



ترجمہ تدریس قرآن حکیم

جلد دوم

دورہ ترجمہ و تفسیر قرآن کے بیان کرنے والوں کے لئے
طویل آیات کی مناسب حصوں میں تقسیم
و بیانیہ ترجمہ مع ذیلی عنوانات خلاصہ مضامین

حافظ انجنیئر نوید احمد حفظہ اللہ

مرکزی ناظم شعبہ تعلیم و تربیت
تنظیم امت اسلامی پاکستان

انجمن خدم القرآن
سندھ، کراچی، رجسٹرڈ



ترجمہ تدریس قرآن حکیم

جلد دوم



دورہ ترجمہ و تدریس قرآن کرنے والوں کے لیے
طویل آیات کی مناسب حصوں میں تقسیم
و بیانیہ ترجمہ مع ذیلی عنوانات خلاصہ مضامین



حافظ انجینئر نوید احمد حفظہ اللہ

مرکزی ناظم شعبہ تعلیم و تربیت
تنظیم اسلامی پاکستان

انجمن خدم القرآن
سندھ، کراچی، رجسٹرڈ

ترجمہ برائے تدریس قرآن حکیم (جلد دوم)	:	نام کتاب
حافظ انجمنیر نوید احمد حفظہ اللہ	:	مؤلف
مدیر شعبہ مطبوعات، انجمن خدام القرآن سندھ، کراچی رجسٹرڈ	:	ناشر
مرکزی دفتر، انجمن خدام القرآن سندھ کراچی B-375 پہلی منزل		
علامہ شبیر احمد عثمانی روڈ بلاک 6، گلشن اقبال، کراچی، پاکستان		
فون: +92-21-34993436-7		
شعبہ مطبوعات، قرآن اکیڈمی بسین آباد	:	مقام اشاعت
شارع قرآن اکیڈمی، بلاک 9، فیڈرل بی ایریا، کراچی		
فون: +92-21-36806561		
Publications@QuranAcademy.com	:	ای میل
www.QuranAcademy.com	:	ویب سائٹ
شعبان 1436ھ مطابق مئی 2015	:	طبع اول
550	:	تعداد
	:	ہدیہ
021-35141281-84 القادر پرنٹنگ پریس	:	مطبع

دیگر مکتبہ

KARACHI:

Phones : (+92-21) 3534 00 22, 3633 73 46

ISLAMABAD :

Phones : (+92-51) 443 44 38 ,443 54 30

PESHAWAR :

Phones : (+92-91) 221 44 95,226 29 02

QUETTA :

Phone : (+92-81) 284 29 69

HYDERABAD :

Phone : (+92-22) 265 29 57

GUJRANWALA :

Phones : (+92-55) 301 55 19, 389 16 95

LAHORE:

Phones : (+92-42) 3584 50 90,3636 66 38

FAISALABAD :

Phone : (+92-41) 262 42 90

MULTAN :

Phones : (+92-61) 52 10 70, 814 92 12

JHANG :

Phone : (+92-47) 763 08 61

SUKKUR :

Phone : (+92-71) 563 10 74

HAROONABAD :

Phone : (+92-63) 225 11 04

فہرست پارہ

صفحہ نمبر	پارے کا نام	پارہ نمبر
01	لَا يُحِبُّ اللَّهُ	06
65	وَإِذَا سَمِعُوا	07
155	وَلَوْ أَنَّا	08
234	قَالَ السَّلَا	09
319	وَاعْلَمُوا	10
399	يَعْتَذِرُونَ	11



فہرست سورہ

صفحہ نمبر	سورہ کا نام	سورہ نمبر
01	سُورَةُ الْمَائِدَةِ	05
93	سُورَةُ الْأَنْعَامِ	06
190	سُورَةُ الْأَعْرَافِ	07
297	سُورَةُ الْأَنْفَالِ	08
341	سُورَةُ التَّوْبَةِ	09

عرضِ ناشر

بانی تنظیم اسلامی و مؤسس انجمن خدام القرآن حضرت ڈاکٹر اسرار احمد صاحب رحمۃ اللہ علیہ اُن خوش نصیب افراد میں سے ہیں جنہیں اللہ سبحانہ و تعالیٰ نے اپنے راستے میں کی جانے والی جدوجہد کے بعض ثمرات اس دنیا میں بھی دکھا کر آنکھوں کی ٹھنڈک کا اہتمام فرمادیا۔ ظاہر ہے ایک داعی دین کی کوششوں کا ثمرہ اُس کی دعوت کی اثر پذیری اور متاثرین کی وسعت ہی سے دنیا میں متعین ہوا کرتا ہے۔ محترم ڈاکٹر صاحب کی انتھک محنت اور اخلاص ہی کا یہ نتیجہ ہے کہ اللہ سبحانہ و تعالیٰ نے آپ کی دعوت کو ایک درجے میں قبولیت عامہ عطاء کی اور بہت سے باصلاحیت اور مخلص افراد کا آپ کے حلقہ ارادت میں شامل ہوئے۔ اگر ایک جانب صالحین کی اچھی بھلی تعداد تنظیم اسلامی کے پلیٹ فارم سے دعوت و اقامت دین کی سعی و جہد میں مصروف عمل ہے تو ساتھ ہی ایسے بہت سے باصلاحیت افراد جو اپنی نوجوانی اور جوانی میں محترم ڈاکٹر صاحب کے حلقہ تلامذہ میں شامل ہوئے اور پھر کمال یکسوئی کے ساتھ عمر کا ایک بڑا حصہ بانی محترم سے حاصل شدہ علم و فکر کی نشر و اشاعت میں صرف کر چکے ہیں۔ اگر آج ایسے افراد کی فہرست تیار کی جاتی تو صف اول میں جگہ پانے والوں میں ایک نام محترم حافظ انجینیر نوید احمد غلظہ کا بھی یقیناً ہوگا۔ زیر نظر درسی ترجمہ قرآن آں محترم ہی کی مسلسل اور انتھک محنت کا حاصل ہے۔

محترم نوید احمد صاحب گزشتہ ربع صدی سے محترم ڈاکٹر اسرار احمد صاحب کے طرز پر رمضان المبارک میں دوران نماز تراویح ترجمہ قرآن بیان کرنے کی سعادت حاصل کرتے رہے ہیں۔ اس بارہا کے تجربے سے موصوف کے سامنے اس کا عظیم کونجام دینے والے تازہ واردان بساط دل کی مشکلات نمایاں ہو کر سامنے آئیں۔ جس میں ایک اہم مسئلہ دورہ ترجمہ قرآن کے دوران آیات کو مناسب اور متناسب وقفوں میں تقسیم کر کے ترجمہ بیان کرنے کا تھا۔ ایک نوا موز مدرس قرآن کے لیے یہ ایک مشکل مرحلہ ہوتا ہے کہ طویل آیات کے مابین وقفہ کہاں کیا جائے اور پھر اُس کا ترجمہ بیان ہو۔ اگر مدرس اس حوالے سے درست مقامات کا تعین نہ کر سکے تو سامعین کے لیے ترجمے کا ربط برقرار رکھتے ہوئے ساتھ چلنا انتہائی دشوار ہو جاتا ہے۔

اسی طرح دوسری مشکل یہ پیش آتی ہے کہ اکثر ترجمے جو مدرسین اپنے سامنے بیان کرتے ہوئے رکھتے ہیں وہ یا تو لفظی / تحت اللفظ ہوتے ہیں یا تحریر کے اسلوب میں ڈھلے ہوتے ہیں۔ جن کی افادیت یقیناً ترجمہ سیکھنے یا پڑھنے والے قاری کے لیے تو بہت ہے البتہ ترجمہ بیان کرنے کے تقاضے قدرے مختلف ہو کرتے ہیں۔

پھر یہ کہ ”دورہ ترجمہ قرآن“ جو اپنی نوعیت کے اعتبار سے ایک منفرد روایت کا نام ہے چند مزید حوالوں سے خصوصی تقاضوں کی حامل نشست ہوا کرتی ہے۔ لہذا عرصے سے اس ”روایت“ سے وابستہ افراد ان تقاضوں کا شدت سے احساس رکھتے تھے مگر کم ہی سہولیات دستیاب ہوا کرتی تھیں۔ محترم نوید احمد صاحب نے اس ضرورت کا کا حقد احساس کرتے ہوئے اپنے سال ہا سال کے تجربہ تدریس کو استعمال میں لا کر، کئی اہم اور مستند تراجم قرآن کو سامنے رکھتے ہوئے اس ضرورت کو پورا کرنے کی عظیم اور پُر صعوبت خدمت کا بیڑا اٹھایا۔ واقعہ یہ ہے کہ ترجمہ قرآن حکیم پر کسی بھی نوعیت کا کام کرنا انتہائی مشکل اور نازک ہوا کرتا ہے۔

انجمن خدام القرآن سندھ کراچی کے شعبہ مطبوعات نے اس درسی ترجمے کی اشاعت کو سات جلدوں میں تقسیم کر کے چھاپنے کا منصوبہ بنایا اور جس میں سے دوسری جلد آپ کے ہاتھوں میں ہے۔ الحمد للہ!

کوشش کی گئی ہے کہ اس ترجمے کے مقاصد کی تکمیل میں طرز اشاعت بھی مولف کے کام میں مدد و معاون ہو۔ چنانچہ آیات اور ترجمے کو جدول کی صورت میں پیش کیا گیا ہے۔ ہر صفحے کے اختتام پر مزید یادداشتوں کے درج کرنے کے لیے سطریں دے دی گئی ہیں۔ متن قرآنی کو بڑے حروف اور واضح خط میں رکھا گیا ہے۔ اسی طرح خط بانی اور حرف چینی میں حتی الوسع احتیاط برتی گئی ہے۔

ہم امید کرتے ہیں کہ قارئین ہماری غلطیوں پر ہمیں متوجہ کر کے اصلاح اور بہتری کی مزید راہیں وا کرتے ہوئے عند اللہ اجر کے مستحق ٹھہریں گے۔
 اللہ سبحانہ و تعالیٰ سے دعا ہے کہ وہ اس کام کو پایہ تکمیل تک پہنچائے اور مولف موصوف، جملہ معاونین اشاعت اور تمام مستفید ہونے والے افراد کے لیے اسے دنیا و آخرت میں انتہائی نافع بنا دے۔ وبالله التوفیق۔

۳ / رجب ۱۴۳۶ھ

مطابق ۲۳ / اپریل ۲۰۱۵ء

عبدالرزاق کوڈواوی

مدیر

شعبہ مطبوعات

انجمن خدام القرآن سندھ کراچی

عرض مؤلف

استاذ محترم جناب ڈاکٹر اسرار احمد صاحب نے نماز تراویح کے ساتھ دورہ ترجمہ قرآن کا آغاز ۱۹۸۳ء میں مسجد جامع القرآن لاہور سے کیا تھا۔ اہل کراچی کو یہ سعادت ۱۹۸۶ء میں اُس وقت میسر آئی جب محترم ڈاکٹر صاحب نے ناظم آباد نمبر ۵ کی جامع مسجد میں دورہ ترجمہ قرآن کی محفل منعقد کی۔ اللہ سبحانہ تعالیٰ کے فضل و کرم سے راقم بھی اس محفل میں شرکت کی سعادت حاصل کرنے والوں میں شامل تھا۔ اس محفل میں شرکت نے راقم کی زندگی کے رخ کی تبدیلی میں کلیدی کردار ادا کیا۔ راقم اُس وقت انجینئرنگ کی تعلیم کے تیسرے سال کا طالب علم تھا۔ اس بابرکت اور پاکیزہ فکری و روحانی محفل میں شرکت سے قبل گریجویٹیشن کی تکمیل کے بعد M.S.D کے لیے امریکا جانے کا ارادہ تھا۔ دورہ ترجمہ قرآن میں شرکت نے یہ ارادہ تبدیل کر دیا اور اللہ سبحانہ تعالیٰ سے یہ دعا مانگی کہ اُسے بھی استاذ محترم ڈاکٹر اسرار احمد صاحب کی پیروی کرتے ہوئے خادم قرآن بننے کی سعادت حاصل ہو جائے۔ اس دعا کی وجہ یہ تھی کہ انجینئرنگ کی تعلیم اور اس میں مہارت کے حامل افراد کی تعداد ہزاروں میں ہے جبکہ استاذ محترم کی طرح خدمت قرآن کو اپنا مقصد زندگی بنانے والے خال خال ہی نظر آتے ہیں۔

اللہ سبحانہ تعالیٰ نے راقم کی دعا کو شرف قبولیت بخشا اور ۱۹۹۰ء میں نہ صرف پہلی بار رمضان کی مبارک ساعتوں میں نماز تراویح کے ساتھ دورہ ترجمہ قرآن کی سعادت حاصل ہوئی بلکہ ۲۰۱۳ء تک مسلسل یہ سعادت حاصل ہوتی رہی۔ چوبیس برس کے اس عرصے میں دیگر بھی کئی ساتھیوں کو اس مبارک کام کے لیے متحرک کرنے کی کوشش جاری رہی۔ ترجمہ قرآن کے دوران ایک مشکل ایسی ہے جس کا سامنا ہر ساتھی کو کرنا پڑتا ہے۔ وہ مشکل یہ ہے کہ طویل آیات کو ترجمہ کے اعتبار سے مناسب حصوں میں کیسے تقسیم کیا جائے؟ بعض اوقات عربی متن زیادہ پڑھ دیا جاتا ہے جبکہ ترجمہ اس کے مطابق کرنا ممکن نہیں رہتا، اس لیے کہ آگے تسلسل و ربط میں خلل واقع ہو رہا ہوتا ہے۔ یا اس کے برعکس معاملہ ہو جاتا ہے یعنی عربی متن کم پڑھا جاتا ہے اور ترجمہ زیادہ کرنا مناسب ہوتا ہے۔ چنانچہ اس مسئلے کے حل کے لیے طویل عرصے سے خواہش تھی کہ ایک ایسا ترجمہ قرآن مرتب کیا جائے جس میں طویل آیات کی مناسب طور پر تقسیم ہو، تاکہ یہ ترجمہ مناسب حصوں میں ہو اور اس کا تسلسل بھی درست طور پر برقرار رہے۔ اللہ تعالیٰ کا شکر ہے کہ اس خواہش کی تکمیل کے اسباب پیدا ہوئے اور اب ترجمہ قرآن کی مطلوبہ صورت میں دوسری جلد طباعت کے مراحل میں ہے۔ اس ترجمہ قرآن کے حوالے سے قابل ذکر نکات حسب ذیل ہیں:

- (1) یہ ترجمہ پندرہ تراجم کو سامنے رکھتے ہوئے مرتب کیا گیا ہے۔ اس حوالے سے لیزی قرآن و حدیث سافٹ ویئر سے بڑی مدد حاصل رہی۔ اکثر حضرات و خواتین اس بات سے واقف ہیں کہ اس سافٹ ویئر میں کئی تراجم اور تفاسیر & copy paste کی سہولت کے ساتھ دستیاب ہیں۔ واضح رہے کہ سافٹ ویئر بنانے والے یہ ساری خدمت قرآن بغیر کسی معاوضے کے انجام دے رہے ہیں۔ یہ سافٹ ویئر اُن کی ویب سائٹ (www.easyquranwahadees.com) سے

مفت ڈاؤن لوڈ کیا جاسکتا ہے۔ پھر یہ کہ تمام مکاتب فکر کے تراجم و تفاسیر کو اس سافٹ ویئر میں جمع کر کے مسلکی تعصبات کو کم کرنے کی کوشش کی گئی ہے۔ اللہ تعالیٰ سے دعا ہے کہ ان حضرات کی اس خدمتِ قرآنی کو اپنی بارگاہ میں قبول فرمائے۔ آمین!

- (2) ترجمہ میں کوشش کی گئی ہے کہ عام فہم اور آسان الفاظ کا انتخاب کیا جائے اور ترجمہ کا اسلوب زیادہ سے زیادہ بیانیہ ہو۔
 (3) ترجمہ قرآن میں ممکن حد تک کوشش کی گئی ہے کہ ترتیب وہی رکھی جائے جو قرآن مجید کے متن میں ہے یعنی عربی تقدیم و تاخیر کو اردو اسلوب میں تبدیل نہیں کیا گیا۔

(4) ترجمہ قرآن کے اس سلسلے کو ابتداءً چار جلدوں میں تقسیم کیا گیا تھا۔ اس اعتبار سے کہ

پہلی جلد	سورۃ فاتحہ	تا	سورۃ مائدہ
دوسری جلد	سورۃ النعام	تا	سورۃ بنی اسرائیل
تیسری جلد	سورۃ کہف	تا	سورۃ احزاب
اور چوتھی جلد	سورۃ سبا	تا	سورۃ الناس

تاکہ ہر جلد کا آغاز ایسی سورۃ مبارکہ سے ہو جس کی ابتداءً ”الحمد لله“ سے ہوتی ہے۔ اس نکتے کی نشان دہی ایک سچے عاشقِ قرآن مولانا حسین علیؒ نے فرمائی ہے کہ قرآن مجید کے تقریباً چار مساوی حصے ہیں اور ہر حصہ کلمہ حمد سے شروع ہوتا ہے۔ البتہ پہلی جلد کی اشاعت کے بعد جب صفحات کی تعداد اور جلد کی ضخامت پر مختلف آراء سامنے آئیں تو مشورے کے بعد مناسب معلوم ہوا کہ استعمال میں سہولت کے پیش نظر اس اشاعتی منصوبے کو 4 کی بجائے 7 حصوں میں منقسم کیا جائے اس تقسیم کے لیے سلف صالحین سے منقول، قرن اول سے ماثر تقسیم کو جو سات احزاب یا منزلوں کے عنوان سے معروف و مشہور ہے، بروئے کار لاتے ہوئے اس ترجمہ قرآن کو سات جلدوں میں شائع کرنے کا فیصلہ کیا گیا ہے، اس نئی ترتیب کے اعتبار سے دوسری جلد آپ کے ہاتھوں میں ہے یعنی سورۃ المائدہ تا سورۃ التوبہ جبکہ پہلی جلد کے دوسرے ایڈیشن میں اس فیصلہ کے مطابق تبدیلی کر دی جائے گی، ان شاء اللہ۔

(5) ترجمہ کے ساتھ آیات کی مختصر وضاحت کے لیے درج ذیل تفاسیر سے رہنمائی لی گئی ہے:

i.	معارف القرآن	از	حضرت مولانا مفتی محمد شفیع صاحبؒ
ii.	تفہیم القرآن	از	حضرت مولانا سید ابوالاعلیٰ مودودی صاحبؒ
iii.	بیان القرآن	از	حضرت ڈاکٹر اسرار احمد صاحبؒ
iv.	تیسیر القرآن	از	حضرت مولانا عبدالرحمن کیدانی صاحبؒ

ہمارا ایمان ہے کہ ہر کام اللہ تعالیٰ کے اذن اور توفیق سے ہی انجام پاتا ہے۔ بلاشبہ ترجمہ قرآن کو اس طرح سے مرتب کرنے کی سعادت بھی اللہ تعالیٰ ہی کے فضل سے ممکن ہوئی اور بار بار یہ محسوس ہوا کہ اس کا خصوصی کرم اس خدمتِ قرآنی کے لیے شامل

حال ہے۔ اللہ سبحانہ تعالیٰ نے کئی معاملات اپنی قدرتِ خاص سے اس طرح حل فرمادیے اور اس خدمت کے لیے کئی اسباب اس طرح فراہم فرمائے کہ یکسوئی کے ساتھ یہ کام آگے بڑھتا چلا گیا۔ اللہ تعالیٰ سے دعا ہے کہ وہ اپنے اس احسانِ عظیم کا شکر ادا کرنے کی توفیق عطا فرمائے۔ آمین!

اس ترجمہ قرآن کو مرتب کرنا راقم کی صرف ذاتی کاوش نہیں ہے بلکہ اس مبارک کام میں بڑی تعداد میں ساتھیوں نے معاونت اور حوصلہ افزائی کی ہے۔ اللہ تعالیٰ ان سب کے تعاون سے خوب واقف ہے۔ لہذا اللہ تعالیٰ سے دعا ہے کہ وہ ان سب کو اس تعاون علی البہرہ کا بھرپور صلہ عطا فرمائے۔ آمین! اس کارِ خیر میں تعاون کرنے والوں میں سے ایک کا ذکر بہت ضروری ہے۔ وہ ہیں میری اہلیہ محترمہ۔ انہوں نے اس کام کے لیے نہ صرف مجھے ہر ممکن سہولت فراہم کی بلکہ گھر کی اکثر ذمہ داریوں سے مجھے فارغ رکھتا کہ میں یکسو ہو کر یہ کام کر سکوں۔ دعا ہے کہ اللہ تعالیٰ مجھے جنت میں بھی ان کا ساتھ نصیب فرمائے۔ آمین!

آخر میں اللہ تعالیٰ سے دعا ہے کہ وہ اس خدمت قرآن کو شرف قبولیت عطا فرما کر اسے افادہ عام کا ذریعہ بنائے۔ مزید یہ کہ راقم اور تمام معاونین کے لیے توشہ آخرت بنائے، آمین۔ خاص طور پر میرے تین اساتذہ کرام محترم ڈاکٹر اسرار احمد صاحب، جناب مختار حسین فاروقی صاحب مدظلہ اور محترم حافظ احمد یار صاحب کے لیے، کیوں کہ ان ہی کی تعلیم سے مجھے خدمت قرآن کی طرف مائل ہونے کی رہنمائی حاصل ہوئی۔ اس ترجمہ قرآن سے استفادہ کرنے والوں سے درخواست ہے کہ وہ جہاں کہیں بھی قابل اصلاح بات محسوس کریں، راقم کو ضرور اس سے آگاہ فرمائیں تاکہ آئندہ ایڈیشن میں تصحیح کی جاسکے۔ اس کاوش میں اگر کوئی خوبی ہے تو بلاشبہ یہ اللہ سبحانہ تعالیٰ کی طرف سے ہے۔ اس کے برعکس جو کمی اور قابل اصلاح پہلو ہے وہ راقم کی کم علمی اور نااہلی کی وجہ سے ہے۔ اللہ تعالیٰ ہماری تمام کوتاہیوں کو معاف فرمائے اور اس کاوش کو بڑے پیمانے پر تدریس قرآن میں مدرسین کے لیے معاون بنا دے۔ آمین!

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ وَتُبْ عَلَيْنَا إِنَّكَ أَنْتَ التَّوَّابُ الرَّحِيمُ۔ آمین!

۱۳/۳ رجب ۱۴۳۶ھ مطابق ۲۳ اپریل ۲۰۱۵ء

نوید احمد
مرکزی ناظم تعلیم و تربیت
تنظیم اسلامی پاکستان



تَبْرُكًا لِمَا تَدْعُونَ
قُرْآنَ الْحَكِيمِ

سُورَةُ الْمَائِدَةِ

أَيَّاتُهَا ١٢٠ رُكُوعَاتُهَا ١٦

بِسْمِ اللَّهِ الرَّحْمَنِ الرَّحِيمِ

سورة المائدة

شریعت اور نفاذِ شریعت کے موضوع پر اہم ترین سورہ مبارکہ

اس سورہ مبارکہ کی اہمیت نبی اکرم ﷺ کے اس ارشاد سے سامنے آتی ہے کہ:

عَلَّمُوا رِجَالَكُمْ سُورَةَ الْمَائِدَةِ وَعَلَّمُوا نِسَاءَكُمْ سُورَةَ التَّوْبَةِ (بیہقی)

"اسکھاؤ اپنے مردوں کو سورہ مائدہ اور سکھاؤ اپنی خواتین کو سورہ نور"۔

سورہ مبارکہ کے مضامین کا تجزیہ:

- آیات ۱۱-۱۲ (رکوع ۲ تا ۲) احکام شریعت اور تکمیل شریعت کا اعلان
- آیات ۱۲-۲۳ (رکوع ۲ تا ۶) اہل کتاب کی شریعت پر عمل اور نفاذِ شریعت کے لیے جدوجہد سے پہلو تہی
- آیات ۲۴-۵۰ (رکوع ۷) نفاذِ شریعت کے لیے پُر زور تاکید
- آیات ۵۱-۵۶ (رکوع ۸) حزب اللہ کے اوصاف
- آیات ۵۷-۸۶ (رکوع ۱۱ تا ۹) اہل کتاب کے لیے ترغیب و ملامت
- آیات ۸۷-۱۰۸ (رکوع ۱۲ تا ۱۴) احکام شریعت
- آیات ۱۰۹-۱۲۰ (رکوع ۱۵ تا ۱۶) ایمان بالرسالت

آیات ۱ تا ۲

اہم اصولی ہدایات اور احکام شریعت

یَا أَيُّهَا الَّذِينَ آمَنُوا	اے وہ لوگو جو ایمان لائے ہو!
--------------------------------	------------------------------

پورے کرو عہد	أَوْفُوا بِالْعُقُودِ
حلال کر دیے گئے ہیں تمہارے لیے مویشی چوپائے	أُحِلَّتْ لَكُمْ بَهِيمَةُ الْأَنْعَامِ
سوائے اُن کے جو سنائے جائیں گے تمہیں	إِلَّا مَا يُثَلَىٰ عَلَيْكُمْ
نہ سمجھنے والے ہو شکار کو حلال جبکہ تم حالتِ احرام میں	غَيْرَ مُحِلِّي الصَّيْدِ وَأَنْتُمْ حُرْمٌ
بے شک اللہ حکم دیتا ہے جو چاہتا ہے۔	إِنَّ اللَّهَ يَحْكُمُ مَا يُرِيدُ ۝
اے وہ لوگو جو ایمان لائے ہو!	يَا أَيُّهَا الَّذِينَ آمَنُوا
بے حرمتی نہ کرو اللہ کی نشانیوں کی	لَا تُحِلُّوا شَعَائِرَ اللَّهِ
اور نہ ہی حرمت والے مہینے کی	وَلَا الشَّهْرَ الْحَرَامَ
اور نہ ہی حرم میں قربان ہونے والے جانوروں کی	وَلَا الْهَدْيَ
اور نہ ہی اُن جانوروں کی جن کے گلوں میں (قربانی کی نشانی کے لیے) پٹے بندھے ہوئے ہیں	وَلَا الْقَلَائِدَ
اور نہ ہی ارادہ کرنے والوں کی محترم گھر کا	وَلَا أَمْمِينَ الْبَيْتِ الْحَرَامِ
جو طلب کرتے ہیں فضل اپنے رب سے اور خوشنودی	يَبْتَغُونَ فَضْلًا مِّن رَّبِّهِمْ وَرِضْوَانًا
اور جب احرام کھول دو تو شکار کرو	وَإِذَا حَلَلْتُمْ فَاصْطَادُوا
اور نہ اکسائے تمہیں کسی قوم کی دشمنی	وَلَا يَجْرِمَنَّكُمْ شَنَاٰنُ قَوْمٍ
کہ انہوں نے روکا تھا تمہیں مسجدِ حرام جانے سے	أَنْ صَدُّوكُمْ عَنِ الْمَسْجِدِ الْحَرَامِ

کہ تم زیادتی کرو	أَنْ تَعْتَدُوا
اور باہم تعاون کرو نیکی اور تقویٰ کے کام میں	وَتَعَاوَنُوا عَلَى الْبِرِّ وَالتَّقْوَىٰ
اور باہم تعاون نہ کرو گناہ اور زیادتی کے کام میں	وَلَا تَعَاوَنُوا عَلَى الْإِثْمِ وَالْعُدْوَانِ
اور بچو اللہ کی نافرمانی سے	وَاتَّقُوا اللَّهَ
بے شک اللہ سخت سزا دینے والا ہے۔	إِنَّ اللَّهَ شَدِيدُ الْعِقَابِ

ان آیات میں اہم اصولی ہدایات اور احکام شریعت کا بیان ہے۔ اصولی ہدایات دو ہیں:

- ۱- معاہدات کی پاسداری کرو۔
- ۲- نیکی و تقویٰ کے کاموں میں تعاون کرو اور گناہ اور زیادتی کے کاموں میں تعاون نہ کرو۔ گویا گناہ تو درکنار اس میں کسی قسم کی معاونت بھی ناجائز ہے۔

احکام شریعت میں سے چار احکام یہاں بیان کیے گئے ہیں:

- ۱- اللہ تعالیٰ نے چوپایوں میں سے مویشی حلال کیے ہیں۔
- ۲- حالت احرام میں شکار کرنا حرام ہے۔
- ۳- حرمت والے مہینے، حرم کی طرف قربانی کے لیے لے جائے جانے والے جانور، حرم میں قربانی کے لیے وقف کردہ جانور اور عمرہ و حج کی غرض سے حرم کی طرف جانے والے عازمین، اللہ تعالیٰ کے شعائر میں سے ہیں یعنی ان کو دیکھ کر اللہ تعالیٰ یاد آتا ہے۔ ان شعائر اللہ کی تعظیم ہر مسلمان پر لازم ہے۔
- ۴- کسی قوم کی دشمنی اس بات کا جواز نہ بن جائے کہ اُس کے ساتھ زیادتی کی جائے۔

آیت ۳

دین اسلام کی تکمیل کا اعلان

حرام کیے گئے ہیں تم پر مُردار	حُرِّمَتْ عَلَيْكُمُ الْمَيْتَةُ
اور خون	وَالدَّمُ
اور خنزیر کا گوشت	وَلَحْمُ الْخِنْزِيرِ
اور وہ پکارا جائے اللہ کے سوا کسی کا نام جس پر	وَمَا أَهْلًا لِّغَيْرِ اللَّهِ بِهِ
اور گلا گھٹنے سے مرنے والا	وَالْمُنْحَنَقَةُ
اور چوٹ لگنے سے مرنے والا	وَالْمَوْقُوذَةُ
اور اوپر سے گر کر مرنے والا	وَالْمُتَرَدِّيَةُ
اور سینگ لگنے سے مرنے والا	وَالنَّطِيحَةُ
اور جسے کھایا ہو کسی درندے نے	وَمَا أَكَلَ السَّبُعُ
سوائے اُس کے جسے تم ذبح کر لو	إِلَّا مَا ذَكَّيْتُمْ
اور جسے ذبح کیا گیا ہو آستانوں پر	وَمَا ذُبِحَ عَلَى النُّصُبِ
اور یہ کہ تم تقسیم کرو (گوشت) جوئے کے تیروں سے	وَأَنْ تَسْتَفْسُوا بِالْأَزْلَامِ
یہ سب نافرمانی کے کام ہیں	ذَلِكُمْ فَسْقٌ

آج مایوس ہو گئے ہیں وہ لوگ جنہوں نے کفر کیا ہے تمہارے دین سے	الْيَوْمَ يَئِسَ الَّذِينَ كَفَرُوا مِنْ دِينِكُمْ
تومت ڈرو ان سے اور ڈرو مجھ سے	فَلَا تَخْشَوْهُمْ وَاخْشَوْنَ ط
آج کے دن میں نے مکمل کر دیا تمہارے لیے تمہارا دین	الْيَوْمَ اكْمَلْتُ لَكُمْ دِينَكُمْ
اور پوری کر دی ہے تم پر اپنی نعمت	وَاَتَمَمْتُ عَلَيْكُمْ نِعْمَتِي
اور پسند کر لیا تمہارے لیے اسلام کو بطور دین	وَرَضِيْتُ لَكُمْ الْاِسْلَامَ دِينًا ط
پھر جو لاچار کر دیا گیا بھوک سے	فَمِنْ اضْطِرَّ فِي مَخْصَصَةٍ
نہ مائل ہونے والا ہو گناہ کی طرف	غَيْرِ مُتَجَانِفٍ لِآثِمٍ ۱
تو بے شک اللہ بہت بخشنے والا، ہمیشہ رحم فرمانے والا ہے۔	فَاِنَّ اللّٰهَ غَفُوْرٌ رَّحِيْمٌ ۲

اس آیت مبارکہ میں اعلان کیا گیا کہ اللہ تعالیٰ نے مسلمانوں کے لیے دین اسلام کی تکمیل فرمادی ہے اور اس طرح ان کے لیے ایک بہت بڑی نعمت پوری ہو گئی ہے۔ اب اللہ تعالیٰ نے مسلمانوں کے لیے اس مکمل دین کو پسند فرمایا ہے۔ دین کی تکمیل کے بعد اس میں کسی بدعت کی گنجائش نہیں اور کسی کی طرف سے نبوت کا دعویٰ سفید جھوٹ اور فریب ہے۔ اس آیت میں چار احکام شریعت کے بھی عطا کیے گئے ہیں:

- ۱- اللہ تعالیٰ نے مردار، خون، خنزیر کا گوشت اور اللہ تعالیٰ کے سوا کسی اور کے نام پر نذر کیا گیا کھانا حرام قرار دیا۔ اگر کسی جانور کو جھٹکے یا کرنٹ لگا کر مار دیا جائے تو اس کا خون بہنے کی بجائے اندر گوشت کے ساتھ چپک کر جم جاتا ہے۔ خون کے حرام ہونے کی وجہ سے اب اس جانور کا گوشت حرام ہے۔
- ۲- اگر کوئی مویشی کسی بھی وجہ سے ذبح کیے بغیر مر گیا تو اس کا گوشت حرام ہے۔

- ۳- کسی مزار یا استھان پر ذبح کیے جانے والے جانور کا گوشت یا جوئے کے تیروں کے ذریعہ تقسیم شدہ گوشت بھی حرام ہے کیونکہ ان دونوں صورتوں میں شرک کی آمیزش ہے۔
- ۴- جان چلی جانے کا خطرہ ہو تو بقدرِ ضرورت حرام سے استفادہ جائز ہے۔

آیات ۴ تا ۵

اللہ تعالیٰ نے پاکیزہ چیزیں حلال فرمائی ہیں

یَسْأَلُونَكَ	اے نبی! وہ پوچھتے ہیں آپ سے
مَاذَا أُحِلَّ لَهُمْ ۚ	کیا حلال کیا گیا ہے ان کے لیے؟
قُلْ أُحِلَّ لَكُمْ الطَّيِّبَاتُ ۗ	فرمائیے حلال کی گئی ہیں تمہارے لیے پاکیزہ چیزیں
وَمَا عَلَّمْتُمْ مِنَ الْجَوَارِحِ	اور وہ جو تم سکھاتے ہو درندوں میں سے
مُكَلِّبِينَ	شکاری جانور کو سدھانے والے ہوتے ہوئے
تَعَلَّمُونَهُنَّ مِمَّا عَلَّمَكُمُ اللَّهُ ۗ	تم انہیں سکھاتے ہو اُس میں سے جو سکھایا تمہیں اللہ نے
فَكُلُوا مِمَّا أَمْسَنَ عَلَيْكُمْ	تو کھاؤ اُس میں سے جو وہ پکڑے رکھیں تمہارے لیے
وَاذْكُرُوا اسْمَ اللَّهِ عَلَيْهِ ۗ	اور ذکر کرو اللہ کے نام کا اُس پر
وَاتَّقُوا اللَّهَ ۗ	اور بچو اللہ کی نافرمانی سے
إِنَّ اللَّهَ سَرِيعُ الْحِسَابِ ۝	بے شک اللہ بہت جلد حساب لینے والا ہے۔
الْيَوْمَ أُحِلَّ لَكُمْ الطَّيِّبَاتُ ۗ	آج کے دن حلال کر دی گئی ہیں تمہارے لیے پاکیزہ

چیزیں	
اور کھانا ان کا جنہیں دی گئی کتاب حلال ہے تمہارے لیے	وَأَطْعَامُ الَّذِينَ أُوتُوا الْكِتَابَ حَلَّ لَكُمْ
اور تمہارا کھانا حلال ہے ان کے لیے	وَأَطْعَامُكُمْ حَلَّ لَهُمْ
اور پاک دامن مومن عورتیں	وَالْمُحْصَنَاتُ مِنَ الْمُؤْمِنَاتِ
اور پاک دامن عورتیں ان کی جنہیں دی گئی کتاب تم سے پہلے	وَالْمُحْصَنَاتُ مِنَ الَّذِينَ أُوتُوا الْكِتَابَ مِنْ قَبْلِكُمْ
جب تم دے دو انہیں ان کے مہر	إِذَا اتَّيَسَّرَ لهنَّ أَجُورُهُنَّ
پاکہا بنتے ہوئے،	مُحْصِنِينَ
محض لذت لینے والے نہیں	غَيْرِ مُسْفِحِينَ
اور نہ ہی چھپی دوستی کرنے والے	وَلَا مُتَّخِذِي أَخْدَانٍ
اور جس نے انکار کیا ایمان کی روش پر چلنے سے	وَمَنْ يَكْفُرْ بِالْإِيمَانِ
تو یقیناً ضائع ہو گیا اس کا عمل	فَقَدْ حَبِطَ عَمَلُهُ
اور وہ آخرت میں خسارہ پانے والوں میں سے ہوگا۔	وَهُوَ فِي الْآخِرَةِ مِنَ الْخَسِرِينَ

ع

ان آیات میں دو بار فرمایا گیا کہ اللہ تعالیٰ نے تمام پاکیزہ چیزیں مسلمانوں کے لیے حلال قرار دی ہیں۔ ان میں سے چند حسب ذیل ہیں:

۱۔ اگر سکھائے ہوئے شکاری جانور کو اللہ تعالیٰ کا نام لے کر شکار پر چھوڑا گیا ہو تو اس کا مارا ہوا ایسا شکار جس میں سے وہ خود نہ کھائے حلال ہے۔

۲۔ اہل کتاب کے لیے حلال کردہ کھانے مسلمانوں کے لیے بھی حلال ہیں اور مسلمانوں کے لیے حلال کردہ کھانے اہل کتاب کے لیے حلال ہیں۔

۳۔ نیک سیرت مسلمان خواتین اور نیک سیرت اہل کتاب خواتین سے مسلمان مرد نکاح کر سکتے ہیں جبکہ مقصد گھر بسانا ہونہ کہ محض حصول لذت یا خفیہ آشنائی۔ منکوحہ کو مہر دینا لازم ہے۔

آیت کے آخر میں فرمایا گیا کہ جس نے ایمان کے بعد کفر کیا اُس کی نیکیاں برباد ہو گئیں اور وہ آخرت میں خسارہ پانے والوں میں سے ہوگا۔ گو کہ اہل کتاب خاتون سے نکاح جائز ہے لیکن ایسا نہ ہو کہ اُس کی محبت میں انسان اسلام سے دور ہو کر کفر کا رنگ اختیار کر لے یا اُس کی اولاد ماں کے مذہب پر چلی جائے۔ آج کے دور میں کافر خاتون سے نکاح میں کفر کی طرف جانے کا شدید اندیشہ ہے کیونکہ کافر غالب ہیں اور مسلمان مغلوب۔ ایمان کی حفاظت کے لیے مناسب یہی ہے کہ کافر خاتون سے نکاح نہ کیا جائے۔

آیت ۶

وضو کے فرائض کا بیان

اے وہ لوگو جو ایمان لائے ہو!	يَا أَيُّهَا الَّذِينَ آمَنُوا
جب تم کھڑے ہو نماز کے لیے	إِذَا قُمْتُمْ إِلَى الصَّلَاةِ
تو دھو لیا کرو اپنے چہرے	فَاغْسِلُوا وُجُوهَكُمْ
اور اپنے ہاتھ کھنٹیوں تک	وَأَيْدِيَكُمْ إِلَى الْمَرَافِقِ
اور مسح کر لیا کرو اپنے سروں کا	وَامْسَحُوا بِرُءُوسِكُمْ
اور دھو لیا کرو اپنے پاؤں ٹخنوں تک	وَأَرْجُلَكُمْ إِلَى الْكَعْبَيْنِ ۗ
اور اگر تم ناپاکی کی حالت میں ہو	وَإِنْ كُنْتُمْ جُنُبًا

فَاظْهَرُوا ^۱	تو پھر خوب طہارت حاصل کرو (غسل کر کے)
وَإِنْ كُنْتُمْ مَرْضَىٰ	اور اگر تم ہو بیمار
أَوْ عَلَىٰ سَفَرٍ	یا ہو سفر پر
أَوْ جَاءَ أَحَدٌ مِّنْكُمْ مِنَ الْغَائِطِ	یا آئے تم میں سے کوئی قضاے حاجت سے
أَوْ لَسْتُمْ مِنَ النِّسَاءِ	یا تم نے تعلق قائم کیا ہو بیویوں سے
فَلَمْ تَجِدُوا مَاءً	پھر تم نہ پاؤ پانی
فَتَيَبَّسُوا صَعِيدًا طَيِّبًا	تو تیمم کر لیا کرو پاکیزہ مٹی سے
فَامْسَحُوا بِوُجُوْهِكُمْ وَأَيْدِيكُمْ مِنْهُ ^ط	مسح کر لو اپنے چہروں اور اپنے ہاتھوں کا اس سے
مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ	نہیں چاہتا اللہ کہ رکھے تم پر کچھ تنگی
وَلَكِنْ يُرِيدُ لِيُطَهَّرَكُمْ	اور لیکن اللہ چاہتا ہے کہ پاک کر دے تمہیں
وَلِيُتِمَّ نِعْمَتَهُ عَلَيْكُمْ	اور پوری کر دے اپنی نعمت تم پر
لَعَلَّكُمْ تَشْكُرُونَ ﴿۵﴾	تاکہ تم شکر ادا کرو۔

اس آیت میں وضو کے چار فرائض یعنی چہرہ کا غسل، ہاتھوں کا کنیوں سمیت غسل، سر کا مسح اور پاؤں کا ٹخنوں سمیت غسل بیان کیے گئے ہیں۔ حالتِ جنابت میں غسل کا حکم دیا گیا۔ مزید فرمایا کہ اگر غسل یا وضو کے لیے پانی دستیاب نہ ہو تو پاکیزہ مٹی سے تیمم کیا جاسکتا ہے۔ تیمم سے مراد ہے کہ پاکیزہ مٹی سے چہرے اور ہاتھوں کا مسح کیا جائے۔ تیمم کی سہولت کو اللہ تعالیٰ نے اپنی طرف سے ایک رعایت اور نعمت قرار دیا۔

ایک اہم نکتہ قابل غور ہے۔ نماز تہجد اور پھر بیچ وقتہ نماز کی دور میں فرض قرار دی گئی۔ ان نمازوں کی ادائیگی کے لیے نبی اکرم ﷺ نے صحابہ کرامؓ کو وحیِ مخفی کے ذریعہ وضو کے فرائض اور طریقہ کار سکھایا۔ قرآن حکیم میں اس کا ذکر مدنی دور میں آیا۔ یہ اس بات کی دلیل ہے کہ آپ ﷺ پر قرآن کے علاوہ بھی احکام نازل ہوتے تھے۔ گویا منکرین سنت کی یہ بات گمراہی ہے کہ شریعت کا ماخذ صرف قرآن ہے۔

آیت ۷

اسلام ایک نعمت اور کلمہ طیبہ ایک عہد ہے

اور یاد رکھو اللہ کی نعمت جو تم پر ہے	وَاذْكُرُوا نِعْمَةَ اللَّهِ عَلَيْكُمْ
اور اُس کے اُس عہد کو کہ اُس نے پابند کر دیا ہے تمہیں جس سے	وَمِيثَاقَهُ الَّذِي وَاثَقَكُمْ بِهِ
جب کہا تھا تم نے کہ ہم نے سن لیا اور مان لیا	اِذْ قُلْتُمْ سَمِعْنَا وَاطَعْنَا
اور بچو اللہ کی نافرمانی سے	وَاتَّقُوا اللَّهَ
بے شک اللہ خوب جاننے والا ہے سینوں کی بات کو۔	اِنَّ اللَّهَ عَلِيمٌ اٰيَاتِ الصُّدُوْرِ ۝

آیت ۳ میں اسلام کو مسلمانوں کے لیے نعمت قرار دیا گیا تھا۔ اس آیت میں حکم دیا گیا کہ اس نعمت کو ہمیشہ یاد رکھنا۔ اس نعمت کی کئی برکات ہیں جن میں سے ایک یہ ہے کہ اسلام سے قبل تم ایک دوسرے کے دشمن تھے۔ قبائلی عصبیتوں نے تمہیں عداوتوں اور لڑائیوں میں پھنسا کر تمہاری زندگی تم پر مشکل کر دی تھی۔ ان حالات سے نجات کی کوئی راہ تمہیں نظر نہیں آتی تھی۔ پھر اللہ تعالیٰ نے تمہیں اسلام کی توفیق بخشی جس سے تمہاری قدیم اور مسلسل عداوتوں کا خاتمہ ہوا اور تم بھائی بھائی بن گئے۔ اسلام کی عطا کردہ شریعت بھی ایک نعمت ہے جس پر عمل سے ہر ایک کی جان، مال اور آبرو کو تحفظ ملتا ہے۔ مزید یہ کہ اس آیت میں کلمہ طیبہ کو

سَيَعْنَا وَاطْعَنَا) ہم نے سنا اور فرمانبرداری اختیار کی) کی روش کے ساتھ اللہ تعالیٰ کے احکام پر عمل اور ان کے نفاذ کے لیے جدوجہد کرنے کا عہد قرار دیا گیا۔ حکم دیا گیا اب اللہ تعالیٰ کی نعمتوں اور اس سے کیے گئے عہد کو ہمیشہ یاد رکھو اور ان کا پاس کرو۔

آیات ۸ تا ۱۰

عدل کے علمبردار بن کر کھڑے ہو جاؤ

اے وہ لوگو جو ایمان لائے ہو!	يَا أَيُّهَا الَّذِينَ آمَنُوا
ہو جاؤ کھڑے ہونے والے اللہ کے لیے	كُونُوا قَوْمِ اللَّهِ
گواہ بن کر عدل کے	شُهَدَاءَ بِالْقِسْطِ
اور ہر گز نہ اُکسائے تمہیں کسی قوم کی دشمنی	وَلَا يَجْرِمَنَّكُمْ شَنَا نُ قَوْمٍ
اِس پر کہ تم عدل نہ کرو	عَلَىٰ آلَا تَعْدِلُوا
عدل کیا کرو	إِعْدِلُوا
یہ زیادہ قریب ہے تقویٰ کے	هُوَ أَقْرَبُ لِلتَّقْوَىٰ
اور بچتے رہو اللہ کی نافرمانی سے	وَاتَّقُوا اللَّهَ
بے شک اللہ خوب باخبر ہے اُس سے جو تم کر رہے ہو۔	إِنَّ اللَّهَ خَبِيرٌ بِمَا تَعْمَلُونَ
وعدہ کیا اللہ نے اُن سے جو ایمان لائے	وَعَدَ اللَّهُ الَّذِينَ آمَنُوا
اور انہوں نے عمل کیے اچھے	وَعَمِلُوا الصَّالِحَاتِ
اُن کے لیے بخشش اور شاندار بدلہ ہے۔	لَهُمْ مَغْفِرَةٌ وَأَجْرٌ عَظِيمٌ

اور جنہوں نے کفر کیا	وَالَّذِينَ كَفَرُوا
اور جھٹلایا ہماری آیات کو	وَكَذَّبُوا بِآيَاتِنَا
یہ لوگ جہنم والے ہیں۔	أُولَٰئِكَ أَصْحَابُ الْجَحِيمِ ۝

ان آیات میں مسلمانوں کو حکم دیا گیا کہ وہ عدل کے علمبردار بن کر کھڑے ہو جائیں اور اس طرح اللہ تعالیٰ کی شانِ عدل کی گواہی پیش کریں۔ عدل ہر صورت میں کیا جائے خواہ اس کا فائدہ کسی دشمن ہی کو کیوں نہ ہو۔ عدل کرنا ہی تقویٰ کے زیادہ قریب ہے۔ جو لوگ ظلم و زیادتی کے خلاف عدل کے علمبردار بن کر کھڑے ہو گئے وہ اللہ تعالیٰ کی بخشش اور شاندار بدلے کی نعمتیں حاصل کریں گے۔ جن لوگوں نے اللہ تعالیٰ کے ان احکامات کو قبول نہ کیا اور جھٹلایا وہ جہنم کے عذاب سے دوچار ہوں گے۔

آیت ۱۱

بھروسا اللہ تعالیٰ ہی پر کرنا چاہیے

اے وہ لوگو جو ایمان لائے ہو!	يَا أَيُّهَا الَّذِينَ آمَنُوا
یاد کرو اللہ کی نعمت کو جو تم پر ہوئی	اذْكُرُوا نِعْمَتَ اللَّهِ عَلَيْكُمْ
جب ارادہ کیا ایک قوم نے	إِذْ هَمَّ قَوْمٌ
کہ بڑھائے تمہاری طرف اپنے ہاتھ	أَنْ يَبْسُطُوا إِلَيْكُمْ أَيْدِيَهُمْ
تو اللہ نے روک دیا ان کے ہاتھوں کو تم سے	أَيْدِيَهُمْ فَكَفَّ أَيْدِيَهُمْ عَنْكُمْ ۚ
اور بچتے رہو اللہ کی نافرمانی سے	وَاتَّقُوا اللَّهَ ۗ
اور اللہ پر پھر چاہیے کہ بھروسا کریں مومن۔	وَاعْلَمُوا أَنَّ اللَّهَ فَلَيتَوَكَّلِ الْمُؤْمِنُونَ ۝

بَع

اس آیت میں مسلمانوں کو اللہ تعالیٰ کی طرف سے ملنے والی ایک عافیت کی یاد دہانی کرائی گئی۔ سن ۶ھ میں صلح حدیبیہ سے قبل جب مسلمان احرام پہننے ہوئے مکہ کی طرف جا رہے تھے تو مشرکین مکہ کی شدید خواہش تھی کہ ان پر حملہ کر کے کاری ضرب لگائیں۔ اگر وہ مسلمانوں پر حملہ میں پہل کرتے تو پورے عرب میں بدنامی ہوتی کہ انہوں نے عمرے کی غرض سے مکہ آنے والوں کے خلاف کاروائی کی ہے۔ لہذا وہ چاہتے تھے کہ کسی طرح پہل مسلمانوں کی طرف سے ہو جائے تو پھر وہ اسے بہانہ بنا کر اپنے ناپاک منصوبہ کی تکمیل کر لیں گے۔ انہوں نے کئی بار مسلمانوں کو مشتعل کرنے کی کوشش کی۔ ان کے قریب سے گھوڑے دوڑائے اور گالیاں دیں تاکہ مسلمان ردِ عمل کا اظہار کریں اور مشرکین کو ان کے خلاف اقدام کا جواز مل جائے۔ اللہ تعالیٰ نے مسلمانوں کو صبر و برداشت کی توفیق دی اور مشرکین کی سازشوں سے محفوظ رکھا۔ ہر قسم کے شر سے عافیت دینے والا اللہ تعالیٰ ہی ہے لہذا مسلمانوں کو اللہ تعالیٰ ہی پر بھروسہ کرنا چاہیے۔

آیت ۱۲

بنی اسرائیل سے عہدِ شریعت

اور یقیناً لیا تھا اللہ نے عہد بنی اسرائیل سے	وَلَقَدْ أَخَذَ اللَّهُ مِيثَاقَ بَنِي إِسْرَائِيلَ ۚ
اور ہم نے مقرر کیے ان میں سے بارہ سردار	وَبَعَثْنَا مِنْهُمُ اثْنَيْ عَشَرَ نَقِيبًا ۗ
اور فرمایا اللہ نے کہ بے شک میں تمہارے ساتھ ہوں	وَقَالَ اللَّهُ إِنِّي مَعَكُمْ ۗ
اگر تم قائم کرتے رہے نماز	لَئِنْ أَقَمْتُمُ الصَّلَاةَ
اور دیتے رہے زکوٰۃ	وَأَتَيْتُمُ الزَّكَاةَ
اور ایمان لائے میرے رسولوں پر	وَأَمَنْتُمْ بِرُسُلِي
اور مدد کرتے رہے ان کی	وَعَزَّزْتُمُوهُمْ

اور دیتے رہے اللہ کو بہترین قرض	وَ أَقْرَضْتُمُ اللَّهَ قَرْضًا حَسَنًا
میں ضرور دور کردوں گا تم سے تمہارے گناہ	لَا تُكْفِرَنَّ عَنْكُمْ سَيِّئَاتِكُمْ
اور میں ضرور داخل کروں گا تمہیں اُن باغات میں بہتی ہیں جن کے نیچے سے نہریں	وَلَا تُدْخِلَنَّكُمْ جَنَّتٍ تَجْرِي مِنْ تَحْتِهَا الْأَنْهَارُ ۚ
پھر جس نے ناشکری کی اس کے بعد تم میں سے	فَمَنْ كَفَرَ بَعْدَ ذَلِكَ مِنْكُمْ
تو یقیناً وہ بھٹک گیا سیدھی راہ سے۔	فَقَدْ ضَلَّ سَوَاءَ السَّبِيلِ ۝۱۱

اس آیت میں ارشاد ہوا کہ اللہ تعالیٰ نے بنی اسرائیل کے بارہ قبیلوں میں نقیب یعنی سردار مقرر کیے اور اُن سے عہد لیا کہ نماز قائم کرتے رہو، زکوٰۃ ادا کرتے رہو، رسولوں پر ایمان لادو، اُن کے مشن میں اُن کے دست و بازو بنو اور اللہ تعالیٰ کے دین کے غلبہ کے لیے مال خرچ کرو۔ جو کوئی یہ عہد نبھائے گا، اللہ تعالیٰ اُس کے گناہ معاف فرما دے گا اور اُسے جنت کی ابدی نعمتیں عطا فرمائے گا۔ جس نے عہد کو توڑ کر اللہ تعالیٰ کی طرف سے ایسی خوش کن بشارتوں کی ناقدری کی وہ بد نصیب راہ ہدایت سے بھٹک گیا۔

آیات ۱۳ تا ۱۴

بنی اسرائیل پر اللہ تعالیٰ کی لعنت کی وجہ ... عہد کی خلاف ورزی

تو بوجہ اُن کے توڑنے کے اپنا عہد ہم نے لعنت کی اُن پر	فَبِمَا نَقْضِهِمْ مِيثَاقَهُمْ لَعْنَهُمْ
اور ہم نے کر دیا اُن کے دلوں کو سخت	وَجَعَلْنَا قُلُوبَهُمْ قَسِيَةً
وہ بدلتے ہیں بات کو اُس کے محل و مقام سے	يُحَرِّفُونَ الْكَلِمَ عَنْ مَوَاضِعِهِ ۙ
اور انہوں نے بھلا دیا ایک حصہ اُس میں سے، انہیں نصیحت کی گئی تھی جس سے	وَنَسُوا حَظًّا مِمَّا ذُكِّرُوا بِهِ ۚ

اور تم ہمیشہ آگاہ ہوتے رہو گے اُن کی طرف سے خیانت پر	وَلَا تَزَالُ تَطَّلِعُ عَلَى خَائِنَةٍ مِّنْهُمْ
سوائے چند لوگوں کے اُن میں سے	إِلَّا قَلِيلًا مِّنْهُمْ
تو معاف کرو انہیں اور در گزر کرو	فَاعْفُ عَنْهُمْ وَاصْفَحْ
بے شک اللہ محبت کرتا ہے احسان کرنے والوں سے۔	إِنَّ اللَّهَ يُحِبُّ الْمُحْسِنِينَ ﴿۱۷﴾
اور ان لوگوں سے جنہوں نے کہا بے شک ہم نصاریٰ ہیں	وَمِنَ الَّذِينَ قَالُوا إِنَّا نَصْرَىٰ
ہم نے لیا اُن سے اُن کا عہد	أَخَذْنَا مِيثَاقَهُمْ
سوائے انہوں نے بھلا دیا ایک حصہ اُس میں سے، انہیں نصیحت کی گئی تھی جس سے	فَنَسُوا حَظًّا مِمَّا ذُكِّرُوا بِهِ
تو ہم نے ڈال دی اُن کے درمیان دشمنی اور نفرت روزِ قیامت تک	فَأَعْرَبْنَا بَيْنَهُمُ الْعَدَاوَةَ وَالْبَغْضَاءَ إِلَى يَوْمِ الْقِيَامَةِ
اور عنقریب بتا دے گا انہیں اللہ جو وہ کاری گری کیا کرتے تھے۔	وَسَوْفَ يُنَبِّئُهُمُ اللَّهُ بِمَا كَانُوا يَصْنَعُونَ ﴿۱۸﴾

ان آیات میں آگاہ کیا گیا کہ اللہ تعالیٰ نے بنی اسرائیل پر عہد کی خلاف ورزی کی وجہ سے لعنت کی اور ان کے دلوں میں سختی پیدا کر دی۔ یہ اسی کا نتیجہ ہے کہ وہ:

- ۱۔ اپنے خبیث نفس کی تسکین اور خبیث باطن کے اظہار کے لیے الفاظ کو بگاڑ دیتے ہیں جیسے اَطَعْنَا (ہم نے اطاعت کی) کو عَصَيْنَا (ہم نے نہیں مانا) کہہ دیا اور رَاعَيْنَا (ہم سے رعایت کیجیے) کو رَاعَيْنَا (اے ہمارے چرواہے) کر دیا۔
- ۲۔ اس نصیحت کو فراموش کر دیتے ہیں جس کے ذریعہ سے اُن کی اصلاح کی کوشش کی جاتی ہے۔

۳۔ اُن کی طرف سے مسلسل بددیانتی اور وعدہ خلافی کا تجربہ ہوتا رہتا ہے۔

عیسائیوں کو اللہ تعالیٰ نے اُن کی بد عہدی کی سزا یہ دی کہ اُن کے مابین بغض و عداوت پیدا کر دی اور وہ باہم فرقہ وارانہ کشیدگی کی وجہ سے خونریزی اور ایک دوسرے کی قوت کا مزہ چکھتے رہے۔ عنقریب اللہ تعالیٰ اُنہیں اُن کی کارستانیوں کی حقیقت کا مزہ چکھائے گا۔

بنی اسرائیل اپنے جرائم کی بنیاد پر اس قابل نہیں کہ اُنہیں قریب بھی آنے دیا جائے لیکن نبی اکرم ﷺ کو ہدایت دی گئی کہ آپ ﷺ اُنہیں معاف کریں اور ان کی بد عملی سے درگزر کریں، اللہ تعالیٰ احسان کرنے والوں کو پسند فرماتا ہے۔ اُن کی سخت دلی اور بے حسی کے بعد اگرچہ کسی وعظ و نصیحت کا اُن کے لیے مؤثر ہونا مشکل ہے لیکن رواداری اور حسن خلق کے رویہ سے اُسے حسوں میں بھی حس پیدا ہو سکتی ہے۔

آیات ۱۶ تا ۱۵

اہل کتاب کو نبی اکرم ﷺ اور قرآن پر ایمان لانے کی دعوت

اے اہل کتاب! آپکے ہیں تمہارے پاس ہمارے رسول	يَا اَهْلَ الْكِتَابِ قَدْ جَاءَكُمْ رَسُولُنَا
جو واضح کرتے ہیں تم پر وہ بہت سی باتیں جنہیں تم چھپا رہے تھے کتاب میں سے	يُبَيِّنُ لَكُمْ كَثِيرًا مِمَّا كُنْتُمْ تُخْفُونَ مِنَ الْكِتَابِ
اور درگزر کرتے ہیں بہت سی باتوں سے	وَيَعْفُو عَنْ كَثِيرٍ ۝
یقیناً آپکی ہے تمہارے پاس اللہ کی طرف سے روشنی اور ایک واضح کتاب۔	قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ ۝
ہدایت دیتا ہے اللہ اس کے ذریعہ اُن کو جو پیروی کرتے ہیں اللہ کی رضا کی	يَهْدِي بِهِ اللَّهُ مَنِ اتَّبَعَ رِضْوَانَهُ

سُورَةُ الْاِنْفَالِ ۝ ۵	سلامتی کے راستوں کی
وَيُخْرِجُهُم مِّنَ الظُّلُمَاتِ إِلَى النُّورِ بِإِذْنِهِ	اور نکالتا ہے انہیں اندھیروں سے روشنی کی طرف اپنی توفیق سے
وَيَهْدِيهِمْ إِلَى صِرَاطٍ مُّسْتَقِيمٍ ①	اور ہدایت دیتا ہے انہیں سیدھی راہ کی۔

ان آیات میں اہل کتاب کو دعوت دی گئی کہ تمہاری بھلائی اسی میں ہے کہ اللہ تعالیٰ کے رسول ﷺ پر ایمان لے آؤ۔ وہ کھول کھول کر تمہیں بتا رہے ہیں کہ تم نے اپنی کتابوں سے کتنا حق ظاہر کیا اور کتنا چھپایا۔ ان کے ذریعہ تمہارے پاس اللہ تعالیٰ کی طرف سے واضح کتاب اور ہدایت کی روشنی آگئی ہے۔ اسی کتاب کے ذریعہ اب ہدایت ملے گی لیکن اُس کو جس کی نیت اللہ تعالیٰ کی رضا کی طلب ہو۔ اللہ تعالیٰ اس کتاب کے ذریعہ ایسی سعید روحوں کو سلامتی کے راستے دکھائے گا، مگر اہی کے اندھیروں سے ہدایت کے نور میں لے آئے گا اور سیدھے راستے کی طرف رہنمائی عطا فرمائے گا۔

آیت ۷۱

حضرت عیسیٰؑ معبود نہیں مخلوق ہیں

لَقَدْ كَفَرَ الَّذِينَ قَالُوا	یقیناً کفر کیا ان لوگوں نے جنہوں نے کہا
إِنَّ اللَّهَ هُوَ الْمَسِيحُ ابْنُ مَرْيَمَ ۗ	بے شک اللہ ہے ہی مسیح یعنی مریم کا بیٹا
قُلْ فَمَنْ يَمْلِكُ مِنَ اللَّهِ شَيْئًا	اے نبی! فرمائیے کون اختیار رکھتا ہے اللہ کے سامنے کچھ بھی
إِنْ أَرَادَ أَنْ يُهْلِكَ الْمَسِيحَ ابْنَ مَرْيَمَ	اگر اللہ چاہے کہ ہلاک کر دے مسیح مریم کے بیٹے کو
وَأُمَّةً	اور ان کی والدہ کو

اور جو زمین میں ہیں سب کے سب کو	وَمَنْ فِي الْأَرْضِ جَمِيعًا ۝
اور اللہ ہی کے لیے ہے بادشاہی آسمانوں اور زمین کی	وَاللَّهُ مُلْكُ السَّمَوَاتِ وَالْأَرْضِ
اور اُس کی بھی جو ان دونوں کے درمیان ہے	وَمَا بَيْنَهُمَا ۝
وہ پیدا کرتا ہے جو چاہتا ہے	يَخْلُقُ مَا يَشَاءُ ۝
اور اللہ ہر چیز پر پوری قدرت رکھنے والا ہے۔	وَاللَّهُ عَلَىٰ كُلِّ شَيْءٍ قَدِيرٌ ۝

عیسائیوں کے ایک فرقہ یعقوبیہ کا عقیدہ تھا کہ اللہ تعالیٰ حضرت مسیحؑ کی ذات میں حلول کر گیا ہے۔ گویا اب اللہ تعالیٰ حضرت مسیحؑ کی صورت میں موجود ہے۔ اس آیت میں فرمایا کہ حضرت مسیحؑ اور اُن کے والدہ حضرت مریمؑ اللہ تعالیٰ کی مخلوق میں سے ہیں۔ اگر وہ اُن پر کوئی آفت نازل کرنا چاہے تو ہے کوئی جو انہیں بچا سکے؟ وہ دونوں اللہ تعالیٰ کی قدرت کے سامنے بے بس اور لاچار ہیں جبکہ صرف اللہ تعالیٰ ہی ہر طرح سے باختیار اور ہر شے پر قادر ہے۔ بلاشبہ حضرت مسیحؑ کی معجزانہ ولادت، اُن کے اخلاقی کمالات اور حسی معجزات حیرت انگیز ہیں۔ یہ کمال اللہ تعالیٰ کا ہے کہ اُن نے آپؑ کو یہ سب کچھ عطا کیا ہے۔ یہ بڑی بے دانشی ہے کہ مخلوق کے کمالات کو دیکھ کر اسی پر خالق ہونے کا گمان کر لیا جائے۔ دانشمند وہ ہیں جو مخلوق کے کمالات میں خالق کی عظیم الشان قدرت کے نشانات دیکھتے ہیں اور اُن سے ایمان کا نور حاصل کرتے ہیں۔

آیت ۱۸

اللہ تعالیٰ کی محبوب امت ہونے کا دعویٰ؟

اور کہا یہودیوں اور عیسائیوں نے	وَقَالَتِ الْيَهُودُ وَالنَّصَارَىٰ
کہ ہم اللہ کے بیٹے ہیں	نَحْنُ أَبْنَاءُ اللَّهِ

اور اُس کے بڑے محبوب ہیں	وَ اَحِبَّاءٌ ۝
اے نبی! پوچھیے پھر کیوں وہ عذاب دیتا ہے تمہیں تمہارے گناہوں کی وجہ سے	قُلْ فَلِمَ يُعَذِّبُكُمْ بِذُنُوبِكُمْ ۝
بلکہ تم بھی انسان ہو اُن میں سے جو اُس نے پیدا کیے	بَلْ اَنْتُمْ بَشَرٌ مِّمَّنْ خَلَقَ ۝
وہ بخش دیتا ہے جسے چاہتا ہے	يَغْفِرُ لِمَنْ يَشَاءُ ۝
اور سزا دیتا ہے جسے چاہتا ہے	وَ يُعَذِّبُ مَنْ يَشَاءُ ۝
اور اللہ ہی کے لیے ہے بادشاہی آسمانوں اور زمین کی	وَاللَّهُ مُلْكُ السَّمٰوٰتِ وَالْاَرْضِ ۝
اور اُس کی بھی جو ان دونوں کے درمیان ہے	وَمَا بَيْنَهُمَا ۝
اور اسی کی طرف لوٹ کر جانا ہے۔	وَالِيهِ الْمَصِيْرُ ﴿۱۸﴾

یہودی اور عیسائی دعویٰ کرتے ہیں کہ وہ اللہ تعالیٰ کے انتہائی محبوب لوگوں میں شامل ہیں۔ اس آیت میں اُن سے سوال کیا گیا کہ اگر واقعی وہ اللہ تعالیٰ کے لاڈلے ہیں تو پھر اُن پر اللہ تعالیٰ کی طرف سے عذاب کیوں آتے رہے؟ حقیقت یہ ہے کہ تمام انسان اللہ تعالیٰ کی مخلوق ہیں اور اُس کی نگاہ میں برابر ہیں۔ البتہ جو اللہ تعالیٰ کے فرمانبردار ہیں وہی اُس کے محبوب ہیں۔ آج یہ دھوکا مسلمانوں کو بھی ہے کہ آخری نبی ﷺ کے امتی ہونے کی وجہ سے ہم اللہ تعالیٰ کے محبوب ہیں۔ آج ہم سے سوال ہے کہ پھر عذاب کے کوڑے ہم پر کیوں برس رہے ہیں؟ اللہ تعالیٰ کا محبوب بننا ہے تو شریعت پر عمل کر کے کردار کی پاکیزگی حاصل کرنا ہوگی۔

آیت ۱۹

اہل کتاب کے لیے اتمامِ حجت

یَا أَهْلَ الْكِتَابِ	اے اہل کتاب!
قَدْ جَاءَكُمْ رَسُولُنَا	یقیناً آپکے ہیں تمہارے پاس ہمارے رسول
يُبَيِّنُ لَكُمْ	وہ واضح کرتے ہیں تم پر (احکام شریعت)
عَلَىٰ قِتْرَةٍ مِنَ الرَّسُلِ	ایک وقفہ کے بعد رسولوں کی آمد میں
أَنْ تَقُولُوا مَا جَاءَنَا مِنْ بَشِيرٍ وَلَا نَذِيرٍ	کہیں تم کہنے لگو نہیں آئے ہمارے پاس بشارت دینے والے اور نہ ہی خبردار کرنے والے
فَقَدْ جَاءَكُمْ بَشِيرٌ وَنَذِيرٌ	پس آپکے ہیں تمہارے پاس بشارت دینے والے اور خبردار کرنے والے
وَاللَّهُ عَلَىٰ كُلِّ شَيْءٍ قَدِيرٌ	اور اللہ ہر چیز پر پوری قدرت رکھنے والا ہے۔

ع

بنی اسرائیل میں اللہ تعالیٰ نے کئی انبیاء بھیجے۔ سیدنا عیسیٰ علیہ السلام کے بعد انبیاء علیہم السلام کی بعثت کا سلسلہ بند ہوا اور مسلسل چھ سو سال تک بند رہا۔ اس کے بعد یہود اور عیسائی دونوں کو نبی آخر الزمان ﷺ کا انتظار تھا۔ مگر جب نبی آخر الزمان ﷺ تشریف لائے تو دونوں نے صرف اس بنا پر آپ ﷺ کی نبوت کا انکار کر دیا کہ آپ ﷺ بنی اسرائیل میں سے نہ تھے۔ اس آیت میں ان دونوں کو آگاہ کیا گیا کہ نبی آخر الزمان حضرت محمد ﷺ کی صورت میں تمہارے پاس بشارت دینے والی اور خبردار کرنے والے ہستی آچکی ہے۔ اب تم روز قیامت اللہ تعالیٰ کے سامنے اپنی بے عملی کا یہ جواز پیش نہیں کر سکتے کہ ہمیں کوئی خبردار کرنے یا بشارت

دینے والا نہیں آیا۔ خیر اسی میں ہے کہ ان رسولوں اور ان کی تعلیمات پر ایمان لے آؤ۔ اگر تم ایمان نہیں لائے تو خوب سمجھ لو کہ اللہ تعالیٰ تمہیں اس جرم کی سزا دینے پر پوری طرح قادر ہے۔

آیات ۲۲ تا ۳۰

بنی اسرائیل کو نفاذ شریعت کے لیے قتال کرنے کی دعوت

وَإِذْ قَالَ مُوسَىٰ لِقَوْمِهِ	اور جب کہا موسیٰ نے اپنی قوم سے
يَقَوْمِ اذْكُرُوا نِعْمَةَ اللَّهِ عَلَيْكُمْ	اے میری قوم! یاد کرو اللہ کی نعمت کو جو تم پر ہوئی
إِذْ جَعَلَ فِيكُمْ أَنْبِيَاءَ	جب بنائے اللہ نے تم میں سے انبیاء
وَجَعَلَكُمْ مُلُوكًا	اور بنایا تمہیں بادشاہ
وَآتَاكُمْ مِمَّا لَمْ يُؤْتِ أَحَدًا مِّنَ الْعَالَمِينَ ﴿٢٢﴾	اور دیا تمہیں وہ کچھ جو نہیں دیا کسی کو تمام جہان والوں میں۔
يَقَوْمِ ادْخُلُوا الْأَرْضَ الْمُقَدَّسَةَ الَّتِي كَتَبَ اللَّهُ لَكُمْ	اے میری قوم! داخل ہو جاؤ اس مقدس سرزمین میں جو لکھ دی ہے اللہ نے تمہارے لیے
وَلَا تَرْتَدُّوْا عَلَىٰ أَدْبَارِكُمْ	اور مت پھر جانا اپنی پیٹھیں پھیر کر
فَتَنْقَلِبُوا خَاسِرِينَ ﴿٢٣﴾	پھر تم پلٹ کر ہو جاؤ گے خسارہ پانے والے۔

ان آیات میں بنی اسرائیل کے لیے حضرت موسیٰ کی طرف سے دعوتِ قتال کا ذکر ہے۔ انہوں نے بنی اسرائیل کو ان پر ہونے والے انعامات کی یاد دہانی کرائی۔ انہیں یاد دلایا کہ اللہ تعالیٰ نے ان میں بیک وقت کئی کئی نبی بھیجے اور حضرت یوسف کے زمانہ میں

اور اُن کے بعد مصر میں اُن کو بڑی بادشاہت عطا کی۔ صحرائے سینا میں من و سلویٰ کی صورت میں اُنہیں بہترین خوراک فراہم کی۔ ۱۲ قبائل کے لیے پانی کے ۱۲ چشمے ایک ہی چٹان سے جاری کر دیے۔ بادلوں کو اُن پر مسلسل سائبان بنا دیا۔ اللہ تعالیٰ نے ایسے احسانات کسی اور قوم پر نہیں کیے۔ اس کے بعد حضرت موسیٰ نے بنی اسرائیل کو حکم دیا کہ فلسطین کی سرزمین کو مشرکین سے خالی کرانے کے لیے جنگ کرو تا کہ وہاں ہم تورات کی تعلیمات پر مبنی عادلانہ نظام قائم کر سکیں۔ یہ خوشخبری بھی سنادی کہ اس جنگ میں اُنہیں فتح حاصل ہوگی۔ ساتھ ہی خبردار کر دیا کہ اگر جنگ سے اعراض کیا تو بدترین خسارے سے دوچار ہو گے۔

آیات ۲۲ تا ۲۴

بنی اسرائیل کا اللہ کی راہ میں قتال کرنے سے انکار

قَالُوا يَا مُوسَىٰ	بنی اسرائیل نے کہا کہ اے موسیٰ!
إِنَّ فِيهَا قَوْمًا جَبَّارِينَ ۝	بے شک اس بستی میں تو بڑے زبردست لوگ آباد ہے
وَإِنَّا لَنَنذُرُهَا	اور ہم ہرگز داخل نہ ہوں گے اس میں
كَحَىٰ يَخْرُجُوا مِنْهَا ۝	یہاں تک کہ وہ نکل جائیں اس سے
فَإِن يَخْرُجُوا مِنْهَا	پھر اگر وہ نکل جائیں اس سے
فَمَا نَاذِرُونَ ۝	تو بے شک ہم داخل ہونے والے ہیں۔
قَالَ رَجُلٌ مِّنَ الَّذِينَ يَخَافُونَ	کہا دو مردوں نے اُن میں سے جو ڈر رہے تھے
أَنْعَمَ اللَّهُ عَلَيْهِمَا	انعام فرمایا تھا اللہ نے جن دونوں پر
ادْخُلُوا عَلَيْهِمُ الْبَابَ ۝	داخل ہو جاؤ اُن پر دروازے سے

فَاِذَا دَخَلْتُمُوهُ	پھر جب تم داخل ہو جاؤ گے اُس سے
فَاِنَّكُمْ غٰلِبُوْنَ ۙ	تو بے شک تم ہی غالب ہو گے
وَعَلَى اللّٰهِ فِتْوٰكُمۡ ۗ	اور اللہ ہی پر پھر بھروسہ کرو
اِنَّ كُنْتُمْ مُّؤْمِنِيْنَ ۝۱۳	اگر تم مومن ہو۔
قَالُوْا يٰمُوسٰى	انہوں نے کہا اے موسیٰ!
اِنَّا لَنْ نَّدْخُلَهَا اَبَدًا	بے شک ہم ہرگز نہ داخل ہوں گے اس میں کبھی بھی
مَا دَامُوْا فِيْهَا	جب تک وہ موجود ہیں اس میں
فَاذْهَبْ اَنْتَ وَرَبُّكَ فَقَاتِلَا	سو، جاؤ تم اور تمہارا رب پھر دونوں جنگ کرو
اِنَّا لَهٰنَا قٰعِدُوْنَ ۝۱۴	بے شک ہم یہیں بیٹھنے والے ہیں۔

یہ آیات بنی اسرائیل کے اللہ کی راہ میں جنگ سے شرمناک گریز کا حال بیان کر رہی ہیں۔ انہوں نے حضرت موسیٰ کی دعوتِ قتال فی سبیل اللہ کے جواب میں کہا کہ فلسطین میں آباد قوم بڑی زور آور ہے۔ کسی معجزہ کے ذریعہ اُن کو وہاں سے نکال دیا جائے تو ہم وہاں داخل ہوں گے ورنہ نہیں۔ بنی اسرائیل ہی میں سے اللہ تعالیٰ کے دو انعام یافتہ بندوں (یوشع بن نون اور کالب بن یوٹا) نے اپنی قوم کو جھنجھوڑا اور سمجھایا کہ اللہ تعالیٰ پر بھروسہ کرو یا اور دشمن کی طاقت سے مرعوب نہ ہو اور ہمت کر کے دشمن کی بستی میں داخل ہو جاؤ۔ اللہ تعالیٰ کی مدد تمہارے شامل حال ہے اور اُس نے فتح تمہارے لیے طے کر دی ہے۔ بزدل قوم نے حضرت موسیٰ ؑ کو راجواب دے دیا کہ آپ اور آپ کا رب جا کر مشرکین سے جنگ کریں ہم تو یہاں بیٹھے رہیں گے۔

آیات ۲۶ تا ۲۵

حضرت موسیٰ کی بزدل قوم کے خلاف بددعا

عرض کی موسیٰ نے اے میرے رب! بے شک میں اختیار نہیں رکھتا سوائے اپنی ذات اور اپنے بھائی کے	قَالَ رَبِّ إِنِّي لَا أَمْلِكُ إِلَّا نَفْسِي وَأَخِي
پس جدائی کر دے ہمارے اور اس نافرمان قوم کے درمیان۔	فَاَفْرِقْ بَيْنَنَا وَبَيْنَ الْقَوْمِ الْفَاسِقِينَ ﴿۲۶﴾
فرمایا اللہ نے پھر بے شک یہ زمین حرام کی ہوئی ہے ان پر چالیس سال تک	قَالَ فَإِنَّهَا مُحَرَّمَةٌ عَلَيْهِمْ أَرْبَعِينَ سَنَةً
بھٹکتے پھریں گے زمین میں	يَتِيهُونَ فِي الْأَرْضِ ۗ
تو افسوس نہ کرنا اس فاسق قوم پر۔	فَلَا تَأْسَ عَلَى الْقَوْمِ الْفَاسِقِينَ ﴿۲۷﴾

ع ۸

ان آیات میں حضرت موسیٰ کی اپنی قوم کے خلاف بددعا کا ذکر ہے۔ انہوں نے عرض کی کہ اے میرے رب! مجھے اپنے اور اپنے بھائی ہارون کے علاوہ کسی پر کوئی اختیار نہیں۔ اب تو ہمیں جدا کر دے اس فاسق قوم سے۔ اللہ تعالیٰ نے جواب میں فرمایا کہ اب یہ ۴۰ سال تک صحراء میں بھٹکتے رہیں گے۔ اے موسیٰ! اس فاسق قوم کی بربادی پر افسوس نہ کیجیے گا۔

ان آیات سے اندازہ کیا جاسکتا ہے کہ نفاذ شریعت کے لیے مال و جان کی قربانی سے اعراض کرنے والوں سے اللہ تعالیٰ اور اُس کے رسولوں کو کیسی نفرت ہوتی ہے۔ دنیا میں باطل کے غلبہ کی وجہ اہل حق کی بزدلی ہی ہوتی ہے۔ اگر اہل حق پامردی دکھادیں تو باطل ریت کی دیوار ثابت ہوتا ہے جیسے دورِ نبوی ﷺ میں رسول اللہ ﷺ اور صحابہ کرامؓ نے اپنی بے مثال بہادری و شجاعت سے ثابت کیا۔

آیات ۲۹ تا ۳۷

حضرت ہابیل کا حکیمانہ وعظ

اے نبی! سنائے انہیں خبر آدم کے دو بیٹوں کی حق کے ساتھ	وَآتَىٰ عَلَيْهِمُ نَبَأَ ابْنَىٰ آدَمَ بِالْحَقِّ ۗ
جب ان دونوں نے پیش کی قربانی	إِذْ قَرَّبَا قُرْبَانًا
تو قبول کی گئی دونوں میں سے ایک (ہابیل) کی طرف سے	فَتَقَبَّلَ مِنْ أَحَدِهِمَا
اور قبول نہیں کی گئی دوسرے (قابیل) کی طرف سے	وَلَمْ يُتَقَبَّلْ مِنَ الْآخَرِ ۗ
قابیل نے کہا میں ضرور قتل کر دوں گا تجھے	قَالَ لَا قُتِلْتَك ۗ
ہابیل نے کہا کہ بے شک قبول فرماتا ہے اللہ متقیوں کی طرف سے۔	قَالَ إِنَّمَا يَتَقَبَّلُ اللَّهُ مِنَ الْمُتَّقِينَ ۝
اگر تو نے بڑھایا میری طرف اپنا ہاتھ تاکہ تو قتل کر دے مجھے	لَئِنْ بَسَطْتَ إِلَىٰ يَدِكَ لِتَقْتُلَنِي
میں نہیں ہوں بڑھانے والا اپنا ہاتھ تیری طرف کہ قتل کر دوں تجھے	مَا أَنَا بِبَاسِطِ يَدِي إِلَيْكَ لِأَقْتُلَكَ ۗ
بے شک میں اللہ سے ڈرتا ہوں جو رب ہے تمام جہانوں کا۔	إِنِّي أَخَافُ اللَّهَ رَبَّ الْعَالَمِينَ ۝
بے شک میں تو چاہتا ہوں کہ تو اٹھالے میرا گناہ اور اپنا گناہ	إِنِّي أُرِيدُ أَنْ تَبُوءَ بِإِثْمِي وَإِثْمِكَ

اور پھر تو ہو جائے جہنم والوں میں سے	فَتَكُونُ مِنَ أَصْحَابِ النَّارِ ۝
اور یہی ظالموں کا بدلہ ہے۔	وَذَلِكَ جَزَاءُ الظَّالِمِينَ ۝

اس آیت میں حضرت ہابیل اور قابیل کا واقعہ بیان ہوا ہے۔ اُن دونوں نے اللہ تعالیٰ کی بارگاہ میں قربانی پیش کی۔ حضرت ہابیل کی قربانی قبول ہوئی اور قابیل کی قبول نہ ہو سکی۔ قابیل نے غصہ میں حضرت ہابیل کو قتل کرنے کی دھمکی دی۔ حضرت ہابیل نے قابیل کو قتل ناحق جیسے بدترین جرم سے روکنے کے لیے عمدہ وعظ و نصیحت کی۔ فرمایا "إِنَّمَا يَتَقَبَّلُ اللَّهُ مِنَ الْمُتَّقِينَ" (بے شک اللہ متقیوں کی قربانیاں ہی قبول فرماتا ہے)۔ یہ پُر حکمت بات ایک اہم اصول کی حیثیت رکھتی ہے۔ اعمال و عبادات کی قبولیت تقویٰ اور اللہ تعالیٰ کے خوف پر موقوف ہے۔ جس میں تقویٰ نہیں اُس کا عمل مقبول نہیں۔ اسی طرح نفاذِ شریعت کے لیے ایسے ہی لوگوں کی جدوجہد کامیاب ہوگی جو اپنی ذات میں متقی یعنی اللہ تعالیٰ کی نافرمانیوں سے بچنے والے ہیں۔ حضرت ہابیل نے مزید فرمایا کہ اگر تم مجھے قتل کرنے کی کوشش کرو گے تو میں ہر گز ردِ عمل کے طور پر تمہیں قتل کرنے کا ارادہ نہیں کروں گا۔ میں رب العالمین سے ڈرتا ہوں۔ سوچ لو کہ میرے ناحق قتل سے نہ صرف تم خود گناہ گار ہو گے بلکہ میرے تمام گناہ بھی تمہارے کھاتے میں چلے جائیں گے۔

آیات ۳۰ تا ۳۱

تاریخ انسانی کا پہلا ناحق قتل

پھر آمادہ کر لیا قابیل کو اُس کے جی نے اپنے بھائی کے قتل پر	فَطَوَّعَتْ لَهُ نَفْسُهُ قَتْلَ أَخِيهِ ۝
تو اُس نے قتل کر دیا ہابیل کو	فَقَتَلَهُ ۝
پس قابیل ہو گیا خسارہ پانے والوں میں سے	فَأَصْبَحَ مِنَ الْخٰسِرِينَ ۝

پھر بھیجا اللہ نے ایک کوے کو جو کریدتا تھا زمین	فَبَعَثَ اللَّهُ غُرَابًا يَبْحَثُ فِي الْأَرْضِ
تاکہ دکھائے قاتیل کو کہ کیسے وہ چھپائے اپنے بھائی کی لاش	لِيُرِيَهُ كَيْفَ يُوَارِي سَوْءَةَ أَخِيهِ ۗ
قاتیل نے کہا ہائے میری خرابی!	قَالَ يَوْمِئِذٍ
کیا میں عاجز ہوا اس سے بھی کہ میں ہوتا اس کوے جیسا	أَعَجَزْتُ أَنْ أَكُونَ مِثْلَ هَذَا الْغُرَابِ
تو چھپا دیتا اپنے بھائی کی لاش	فَأُوَارِي سَوْءَةَ أَخِي ۚ
پھر وہ ہو گیا پچھتاتے والوں میں۔	فَأَصْبَحَ مِنَ التَّائِبِينَ ﴿٥﴾

حضرت ہابیل کے وعظ نے قاتیل کو سوچنے پر مجبور کر دیا۔ کچھ روز اس کے ضمیر اور نفس کے درمیان کشمکش رہی کہ قتل کے ارادے پر عمل کرے یا نہ کرے۔ آخر کار نفس غالب آیا اور اس نے حضرت ہابیل کو شہید کر کے خسارہ کا سودا کر لیا۔ اللہ تعالیٰ نے قاتیل کو ایک کوے کے ذریعہ سکھایا کہ کیسے زمین کو کھود کر مرحوم بھائی کی لاش اس میں دفن کر دی جائے۔ رسول اللہ ﷺ کا ارشاد ہے:

لَا تَقْتُلْ نَفْسًا ظَلَمْنَا إِلَّا كَانَ عَلَى ابْنِ آدَمَ الْأَوَّلِ كِفْلٌ مِنْ دَمِهَا لِأَنَّهُ أَوَّلُ مَنْ سَنَّ الْقَتْلَ (بخاری)

"نہیں قتل کیا جاتا کسی بھی انسان کو ناحق مگر یہ کہ اس کے گناہ کا ایک حصہ حضرت آدمؑ کے پہلے بیٹے (یعنی قاتیل) کے کھاتے میں بھی جاتا ہے، اس لیے کہ اسی نے قتل ناحق کے جرم کا آغاز کیا تھا۔"

غالباً اللہ تعالیٰ نے یہود کے اس گھمنڈ کو توڑنے کے لیے یہ واقعہ بیان فرمایا کہ وہ دعویٰ کرتے تھے ہم انبیاءؑ کی اولاد ہونے کی وجہ سے اللہ کے بیٹے اور اس کے چہیتے ہیں۔ انہیں بتایا گیا کہ ہابیل اور قاتیل دونوں بھائی حضرت آدمؑ کے بیٹے تھے مگر اللہ تعالیٰ کی بارگاہ میں وہی مقبول ہوا جو متقی تھا۔ دوسرے نے ظلم کا ارتکاب کیا تو وہ مردود ہو گیا۔ حضرت آدمؑ کا بیٹا ہونا اس کے کچھ کام نہ آیا۔

آیت ۳۲

انسانی جان کی حرمت

اس وجہ سے ہم نے طے کر دیا بنی اسرائیل کے لیے	مِنْ اَجْلِ ذٰلِكَ ۚ كَتَبْنَا عَلٰی بَنِيۤ اِسْرٰٓءِیْلَ
کہ جس نے قتل کیا کسی جان کو بغیر کسی جان کے بدلے	اَنَّهُۥ مَنْ قَتَلَ نَفْسًا بِغَيْرِ نَفْسٍ
یا بغیر فساد کے زمین میں	اَوْ فَسَادٍ فِی الْاَرْضِ
تو گویا اُس نے قتل کیا انسانوں میں سے سب کے سب کو	فَكَأَنَّمَا قَتَلَ النَّاسَ جَمِیْعًا ۗ
اور جس نے بچایا کسی ایک جان کو	وَمَنْ اَحْيَاهَا
تو گویا اُس نے بچایا انسانوں میں سے سب کے سب کو	فَكَأَنَّمَا اَحْيَا النَّاسَ جَمِیْعًا ۗ
اور بے شک آئے اُن کے پاس ہمارے رسول واضح نشانیوں کے ساتھ	وَلَقَدْ جَاءَتْهُمْ رُسُلُنَا بِالْبَيِّنٰتِ ۗ
پھر بے شک اُن میں سے اکثر اس کے بعد بھی زمین میں زیادتیاں کرنے والے ہیں۔	ثُمَّ اِنَّ كَثِيْرًا مِنْهُمْۙ بَعَدَ ذٰلِكَ فِی الْاَرْضِ لَمُسْرِفُوْنَ ۝۳۲

اس آیت میں فرمایا گیا کہ حضرت ہابیل کے قتل ناحق کی وجہ سے اللہ تعالیٰ نے یہ طے کر دیا کہ جس نے کسی ایک جان کو کسی جان کے بدلے میں یا زمین میں فساد کی سزا کے بغیر ناحق قتل کیا، اُس نے گویا پوری نوعِ انسانی کو قتل کیا۔ ایسا کرنے والا پوری انسانیت اور امن عامہ کا دشمن ہوتا ہے۔ دوسرے لوگ بھی اُسے یہ جرم کرتے دیکھ کر اُس پر دلیر ہو جاتے ہیں۔ اس کے برعکس جس نے کسی ایک جان کی حرمت کا پاس کیا یا کسی کو مظلومانہ موت سے نجات دلائی، اُس نے گویا پوری نوعِ انسانی کی بقا کا سامان کیا۔ ایسا کرنا بہت

بڑی نیکی ہے کیونکہ ایسا شخص انسانیت کا ہمدرد اور امن عامہ میں معاون بنتا ہے۔ بنی اسرائیل اللہ تعالیٰ کے طے کردہ اس ضابطہ سے واقف تھے۔ رسولوں نے بار بار آکر انہیں اس کی یاد دہانی بھی کرائی لیکن اس کے باوجود وہ قتل و غارت گری سے باز نہ آئے۔ بد قسمتی سے آج مسلمانوں میں بھی قتل ناحق کا جرم بہت عام ہے۔

آیات ۳۳ تا ۳۴

دہشت گردی کی سزا

بلاشبہ بدلہ اُن کا جو جنگ کرتے ہیں اللہ اور اُس کے رسولؐ سے	إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ
اور کوشش کرتے ہیں زمین میں فساد برپا کرنے کی	وَيَسْعُونَ فِي الْأَرْضِ فَسَادًا
یہ ہے کہ انہیں بری طرح قتل کیا جائے	أَنْ يُقْتَلُوا
یا انہیں صلیب پہ لٹکا دیا جائے	أَوْ يُصَلَّبُوا
یا کالے جائیں اُن کے ہاتھ اور پاؤں مخالف جانب سے	أَوْ تُقَطَّعَ أَيْدِيهِمْ وَأَرْجُلُهُمْ مِّنْ خِلَافٍ
یا انہیں نکال دیا جائے سر زمین سے	أَوْ يُنْفَوْا مِنَ الْأَرْضِ ۗ
یہ اُن کے لیے رسوائی ہے دنیا میں	ذَلِكَ لَهُمْ خِزْيٌ فِي الدُّنْيَا
اور اُن کے لیے آخرت میں بڑا عذاب ہے۔	وَلَهُمْ فِي الْآخِرَةِ عَذَابٌ عَظِيمٌ ﴿۳۳﴾
سوائے اُن کے جو توبہ کر لیں	إِلَّا الَّذِينَ تَابُوا
اس سے پہلے کہ تم قابو پاؤ اُن پر	مِنْ قَبْلِ أَنْ تَقْدِرُوا عَلَيْهِمْ ۗ

فَاعْلَمُوا أَنَّ اللَّهَ عَفُوٌّ رَحِيمٌ ۝۳۵

ع
۹

تو جان لو کہ اللہ بہت بخشنے والا، ہمیشہ رحم فرمانے والا ہے۔

اللہ تعالیٰ کی مرضی یہ ہے اور اُس کے رسول ﷺ کا مقصد یہ تھا کہ زمین میں ایک عادلانہ نظام قائم ہو۔ ایسا نظام جب کسی سر زمین میں قائم ہو جائے تو اُس کو خراب کرنے کی کوشش کرنا، خواہ وہ چھوٹے پیمانے پر قتل و غارت اور رہزنی و ڈکیتی کی حد تک ہو یا بڑے پیمانے پر اُس عادلانہ نظام کو الٹنے اور اس کی جگہ کوئی فاسد نظام قائم کر دینے کے لیے، دراصل وہ اللہ تعالیٰ اور اُس کے رسول ﷺ کے خلاف جنگ ہے۔ ان آیات میں فرمایا کہ جو لوگ یہ جرم کریں اُن کی سزا یہ ہے کہ اُنہیں قتل کیا جائے یا صلیب پر لٹکایا جائے یا مخالف سمتوں سے اُن کے ہاتھ اور پاؤں کاٹ دیے جائیں یا وہ جلاوطن کر دیے جائیں۔ امام وقت یا قاضی کو اختیار ہے کہ اپنے اجتہاد سے جرم کی نوعیت کے مطابق ان میں سے جس سزا کا چاہے فیصلہ کر دے۔ البتہ اگر کوئی مجرم خود کو اپنے طور پر قانون کے حوالے کر دے تو اُس کی سزا معاف کی جاسکتی ہے۔ ہاں بندوں کے جو حقوق اُس نے غصب کیے ہیں اُن کی تلافی بہر حال اُس کے ذمہ رہے گی۔ خواہ اُن کی ادائیگی کرے یا معاف کر والے۔

آیت ۳۵

اللہ تعالیٰ کی قربت کیسے حاصل ہوتی ہے؟

اے وہ لوگو جو ایمان لائے ہو!	يَا أَيُّهَا الَّذِينَ آمَنُوا
بچو اللہ کی نافرمانی سے	اتَّقُوا اللَّهَ
اور تلاش کرو اُس کی طرف وسیلہ	وَابْتَغُوا إِلَيْهِ الْوَسِيلَةَ
اور جہاد کرو اُس کی راہ میں	وَجَاهِدُوا فِي سَبِيلِهِ
تاکہ تم فلاح پاؤ۔	لَعَلَّكُمْ تَفْلِحُونَ ۝۳۵

اس آیت میں مسلمانوں کو حکم دیا گیا کہ وہ اللہ تعالیٰ کی قربت کے حصول کی کوشش کریں۔ اس کے لیے انفرادی اعتبار سے تقویٰ اختیار کریں یعنی اللہ تعالیٰ کی نافرمانیوں سے بچیں اور اجتماعی طور پر اس کی راہ میں جہاد کریں یعنی اپنی ذات اور پورے معاشرے میں دین و شریعت کے غلبہ کے لیے مال و جان کھپادیں۔ اللہ تعالیٰ کی راہ میں جہاد کا مفہوم یہ ہے کہ جو قوتیں انسان کو اس کی قربت کی راہ سے ہٹانے کی کوشش کرتی ہیں، اس کی مرضی کے مطابق چلنے سے روکتی ہیں یا غیر اللہ کا بندہ بننے پر مجبور کرتی ہیں، ان کے خلاف اپنی تمام امکانی طاقتوں سے کشمکش اور جدوجہد کی جائے۔ اللہ تعالیٰ کی قربت کی راہ سے روکنے والی قوتوں میں انسان کا اپنا نفس اور اس کی سرکش خواہشات، اہلیس لعین اور اس کا شیطانی لشکر، اللہ کے دین سے پھرے ہوئے بہت سے انسان جن کے ساتھ انسان معاشرتی، تمدنی اور معاشی تعلقات میں بندھا ہوا ہے اور وہ باطلانہ نظام شامل ہے جو اللہ تعالیٰ سے بغاوت پر قائم ہے۔ ان قوتوں کے خلاف جدوجہد پر ہی انسان کی فلاح و کامیابی کا انحصار ہے۔

آیات ۳۶ تا ۳۷

کافر جہنم سے نہیں نکل سکتے

بے شک جن لوگوں نے کفر کیا	إِنَّ الَّذِينَ كَفَرُوا
اگر واقعی ان کے لیے وہ ہو جو زمین میں ہے سب کا سب	لَوْ أَنَّ لَهُمْ مَّا فِي الْأَرْضِ جَمِيعًا
اور اس جیسا اور بھی ہو اس کے ساتھ	وَمِثْلَهُ مَعَهُ
تاکہ وہ فدیہ میں دیں اُسے روزِ قیامت کے عذاب سے بچنے کے لیے	لِيَقْتَدُوا بِهِ مِنْ عَذَابِ الْقَيْمَةِ
نہیں قبول کیا جائے گا ان کی طرف سے	مَا تُقْبَلُ مِنْهُمْ ۚ
اور ان کے لیے دردناک عذاب ہوگا۔	وَلَهُمْ عَذَابٌ أَلِيمٌ ﴿۳۶﴾

وہ چاہیں گے کہ نکلیں آگ سے	يُرِيدُونَ أَنْ يُخْرِجُوا مِنَ النَّارِ
اور وہ نہیں ہوں گے نکلنے والے اُس سے	وَمَا هُمْ بِخُرُجِينَ مِنْهَا
اور اُن کے لیے ہمیشہ رہنے والا عذاب ہوگا۔	وَلَهُمْ عَذَابٌ مُّقِيمٌ ﴿۳۰﴾

ان آیات میں فرمایا گیا کہ اگر کافر روز قیامت زمین کا سارا مال و اسباب بلکہ اس سے بھی دگنا اسباب بطور فدیہ دینا چاہیں گے تو اللہ تعالیٰ قبول نہیں فرمائے گا اور اُن کے لیے دردناک عذاب ہوگا۔ وہ جہنم سے نکلتا چاہیں گے لیکن نکل نہیں سکیں گے اور اُن کے لیے دائمی عذاب ہوگا۔ اللہ تعالیٰ تمام انسانوں کو کفر کی خباثت سے محفوظ فرمائے۔ آمین!

آیات ۳۸ تا ۴۰

چوری کے جرم کے لیے حد

چور مرد اور چور عورت، سو کاٹوان دونوں کے ہاتھ	وَالسَّارِقِ وَالسَّارِقَةِ فَاقْطَعُوا أَيْدِيَهُمَا
بدلہ ہے اُس کا جو اُن دونوں نے کمایا	جَزَاءً بِمَا كَسَبَا
عبرت ہے اللہ کی طرف سے	نَكَالًا مِنَ اللَّهِ ط
اور اللہ زبردست ہے، کمالِ حکمت والا۔	وَاللَّهُ عَزِيزٌ حَكِيمٌ ﴿۳۱﴾
پھر جس نے توبہ کر لی اپنے ظلم کے بعد	فَمَنْ تَابَ مِنْ بَعْدِ ظُلْمِهِ
اور اصلاح کر لی	وَأَصْلَحَ
تو بے شک اللہ توبہ قبول فرمائے گا اُس کی	فَإِنَّ اللَّهَ يَتُوبُ عَلَيْهِ ط
بے شک اللہ بہت بخشنے والا، ہمیشہ رحم فرمانے والا ہے۔	إِنَّ اللَّهَ عَفُورٌ رَحِيمٌ ﴿۳۲﴾

کیا تم نہیں جانتے کہ اللہ ہی کے لیے ہے بادشاہی آسمانوں اور زمین کی	أَلَمْ تَعْلَمْ أَنَّ اللَّهَ لَهُ مُلْكُ السَّمَوَاتِ وَالْأَرْضِ ط
سزا دیتا ہے جسے چاہتا ہے اور بخش دیتا ہے جسے چاہتا ہے	يُعَذِّبُ مَنْ يَشَاءُ وَيَغْفِرُ لِمَنْ يَشَاءُ ط
اور اللہ ہر چیز پر پوری قدرت رکھنے والا ہے۔	وَاللَّهُ عَلَىٰ كُلِّ شَيْءٍ قَدِيرٌ ۝

ان آیات میں چوری کے جرم کے لیے حد کا بیان ہے۔ فرمایا کہ چور مرد ہو یا عورت اُن کی سزا یہ ہے کہ اُن کے ہاتھ کاٹ دو۔ یہ اُن کے جرم کا بدلہ اور لوگوں کے لیے عبرت ہے تاکہ آئندہ کوئی کسی کے مال پر میلی نگاہ نہ ڈال سکے۔ حدود کے نفاذ سے معاشرہ میں مال، جان اور آبرو کی حفاظت کا سامان ہو سکتا ہے۔ جو شخص چوری کے جرم کے بعد اپنے کیے پر نادم ہو، وہ دنیا میں تو سزا پائے گا لیکن آخرت میں اللہ تعالیٰ اُسے معاف فرمادے گا۔ اللہ تعالیٰ بادشاہِ حقیقی ہے جو چاہے قانون بنائے، جسے چاہے سزا دے اور جسے چاہے معاف فرمادے۔ اس آیت میں دیے گئے حکم پر عمل کے لیے ضروری ہے کہ ہم ایسی اسلامی حکومت کے قیام کے لیے جدوجہد کریں جو مختلف جرائم کی شرعی سزائوں کو نافذ کرے۔

آیت ۴۱

منافقت ... زبان سے ایمان کا اظہار لیکن دل ایمان سے محروم

اے رسول!	يَا أَيُّهَا الرَّسُولُ
عملگین نہ کریں آپ کو وہ لوگ جو بہت تیزی دکھاتے ہیں کفر میں	لَا يَحْزُنكَ الَّذِينَ يُسَارِعُونَ فِي الْكُفْرِ
اُن میں سے جنہوں نے کہا اپنے مومنوں سے ہم ایمان لائے	مِنَ الَّذِينَ قَالُوا آمَنَّا بِأَفْوَاهِهِمْ
اور نہیں ایمان لائے اُن کے دل	وَلَمْ تُؤْمِنْ قُلُوبُهُمْ ۝

اور اُن لوگوں میں سے جو یہودی ہوئے	وَمِنَ الَّذِينَ هَادُوا
بہت سننے والے ہیں جھوٹ کو	سَمِعُونَ لِلْكَذِبِ
بہت سننے والے ہیں اُن لوگوں کے لیے جو نہیں آئے آپ کے پاس	سَمِعُونَ لِقَوْمٍ آخِرِينَ لَمْ يَأْتُوا
بدلتے ہیں باتوں کو اُن کے اصل محل و مقام سے	يُحَرِّفُونَ الْكَلِمَ مِنْ بَعْدِ مَوَاضِعِهِ
کہتے ہیں اگر تمہیں دیا جائے یہ حکم تو مان لینا سے	يَقُولُونَ إِنْ أُوتِينَا هَذَا فَخَدُّوهُ
اور اگر تمہیں نہ دیا جائے یہ حکم تو بچے رہنا	وَإِنْ لَمْ تُؤْتُوهُ فَاخْذُرُوا
اور وہ کہ چاہی اللہ نے جس کی آزمائش	وَمَنْ يُرِدِ اللَّهُ فِتْنَتَهُ
تو آپ ہر گز اختیار نہیں رکھتے اُس کے لیے اللہ کے سامنے کچھ بھی	فَلَنْ تَمْلِكَ لَهُ مِنْ اللَّهِ شَيْئًا
یہ وہ لوگ ہیں کہ نہیں چاہا اللہ نے کہ پاک کرے اُن کے دلوں کو	أُولَئِكَ الَّذِينَ لَمْ يُرِدِ اللَّهُ أَنْ يُطَهِّرْ قُلُوبَهُمْ
اُن کے لیے دنیا میں رسوائی ہے	لَهُمْ فِي الدُّنْيَا خِزْيٌ
اور اُن کے لیے آخرت میں دردناک عذاب ہے۔	وَلَهُمْ فِي الْآخِرَةِ عَذَابٌ عَظِيمٌ ﴿۳۱﴾

منافقین اور یہودی باہم مل کر، تمام اخلاقی بندشوں سے آزاد ہو کر، نہایت بے باکی و جسارت کے ساتھ جھوٹ، فریب، دغا اور مکر کے ہتھیاروں سے نبی اکرم ﷺ کے کام کو شکست دینے کی کوشش کر رہے تھے۔ اُن کی ان حرکات کو دیکھ دیکھ کر آپ ﷺ کا دل کڑھتا تھا۔ اس آیت میں آپ ﷺ کو تلقین کی گئی کہ منافقین اور یہودیوں کی سرگرمیوں سے آپ ﷺ دل شکستہ نہ ہوں

اور ہمت نہ ہائیں۔ صبر و ثبات کے ساتھ لوگوں کی اصلاح کے لیے کام کرتے رہیں۔ یہ لوگ جھوٹی باتیں سننے اور پھیلانے میں دلچسپی لیتے ہیں، باتوں کے اصل مقاصد میں تحریف کرتے ہیں اور آپ ﷺ سے اپنے من پسند فیصلے حاصل کرنا چاہتے ہیں۔ یہ اپنے کرتوتوں کی وجہ سے ایسے فتنہ میں پڑ چکے ہیں جس سے انہیں بچانا اب کسی خیر خواہ کے بس میں نہیں۔ ہاں جو خود پاکیزگی کا خواہش مند ہو اور اس کے لیے کوشش کرے تو اللہ تعالیٰ اُسے پاکیزگی سے محروم نہیں کرتا۔ البتہ جو خود ہی پاک ہو نہ چاہے تو اللہ تعالیٰ بھی نہیں چاہتا کہ وہ پاک ہو۔

قانونی ایمان اور حقیقی ایمان کی وضاحت کے حوالے سے یہ آیت بہت اہمیت کی حامل ہے۔ تعلیمات نبوی ﷺ کا محض زبانی اقرار قانونی ایمان ہے اور ان کی دل سے تصدیق حقیقی ایمان ہے۔ ارشاد باری تعالیٰ ہے کہ منافقین زبان سے ایمان کا اظہار کرتے ہیں لیکن ان کے دل ایمان نہیں لاتے۔ اللہ تعالیٰ ہمیں نفاق سے محفوظ فرمائے اور زبانی اقرار کے ساتھ ساتھ دل والا یقین بھی عطا فرمائے۔ آمین!

آیات ۴۲ تا ۴۳

اللہ تعالیٰ عدل کرنے والوں کو پسند کرتا ہے

سَمِعُونَ لِلْكَذِبِ	بہت سننے والے ہیں جھوٹ کو
أَكْلُونَ لِلسُّحْتِ ٥	بہت زیادہ کھانے والے ہیں حرام کے
فَإِنْ جَاءُوكَ	تو اے نبی! اگر یہ آئیں آپ کے پاس
فَأَحْكُمْ بَيْنَهُمْ	تو آپ فیصلہ کیجئے ان کے درمیان
أَوْ أَعْرِضْ عَنْهُمْ ٦	یا اعراض کیجئے ان سے
وَإِنْ تُعْرِضْ عَنْهُمْ	اور اگر آپ نے اعراض کیا ان سے

فَلَنْ يَضُرُّوكَ شَيْئًا ط	تو یہ ہرگز نہ نقصان پہنچا سکیں گے آپ کو کچھ بھی
وَأِنْ حَكَمْتَ	اور اگر آپ فیصلہ کریں
فَأَحْكُمْ بَيْنَهُمْ بِالْقِسْطِ ط	تو فیصلہ کیجئے ان کے درمیان عدل کے ساتھ
إِنَّ اللَّهَ يُحِبُّ الْمُقْسِطِينَ ۝	بے شک اللہ پسند فرماتا ہے عدل کرنے والوں۔
وَكَيْفَ يُحْكِمُونَكَ	اور کیسے یہ فیصلہ کراتے ہیں آپ سے
وَعِنْدَهُمُ التَّوْرَةُ	حالانکہ ان کے پاس تورات موجود ہے
فِيهَا حُكْمُ اللَّهِ	اور اُس میں اللہ کا فیصلہ موجود ہے
ثُمَّ يَتَوَلَّوْنَ مِنْ بَعْدِ ذَلِكَ ط	پھر یہ رُخ پھیرتے ہیں اُس کے بعد
وَمَا أَوْلِيكَ بِالْمُؤْمِنِينَ ۝	اور نہیں ہیں یہ لوگ ایمان لانے والے۔

بِ

ان آیات میں یہود کے ان مفتیوں اور قاضیوں کی طرف اشارہ ہے جو جھوٹی شہادتیں سن کر ان لوگوں کے حق میں عدل کے خلاف فیصلے کیا کرتے تھے جن سے انہیں رشوت پہنچ جاتی تھی یا جن کے ساتھ ان کے مفادات وابستہ ہوتے تھے۔ فتح مکہ سے پہلے چونکہ اسلامی ریاست قائم نہ ہوئی تھی لہذا یہودی نبی اکرم ﷺ کے پاس یا آپ ﷺ کے مقرر کردہ قاضیوں کے پاس اپنے مقدمات لانے کے لیے مجبور نہ تھے۔ البتہ جن معاملات میں وہ خود اپنے مذہبی قانون کے مطابق فیصلہ کرنا نہ چاہتے تھے، ان کا فیصلہ کرانے کے لیے آپ ﷺ کے پاس اس امید پر آجاتے تھے کہ شاید آپ ﷺ کی شریعت میں ان کے لیے کوئی دوسرا حکم ہو اور اس طرح وہ اپنے مذہبی قانون کی پیروی سے بچ جائیں۔ نبی اکرم ﷺ کو اُس وقت تک اختیار تھا کہ وہ ان کے تنازعات کے فیصلے کریں یا نہ کریں۔ ہاں اگر تنازعات کے فیصلے کریں تو عدل سے کریں کیونکہ "إِنَّ اللَّهَ يُحِبُّ الْمُقْسِطِينَ" ... "بے شک اللہ عدل کرنے والوں کو ہی پسند فرماتا ہے"۔ آیت ۴۳ میں نشاندہی کی گئی کہ یہودی ایک طرف تو آپ ﷺ کو معاذ اللہ جھوٹا نبی

سمجھتے تھے لیکن پھر بھی فیصلے کے لیے آپ ﷺ کے پاس آتے تھے اور دوسری طرف تورات کو اللہ کی سچی کتاب سمجھتے تھے لیکن اُس کا حکم ماننے کو تیار نہ تھے۔ اس سے بڑھ کر اُن کے نفس پرست ہونے کی کیا دلیل ہو سکتی ہے؟

آیت ۴۴

شریعت کے مطابق فیصلے نہ کرنے والے کافر ہیں!

بے شک ہم نے نازل کی تورات	إِنَّا أَنْزَلْنَا التَّوْرَةَ
اُس میں ہدایت اور روشنی تھی	فِيهَا هُدًى وَنُورٌ
فیصلے کرتے تھے اُس کے مطابق انبیاء جو خود بھی فرمانبرداری کرتے تھے (اللہ کی)	يَحْكُمُ بِهَا النَّبِيُّونَ الَّذِينَ أَسْلَمُوا
اُن لوگوں کے لیے جو یہودی ہوئے	لِلَّذِينَ هَادُوا
اور (اسی کے مطابق فیصلے کرتے تھے) مشائخ اور علماء	وَالرَّبَّنِيُّونَ وَالْأَحْبَارُ
اس لیے کہ وہ محافظ بنائے گئے تھے اللہ کی کتاب کے	بِمَا اسْتَحْفِظُوا مِنْ كِتَابِ اللَّهِ
اور وہ تھے اس پر گواہ	وَكَانُوا عَلَيْهِ شُهَدَاءَ
پس مت ڈرو لوگوں سے	فَلَا تَخْشَوُا النَّاسَ
اور ڈرو مجھ سے	وَإِخْشَاؤِنِ
اور نہ لو میری آیات کے عوض تھوڑی سی قیمت	وَلَا تَشْتَرُوا بِآيَاتِي ثَمَنًا قَلِيلًا
اور جو فیصلہ نہیں کرتے اُس کے مطابق جو نازل کیا ہے	وَمَنْ لَّمْ يَحْكَمْ بِمَا أَنْزَلَ اللَّهُ

اللہ نے	
تو وہی لوگ کافر ہیں۔	فَأُولَٰئِكَ هُمُ الْكَافِرُونَ ﴿۳۵﴾

اس آیت میں ارشاد ہوا کہ ہم نے تورات نازل کی جس میں وقت کی ضرورت کے مطابق ایمان اور عمل کے لیے مکمل رہنمائی، ضابطہ اور شریعت موجود تھی۔ انبیاء کرام، علماء حق اور صوفیاء عظام اس پر عمل کرتے تھے اور اس کے مطابق فیصلے کرتے تھے۔ انہیں حکم تھا کہ وہ کسی لالچ یا خوف کی وجہ سے شریعت سے پہلو تہی نہ کریں۔ جو لوگ شریعت کے مطابق فیصلے نہیں کرتے وہی کافر ہیں۔ بظاہر یہ خطاب یہود سے ہے لیکن یہ ایک اصولی رہنمائی ہے جس کا اطلاق یہود و نصاریٰ کے علاوہ مسلمانوں پر بھی ہوتا ہے۔ اس اصولی رہنمائی کی زد سے شریعت کے مطابق فیصلہ نہ کرنا کافروں کا کام ہوتا ہے مسلمانوں کا نہیں۔ جو شخص شریعت کے خلاف اس وجہ سے فیصلہ کرتا ہے کہ وہ شریعت کو غلط سمجھتا ہے وہ پکا کافر ہے۔ اور جو شریعت کو برحق سمجھتا ہے مگر عملاً اس کے خلاف فیصلہ کرتا ہے وہ اگرچہ خارج از ملت تو نہیں مگر عملی طور پر کافر ہی ہے۔

آیت ۳۵

شریعت کے مطابق فیصلے نہ کرنے والے ظالم ہیں!

اور ہم نے لکھ دیا تھا یہود کے لیے تورات میں	وَكُتِبْنَا عَلَيْهِمْ فِيهَا
کہ جان کے بدلے جان ہوگی	أَنَّ النَّفْسَ بِالنَّفْسِ ۚ
اور آنکھ کے بدلے آنکھ	وَالْعَيْنَ بِالْعَيْنِ
اور ناک کے بدلے ناک	وَالْأَنْفَ بِالْأَنْفِ
اور کان کے بدلے کان	وَالْأُذُنَ بِالْأُذُنِ
اور دانت کے بدلے دانت	وَالسِّنَّ بِالسِّنِّ ۚ

اور زخموں کا بھی بدلہ لیا جائے گا	وَالْجُرُوحِ قِصَاصٌ ۱
تو جس نے معاف کر دیا قصاص کو	فَمَنْ تَصَدَّقَ بِهِ
تو یہ کفارہ ہے اُس کے لیے	فَهُوَ كَفَّارَةٌ لَّهُ ۱
اور جو فیصلہ نہیں کرتے اُس کے مطابق جو نازل کیا ہے اللہ نے	وَمَنْ لَّمْ يَحْكَمْ بِمَا أَنْزَلَ اللَّهُ
تو وہی لوگ ظالم ہیں۔	فَأُولَٰئِكَ هُمُ الظَّالِمُونَ ۵۵

تورات میں قصاص کا قانون بیان کیا گیا کہ جان کے بدلے جان لی جائے گی، آنکھ کے بدلے آنکھ پھوڑی جائے گی، ناک کے بدلے ناک کاٹی جائے گی، کان کے بدلے کان کاٹا جائے گا، دانت کے بدلے دانت توڑا جائے گا اور زخم کے بدلے ویسا ہی زخم لگایا جائے گا۔ البتہ اگر مقتول کے ورثاء یا مجروح ہونے والا شخص مجرم کو معاف کر دے تو اس کی اجازت ہے۔ معاف کرنے والے کے لیے اُس کی یہ نیکی اُس کے گناہوں کا کفارہ بن جائے گی۔ البتہ جو لوگ قصاص کے اس شرعی حکم کے مطابق فیصلے نہ کریں تو ایسے ہی لوگ ظالم ہیں۔ عدل صرف اللہ تعالیٰ ہی کے حکم میں ہے۔ شرعی حکم سے ہٹ کر فیصلہ خلافِ عدل ہے اور ایسا حکم دینے والا ظالم ہے۔

آیات ۴۶ تا ۴۷

شریعت کے مطابق فیصلے نہ کرنے والے فاسق ہیں!

اور ہم نے پیچھے بھیجا انہی کے نقوشِ قدم پر عیسیٰ ابن مریم کو	وَقَفَّيْنَا عَلَىٰ آثَارِهِم بِعِيسَى ابْنِ مَرْيَمَ
وہ تصدیق کرتے ہوئے آئے اُس کی جو اُن کے سامنے تھا تورات میں سے	وَمُصَدِّقًا لِّمَا بَيْنَ يَدَيْهِ مِنَ التَّوْرَةِ ۵۶
اور ہم نے دی انہیں انجیل	وَأَتَيْنَاهُ الْإِنجِيلَ

اُس میں ہدایت اور روشنی تھی	فِيهِ هُدًى وَ نُورٌ
وہ تصدیق کرنے والی تھی اُس کی جو اُس سے پہلے تھا تورات میں سے	وَمُصَدِّقًا لِّمَا بَيْنَ يَدَيْهِ مِنَ التَّوْرَةِ
اور وہ ہدایت اور نصیحت تھی متقیوں کے لیے۔	وَهُدًى وَ مَوْعِظَةً لِّلْمُتَّقِينَ ۝
اور چاہیے کہ فیصلہ کریں انجیل والے اُس کے مطابق جو نازل کیا ہے اللہ نے اس میں	وَلِيَحْكُمَ اَهْلُ الْاِنْجِيلِ بِمَا اَنْزَلَ اللهُ فِيهِ ۝
اور جو فیصلہ نہیں کرتے اُس کے مطابق جو نازل کیا ہے اللہ نے	وَمَنْ لَّمْ يَحْكَمْ بِمَا اَنْزَلَ اللهُ
تو وہی لوگ فاسق ہیں۔	فَاُولَئِكَ هُمُ الْفٰسِقُونَ ۝

ان آیات میں آگاہ کیا گیا کہ حضرت عیسیٰ علیہ السلام کوئی نیا دین لے کر نہیں آئے تھے بلکہ وہی ایک دین، جو تمام پچھلے انبیاء علیہم السلام کا دین تھا، اُن کا دین بھی تھا اور اُس کی طرف وہ دعوت دیتے تھے۔ سابقہ انبیاء اور سابقہ آسمانی کتابوں میں موجود حق کی تصدیق کرتے تھے۔ اللہ تعالیٰ نے انہیں انجیل عطا کی تھی۔ تورات کی طرح اُس میں بھی انسانوں کی ہدایت اور خیر خواہی کے لیے مکمل رہنمائی تھی۔ اہل انجیل کو حکم دیا گیا تھا کہ اللہ تعالیٰ کی عطا کردہ شریعت کے مطابق فیصلے کریں۔ جو لوگ اللہ تعالیٰ کی عطا کردہ شریعت کے مطابق فیصلے نہیں کرتے وہی تو فاسق یعنی اللہ تعالیٰ کے باغی ہیں۔

ہمارے لیے مقام افسوس ہے کہ مسلمانوں کی اپنی حکومتیں ہونے کے باوجود ہمارے ہاں قوانین شریعت کے مطابق نہیں ہیں۔ ان آیات کی رو سے آج ہمارے ارباب اقتدار بھی حقیقت کے اعتبار سے کفر، ظلم اور اللہ تعالیٰ کی بغاوت کے جرائم کے مرتکب ہو رہے ہیں۔ اس صورت حال کو گوارا کر لینا اور ایسے کافرانہ، ظالمانہ اور باغیانہ نظام کے خلاف جدوجہد نہ کرنا ہر گز جائز نہیں۔ اللہ تعالیٰ ہمیں نفاذ شریعت کے لیے مال و جان سے ہر ممکن کوشش کرنے کی توفیق عطا فرمائے۔ آمین!

آیات ۲۳۸ تا ۲۹۴

خواہشات کی پیروی نہ کرو، شریعت نافذ کرو

اور اے نبی! ہم نے نازل کی آپ کی طرف کتاب حق کے ساتھ	وَأَنْزَلْنَا إِلَيْكَ الْكِتَابَ بِالْحَقِّ
تصدیق کرنے والی ہے اُس کی جو اس سے پہلے ہے کتابوں میں سے	مُصَدِّقًا لِّمَا بَيْنَ يَدَيْهِ مِنَ الْكِتَابِ
اور نگران ہے اُس پر	وَمُهَيِّبِنَا عَلَيْهِ
پس فیصلہ کیجیے اُن کے درمیان اُس کے مطابق جو نازل کیا ہے اللہ نے	فَأَحْكُمْ بَيْنَهُمْ بِمَا أَنْزَلَ اللَّهُ
اور پیروی نہ کیجیے اُن کی خواہشات کی ہٹ کر اُس سے جو آپ کے پاس حق میں سے	وَلَا تَتَّبِعْ أَهْوَاءَهُمْ عَمَّا جَاءَكَ مِنَ الْحَقِّ ۗ
ہم نے بنایا ہے تم میں سے ہر امت کے لیے قانون شریعت اور طریقہ	لِكُلِّ جَعَلْنَا مِنْكُمْ شِرْعَةً وَمِنْهَا جَاءَ ۗ
اور اگر چاہتا اللہ یقیناً بنادیتا تمہیں ایک امت	وَلَوْ شَاءَ اللَّهُ لَجَعَلَكُمْ أُمَّةً وَاحِدَةً ۗ
لیکن وہ آزمانا چاہتا ہے تمہیں اُس میں جو اُس نے دیا ہے تمہیں	لَكِنْ لِّيَبْلُوَكُمْ فِي مَا آتَاكُمْ
پس ایک دوسرے سے آگے نکلو نیکیوں میں	فَاسْتَبِقُوا الْخَيْرَاتِ ۗ

اللہ ہی کی طرف لوٹ کر جانا ہے تم سب کو	إِلَى اللَّهِ مَرْجِعُكُمْ جَمِيعًا
پھر وہ بتا دے گا تمہیں اُن باتوں کی حقیقت جن میں تم اختلاف کیا کرتے تھے۔	فَيُنَبِّئُكُمْ بِمَا كُنْتُمْ فِيهِ تَخْتَلِفُونَ ﴿۵۶﴾
اور یہ کہ فیصلہ کیجیے اُن کے درمیان اُس کے مطابق جو نازل کیا ہے اللہ نے	وَأَن اٰخٰذَكُمْ بَيْنَهُمْ بِمَا اَنْزَلَ اللّٰهُ
اور پیروی نہ کیجیے اُن کی خواہشات کی	وَلَا تَتَّبِعْ اٰهْوَاءَهُمْ
اور ہوشیار رہیں اُن سے	وَاحْذَرُوهُمْ
کہیں وہ ہٹانہ دیں آپ کو	أَن يُفْتِنُوْكَ
اُس کے کچھ حصہ سے جو اُتارا ہے اللہ نے آپ کی طرف	عَنْ بَعْضِ مَا اَنْزَلَ اللّٰهُ اِلَيْكَ ۚ
پھر اگر وہ رخ پھر لیں	فَاِن تَوَلَّوْا
تو جان لیجیے کہ چاہتا ہے اللہ	فَاعَلَمَ اَنَّكَ يَرْيُدُ اللّٰهُ
کہ سزا پہنچائے انہیں اُن کے بعض گناہوں کی	أَن يُصِيبَهُمْ بِبَعْضِ ذُنُوْبِهِمْ ۚ
اور بے شک بہت سے لوگ یقیناً نافرمان ہیں۔	وَإِنَّ كَثِيْرًا مِّنَ النَّاسِ لَفٰسِقُوْنَ ﴿۵۷﴾

ان آیات میں نبی کریم ﷺ اور اُن کے توسط سے امت مسلمہ کو دوبار حکم دیا گیا کہ اللہ تعالیٰ کے نازل کردہ احکام کو نافذ کیا جائے اور لوگوں کی خواہشات کی پیروی نہ کی جائے۔ اللہ تعالیٰ نے ہر دور میں اپنے رسولوں کو شریعت اور اُس کے نفاذ کے حوالے سے طریق کار کی ہدایت عطا فرمائی۔ اللہ تعالیٰ چاہتا تو انسانوں کو فرشتوں کی طرح شریعت کی پابندی پر مجبور کر دیتا لیکن اُس نے ایسا نہیں

کیا۔ اُس نے انسانوں کو امتحان کے لیے اختیار دیا ہے۔ جو لوگ شریعت کے نفاذ اور نیکی کے کاموں میں سبقت کریں گے 'داغی' نعمتوں اور لذتوں سے سرفراز ہوں گے۔ جو لوگ ایسا نہیں کریں گے وہ دنیا کی رسوائی اور آخرت کے عذاب کا شکار ہوں گے۔

آیت ۵۰

عادلانہ شریعت یا ظالمانہ جاہلیت! کیا چاہتے ہو؟

تو کیا وہ جاہلیت کا فیصلہ چاہتے ہیں؟	أَفَحُكْمَ الْجَاهِلِيَّةِ يَبْغُونَ ۙ
اور کون زیادہ بہتر ہے اللہ سے فیصلہ میں اُن کے لیے جو یقین رکھتے ہیں۔	وَمَنْ أَحْسَنُ مِنَ اللَّهِ حُكْمًا لِّقَوْمٍ يُوقِنُونَ ۝

ع
۱۱

اس آیت میں جھنجھوڑنے کے اسلوب میں اسلام اور جاہلیت کا موازنہ کیا گیا ہے۔ اللہ تعالیٰ نے اسلام کے ذریعہ انسانوں کو مال، جان اور آبرو کے تحفظ کے لیے عادلانہ شریعت عطا فرمائی۔ اسلام سے قبل کا زمانہ دورِ جاہلیت کہلاتا ہے۔ اب جو لوگ اللہ تعالیٰ کی عطا کردہ عادلانہ شریعت کو نافذ نہیں کر رہے کیا وہ جاہلیت کے ظالمانہ دور کو جاری رکھنا چاہتے ہیں؟ البتہ یقین رکھنے والوں کے لیے اللہ تعالیٰ کے احکام ہی سب سے بڑھ کر ہیں۔ اللہ تعالیٰ ہمیں یقین عطا فرمائے۔ آمین!

آیات ۵۱ تا ۵۳

یہودیوں اور عیسائیوں کو دوست مت بناؤ

اے وہ لوگو جو ایمان لائے ہو!	يَا أَيُّهَا الَّذِينَ آمَنُوا
نہ بناؤ یہودیوں اور عیسائیوں کو دوست	لَا تَتَّخِذُوا الْيَهُودَ وَالنَّصَارَىٰ أَوْلِيَاءَ ۚ
اُن میں سے کچھ آپس میں دوست ہیں دوسروں کے	بَعْضُهُمْ أَوْلِيَاءُ بَعْضٍ ۗ

اور جس نے دوست بنایا انہیں تم میں سے	وَمَنْ يَتَوَلَّهُمْ مِنْكُمْ
تو بلاشبہ وہ انہی میں سے ہے	فَإِنَّهُ مِنْهُمْ
بے شک اللہ ہدایت نہیں دیتا ظالم قوم کو۔	إِنَّ اللَّهَ لَا يَهْدِي الْقَوْمَ الظَّالِمِينَ ﴿٥١﴾
پھر تم دیکھتے ہو انہیں جن کے دلوں میں بیماری ہے	فَتَرَى الَّذِينَ فِي قُلُوبِهِمْ مَرَضٌ
وہ دوڑ کر جاتے ہیں ان میں	يُسَارِعُونَ فِيهِمْ
کہتے ہیں ہم ڈرتے ہیں کہ آجائے ہم پر کوئی گردش	يَقُولُونَ نَحْشَى أَنْ تُصِيبَنَا دَائِرَةٌ ۗ
تو قریب ہے اللہ کہ لے آئے فتح	فَعَسَى اللَّهُ أَنْ يَأْتِيَ بِالْفَتْحِ
یا کوئی معاملہ اپنی طرف سے	أَوْ أَمْرٍ مِّنْ عِنْدِهِ
پھر وہ ہو جائیں گے اُس پر جو انہوں نے چھپا رکھا تھا اپنے جیوں میں نادم۔	فَيُصِيبُحُوا عَلَىٰ مَا أَسْرَوْا فِي أَنْفُسِهِمْ لَدِيمِينَ ﴿٥٢﴾
اور کہیں گے وہ لوگ جو ایمان لائے	وَيَقُولُ الَّذِينَ آمَنُوا
کیا یہ ہیں وہ جنہوں نے قسم کھائی تھی اللہ کی	أَهْؤَلَاءَ الَّذِينَ أَقْسَمُوا بِاللَّهِ
زور دیتے ہوئے اپنی قسموں پر	جَهْدًا أَيْمَانِهِمْ ۗ
بے شک وہ یقیناً تمہارے ساتھ ہیں	إِنَّهُمْ لَمَعَكُمْ ۗ
ضائع ہو گئے ان کے اعمال	حَبِطَتْ أَعْمَالُهُمْ
پھر وہ ہو گئے خسارہ پانے والے۔	فَأَصْبَحُوا خَسِرِينَ ﴿٥٣﴾

ان آیات میں اللہ تعالیٰ نے منع فرمایا ہے کہ یہودیوں اور عیسائیوں سے دلی دوستی اور تعلق مت قائم کرو۔ مسلمانوں کے خلاف وہ ایک دوسرے کے دوست اور مددگار ہیں۔ جو ان سے دوستی کرے گا، روز قیامت اُس کا حشر ان ہی کے ساتھ ہوگا اور جہنم میں ان کا ساتھی ہوگا۔ یہ دنیا دار قسم کے لوگ ہیں جو ان کے مال و اسباب اور ظاہری شان و شوکت سے متاثر ہو کر ان سے دوستی کرتے ہیں اور سمجھتے ہیں کہ اس دوستی سے خود کو ہر نقصان سے محفوظ کر لیں گے۔ عنقریب اللہ تعالیٰ ان کافروں کو انجام بد سے دوچار کرے گا اور ان سے دوستیاں کرنے والے نام نہاد مسلمان اپنے کیے پر شرمسار ہوں گے۔

آیت ۵۴

اللہ تعالیٰ کے محبوب بندوں کی صفات

اے وہ لوگو جو ایمان لائے ہو!	يَا أَيُّهَا الَّذِينَ آمَنُوا
جو پھر گیماتم میں سے اپنے دین سے	مَنْ يَرْتَدَّ مِنْكُمْ عَنْ دِينِهِ
تو عنقریب لے آئے گا اللہ ایک ایسی قوم کو	فَسَوْفَ يَأْتِي اللَّهُ بِقَوْمٍ
اللہ محبت کرے گا ان سے اور وہ محبت کریں گے اُس سے	يُحِبُّهُمْ وَيُحِبُّونَهُ
نرم ہوں گے مومنوں پر	أَذِلَّةٍ عَلَى الْمُؤْمِنِينَ
سخت ہوں گے کافروں پر	أَعِزَّةٍ عَلَى الْكَافِرِينَ
جہاد کریں گے اللہ کی راہ میں	يُجَاهِدُونَ فِي سَبِيلِ اللَّهِ
اور نہ ڈریں گے کسی ملامت کرنے والے کی ملامت سے	وَلَا يَخَافُونَ لَوْمَةَ لَائِمٍ
یہ اللہ کا فضل ہے	ذَلِكَ فَضْلُ اللَّهِ

وہ دیتا ہے اسے جسے چاہتا ہے	يُؤْتِيهِ مَنْ يَشَاءُ
اور اللہ بڑی وسعت والا، سب کچھ جاننے والا ہے۔	وَاللَّهُ وَاسِعٌ عَلِيمٌ ﴿٥٦﴾

اس آیت میں اللہ تعالیٰ کے محبوب بندوں کی پانچ صفات بیان کی گئی ہیں :

- ۱۔ اللہ تعالیٰ اُن سے محبت کرتا ہے اور وہ اللہ تعالیٰ سے محبت کرتے ہیں۔
- ۲۔ اہل ایمان کے حق میں انتہائی نرم یعنی رحم دل، ہمدرد، حلیم اور ہر ممکن ایثار کرنے والے ہوتے ہیں۔
- ۳۔ کافروں کے حوالے سے انتہائی سخت ہوتے ہیں یعنی اپنے ایمان کی پختگی، سیرت کی پاکیزگی، کردار کی بلندی، اصول پرستی اور دین کی حمایت میں ثابت قدمی کی وجہ سے مخالفین اسلام کے مقابلہ میں پتھر کی چٹان ثابت ہوتے ہیں۔ دین کے دشمن جان لیتے ہیں کہ اللہ تعالیٰ کے یہ بندے مر تو سکتے ہیں مگر کسی قیمت پر بک نہیں سکتے اور کسی دباؤ سے دب نہیں سکتے۔

۴۔ وہ اللہ تعالیٰ کے دین کی تبلیغ اور غلبے کے لیے مال اور جان سے جہاد کرتے ہیں۔

۵۔ اللہ تعالیٰ کی راہ میں جہاد کے حوالے سے کسی ملامت کرنے والے کی ملامت کو خاطر میں نہیں لاتے اور کسی کی

مخالفت، طنز اور اعتراض کی پرواہ نہیں کرتے۔ دین حق کی پیروی کرنے اور اس دین کی رُو سے حق کو حق اور باطل کو باطل کہنے سے کوئی مصلحت انہیں روک نہیں سکتی۔

اس آیت میں خبردار کیا گیا کہ اگر یہ صفات ہمارے اندر موجود نہیں ہیں تو ہم اللہ تعالیٰ کے مطلوب بندے نہیں ہیں اور اُس کے دین سے عملی طور پر پھر چکے ہیں۔ اگر ہم نے یہ صفات اپنے اندر پیدا نہ کیں تو اللہ تعالیٰ ہمیں اپنے دین کی علمبرداری سے محروم کر دے گا اور کسی اور گردہ کو یہ اعزاز دے دے گا جو مذکورہ بالا صفات کا حامل ہو گا۔ اللہ تعالیٰ ہمیں مذکورہ بالا صفات عطا فرمائے اور ہر طرح کی محرومی سے محفوظ فرمائے۔ آمین !

آیات ۵۶ تا ۵۵

اہل ایمان کے حقیقی دوست کون ہیں؟

بے شک تمہارے دوست تو اللہ اور اُس کے رسول ہیں	إِنَّمَا وَلِيُّكُمُ اللَّهُ وَرَسُولُهُ
اور وہ جو ایمان لائے، جو قائم کرتے ہیں نماز اور دیتے ہیں زکوٰۃ	وَالَّذِينَ آمَنُوا الَّذِينَ يُقِيمُونَ الصَّلَاةَ وَيُؤْتُونَ الزَّكَاةَ
اور وہ عاجزی اختیار کرنے والے ہیں۔	وَهُمْ رِكَعُونَ ﴿۵۵﴾
اور جو دوستی کرے گا اللہ اور اُس کے رسول	وَمَنْ يَتَوَلَّ اللَّهَ وَرَسُولَهُ
اور اُن سے جو ایمان لائے	وَالَّذِينَ آمَنُوا
تو بے شک اللہ کی جماعت ہی غالب آنے والی ہے۔	فَإِنَّ حِزْبَ اللَّهِ هُمُ الْغَالِبُونَ ﴿۵۶﴾

ع

ان آیات میں آگاہ کیا گیا کہ اہل ایمان کے حقیقی دوست اللہ تعالیٰ، اُس کے رسول ﷺ اور ایسے اہل ایمان ہیں جو نماز قائم کرنے والے، زکوٰۃ ادا کرنے والے اور نیکیوں پر ناز کرنے کی بجائے عاجزی و انکساری اختیار کرنے والے ہیں۔ جو لوگ اللہ تعالیٰ اُس کے رسول ﷺ اور باعمل اہل ایمان کو ہی اپنا حامی اور دوست بنائیں گے، تو ایسے لوگ اللہ تعالیٰ کی جماعت یعنی حزب اللہ ہیں۔ آخر کار اللہ تعالیٰ کی جماعت ہی غالب آنے والی ہے۔

آیات ۵۸ تا ۵۷

دین اسلام کا مذاق اڑانے والوں کو دوست مت بناؤ

اے وہ لوگو جو ایمان لائے ہو!	يَا أَيُّهَا الَّذِينَ آمَنُوا
------------------------------	--------------------------------

مت بناؤ اُن کو جنہوں نے بنا رکھا ہے تمہارے دین کو ہنسی اور کھیل اُن میں سے جنہیں دی گئی ہے کتاب تم سے پہلے اور دوسرے کافروں کو دوست	لَا تَتَّخِذُوا الَّذِينَ اتَّخَذُوا دِينَكُمْ هُزُوًا وَّ لَعِبًا مِّنَ الَّذِينَ اٰتَوُا الْكِتٰبَ مِن قَبْلِكُمْ وَاَلْكَفٰرَ اَوْلِيَآءَ ۝۶
اور بچتے رہو اللہ کی نافرمانی سے	وَاتَّقُوا اللّٰهَ
اگر تم مومن ہو۔	اِنْ كُنْتُمْ مُّؤْمِنِيْنَ ۝۷
اور جب تم پکارتے ہو نماز کے لیے	وَ اِذَا نَادَيْتُمْ اِلَى الصَّلٰوةِ
وہ بناتے ہیں اسے ہنسی اور کھیل	اتَّخَذُوْهَا هُزُوًا وَّ لَعِبًا ۝۸
اس لیے کہ یہ وہ لوگ ہیں جو سمجھتے نہیں ہیں۔	ذٰلِكَ بِاَنَّهُمْ قَوْمٌ لَّا يَعْقِلُوْنَ ۝۹

ان آیات میں مسلمانوں کو ایک بار پھر منع کیا گیا کہ ایسے کافروں سے دوستیاں مت کرو جو تمہارے دین کو کھیل تماشا سمجھتے ہیں۔ تم جب اذان دیتے ہو تو اس کی نقلیں اتارتے ہیں۔ اس کے الفاظ نہ صرف بدلتے ہیں بلکہ مسخ کرتے ہیں۔ آوازیں کس کس کر اس کا مذاق اڑاتے ہیں۔ اُن کی یہ حرکتیں بے عقلی کا مظہر ہیں۔ اگر وہ جہالت اور نادانی میں مبتلا نہ ہوتے تو مسلمانوں سے مذہبی اختلاف رکھنے کے باوجود ایسی گھٹیا حرکات اُن سے سرزد نہ ہوتیں۔ آخر کون معقول آدمی یہ پسند کر سکتا ہے کہ جب کوئی گروہ اللہ تعالیٰ کی عبادت کے لیے پکارے تو اس کا مذاق اڑایا جائے۔

آیات ۶۰ تا ۵۹

اللہ تعالیٰ کے نزدیک بدترین لوگ کون ہیں؟

اے نبی! فرمائیے اے اہل کتاب	قُلْ يَا اَهْلَ الْكِتٰبِ
کیا ضد ہے تمہیں ہم سے	هَلْ تَنْقِمُوْنَ مِنَّا

صرف یہ کہ ہم ایمان لائے اللہ پر	إِلَّا أَنْ أَمَّنَّا بِاللَّهِ
اور اُس کلام پر جو نازل کیا گیا ہماری طرف	وَمَا أُنزِلَ إِلَيْنَا
اور اُس کلام پر جو نازل کیا گیا اس سے پہلے	وَمَا أُنزِلَ مِنْ قَبْلُ ۚ
اور بلاشبہ تم میں سے اکثر فاسق ہیں۔	وَأَنَّ أَكْثَرَكُمْ فَاسِقُونَ ﴿۵۰﴾
اے نبی! فرمائیے کیا میں تمہیں بتاؤں زیادہ برا اس سے بدلے کے اعتبار سے اللہ کے ہاں	قُلْ هَلْ أُنَبِّئُكُمْ بِشَرِّ مِمَّنْ ذَلِكُمْ مَثُوبَةً عِنْدَ اللَّهِ ۚ
ایسے لوگ لعنت کی جن پر اللہ نے	مَنْ لَعَنَهُ اللَّهُ
اور وہ غضب ناک ہوا جن پر	وَعَضِبَ عَلَيْهِ
اور بنائے جن میں سے بندر اور خنزیر	وَجَعَلَ مِنْهُمْ الْقِرَدَةَ وَالْخَنَازِيرَ
اور جنہوں نے بندگی کی طاغوت کی	وَعَبَدَ الطَّاغُوتَ ۚ
یہ لوگ زیادہ برے ہیں درجے میں	أُولَئِكَ شَرٌّ مَكَانًا
اور زیادہ بھٹکے ہوئے ہیں سیدھی راہ سے۔	وَأَضَلُّ عَنْ سَوَاءِ السَّبِيلِ ﴿۵۱﴾

یہ آیات آگاہ کر رہی ہیں کہ مسلمانوں سے اہل کتاب کی دشمنی کی وجہ محض یہ ہے کہ مسلمان اللہ تعالیٰ، قرآن حکیم اور تمام آسمانی کتابوں پر ایمان لا کر حق کے علمبردار بن گئے ہیں جبکہ وہ خود فاسق ہیں اور جانتے ہیں کہ وہ گمراہی پر ہیں۔ اگر یہ ضد اور تعصب کی وجہ سے اپنے گمراہ کن عقائد پر اڑے رہے تو ان کا حشر اصحابِ سبت کی طرح ہوگا جن پر اللہ تعالیٰ کا غضب نازل ہوا۔ اُس نے ان پر لعنت کی۔ ان میں سے کچھ کو بندر اور خنزیر بنا دیا۔ دراصل انہوں نے اللہ تعالیٰ کی بجائے طاغوت کا کہا مانا تھا یعنی شریعت کے بجائے من مانے قوانین کی پیروی کی تھی۔ وہ سیدھی راہ سے بھٹک گئے تھے اور بدترین انجام سے دوچار ہوئے تھے۔

آیات ۶۱ تا ۶۳

اہل کتاب کے شرمناک جرائم

وَاِذَا جَاءُوكُمْ	(اے مسلمانو!) جب آتے ہیں اہل کتاب تمہارے پاس
قَالُوا امَّا	کہتے ہیں کہ ہم ایمان لائے
وَقَدْ دَخَلُوا بِالْكَفْرِ	حالانکہ یقیناً وہ داخل ہوئے کفر کے ساتھ
وَهُمْ قَدْ خَرَجُوا بِهِ	اور وہ یقیناً نکل گئے اسی کے ساتھ
وَاللَّهُ اَعْلَمُ بِمَا كَانُوا يَكْتُمُونَ ﴿۶۱﴾	اور اللہ زیادہ جاننے والا ہے جو وہ چھپایا کرتے ہیں۔
وَتَرَى كَثِيْرًا مِنْهُمْ	اور تم دیکھو گے بہت سے لوگوں کو ان میں سے
يُسَارِعُونَ فِي الْاِثْمِ وَالْعُدْوَانِ وَاَكْلِهِمُ السَّحْتِ	وہ دوڑ کر جاتے ہیں گناہ اور زیادتی اور اپنی حرام خوری میں
لَبِئْسَ مَا كَانُوا يَعْمَلُونَ ﴿۶۲﴾	یقیناً برا ہے جو وہ کیا کرتے ہیں۔
لَوْلَا يَنْهَاهُمُ الرَّبِّيُّونَ وَالْاَحْبَابُ	کیوں نہیں روکتے انہیں مشائخ اور علماء
عَنْ قَوْلِهِمُ الْاِثْمَ وَاَكْلِهِمُ السَّحْتِ	ان کی گناہ کی بات اور ان کی حرام خوری سے
لَبِئْسَ مَا كَانُوا يَصْنَعُونَ ﴿۶۳﴾	یقیناً بری ہے جو وہ کاریگری کیا کرتے ہیں۔

ان آیات میں اہل کتاب خصوصاً یہود کے شرمناک جرائم بیان ہوئے ہیں۔ وہ اہل ایمان کے پاس آکر ایمان لانے کا جھوٹا دعویٰ کرتے ہیں حالانکہ اللہ تعالیٰ جانتا ہے کہ وہ کیا ظاہر کر رہے ہیں اور کیا چھپا رہے ہیں؟ ان کے عوام کی اکثریت گناہوں، زیادتیوں اور

حرام خوری کے جرائم میں بڑی تیزی دکھاتی ہے یعنی ان جرائم کے اعتبار سے وہ عادی مجرم بن چکے ہیں۔ افسوسناک بات یہ ہے کہ ان کے علماء اور مشائخ انہیں گناہوں اور حرام خوریوں سے نہیں روکتے بلکہ حیلہ سازیوں سے جرائم کے لیے جواز فراہم کرتے ہیں۔ بد قسمتی سے آج ہمارے عوام اور علماء و مشائخ میں سے بہت سوں کا بھی یہی کردار ہے۔ ایسے میں علمائے حق اور مخلص مشائخ کی ذمہ داری ہے کہ وہ عوام اور دنیا دار مذہبی پیشواؤں کی اصلاح کے لیے اٹھ کھڑے ہوں اور امر بالمعروف اور نہی عن المنکر کی ذمہ داری کو پورے جوش و جذبہ سے ادا کریں۔

آیت ۶۴

یہود کا اللہ تعالیٰ پر بہتان

وَقَالَتِ الْيَهُودُ يَدُ اللَّهِ مَغْلُولَةٌ ۗ	اور کہا یہود نے اللہ کا ہاتھ بندھا ہوا ہے
غُلَّتْ أَيْدِيهِمْ	باندھے گئے ہیں ان کے ہاتھ
وَلَعْنُوا بِمَا قَالُوا ۗ	اور ان پر لعنت کی گئی اُس کی وجہ سے جو انہوں نے کہا
بَلْ يَدَاهُ مَبْسُوطَتَانِ ۗ	بلکہ اللہ کے دونوں ہاتھ کھلے ہیں
يُنْفِقُ كَيْفَ يَشَاءُ ۗ	وہ خرچ کرتا ہے جیسے چاہتا ہے
وَلَيَزِيدَنَّ كَثِيرًا مِّنْهُمْ	اور ضرور بڑھادے گا بہت سوں کو اُن میں سے
مِمَّا أُنزِلَ إِلَيْكَ مِن رَّبِّكَ	وہ کلام جو نازل کیا گیا ہے آپ کی طرف آپ کے رب کی جانب سے
طُغْيَانًا وَكُفْرًا ۗ	سرکشی اور کفر میں

اور ہم نے ڈال دی ہے اُن کے درمیان دشمنی اور بغض روزِ قیامت تک	وَ الْقَيْنَا بَيْنَهُمُ الْعَدَاوَةَ وَالْبَغْضَاءَ إِلَى يَوْمِ الْقِيَامَةِ ۗ
جب کبھی وہ بھڑکاتے ہیں آگ لڑائی کی	كَلِمًا أَوْ قَدْوًا نَارًا لِّلْحَرْبِ
بجھا دیتا ہے اُسے اللہ	أَطْفَاهَا اللَّهُ ۗ
اور یہ کوشش کرتے ہیں زمین میں فساد پھیلانے کی	وَيَسْعَوْنَ فِي الْأَرْضِ فَسَادًا ۗ
اور اللہ پسند نہیں کرتا فساد یوں کو۔	وَاللَّهُ لَا يُحِبُّ الْمُفْسِدِينَ ﴿۱۶﴾

یہودی اللہ تعالیٰ پر بہتان لگاتے ہیں کہ اُس کا ہاتھ بند ہو گیا ہے اور وہ ہم پر رحمتیں نازل نہیں کر رہا۔ اس آیت میں آگاہ کیا گیا کہ اللہ تعالیٰ کے تودونوں ہاتھ کھلے ہوئے ہیں اور وہ اپنے فرمانبرداروں پر رحمتیں نازل فرما رہا ہے۔ البتہ یہودیوں پر اُن کی گستاخوں اور بد اعمالیوں کی وجہ سے لعنت بھیج رہا ہے۔ یہ بد نصیب قرآن مجید سنتے ہیں تو اُن کے کفر اور سرکشی میں اور اضافہ ہوتا ہے۔ وہ ضد میں آکر مسلمانوں کے مابین مسلسل پھوٹ ڈالنے اور لڑائیاں کرانے کی سازشیں کرتے رہتے ہیں۔ اللہ تعالیٰ نے بطور سزا اُن کے درمیان بغض و عداوت اور نفرتیں پیدا کر دی ہیں۔ اللہ تعالیٰ ہمیں مذکورہ بالا جرائم سے محفوظ فرمائے۔ آمین!

آیات ۶۵ تا ۶۶

نفاذ شریعت کی برکات

اور اگر اہل کتاب ایمان لے آتے اور پرہیزگاری اختیار کرتے	وَلَوْ أَنَّ أَهْلَ الْكِتَابِ آمَنُوا وَ اتَّقَوْا
تو ہم ضرور دور کر دیتے اُن سے اُن کی برائیاں	لَكَفَّرْنَا عَنْهُمْ سَيِّئَاتِهِمْ

اور ہم ضرور داخل کرتے انہیں نعمت بھرے باغات میں۔	وَلَا دُخْلَنَّهُمْ جَنَّاتٍ النَّعِيمِ ﴿۱۵﴾
اور اگر واقعی وہ قائم کرتے تورات اور انجیل کو	وَلَوْ أَنَّهُمْ أَقَامُوا التَّوْرَةَ وَالْإِنْجِيلَ
اور جو نازل کیا گیا ان کی طرف ان کے رب کی طرف سے	وَمَا أُنزِلَ إِلَيْهِمْ مِنْ رَبِّهِمْ
تو وہ ضرور کھاتے اپنے اوپر سے بھی اور اپنے قدموں کے نیچے سے بھی	لَا كَلُوا مِنْ فَوْقِهِمْ وَمِنْ تَحْتِ أَرْجُلِهِمْ ۗ
ان میں سے ایک جماعت میانہ روی پر ہے	مِنْهُمْ أُمَّةٌ مُقْتَصِدَةٌ ۗ
اور بہت سے ان میں سے ایسے ہیں کہ براہے جو وہ کر رہے ہیں۔	وَكَثِيرٌ مِنْهُمْ سَاءَ مَا يَحْكُمُونَ ﴿۱۶﴾

ان آیات میں نفاذِ شریعت کی برکات بیان کی گئیں ہیں۔ آخرت کے اعتبار سے اللہ تعالیٰ شریعت نافذ کرنے والوں کی خطائیں معاف فرمادے گا اور انہیں نعمتوں والی جنت میں داخل فرمائے گا۔ دنیا کے اعتبار سے ان پر آسمان سے رحمت کی بارشیں نازل ہوں گی اور ان کے لیے زمین سے رزق کے خزانے پیدا ہوں گے۔ ارشادِ نبوی ﷺ ہے :

إِقَامَةُ حَدِّ مَنْ حُدُّوا مِنَ اللَّهِ، خَيْرٌ مِنْ مَطَرٍ أَرْبَعِينَ لَيْلَةً، فِي بِلَادِ اللَّهِ عَزَّ وَجَلَّ (ابن ماجہ)

"اللہ کی حدود میں سے کسی حد کا نفاذ، اللہ کے شہروں میں چالیس راتوں کی (رحمت سے برسنے والی) بارش سے بہتر ہے۔" بنی اسرائیل کی اکثریت نے اللہ تعالیٰ کے ان وعدوں کی نافرمانی کی۔ وہ شریعت پر عمل اور اس کے نفاذ کی بجائے اللہ تعالیٰ کی نافرمانیاں کرتے رہے۔ اللہ تعالیٰ ہمیں اس روش سے محفوظ فرمائے۔ آمین!

آیت ۶۷

قرآن حکیم کی تبلیغ ... ایک اہم ذمہ داری

اے رسول!	يَا أَيُّهَا الرَّسُولُ
پہنچا دیجیے جو اتارا گیا ہے آپ کی طرف آپ کے رب کی جانب سے	بَلِّغْ مَا أُنزِلَ إِلَيْكَ مِنْ رَبِّكَ ۝
اور اگر آپ نے ایسا نہ کیا	وَإِنْ لَمْ تَفْعَلْ
تو نہیں پہنچایا آپ نے اُس کا پیغام	فَمَا بَلَّغْتَ رِسَالَتَهُ ۝
اور اللہ حفاظت فرمائے گا آپ کی لوگوں سے	وَاللَّهُ يَعْصِمُكَ مِنَ النَّاسِ ۝
بے شک اللہ ہدایت نہیں دیتا کافر قوم کو۔	إِنَّ اللَّهَ لَا يَهْدِي الْقَوْمَ الْكَافِرِينَ ﴿٦٧﴾

اس آیت میں رسول اللہ ﷺ کو تلقین کی گئی کہ امت تک پہنچا دیجیے وہ کلام جو آپ ﷺ پر نازل کیا گیا ہے۔ اگر آپ ﷺ نے ایسا نہ کیا تو رسالت کا حق ادا نہ ہوگا۔ تسلی دی گئی کہ حق کی تبلیغ کے دوران اہل باطل سے نہ ڈریں اللہ تعالیٰ آپ کی حفاظت فرمائے گا۔ آپ ﷺ نے کفار اور منافقین کی شدید ایذا رسانیوں کے باوجود اور انتہائی کٹھن مشقتیں جھیل کر قرآن حکیم کی تبلیغ کا حق ادا کر دیا۔ پھر مختلف اوقات میں صحابہ کرامؓ سے گواہی لی کہ کیا میں نے تبلیغ کا حق ادا کر دیا؟ جب صحابہ کرامؓ نے اثبات میں جواب دیا تو آپ ﷺ نے اس پر اللہ تعالیٰ کو گواہ بنایا۔ پھر آپ ﷺ نے صحابہ کرامؓ کو تاکید کی کہ ان کو قرآن کا پیغام پہنچا دو جن تک یہ پیغام نہیں پہنچا۔ صحابہ کرامؓ نے بڑے جوش و جذبہ سے یہ ذمہ داری ادا فرمائی۔ اب قرآن حکیم کی تبلیغ کی ذمہ داری ہمارے کاندھوں پر ہے۔ اللہ تعالیٰ ہمیں یہ ذمہ داری ادا کرنے کی توفیق عطا فرمائے۔ آمین !

آیت ۶۸

شریعت نافذ نہ کرنے والوں کی اللہ تعالیٰ کی نگاہ میں کوئی عزت نہیں

اے نبی! فرمائیے اے اہل کتاب	قُلْ يَا أَهْلَ الْكِتَابِ
تم کسی بنیاد پر نہیں ہو یہاں تک کہ تم قائم کرو تورات اور انجیل کو	لَسْتُمْ عَلَىٰ شَيْءٍ حَتَّىٰ تُقِيمُوا التَّوْرَةَ وَالْإِنْجِيلَ
اور اُس کلام کو جو نازل کیا گیا ہے تمہاری طرف تمہارے رب کی جانب سے	وَمَا أُنزِلَ إِلَيْكُمْ مِنْ رَبِّكُمْ
اور ضرور بڑھادے گا بہت سوں کو اُن میں سے	وَلَيَزِيدَنَّ كَثِيرًا مِنْهُمْ
وہ کلام جو نازل کیا گیا ہے آپ کی طرف آپ کے رب کی جانب سے	مَّا أُنزِلَ إِلَيْكَ مِنْ رَبِّكَ
سرکشی اور کفر میں	طُغْيَانًا وَكُفْرًا
سو آپ افسوس نہ کیجیے اس کافر قوم پر۔	فَلَا تَأْسَ عَلَى الْقَوْمِ الْكَافِرِينَ ﴿٦٨﴾

اس آیت میں اہل کتاب کو آگاہ کیا گیا ہے کہ اگر تم نے اللہ تعالیٰ کے عطا کردہ احکام نافذ نہ کیے تو تمہاری اللہ تعالیٰ کی نگاہ میں کوئی عزت نہیں۔ ساتھ ہی نبی اکرم ﷺ کو خبر دی گئی کہ نزول قرآن سے اہل کتاب کی ضد اور سرکشی میں اور اضافہ ہو رہا ہے۔ ان بد نصیبوں کا برا انجام ہو گا اور اے نبی ﷺ! آپ ان کے حال پر افسوس نہ کیجیے گا۔ کل جس مقام پر اہل کتاب تھے ' آج اسی مقام پر ہم کھڑے ہیں۔ اگر ہم شریعت نافذ کرتے ہیں تو اللہ تعالیٰ کی نگاہ میں سر بلند ہوں گے اور اگر شریعت سے پہلو تہی کی تو سوائی ہمارا مقدر ہوگی۔ ہماری موجودہ ذلت و پستی کی وجہ نفاذ شریعت سے گریز ہی ہے۔

آیت ۶۹

کسی گروہ سے نسبت آخرت میں نجات کے لیے کافی نہیں

بے شک جو لوگ ایمان لائے	إِنَّ الَّذِينَ آمَنُوا
اور جو یہودی ہوئے	وَالَّذِينَ هَادُوا
اور جو صابی ہیں	وَالصَّبِئُونَ
اور جو نصاریٰ ہیں	وَالنَّصَارَى
جو کوئی ایمان لایا اللہ اور آخرت کے دن پر	مَنْ آمَنَ بِاللَّهِ وَالْيَوْمِ الْآخِرِ
اور اُس نے عمل کیا اچھا	وَعَمِلَ صَالِحًا
تو نہ کوئی خوف ہوگا اُن پر اور نہ ہی وہ غمگین ہوں گے۔	فَلَا خَوْفٌ عَلَيْهِمْ وَلَا هُمْ يَحْزَنُونَ ﴿۶۹﴾

اس آیت میں چار گروہوں کا ذکر ہے۔ ایک مسلمان اور تین کافر گروہ۔ ان میں سے ہر گروہ اپنے اپنے رسول کے زمانے میں حق پر تھا۔ اب یہ سعادت صرف مسلمانوں کو حاصل ہے۔ البتہ محض کسی گروہ میں شامل ہونا اللہ تعالیٰ کو راضی کرنے کے لیے کافی نہیں ہے۔ یہودیوں کا دعویٰ تھا کہ اُن کے گروہ سے اللہ تعالیٰ کا کوئی خاص رشتہ ہے جو دوسرے انسانوں سے نہیں ہے۔ لہذا جو اُن کے گروہ سے تعلق رکھتا ہے وہ خواہ اعمال اور عقائد کے لحاظ سے کیسا ہی ہو، بہر حال نجات اُس کے لیے مقدر ہے، اور باقی تمام انسان جو اُن کے گروہ سے باہر ہیں وہ صرف جہنم کا ایندھن بننے کے لیے پیدا ہوئے ہیں۔ اس آیت میں یہودیوں کے اس باطل دعوے کی تردید کی گئی ہے۔ آگاہ کیا گیا کہ کسی رسول یا گروہ سے نسبت آخرت میں انسان کی نجات کے لیے کافی نہیں۔ جہنم سے نجات اسی کو ملے گی جو خلوص کے ساتھ یعنی اللہ تعالیٰ کی رضا جوئی اور آخرت کی فلاح کے حصول کے لیے اچھے اعمال کرے گا۔

آیات ۷۰ تا ۷۱

شریعت کی بجائے خواہشاتِ نفس کی پیروی

اور ہم نے لیا تھا عہد بنی اسرائیل سے	لَقَدْ أَخَذْنَا مِيثَاقَ بَنِي إِسْرَائِيلَ
اور ہم نے بھیجے تھے ان کی طرف رسولؑ	وَأَرْسَلْنَا إِلَيْهِمُ رُسُلًا
تو جب کبھی آئے ان کے پاس کوئی رسولؑ وہ حکم لے کر جسے پسند نہیں کیا ان کے جیوں نے	كَلَّمَا جَاءَهُمْ رَسُولٌ بِمَا لَا تَهْوَىٰ أَنفُسُهُمْ
تو (انبیاء کے) ایک گروہ کو تو انہوں نے جھٹلایا	فَرِيقًا كَذَّبُوا
اور ایک گروہ کو قتل کر دیا۔	وَفَرِيقًا يَّقْتُلُونَ ۝۶
اور وہ سمجھے کہ نہیں ہوگا کوئی فتنہ	وَحَسِبُوا أَلَّا تَكُونَ فِتْنَةٌ
تو وہ اندھے ہو گئے اور بہرے ہو گئے	فَعَمُوا وَصَمُوا
پھر توبہ قبول کی اللہ نے ان کی	ثُمَّ تَابَ اللَّهُ عَلَيْهِمْ
پھر اندھے ہو گئے اور بہرے ہو گئے بہت سے ان میں سے	ثُمَّ عَمُوا وَصَمُوا كَثِيرٌ مِّنْهُمْ ۗ
اور اللہ خوب دیکھنے والا ہے اُسے جو وہ کر رہے ہیں۔	وَاللَّهُ بَصِيرٌۢ بِمَا يَعْمَلُونَ ۝۷

دنیا میں دو ہی راستے اختیار کیے جاتے ہیں۔ سیدھا راستہ ہے شریعت کی پیروی اور گمراہی کا راستہ ہے خواہشاتِ نفس کی پیروی۔ ان آیات میں بیان کیا گیا کہ بنی اسرائیل کے پاس جب اللہ تعالیٰ کے پیغمبر ایسی شریعت لائے جو ان کی خواہشاتِ نفس کو پسند نہ آئی تو انہوں نے پیغمبروں کو جھٹلایا اور نافرمانی میں اندھے اور بہرے ہو گئے۔ اللہ تعالیٰ نے ان کے جرائم پر جب فوری پکڑ نہ کی تو وہ اور

جری ہو گئے یہاں تک کہ بعض انبیاء کو شہید کر دیا۔ اللہ تعالیٰ نے اُن پر بخت نصر کو مسلط کیا۔ پھر ایک مدت دراز کے بعد اللہ تعالیٰ نے اُن پر نظرِ کرم فرمائی اور ذوالقرنین کے ذریعہ بخت نصر کی قیدِ ذلت و رسوائی سے رہائی دلا کر بیت المقدس واپس بھیجا۔ کچھ زمانہ کے بعد پھر وہی شرارتیں سو جھیس اور خواہشاتِ نفس کی پیروی میں پھر بہت دور نکل گئے۔ بالکل اندھے بہرے ہو کر حضرت زکریا اور حضرت یحییٰؑ کر دیا۔ اللہ تعالیٰ نے پھر رومیوں کے ذریعہ انہیں ذلت آمیز عذاب سے دوچار کیا۔ اللہ تعالیٰ ہمیں ایسی مجرمانہ روش اختیار کرنے سے محفوظ فرمائے۔ آمین !

آیت ۷۲

شُرک کرنے والے پر جنت حرام ہے

لَقَدْ كَفَرَ الَّذِينَ قَالُوا	یقیناً کفر کیا اُن لوگوں نے جنہوں نے کہا
إِنَّ اللَّهَ هُوَ الْمَسِيحُ ابْنُ مَرْيَمَ ۗ	بے شک اللہ ہے ہی مسیح یعنی مریم کا بیٹا
وَقَالَ الْمَسِيحُ	اور فرمایا تھا مسیحؑ نے
يَبْنِي إِسْرَائِيلَ عِبُدُوا اللَّهَ رَبِّي وَرَبَّكُمْ ۗ	اے بنی اسرائیل! عبادت کرو اللہ کی جو میرا رب ہے اور تمہارا رب ہے
إِنَّهُ مَنْ يُشْرِكْ بِاللَّهِ	بلاشبہ جس نے شرک کیا اللہ کے ساتھ
فَقَدْ حَرَّمَ اللَّهُ عَلَيْهِ الْجَنَّةَ	تو یقیناً حرام کر دیا اللہ نے اُس پر جنت کو
وَمَا أُوهُ النَّارِ ۗ	اور اُس کا ٹھکانا آگ ہے
وَمَا لِلظَّالِمِينَ مِنْ أَنْصَارٍ ۝	اور نہیں ہے ظالموں کے لیے کوئی مددگار۔

اس آیت میں عیسائیوں کے ایک فرقہ یعقوبیہ کے اس عقیدہ کی نفی کی گئی کہ اللہ ہے ہی عیسیٰ بن مریم۔ حالانکہ حضرت عیسیٰؑ تو خود اس بات کا اقرار کرتے تھے کہ میں اللہ تعالیٰ کا بندہ ہوں اور اسی کی عبادت کرتا ہوں۔ وہ دوسروں کو بھی اسی کی دعوت دیتے تھے۔ انہوں نے بنی اسرائیل کو آگاہ کر دیا تھا کہ اللہ تعالیٰ کے ساتھ کسی کو شریک کرنے والے پر جنت حرام ہے اور اُسے ہمیشہ ہمیشہ کے لیے جہنم میں جلا پڑے گا۔ پھر کوئی وہاں اُس کی مدد نہ کر سکے گا۔ اللہ تعالیٰ ہمیں ہر طرح کے شرک سے محفوظ فرمائے۔ آمین!

آیات ۷۳ تا ۷۴

تشلیث کا عقیدہ باطل ہے

لَقَدْ كَفَرَ الَّذِينَ قَالُوا	یقیناً کفر کیا ان لوگوں نے جنہوں نے کہا
إِنَّ اللَّهَ ثَلَاثَةٌ ۗ	بے شک اللہ تیسرا ہے تین معبودوں میں سے
وَمَا مِنْ إِلَهٍ إِلَّا اللَّهُ وَاحِدٌ ۗ	حالانکہ نہیں کوئی معبود سوائے معبود واحد کے
وَإِنْ لَمْ يَنْتَهُوا عَمَّا يَقُولُونَ	اور اگر وہ باز نہ آئے اُس بات سے جو وہ کہہ رہے ہیں
لَيَمَسَّنَّ الَّذِينَ كَفَرُوا مِنْهُمْ عَذَابٌ أَلِيمٌ ﴿٧٣﴾	تو یقیناً پہنچے گا ان کو جنہوں نے کفر کیا ان میں سے درد ناک عذاب۔
أَفَلَا يَتُوبُونَ إِلَى اللَّهِ وَيَسْتَغْفِرُونَ ۗ	تو کیا وہ توبہ نہیں کریں گے اللہ کے حضور اور بخشش نہیں مانگیں گے اُس سے؟
وَاللَّهُ غَفُورٌ رَحِيمٌ ﴿٧٤﴾	اور اللہ بہت بخشنے والا، ہمیشہ رحم فرمانے والا ہے۔

یہ آیات عیسائیوں کے فرقہ مکاسیہ کے عقیدہ تشلیث کا رد کر رہی ہیں۔ اس عقیدہ کے مطابق (نعوذ باللہ) اللہ حضرت عیسیٰؑ اور حضرت مریم سلام علیہا تینوں ہی معبود ہیں۔ ساتھ ہی وہ توحید کا علمبردار ہونے کا دعویٰ بھی کرتے ہیں کیونکہ انجیل میں توحید ہی کا

بیان ہے اور تثلیث کے عقیدہ کا کوئی ذکر نہیں۔ وہ کہتے ہیں وہ تینوں مل کر ایک ہی ہیں۔ البتہ ایک میں تین ہیں۔ وہ اس خلاف عقل عقیدہ کو گول مول اور پیچ دار عبارتوں سے بیان کرتے ہیں۔ جب وہ کسی کی سمجھ میں نہیں آتا تو اُسے عقل سے بالاتر حقیقت قرار دیتے ہیں۔ اصل حقیقت یہ ہے کہ تثلیث بالکل ہی باطل عقیدہ ہے۔ اللہ تعالیٰ کے سوا کوئی معبود نہیں۔ عیسائیوں کو خبردار کیا گیا کہ اگر وہ اپنے مشرکانہ عقائد سے باز نہ آئے تو دردناک عذاب اُن کا مقدر بنے گا۔ خیر اسی میں ہے کہ توبہ کر لیں، وہ اللہ تعالیٰ کو بہت بخشنے اور رحم کرنے والا پائیں گے۔

آیات ۷۵ تا ۷۶

حضرت عیسیٰ اور حضرت مریمؑ کا اصل مقام

مَا الْمَسِيحُ ابْنُ مَرْيَمَ إِلَّا رَسُولٌ	نہیں ہیں مسیحؑ ابن مریم مگر رسولؑ
قَدْ خَلَتْ مِنْ قَبْلِهِ الرُّسُلُ	گزر چکے ہیں اُن سے پہلے بھی رسولؑ
وَأُمُّهُ صِدِّيقَةٌ	اور اُن کی والدہ صدیقہ تھیں
كَانَا يَأْكُلِنَ الطَّعَامَ	دونوں کھایا کرتے تھے کھانا
أَنْظُرْ كَيْفَ بُيِّنُ لَهُمُ الْآيَاتِ	دیکھو! کیسے ہم واضح کرتے ہیں اُن کے لیے آیات
ثُمَّ أَنْظِرْ أَنِّي يُؤْفَكُونَ ﴿٥٥﴾	پھر دیکھو کہاں سے وہ بہکائے جاتے ہیں۔
قُلْ اتَّعَبُونَ مِنْ دُونِ اللَّهِ	اے نبی! فرمائیے کیا تم عبادت کرتے ہو اللہ کے سوا اُس کی
مَا لَكُمْ يَمْلِكُ لَكُمْ ضَرًّا وَلَا نَفْعًا	جو نہیں اختیار رکھتا تمہارے نقصان اور نہ ہی نفع کا
وَاللَّهُ هُوَ السَّمِيعُ الْعَلِيمُ ﴿٥٦﴾	اور اللہ ہی سب سننے والا، سب جاننے والا ہے۔

اللہ تعالیٰ نے ان آیات میں حضرت عیسیٰ اور حضرت مریم سلام علیہما کا اصل مقام و مرتبہ بیان فرمایا ہے۔ حضرت عیسیٰ اللہ کے رسول تھے اور ان کی والدہ صدیقہ کا مقام رکھتی تھیں۔ ایک خاتون کے لیے یہ سب سے اونچا مقام ہے کیونکہ خواتین میں نبوت نہیں ہوتی۔ وہ دونوں ماں بیٹا اللہ تعالیٰ کی مخلوق میں سے تھے۔ وہ کسی کو نقصان یا نفع پہنچانے کا اختیار نہیں رکھتے تھے بلکہ اپنی زندگی برقرار رکھنے کے لیے کھانا کھانے کے محتاج تھے۔ کوئی محتاج ہستی معبود کیسے ہو سکتی ہے؟

آیت ۷۷

عیسائیوں کو دو گمراہیوں سے باز آنے کی تلقین

قُلْ يَا أَهْلَ الْكِتَابِ	اے نبی! فرمائیے اے اہل کتاب
لَا تَغْلُوا فِي دِينِكُمْ غَيْرَ الْحَقِّ	حد سے نہ گزرو اپنے دین میں ناحق
وَلَا تَتَّبِعُوا أَهْوَاءَ قَوْمٍ قَدْ ضَلُّوا مِنْ قَبْلُ	اور نہ پیروی کرو اُس قوم کی خواہشات کی جو گمراہ ہو چکی ہے اس سے پہلے
وَأَضَلُّوا كَثِيرًا	اور وہ گمراہ کر چکے ہیں بہت سوں کو
وَضَلُّوا عَنْ سَوَاءِ السَّبِيلِ ۗ	اور بھٹک چکے ہیں سیدھی راہ سے۔

اس آیت میں عیسائیوں کی دو گمراہیوں کا ذکر ہے۔ پہلی گمراہی یہ کہ انہوں نے دین میں ناحق غلو کیا۔ غلو کے معنی حد سے نکل جانے کے ہیں۔ دین میں غلو کا مطلب یہ ہے کہ عقیدہ اور عمل میں دین نے جو حدود مقرر کی ہیں ان سے آگے بڑھ جائیں۔ عیسائیوں نے عقیدہ کا غلو یہ کیا کہ اللہ کے رسول کو اللہ تعالیٰ کا بیٹا اور معبود قرار دے دیا۔ عمل میں غلو یہ کیا کہ دنیا میں رہ کر معاشرے کی اصلاح کی کوشش کے بجائے دنیا کو ترک کر کے رہبانیت اختیار کر لی۔ عیسائیوں کی دوسری گمراہی یہ بیان ہوئی کہ انہوں نے یونانی فلسفیوں کی تقلید میں تثلیث کا عقیدہ گھڑ لیا۔ فلسفیانہ تثلیث کے تصور کی رُو سے خالق مادہ اور روح تینوں قدیم

تھے۔ عیسائیوں نے وہی تثلیث کا عقیدہ اختیار کر لیا صرف معبود بدل دیے۔ اس آیت میں عیسائیوں کو ان دونوں گمراہیوں سے باز آنے کی تلقین کی گئی ہے۔

آیات ۷۸ تا ۷۹

بنی اسرائیل کے نافرمانوں پر پیغمبروں کی لعنت

لعنت کیے گئے وہ جنہوں نے کفر کیا بنی اسرائیل میں سے	لَعْنَةُ الَّذِينَ كَفَرُوا مِنْ بَنِي إِسْرَائِيلَ
حضرت داؤد اور حضرت عیسیٰ بن مریم کی زبان سے	عَلَى لِسَانِ دَاوُدَ وَعِيسَى ابْنِ مَرْيَمَ ۗ
یہ اس لیے کہ انہوں نے نافرمانی کی	ذَلِكَ بِمَا عَصَوْا
اور وہ حد سے گزرتے تھے۔	وَكَانُوا يَعْتَدُونَ ﴿۷۸﴾
وہ ایک دوسرے کو روکا نہیں کرتے تھے اُس برائی سے وہ خود کرچکے ہوتے تھے جسے	كَانُوا لَا يَتَنَاهَوْنَ عَنْ مُنْكَرٍ فَعَلُوهُ ۗ
یقیناً برا ہے جو وہ کیا کرتے تھے۔	لَبِئْسَ مَا كَانُوا يَفْعَلُونَ ﴿۷۹﴾

ان آیات میں بنی اسرائیل کے مجرموں پر حضرت داؤد اور حضرت عیسیٰ کی لعنت کا بیان ہے۔ حضرت داؤد کی طرف سے لعنت زبور میں اور حضرت عیسیٰ کی طرف سے لعنت انجیل میں مذکور ہے۔ اس ذلت کی وجہ یہ تھی کہ وہ اللہ تعالیٰ کی صرف نافرمانی ہی نہیں کرتے تھے بلکہ نافرمانیوں میں حد سے گزر جاتے تھے۔ اس سے بھی بڑا جرم یہ تھا کہ ایک دوسرے کو برے کاموں سے منع نہیں کرتے تھے۔ کسی معاشرہ میں جب کوئی برائی رواج پاتی ہے تو ابتداء میں چند ہی لوگ اس کے مرتکب ہوتے ہیں۔ اگر ایسے لوگوں کا بروقت اور سختی سے محاسبہ کیا جائے تو وہ برائی رک جاتی ہے۔ لیکن اگر اس سلسلہ میں نرم گوشہ اختیار کیا جائے تو اس بدی کا ارتکاب کرنے والوں میں اضافہ ہوتا جاتا ہے۔ ایک وقت ایسا بھی آجاتا ہے کہ بدی سے بچنے والے، بدی کرنے والوں سے میل

ملاپ رکھنے اور شیر و شکر بن کر رہنے میں کوئی بھجک محسوس نہیں کرتے۔ یہی وہ وقت ہوتا ہے جب عذاب الہی نازل ہوتا ہے۔ پھر اس عذاب سے نہ بدی کرنے والے بچتے ہیں اور نہ بدی سے اجتناب کرنے والے۔ جس طرح بدی کا ارتکاب کرنا جرم ہے اسی طرح بدی سے نہ روکنا بھی جرم ہے۔ اللہ تعالیٰ کی لعنت اور عذاب کا اثر اور نقصان دونوں کو یکساں پہنچتا ہے۔ ایک بار نبی اکرم ﷺ نے ان آیات کی تلاوت کرتے ہوئے فرمایا:

"ہرگز نہیں! اللہ کی قسم تمہیں لازماً نیکی کا حکم دینا ہوگا، تمہیں لازماً بدی سے روکنا ہوگا، تمہیں لازماً ظالم کے ہاتھ کو قوت کے ساتھ پکڑ لینا ہوگا، تمہیں اُس کو لازماً حق کی طرف جبراً موڑنا ہوگا اور اُسے حق پر قائم رکھنا ہوگا۔ ورنہ پھر اللہ تمہارے دل بھی ایک دوسرے کے مشابہ کر دے گا اور تم پر بھی لعنت فرمائے گا جیسے یہود پر لعنت فرمائی"۔ (ترمذی)

آیات ۸۱ تا ۸۰

یہودیوں کی مشرکین سے دوستی پر غضب

اور تم دیکھو گے اُن میں سے بہت سوں کو	تَرَى كَثِيرًا مِّنْهُمْ
وہ دوستی رکھتے ہیں اُن سے جنہوں نے کفر کیا	يَتَوَلَّوْنَ الَّذِينَ كَفَرُوا
یقیناً برا ہے جو آگے بھیجا اپنے لیے اُنہوں نے خود	لِبئْسَ مَا قَدَّمَتْ لَهُمْ أَنفُسُهُمْ
یہ کہ ناراض ہو اللہ اُن پر	أَنْ سَخَطَ اللَّهُ عَلَيْهِمْ
اور عذاب میں وہ ہمیشہ رہنے والے ہیں۔	وَفِي الْعَذَابِ هُمْ خَالِدُونَ ﴿۸۰﴾
اور اگر وہ ایمان رکھتے اللہ پر	وَلَوْ كَانُوا يُؤْمِنُونَ بِاللهِ
اور نبیؐ پر اور اُس پر جو نازل کیا گیا نبیؐ کی طرف	وَالنَّبِيِّ وَمَا أُنزِلَ إِلَيْهِ

تو نہ بناتے کافروں کو دوست	مَا اتَّخَذُوا مِنْهُمْ اَوْلِيَاءَ
لیکن اُن میں سے اکثر نافرمان ہیں۔	وَلَكِنَّ كَثِيْرًا مِنْهُمْ فَسِقُوْنَ ﴿۶۱﴾

ان آیات میں تعجب کیا گیا کہ یہودی اگرچہ اہل کتاب ہیں لیکن توحید اور شرک کی جنگ میں کھلم کھلا مشرکین کا ساتھ دے رہے ہیں۔ اقرارِ نبوت اور انکارِ نبوت کی لڑائی میں علانیہ اُن کی ہمدردیاں منکرینِ نبوت کے ساتھ ہیں۔ پھر بھی وہ بلا کسی شرم و حیا کے یہ دعویٰ کرتے ہیں کہ ہم اللہ تعالیٰ، انبیاء اور آسمانی کتابوں کے ماننے والے ہیں۔ اگر وہ واقعی ان حقائق کے ماننے والے ہوتے تو انہیں مشرکین کے مقابلہ میں اُن کے ساتھ زیادہ ہمدردی ہوتی جو بعض اختلافات کے باوجود انہی کی طرح اللہ تعالیٰ اور سلسلہ وحی و رسالت کو مانتے ہیں۔ مشرکین کے ساتھ یہودی کی دوستی کی وجہ سے اللہ تعالیٰ اُن پر ناراض ہوا اور اُن کے لیے ہمیشہ کا عذاب طے فرمادیا۔

آیات ۸۲

مسلمانوں کے دوست اور دشمن

اے نبی! آپ ضرور پائیں گے لوگوں میں سے زیادہ سخت دشمنی میں اُن کے لیے جو ایمان لائے	لَتَجِدَنَّ اَشَدَّ النَّاسِ عَدَاوَةً لِلَّذِيْنَ اٰمَنُوْا
یہود کو اور انہیں جنہوں نے شرک کیا	الْيَهُودَ وَالَّذِيْنَ اَشْرَكُوْا ۗ
اور آپ ضرور پائیں گے اُن میں سے زیادہ قریبِ محبت میں اُن کے لیے جو ایمان لائے	وَلَتَجِدَنَّ اَقْرَبَهُمْ مَّوَدَّةً لِلَّذِيْنَ اٰمَنُوْا
اُن کو جو کہتے ہیں کہ ہم نصاریٰ ہیں	الَّذِيْنَ قَالُوْا اِنَّا نَصْرٰى
یہ اس لیے کہ اُن میں علماء اور راہب ہیں	ذٰلِكَ بِاَنَّ مِنْهُمْ قَسِيْسِيْنَ وَرُهْبَانًا
اور اس لیے کہ وہ تکبر نہیں کرتے۔	وَ اَنَّهُمْ لَا يَسْتَكْبِرُوْنَ ﴿۶۲﴾

یہ آیت آگاہ کر رہی ہے کہ مسلمانوں سے دشمنی میں پیش پیش یہودی اور مشرکین ہیں۔ اس کے برعکس مسلمانوں کے لیے محبت کے جذبات رکھنے میں آگے آگے عیسائی ہیں۔ دور نبوی ﷺ میں نجاشی شاہ حبشہ، مقوقس شاہ مصر اور ہرقل شہنشاہ روم جیسے عیسائی فرماں رواؤں کا کردار ظاہر کرتا ہے کہ یہود کے مقابلہ میں یہ لوگ اسلام اور مسلمانوں سے بہت قریب تھے اور اختلافات کے باوجود دوسروں کی نسبت مسلمانوں سے دوستی رکھنے کو ترجیح دیتے تھے۔ اس کی وجہ یہ تھی کہ ان میں ایسے خدا ترس علماء اور راہب موجود تھے جو دنیا سے بے رغبتی رکھنے والے اور اپنی انا کو قربان کرنے والے ہیں۔ بلاشبہ قوم و ملت کی اصل روح حق پرست، خدا ترس علماء و مشائخ ہیں۔ جب تک کسی قوم میں ایسے علماء و مشائخ موجود ہوں جو دنیوی خواہشات کے پیچھے نہ چلیں، خدا ترسی اور حق گوئی ان کا وصف ہو تو وہ قوم خیر و برکت سے محروم نہیں ہوتی۔

آیات ۸۳ تا ۸۶

عیسائی وفد کا اعترافِ حق

اور جب وہ سنتے ہیں اُس کلام کو جو نازل کیا گیا رسول کی طرف	وَإِذَا سَبَعُوا مَا أُنزِلَ إِلَى الرَّسُولِ
تو تم دیکھو گے ان کی آنکھوں کو کہ چھلک رہی ہوتی ہیں آنسوؤں سے	تَرَىٰ أَعْيُنُهُمْ تَفِيضُ مِنَ الدَّمْعِ
اس لیے کہ پہچان لیا انہوں نے حق کو	مِمَّا عَدَوْا مِنَ الْحَقِّ ۗ
پکار اٹھے اے ہمارے رب! ہم ایمان لے آئے	يَقُولُونَ رَبَّنَا آمَنَّا
پس لکھ لے ہمیں (حق کی) گواہی دینے والوں میں۔	فَاكْتُبْنَا مَعَ الشَّاهِدِينَ ﴿۸۳﴾

اور ہمیں کیا ہے کہ ہم ایمان نہ لائیں اللہ پر	وَمَا كُنَّا لَنُؤْمِنُ بِاللَّهِ
جبکہ آچکا ہے ہمارے پاس حق	وَمَا جَاءَنَا مِنَ الْحَقِّ
اور ہم توقع رکھتے ہیں	وَنَطْمَعُ
کہ داخل فرمائے گا ہمارا رب ہمیں نیک لوگوں میں۔	أَنْ يُدْخِلَنَا رَبَّنَا مَعَ الْقَوْمِ الصَّالِحِينَ ﴿۳۷﴾
تو عطا فرمائے انہیں اللہ نے اُس وجہ سے جو انہوں نے کہا	فَاكْتَابَهُمُ اللَّهُ بِمَا قَالُوا
وہ باغات بہتی ہیں جن کے نیچے سے نہریں	جَدَّتْ تَجْرِي مِنْ تَحْتِهَا الْأَنْهَارُ
وہ ہمیشہ رہنے والے ہیں اُن میں	خَالِدِينَ فِيهَا ۗ
اور یہی نیکی کرنے والوں کا بدلہ ہے۔	وَذَلِكَ جَزَاءُ الْمُحْسِنِينَ ﴿۳۸﴾
اور جنہوں نے کفر کیا	وَالَّذِينَ كَفَرُوا
اور جھٹلایا ہماری آیات کو	وَكَذَّبُوا بِآيَاتِنَا
وہی لوگ جہنم والے ہیں۔	أُولَئِكَ أَصْحَابُ الْجَحِيمِ ﴿۳۹﴾

۳۷
۳۸
۳۹

جہشہ سے مکہ آنے والے ۷۰ عیسائیوں کے ایک وفد نے جب قرآن کریم کی تلاوت سنی تو بے اختیار اُن کی آنکھوں سے آنسو جاری ہو گئے۔ وہ پکار اٹھے کہ ہم اس کلام پر ایمان لے آئے۔ واقعی یہ کلام بالکل برحق ہے۔ اے ہمارے رب! ہمیں بھی حق کی گواہی دینے والوں میں شامل فرما دے۔ ہم امید رکھتے ہیں کہ ہمارا رب ہمارا شمار اپنے نیک بندوں میں کرے گا۔ اللہ تعالیٰ نے اُن کی نیک آرزو کو پورا فرمایا اور انہیں محسنین کے مقام پر فائز فرما کر جنت کا انعام عطا فرمایا۔ اس کے برعکس جن لوگوں نے اللہ تعالیٰ کی آیات کا انکار کیا اور اُن کو جھٹلایا وہ جہنم کی آگ کا ایندھن بنیں گے۔

آیات ۸۷ تا ۸۸

حلال کو حرام کر لینا بھی جرم ہے

اے وہ لوگو جو ایمان لائے ہو!	يَا أَيُّهَا الَّذِينَ آمَنُوا
حرام نہ کرو پاکیزہ چیزیں جنہیں حلال فرمایا ہے اللہ نے تمہارے لیے	لَا تُحَرِّمُوا طَيِّبَاتٍ مَّا أَحَلَّ اللَّهُ لَكُمْ
اور حد سے نہ بڑھو	وَلَا تَعْتَدُوا
بے شک اللہ پسند نہیں فرماتا حد سے بڑھنے والوں کو۔	إِنَّ اللَّهَ لَا يُحِبُّ الْمُعْتَدِينَ ﴿۸۷﴾
اور کھاؤ اُس میں سے جو رزق دیا ہے تمہیں اللہ نے	وَكُلُوا مِمَّا رَزَقَكُمُ اللَّهُ
جو حلال اور پاکیزہ ہو	حَلَالًا طَيِّبَاتٍ
اور بچو اُس اللہ کی نافرمانی سے تم جس پر ایمان رکھنے والے ہو۔	وَاتَّقُوا اللَّهَ الَّذِي أَنْتُمْ بِهِ مُؤْمِنُونَ ﴿۸۸﴾

ان آیات میں آگاہ کیا گیا کہ جس طرح حرام کو حلال کرنا جائز ہے اسی طرح حلال کو حرام کر لینا بھی جرم ہے۔ یہ دونوں صورتیں حد سے تجاوز کی ہیں اور ان سے بچنا لازم ہے۔ سابقہ آیات میں عیسائیوں کے قبول اسلام کا ذکر تھا۔ عیسائیوں نے رہبانیت کی راہ اختیار کر کے خود پر بہت سی حلال اشیاء کو حرام کر لیا تھا۔ یہاں ایسی ہی گمراہی کی اصلاح کا بیان ہے۔ ہدایت دی گئی کہ جس شے کو اللہ تعالیٰ نے حلال قرار دیا ہے اس سے استفادہ کرو بشرطیکہ وہ طیب بھی ہو یعنی اُسے جائز ذرائع سے حاصل کیا گیا ہو، جانور ہو تو ذبح کیا گیا ہو اور ذبح کرتے ہوئے اُس پر اللہ تعالیٰ ہی کا نام لیا گیا ہو۔

آیت ۸۹

قسم کا کفارہ

نہیں پکڑے گا تمہیں اللہ غیر سنجیدہ بات پر تمہاری قسموں میں	لَا يُؤَاخِذُكُمُ اللَّهُ بِاللَّغْوِ فِي أَيْمَانِكُمْ
اور لیکن وہ پکڑے گا تمہیں ان پر جو تم نے پختہ ارادے سے اٹھائی ہیں قسمیں	وَلَكِنْ يُؤَاخِذُكُم بِمَا عَقَّدْتُمُ الْأَيْمَانَ
تو اس کا کفارہ ہے کھانا کھلانا دس مسکینوں کو اس اوسط درجہ کا جو تم کھلاتے ہو اپنے گھروالوں کو	فَكَفَّارَتُهُ إِطْعَامُ عَشْرَةِ مَسْكِينٍ مِنْ أَوْسَطِ مَا تُطْعَمُونَ أَهْلِيكُمْ
یا لباس پہنانا انہیں	أَوْ كِسْوَتُهُمْ
یا آزاد کرنا ایک غلام کو	أَوْ تَحْرِيرُ رَقَبَةٍ
پھر جو یہ نہ پائے تو روزہ رکھنا ہے تین دن	فَمَنْ لَمْ يَجِدْ فَصِيَامُ ثَلَاثَةِ أَيَّامٍ
یہ کفارہ ہے تمہاری قسموں کا جب تم قسم اٹھاؤ	ذَلِكَ كَفَّارَةُ أَيْمَانِكُمْ إِذَا حَلَفْتُمْ
اور حفاظت کرو اپنی قسموں کی	وَاحْفَظُوا أَيْمَانَكُمْ
اسی طرح واضح کرتا ہے اللہ تمہارے لیے اپنی آیات	كَذَلِكَ يُبَيِّنُ اللَّهُ لَكُمْ آيَاتِهِ
تاکہ تم شکر کرو۔	لَعَلَّكُمْ تَشْكُرُونَ ﴿۸۹﴾

بعض اوقات انسان حلال چیز کو اپنے اوپر حرام کر لینے کی قسم اٹھالیتا ہے۔ اگر اس کی زبان سے بلا ارادہ قسم کا لفظ نکل گیا ہے تو اس کی پابندی کرنے کی ضرورت نہیں، کیونکہ ایسی قسم پر کوئی گرفت نہیں۔ اگر قسم جان بوجھ کر اٹھائی ہے تو اسے توڑ کر کفارہ ادا کرنا چاہیے۔ اس آیت میں قسم توڑنے کا کفارہ بیان کیا گیا ہے۔ وہ کفارہ یہ ہے کہ دس مساکین کو دو وقت اسی معیار کا کھانا کھلانا جیسا کہ انسان اپنے گھر والوں کو کھلاتا ہے یا انہیں بقدر ستر پوشی لباس فراہم کرنا یا ایک غلام یا کنیز کو آزاد کرنا۔ البتہ جو مالی اعتبار سے ان تینوں میں سے کوئی کام کرنے کے قابل نہ ہو، اسے چاہیے کہ تین دن کے روزے مسلسل رکھے۔ اس آیت میں مزید ہدایت دی گئی کہ قسم کی حفاظت کرو یعنی نافرمانی کے کام پر قسم نہ اٹھاؤ۔ اگر اٹھائی ہے تو توڑ کر کفارہ ادا کرو۔ اگر کسی جائز کام کے لیے قسم اٹھائی ہے تو اسے نبھاؤ۔ اگر اس کی خلاف ورزی ہو جائے تو پھر کفارہ ادا کرو۔

آیت ۹۰ تا ۹۲

شراب اور جوئے کی حرمت کا حتمی حکم

یٰۤاَيُّهَا الَّذِيْنَ اٰمَنُوْا	اے وہ لوگو جو ایمان لائے ہو!
اِنَّمَا الْخَمْرُ وَالْمَيْسِرُ	بے شک شراب اور جوا
وَالْاَنْصَابُ وَالْاَزْلَامُ	اور بت اور فال کے تیر
رَجْسٌ مِّنْ عَمَلِ الشَّيْطٰنِ	گندے ہیں شیطان کے کام میں سے
فَاَجْتَنِبُوْهُ	پس بچتے رہو ان سے
لَعَلَّكُمْ تُفْلِحُوْنَ ۝۹۰	تاکہ تم فلاح پاؤ۔
اِنَّمَا يُرِيْدُ الشَّيْطٰنُ	بے شک یہی چاہتا ہے شیطان

کہ ڈال دے تمہارے درمیان دشمنی اور بغض شراب اور جوئے سے	أَنْ يُوقَعَ بَيْنَكُمْ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ
اور روک دے تمہیں اللہ کے ذکر اور نماز سے	وَيُصَدِّكُمْ عَنْ ذِكْرِ اللَّهِ وَعَنِ الصَّلَاةِ
تو کیا تم باز آنے والے ہو؟	فَهَلْ أَنْتُمْ مُنْتَهُونَ ①
اور اطاعت کرو اللہ کی اور اطاعت کرو رسول کی	وَاطِيعُوا اللَّهَ وَاطِيعُوا الرَّسُولَ
اور محتاط رہو	وَاحْذَرُوا
پس اگر تم پھر گئے	فَإِنْ تَوَلَّيْتُمْ
تو جان لو کہ ہمارے رسول کے ذمے تو صاف صاف پہنچا دینا ہی ہے۔	فَاعَلِمُوا أَنَّمَا عَلَى رَسُولِنَا الْبَلْغُ الْمُبِينُ ②

ان آیات میں شراب پینے، جو اکیلے اور شرک کرنے کو شیطان کے گندے ترین کام قرار دیا گیا اور ان جرائم سے بچنے کی تلقین کی گئی۔ آگاہ کیا گیا کہ شیطان شراب اور جوئے کے ذریعے تمہارے درمیان نفرت اور دشمنی پیدا کرنا چاہتا ہے۔ شراب کے نشے میں بہک کر یا جوئے میں مسلسل ہار کر انسان دوسروں کے خلاف ایسی حرکات کرتا ہے جس سے باہمی نفرت اور دشمنی جنم لیتی ہے۔ مزید یہ کہ نشے کی حالت انسان کو اللہ تعالیٰ کے ذکر اور بالخصوص نماز پڑھنے سے غافل کر دیتی ہے۔ جوئے کے ذریعہ حرام کمائی کا حصول انسان کو ذکر کی لذت اور نماز کی چاشنی سے محروم کر دیتا ہے۔ بڑے سخت الفاظ میں تنبیہ کی گئی ہے کہ تم شراب اور جوئے سے باز آتے ہو یا نہیں؟ اس سخت تنبیہ کے باوجود آج بعض مسلمان شراب پینے اور اس کی خرید و فروخت میں ملوث ہیں۔ لائری، ریفل ٹکٹ، انعامی بونڈز وغیرہ کی صورت میں جوئے کے معاملات میں بھی شریک ہیں۔ اللہ تعالیٰ ہمیں ان خبیث کاموں سے بچنے کی توفیق عطا فرمائے۔ آمین!

آیت ۹۳

اللہ تعالیٰ کی قربت تقویٰ سے حاصل ہوتی ہے

نہیں ہے اُن پر جو ایمان لائے اور جنہوں نے عمل کیے اچھے کوئی گناہ	لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ
اُس میں جو وہ کھا چکے ہیں	فِيمَا طَعَمُوا
جبکہ وہ اللہ کی نافرمانی سے بچے اور ایمان لائے	إِذَا مَا اتَّقَوْا وَآمَنُوا
اور اُنہوں نے عمل کیے اچھے	وَعَمِلُوا الصَّالِحَاتِ
پھر اور اللہ کی نافرمانی سے بچے اور یقین لائے	ثُمَّ اتَّقَوْا وَآمَنُوا
پھر مزید اللہ کی نافرمانی سے بچے اور احسان کے درجے پر فائز ہوئے	ثُمَّ اتَّقَوْا وَاحْسَنُوا
اور اللہ پسند فرماتا ہے انہیں جو احسان کے درجے پر فائز ہیں۔	وَاللَّهُ يُحِبُّ الْمُحْسِنِينَ ﴿۹۳﴾

سج ۲

مسند احمد کی ایک روایت میں ہے کہ جب شراب اور جوئے کی حرمت کا حکم نازل ہوا تو بعض لوگوں نے عرض کیا کہ یا رسول اللہ ﷺ! بہت سے شراب پینے والے اور جوئے کا مال کھانے والے حرمت کا حکم آنے سے پہلے وفات پا گئے اب اُن کا کیا حال ہوگا؟ اس آیت میں تسلی دی گئی کہ کسی شے کی حرمت کا حکم آنے سے پہلے اُس کے کھانے یا پینے پر کوئی گناہ نہیں۔ اس کے بعد آیت مبارکہ میں اللہ تعالیٰ کی قربت کے حصول کے حوالے سے رہنمائی دی گئی۔ حدیث جبرائیل میں اللہ تعالیٰ کی قربت کے تین درجے بیان کیے گئے ہیں یعنی اسلام (زبانی اقرار)، ایمان (قلبی یقین) اور احسان (یقین کی ایسی گہرائی گویا انسان اللہ تعالیٰ کو دیکھ رہا

ہو یا یہ احساس کہ اللہ تعالیٰ انسان کو دیکھ رہا ہے)۔ اس آیت میں رہنمائی دی گئی ہے کہ تقویٰ یعنی اللہ تعالیٰ کی نافرمانی سے بچنے کا قلبی احساس وہ نعمت ہے جس سے انسان اللہ تعالیٰ کی قربت کے مراحل طے کرتا ہو ابلند ترین مرتبہ یعنی مرتبہ احسان پر فائز ہو کر اللہ تعالیٰ کا محبوب بن سکتا ہے۔

آیات ۹۳ تا ۹۵

حالتِ احرام میں شکار کرنے کا مسئلہ

اے وہ لوگو جو ایمان لائے ہو!	يَا أَيُّهَا الَّذِينَ آمَنُوا
ضرور آزمائے گا تمہیں اللہ کسی چیز کے ساتھ شکار میں سے	لِيَبْلُوَكُمْ اللَّهُ شَيْئًا مِّنَ الصَّيْدِ
پہنچیں گے جس تک تمہارے ہاتھ اور تمہارے نیزے	تَنَالُهُ أَيْدِيكُمْ وَرِمَاحُكُمْ
تا کہ ظاہر کر دے اللہ کہ کون ڈرتا ہے اُس سے بن دیکھے	لِيَعْلَمَ اللَّهُ مَنْ يَخَافُهُ بِالْغَيْبِ ۚ
اور جس نے زیادتی کی اس کے بعد	فَمَنِ اعْتَدَىٰ بَعْدَ ذَلِكَ
تو اُس کے لیے دردناک عذاب ہے۔	فَلَهُ عَذَابٌ أَلِيمٌ ۝
اے وہ لوگو جو ایمان لائے ہو!	يَا أَيُّهَا الَّذِينَ آمَنُوا
نہ مارو شکار جس وقت تم ہو احرام میں	لَا تَقْتُلُوا الصَّيْدَ وَأَنْتُمْ حُرُمٌ ۗ
اور جس نے مارا اُسے تم میں سے جان بوجھ کر	وَمَنْ قَتَلَهُ مِنْكُمْ مُتَعَبِدًا
تو بدلہ ہے اُس جیسا جو اُس نے مارا مویشیوں میں سے	فَجَزَاءٌ مِّثْلُ مَا قَتَلَ مِنَ النَّعَمِ

یَحْكُمُ بِهِ ذَوَا عَدْلٍ مِّنكُمْ	فیصلہ کریں گے اُس کا دو معتبر آدمی تم میں سے
هَدْيًا بَلِغَ الْكَعْبَةِ	یہ قربانی ہوگی جسے پہنچانا ہو کاعبہ تک
أَوْ كَفَّارَةٌ طَعَامُ مَسْكِينٍ	یا اُس کا کفارہ ہوگا کھانا کھلانا مسکین کو
أَوْ عَدْلٌ ذَلِكِ صِيَامًا	یا اُس کا بدلہ ہوگا روزے رکھنا
لِيَذُوقَ وَبَالَ أَمْرِهِ ۗ	تاکہ وہ چکھے سزا اپنے کیے کی
عَفَا اللَّهُ عَمَّا سَلَفَ ۗ	معاف کر دیا اللہ نے وہ جو گزر چکا
وَمَنْ عَادَ فَيَنْتَقِمُ اللَّهُ مِنْهُ ۗ	اور جس نے دوبارہ ایسا کیا تو انتقام لے گا اللہ اُس سے
وَاللَّهُ عَزِيزٌ ذُو انْتِقَامٍ ﴿١٥﴾	اور اللہ زبردست ہے، انتقام لینے والا۔

ان آیات میں رہنمائی دی گئی کہ حالتِ احرام میں خشکی کا شکار کرنا یا شکار میں معاونت کرنا حرام ہے۔ اگر کسی اور نے یہ شکار صرف اسی کے لیے کیا تو بھی اُس کا کھانا جائز نہیں۔ اگر حالتِ احرام میں غلطی سے خشکی کا شکار کر لیا جائے تو کفارہ یہ ہے کہ دم تجربہ کار اور معتبر آدمیوں سے اُس جانور کی قیمت لگوائی جائے۔ پھر اسی قیمت کا موبیشیوں میں سے ایک جانور لے کر اُسے حدودِ حرم میں ذبح کیا جائے اور خود اُس میں سے نہ کھایا جائے۔ یا اسی قیمت کا غلہ لے کر محتاجوں کو فی محتاج ایک فطرہ کی مقدار تقسیم کر دیا جائے۔ یا جس قدر محتاجوں کو وہ غلہ پہنچتا، اتنے ہی دنوں کے روزے رکھ لیے جائیں۔ اگر کسی نے ان آیات کے نزول کے بعد جان بوجھ کر حالتِ احرام میں شکار کیا تو ایسے شخص کو اللہ تعالیٰ کے انتقام کا سامنا کرنا پڑے گا۔

آیت ۹۶

حالتِ احرام میں آبی شکار حلال ہے

حلال کیا گیا تمہارے لیے آبی شکار اور اُس کا کھانا	أَحِلَّ لَكُمْ صَيْدُ الْبَحْرِ وَطَعَامُهُ
یہ فائدے کا ذریعہ ہے تمہارے لیے اور مسافروں کے لیے بھی	مَتَاعًا لَّكُمْ وَلِلسَّيَّارَةِ
اور حرام کر دیا گیا ہے تم پر خشکی کا شکار جب تک تم ہو احرام میں	وَحُرِّمَ عَلَيْكُمْ صَيْدُ الْبَرِّ مَا دُمْتُمْ حُرَمًا
بچو اُس اللہ کی نافرمانی سے جس کی طرف تم جمع کیے جاؤ گے۔	وَاتَّقُوا اللَّهَ الَّذِي إِلَيْهِ تُحْشَرُونَ ﴿۹۶﴾

اس آیت کی رو سے حالتِ احرام میں آبی شکار کرنا یا اُس کا کھانا جائز ہے۔ سمندر کے سفر میں بسا اوقات خوراک ختم ہو جاتی ہے اور اس کی فراہمی کے لیے واحد ذریعہ آبی جانوروں کا شکار ہی رہ جاتا ہے۔ اس لیے اللہ تعالیٰ کی رحمت ہے کہ اُس نے آبی شکار حلال کر دیا۔ پھر احرام میں آبی شکار کرنا ہی نہیں بلکہ اگر کسی اور نے شکار اس کے لیے کیا ہو تو بھی اُس کا کھانا جائز ہے۔ پھر وہ شکار خواہ سمندر سے پکڑا گیا ہو یا کسی تالاب سے دونوں صورتوں میں حلال ہے۔

آیت ۹۷

شعائر اللہ کا احترام

بنادیا ہے اللہ نے کعبہ کو جو لائق احترام گھر ہے	جَعَلَ اللَّهُ الْكَعْبَةَ الْبَيْتَ الْحَرَامَ
بقا کا ذریعہ لوگوں کے لیے	قِيَمًا لِلنَّاسِ

وَالشَّهْرَ الْحَرَامَ	اور حرمت والے مہینے کو
وَالْهَدْيَ	اور حرم میں قربان ہونے والے جانور کو
وَالْقَلَائِدَ	اور گلے میں پٹے پڑے ہوئے جانوروں کو
ذَلِكَ لِتَعْلَمُوا	یہ اس لیے ہے تاکہ تم جان لو
أَنَّ اللَّهَ يَعْلَمُ مَا فِي السَّمَوَاتِ وَمَا فِي الْأَرْضِ	کہ اللہ جانتا ہے جو کچھ آسمانوں میں اور جو کچھ زمین میں ہے
وَأَنَّ اللَّهَ بِكُلِّ شَيْءٍ عَلِيمٌ ﴿۹۵﴾	اور بے شک اللہ ہر چیز کو خوب جاننے والا ہے۔

اس آیت میں بیت اللہ کو لوگوں کی بقا کا ذریعہ قرار دیا گیا ہے۔ یہ اس حقیقت کی طرف اشارہ محسوس ہوتا ہے کہ اللہ تعالیٰ دنیا کو فنا کرتے وقت سب سے پہلے بیت اللہ کو اٹھالے گا۔ گویا جب تک بیت اللہ موجود ہے یہ دنیا باقی رہے گی۔ بقول اقبال

دنیا کے بتکدوں میں پہلا وہ گھر خدا کا

ہم اُس کے پاساں ہیں وہ پاساں ہمارا

مزید یہ کہ اللہ تعالیٰ نے خانہ کعبہ کو وہ مرکزیت اور تقدس دیا ہے کہ یہ لوگوں کی معاشی و تمدنی زندگی کا سہارا بنا ہوا ہے۔ حج اور عمرے کے لیے ساری دنیا سے لوگ اس کی طرف کھینچ کر آتے ہیں اور اس اجتماع کی بدولت اُن میں باہمی انتشار کا خاتمہ اور وحدت کا ایک رشتہ پیدا ہوتا ہے۔ مختلف علاقوں کے لوگ باہم تمدنی روابط قائم کرتے ہیں اور تجارتی لین دین سے اُن کی معاشی ضروریات پوری ہوتی ہیں۔ حدودِ حرم کے احترام کے باعث انسانوں ہی کو نہیں بلکہ جانوروں تک کو وہاں رہ کر امن نصیب ہوتا ہے۔ حرمت والے مہینوں کی بدولت عربوں کو سال کا پورا ایک تہائی زمانہ امن کا میسر آ جاتا تھا۔ اس زمانہ میں اُن کے قافلے عرب کے ایک سرے سے دوسرے سرے تک بسولت آتے جاتے تھے۔ اس نقل و حرکت میں بڑی مدد ملتی تھی قربانی کے جانوروں سے یا اُن جانوروں سے جن کی گردنوں میں نذر کی علامت کے طور پر پٹے پڑے ہوئے ہوتے تھے۔ ان جانوروں کو دیکھ

کر عربوں کی گردنیں احترام سے جھک جاتیں اور کسی غارت گر قبیلے کو ان پر ہاتھ ڈالنے کی جرات نہ ہوتی۔ یہ باتیں اس پر گواہ ہیں کہ اللہ تعالیٰ کو اپنی مخلوق کی مصلحتوں اور ضرورتوں کا کیسا مکمل اور گہرا علم ہے اور وہ اپنے احکام کے ذریعہ بے انسانی زندگی کے کتنے شعبوں کو فائدہ پہنچا رہا ہے۔

آیت ۹۸

اللہ تعالیٰ کی دو شانیں

جان لو کہ اللہ سخت سزا دینے والا ہے	إِعْلَمُوا أَنَّ اللَّهَ شَدِيدُ الْعِقَابِ
اور بے شک اللہ بہت بخشنے والا، ہمیشہ رحم فرمانے والا ہے۔	وَ أَنَّ اللَّهَ عَفُورٌ رَّحِيمٌ ﴿٩٨﴾

اس آیت میں فرمایا گیا کہ اللہ تعالیٰ شدید عذاب دینے والا بھی ہے اور بہت بخشنے والا اور رحم فرمانے والا بھی۔ اب ہم اپنے طرز عمل سے خود کو اللہ تعالیٰ کی کسی ایک شان کا مستحق بنا سکتے ہیں۔ اللہ تعالیٰ ہمیں اپنی فرمانبرداری اختیار کرنے کی توفیق عطا فرمائے تاکہ ہم اس کی شانِ غفاری اور رحیمی کی نعمت حاصل کر سکیں۔ آمین! اس کے احکامات پر عمل ہی میں ہمارے لیے خیر ہے۔ ان کی خلاف ورزی سے سخت عذاب ملنے کا اندیشہ ہے۔ ہاں اگر بھول اور غفلت سے کوئی گناہ سرزد ہو جائے تو اللہ تعالیٰ فوراً عذاب نہیں دیتا، بلکہ توبہ کرنے والوں اور شرمندہ ہونے والوں کو معاف فرمادیتا ہے۔

آیت ۹۹

رسول ﷺ کے ذمہ پہنچانا ہے، منوانا نہیں

نہیں ہے رسول کے ذمے مگر پہنچادینا	مَا عَلَى الرَّسُولِ إِلَّا الْبَلَاغُ
اور اللہ جانتا ہے جو تم ظاہر کر رہے ہو اور جو تم چھپا رہے ہو۔	وَاللَّهُ يَعْلَمُ مَا تُبْدُونَ وَمَا تَكْتُمُونَ ﴿٩٩﴾

اس آیت میں واضح کیا گیا کہ رسول اللہ ﷺ کے ذمے اللہ تعالیٰ کا پیغام صاف صاف پہنچا دینا ہے لوگوں سے منوانا نہیں۔ اگر داعی کے پیش نظر لوگوں سے منوانا بھی ہو تو پھر وہ ان کی خواہشات کا پاس کرتے ہوئے حق کو چھپاتا ہے، حق کے ساتھ باطل کی آمیزش کرتا ہے یا دعوت کے اصولوں پر قائم نہیں رہتا۔ داعی کو چاہیے کہ وہ کمی بیشی کے بغیر حق واضح کر دے۔ اب لوگوں کا حساب لینا اللہ تعالیٰ کے حوالے ہے۔ وہ جانتا ہے کہ کون حق سامنے آنے کے بعد اسے قبول کر رہا ہے اور کون حق پر دل ٹھک جانے کے باوجود اسے جھٹلا رہا ہے۔

آیت ۱۰۰

حق کا معیار کثرت نہیں

قُلْ لَا يَسْتَوِي الْخَبِيثُ وَالطَّيِّبُ	اے نبی! فرمائیے برابر نہیں ہوتا ناپاک اور پاک
وَلَوْ اَعْجَبَكَ كَثْرَةُ الْخَبِيثِ ۚ	اور اگرچہ بھلی لگے آپ کو ناپاک کی کثرت
فَاتَّقُوا اللَّهَ يَا اُولِي الْاَلْبَابِ	پس بچو اللہ کی نافرمانی سے اے عقلمندو!
لَعَلَّكُمْ تَفْلِحُونَ ۝	تاکہ تم فلاح پاؤ۔

ع ۱۳

یہ آیت قدر و قیمت کا ایک ایسا معیار پیش کر رہی ہے جو ظاہر میں انسان کے معیار سے بالکل مختلف ہے۔ ظاہری طور پر دس روپے زیادہ قیمتی ہیں ایک روپے سے، لیکن یہ آیت کہتی ہے کہ اگر دس روپے ناجائز طور پر حاصل کیے گئے ہیں تو وہ ناپاک ہیں، اور ایک روپیہ اگر جائز طور پر کمایا گیا ہے تو وہ پاک ہے۔ ناپاک خواہ مقدار میں کتنا ہی زیادہ ہو، بہر حال وہ پاک کے برابر نہیں ہو سکتا۔ غلاظت کے ایک ڈھیر سے عطر کا ایک قطرہ زیادہ قدر رکھتا ہے۔ دانش مندی کا تقاضا ہے کہ ہمیشہ حلال ہی پر قناعت کی جائے خواہ وہ ظاہر میں کتنا ہی حقیر و قلیل ہو۔ حرام کی طرف کبھی ہاتھ نہ بڑھایا جائے خواہ وہ بظاہر کتنا ہی شاندار و کثیر ہو۔ پھر خبیث اور طیب سے مراد صرف حرام اور حلال مال ہی نہیں بلکہ اچھے اور برے انسان اور برائیاں اور نیکیاں بھی ہیں۔ ہر دور میں نیکی کی راہ اختیار

کرنے والے کم اور برائی کے راستے پر چلنے والے زیادہ ہوتے ہیں لیکن اللہ تعالیٰ کی نگاہ میں نیک اور بد انسان ہر گز برابر نہیں۔ اسی طرح کبھی بھی برائی کی کثرت اُسے نیکی کے برابر نہیں کر سکتی۔ حق کا معیار کثرت نہیں بلکہ اللہ تعالیٰ کی عطا کردہ ہدایت اور شریعت ہے۔

آیات ۱۰۱ تا ۱۰۲

غیر ضروری سوالات کی ممانعت

اے وہ لوگو جو ایمان لائے ہو!	يَا أَيُّهَا الَّذِينَ آمَنُوا
نہ پوچھو اُن چیزوں کے بارے میں	لَا تَسْأَلُوا عَنْ أَشْيَاءَ
اگر وہ واضح کر دی جائیں تمہارے لیے تو ری لگیں تمہیں	إِنْ تُبَدَّلْ لَكُمْ تَسْؤَلُهُمْ
اور اگر تم پوچھو گے اُن کے بارے میں	وَإِنْ تَسْأَلُوا عَنْهَا
جب نازل کیا جا رہا ہے قرآن	حِينَ يُنزَلُ الْقُرْآنُ
تو ظاہر کر دی جائیں گی تمہارے لیے	تُبَدَّلْ لَكُمْ -
معاف کر دیا اللہ نے اس پر	عَفَا اللَّهُ عَنْهَا
اور اللہ بہت بخشنے والا، بڑے تحمل والا ہے۔	وَاللَّهُ غَفُورٌ حَلِيمٌ ﴿۱۰۱﴾
پوچھ چکی ہے ایسی باتیں ایک قوم تم سے پہلے	قَدْ سَأَلَهَا قَوْمٌ مِّنْ قَبْلِكُمْ
پھر ہو گئے ان کی وجہ سے کفر کرنے والے۔	ثُمَّ أَصْبَحُوا بِهَا كَافِرِينَ ﴿۱۰۲﴾

نبی اکرم ﷺ سے بعض اوقات غیر ضروری سوالات پوچھے جاتے تھے۔ مثلاً ترمذی شریف میں ہے کہ جب قرآن حکیم میں فرضیت حج کی آیت نازل ہوئی تو آپ ﷺ سے دریافت کیا گیا کہ کیا حج ہر سال فرض ہے؟ آپ ﷺ نے کچھ جواب نہ دیا۔ دوبارہ پوچھنے پر بھی آپ ﷺ خاموش رہے۔ تیسری مرتبہ پوچھنے پر آپ ﷺ نے فرمایا کہ اگر میری زبان سے ہاں نکل جائے تو حج ہر سال فرض قرار پائے۔ پھر تم ہی لوگ اس کی پیروی نہ کر سکو گے اور نافرمانی کرنے لگو گے۔ اس آیت میں ایسے ہی لایعنی اور غیر ضروری سوالات سے منع کیا گیا ہے۔ یہود کی مثال دی گئی کہ وہ بھی اللہ تعالیٰ کا حکم آنے پر غیر ضروری سوالات کرتے تھے اور اللہ تعالیٰ کی طرف سے جوابات آنے پر مزید پابندیوں کا سامنا کرنے پر مجبور ہو جاتے تھے۔ اب ان پابندیوں کا پاس نہ کر کے وہ احکام الہی کے عملی کفر کے مرتکب ہوتے تھے۔ ختم نبوت کے بعد ایسے سوالات کا اگرچہ یہ اثر نہ ہو گا کہ نئے احکام آجائیں اور جو چیزیں فرض نہیں ہیں وہ فرض ہو جائیں لیکن غیر ضروری سوالات اب بھی ممنوع ہی رہیں گے کیونکہ ان سے اپنا اور دوسروں کا وقت ضائع ہوتا ہے۔

آیات ۱۰۳ تا ۱۰۴

جانوروں کے لیے خود ساختہ تقدس

مَا جَعَلَ اللَّهُ مِنْ بَحِيرَةٍ وَلَا سَائِبَةٍ وَلَا وَصِيلَةٍ وَلَا حَامٍ	نہیں مقرر کیا اللہ نے بحیرہ اور نہ سائبہ اور نہ وصیلہ اور نہ حام
وَالَّذِينَ الَّذِينَ كَفَرُوا	اور لیکن وہ لوگ جنہوں نے کفر کیا
يَفْتَرُونَ عَلَى اللَّهِ الْكُذِبَ ۗ	وہ گھڑتے ہیں اللہ پر جھوٹ
وَأَكْثَرُهُمْ لَا يَعْقِلُونَ ﴿۱۰۳﴾	اور ان کے اکثر سمجھتے نہیں ہیں۔
وَإِذَا قِيلَ لَهُمْ تَعَالَوْا إِلَىٰ مَا أَنْزَلَ اللَّهُ	اور جب بھی کہا جاتا ہے ان سے کہ آؤ اس کلام کی طرف

جو نازل کیا ہے اللہ نے	
اور آؤ رسول کی طرف	وَإِلَى الرَّسُولِ
کہتے ہیں کافی ہے ہمیں وہ ہم نے پایا جس پر اپنے باپ دادا کو	قَالُوا حَسْبُنَا مَا وَجَدْنَا عَلَيْهِ آبَاءَنَا
بھلا اگرچہ اُن کے باپ دادا نہ جانتے ہوں کچھ	أَوْ لَوْ كَانَ آبَاؤُهُمْ لَا يَعْلَمُونَ شَيْئًا
اور نہ ہدایت یافتہ ہوں۔	وَلَا يَهْتَدُونَ ﴿۱۰۵﴾

ان آیات میں فرمایا گیا کہ مشرکین بعض جانوروں کو خود ساختہ تقدس دے کر اُن کے لیے کچھ نام گھڑ لیتے تھے۔ جب اُن سے کہا جاتا کہ خود ساختہ تصورات کی بجائے قرآن اور رسول اللہ ﷺ کے فرامین کی پیروی کرو تو جواب دیتے کہ ہم اپنے آباء و اجداد کے طریقوں کی پیروی کریں گے۔ ہر دور میں شرک اور بدعت کے لیے یہی جواز پیش کیا جاتا ہے۔ بد قسمتی سے ہمارے معاشرے میں بھی بعض جانوروں کی نسبت بزرگوں کی طرف کر کے اُن کا احترام کیا جاتا ہے۔ اُن کو چوما جاتا ہے، اُن پر سواری کرنا اور اُن سے کوئی خدمت لینا حرام سمجھا جاتا ہے

آیت ۱۰۵

کسی کی گمراہی ہماری بے عملی کا جواز نہیں بن سکتی

اے وہ لوگو جو ایمان لائے ہو!	يَا أَيُّهَا الَّذِينَ آمَنُوا
تم پر ذمے داری ہے اپنی جانوں کی	عَلَيْكُمْ أَنْفُسِكُمْ
نہیں نقصان پہنچا سکے گا تمہیں جو گمراہ ہوا	لَا يَضُرُّكُمْ مَن ضَلَّ
جبکہ تم خود ہدایت پر ہو	ذَاهْتَدَيْتُمْ

إِلَى اللَّهِ مَرْجِعُكُمْ جَمِيعًا	اللہ ہی کی طرف لوٹنا ہے تم سب کا
فَيُنَبِّئُكُمْ بِمَا كُنْتُمْ تَعْمَلُونَ ﴿۱۰۶﴾	پھر وہ بتا دے گا تمہیں جو کچھ تم کیا کرتے تھے۔

اس آیت میں رہنمائی دی گئی کہ انسان کو سب سے پہلے کتاب و سنت کی روشنی میں اپنے عقائد اور کردار کی اصلاح کرنی چاہیے۔ یہ نہیں دیکھنا چاہیے کہ دوسرا کیا کر رہا ہے۔ اگر انسان کی اپنی دینی بنیادیں مضبوط ہوں گی تو دوسروں کی گمراہی اُس کا کچھ نہیں بگاڑ سکتی۔ اس آیت سے یہ رہنمائی بھی ملتی ہے کہ انسان کسی اور کی گمراہی کو اپنی بے عملی کا جواز نہیں بنا سکتا۔ روزِ قیامت ہر انسان کو ذاتی طور پر عدالتِ خداوندی میں پیش ہونا ہو گا اور اپنے اپنے عمل کا حساب دینا ہو گا۔ کوئی بے عمل شخص یہ نہ کہہ سکے گا کہ اگر دوسرے لوگ باعمل ہو جاتے تو میں بھی نیک بن جاتا۔ البتہ اس آیت کا مطلب یہ نہیں ہے کہ ہم بے عملی کے حوالے سے دوسروں کی اصلاح نہ کریں۔ دوسروں کی اصلاح کی کوشش ہماری دینی ذمہ داری ہے اور اس ذمہ داری کو ادا نہ کرنا بھی گناہ ہے۔ حضرت ابو بکر صدیقؓ نے اس آیت کے حوالے سے ایک غلط فہمی کی تردید کرتے ہوئے اپنے ایک خطبہ میں ارشاد فرمایا:

"لوگو! تم اس آیت کو پڑھتے ہو اور اس کی غلط تاویل کرتے ہو۔ میں نے رسول اللہ ﷺ کو یہ فرماتے ہوئے سنا ہے کہ جب لوگوں کا حال یہ ہو جائے کہ وہ برائی کو دیکھیں اور اُسے بدلنے کی کوشش نہ کریں، ظالم کو ظلم کرتے ہوئے پائیں اور اُس کا ہاتھ نہ پکڑیں، تو بعید نہیں کہ اللہ اپنے عذاب میں سب کو لپیٹ لے۔ اللہ کی قسم تم کو لازم ہے کہ بھلائی کا حکم دو اور برائی سے روکو، ورنہ اللہ تم پر ایسے لوگوں کو مسلط کر دے گا جو تم میں سب سے بدتر ہوں گے اور وہ تم کو سخت تکلیفیں پہنچائیں گے، پھر تمہارے نیک لوگ اللہ سے دعائیں مانگیں گے مگر وہ قبول نہ ہوں گی۔" (ابوداؤد)

آیات ۱۰۶ تا ۱۰۸

وصیت پر گواہی کیسے دی جائے؟

يَا أَيُّهَا الَّذِينَ آمَنُوا	اے وہ لوگو جو ایمان لائے ہو!
--------------------------------	------------------------------

گوہی کا معاملہ تمہارے درمیان اس طرح ہوگا	شَهَادَةٌ بَيْنَكُمْ
جب آئے تم میں سے کسی پر موت کی حالت	إِذَا حَضَرَ أَحَدَكُمْ الْمَوْتُ
وصیت کرتے وقت دو معتبر شخص ہوں تم میں سے	حِينَ الْوَصِيَّةِ اثْنَيْنِ ذَوَا عَدْلٍ مِّنْكُمْ
یاد دسرے دو ہوں تمہارے غیروں میں سے	أَوْ آخَرَيْنِ مِنْ غَيْرِكُمْ
اگر تم سفر کر رہے ہو زمین میں	إِنْ أَنْتُمْ ضَرَبْتُمْ فِي الْأَرْضِ
پھر پہنچے تمہیں موت کی مصیبت	فَأَصَابَتْكُمْ مُصِيبَةُ الْمَوْتِ
رو کو ان دونوں کو نماز کے بعد	تَحْسِبُونَهُمَا مِنْ بَعْدِ الصَّلَاةِ
تو وہ قسم اٹھائیں اللہ کی اگر تمہیں شک ہو	فَيُقْسِمْنَ بِاللَّهِ إِنْ رَأَيْتُمْ
ہم نہیں لیں گے اس گوہی کے حوالے سے کوئی قیمت	لَا نَشْتَرِي بِهِ ثَمَنًا
اور اگرچہ کوئی ہو قرابت دار	وَلَوْ كَانَ ذَا قُرْبَىٰ
اور ہم نہیں چھپائیں گے اللہ کی گوہی کو	وَلَا نَكْتُمُ شَهَادَةَ اللَّهِ
ورنہ ہم اس صورت میں بلاشبہ ہوں گے گناہ گاروں میں سے۔	إِنَّا إِذَا لَمِنَ الْأَشْيَيْنِ ﴿۱۷﴾
پھر اگر خبر ہو جائے کہ وہ دونوں مرتکب ہوئے ہیں گناہ کے	فَإِنْ عُرِّرَ عَلَىٰ أَثْمَانٍ اسْتَحَقَّ إِثْمًا
تو دو اور کھڑے ہو جائیں ان کی جگہ	فَأَخْرَجَ يَقُومُونَ مَقَامَهُمَا
ان میں سے حق مارا گیا ہے جن کا جو قریب تر ہوں	مِنَ الَّذِينَ اسْتَحَقَّ عَلَيْهِمُ الْأَوْلِيَانِ

میت کے	
پھر وہ قسم اٹھائیں اللہ کی	فَيُقْسِمْنَ بِاللّٰهِ
یقیناً ہماری گواہی زیادہ ٹھیک ہے ان دو کی گواہی سے	لشَّهَادَتِنَا اَحَقُّ مِنْ شَهَادَتِهِمَا
اور ہم نے زیادتی نہیں کی	وَمَا اَعْتَدْنَا
بے شک ہم اس صورت میں بلاشبہ ہوں گے ظالموں میں سے۔	اِنَّا اِذَا لَمِنَ الظّٰلِمِيْنَ ﴿۵﴾
یہ اس کے زیادہ قریب ہے کہ لوگ گواہی دیں اس کی صحیح صورت پر	ذٰلِكَ اَدْنٰى اَنْ يَّاتُوْا بِالشَّهَادَةِ عَلٰى وَجْهِهَا
یا پھر وہ ڈریں کہ لوٹائی جاسکتی ہیں قسمیں ان کی قسموں کے بعد	اَوْ يَخَافُوْنَ اَنْ تُرَدَّ اِيْمَانُهُمْۙ بَعْدَ اِيْمَانِهِمْۗ
اور بچتے رہو اللہ کی نافرمانی سے اور سنتے رہو	وَاتَّقُوا اللّٰهَ وَاَسْمَعُوْا
اور اللہ ہدایت نہیں دیتا فاسق قوم کو۔	وَاللّٰهُ لَا يَهْدِي الْقَوْمَ الْفٰسِقِيْنَ ﴿۶﴾

ان آیات میں رہنمائی دی گئی کہ موت سے قبل ایک شخص کو چاہیے کہ وصیت پر دو مسلمان مردوں کو گواہ بنائے۔ استثنائی صورت میں دو غیر مسلموں کو بھی گواہ بنایا جاسکتا ہے۔ دونوں گواہ کسی بھی نماز کے بعد وصیت سے لوگوں کو آگاہ کریں اور اللہ تعالیٰ کی قسم کھا کر اپنی صداقت کا ثبوت پیش کریں۔ اگر بعد ازاں معلوم ہو کہ گواہوں نے وصیت میں تحریف کر کے کسی کا حق مارا ہے تو متاثرہ فریق کے دو افراد اللہ تعالیٰ کی قسم کھا کر اصل وصیت لوگوں کے سامنے بیان کریں۔ یہ وصیت پر گواہی کا مبنی بر عدل طریقہ ہے۔

آیت ۱۰۹

رسولوں علیہم السلام کی اللہ تعالیٰ کے حضور عاجزی

یَوْمَ يَجْمَعُ اللَّهُ الرُّسُلَ	جس دن جمع فرمائے گا اللہ تمام رسولوں کو
فَيَقُولُ مَاذَا أُجِبْتُمْ ۗ	پھر پوچھے گا کیا جواب ملا تمہیں
قَالُوا لَا عِلْمَ لَنَا ۗ	رسول عرض کریں گے کہ کوئی علم نہیں ہمیں
إِنَّكَ أَنْتَ عَلَّامُ الْغُيُوبِ ﴿۱۰﴾	بے شک آپ ہی تمام رازوں کے خوب جاننے والے ہیں۔

اس آیت میں بیان کیا گیا کہ روزِ قیامت اللہ تعالیٰ رسولوں سے دریافت فرمائے گا کہ تمہاری دعوت کے جواب میں تمہاری قوموں کا کیا رد عمل تھا۔ تمام رسول اللہ تعالیٰ کی بارگاہ میں عاجزی سے عرض کریں گے کہ اے اللہ! آپ کے علم کے مقابلے میں ہمارا علم نہ ہونے کے برابر ہے۔ آپ تو لوگوں کے ظاہری طرزِ عمل سے ہی نہیں بلکہ ان کی باطنی کیفیات سے بھی واقف ہیں، اس لیے کہ آپ تمام پوشیدہ باتوں کو بھی جانتے ہیں۔ رسولوں علیہم السلام کی عاجزی ظاہر کرتی ہے کہ اللہ تعالیٰ جس بندے کو جتنا نوازتا ہے اس میں اتنی زیادہ انکساری اور در ماندگی کا احساس بڑھ جاتا ہے۔ بقول شاعر۔

رتبہ جسے دنیا میں خدا دیتا ہے
وہ دل میں فروتنی کو جا دیتا ہے
کرتے ہیں تہی مغز ثنا آپ اپنی
جو ظرف کہ خالی ہے صدا دیتا ہے

آیت ۱۱۰

حضرت عیسیٰ علیہ السلام پر اللہ تعالیٰ کے احسانات کا بیان

إِذْ قَالَ اللَّهُ يُعِيسِي ابْنَ مَرْيَمَ	جب فرمائے گا اللہ اے عیسیٰ ابن مریم!
إِذْ كَرَّمْنَا نِعْمَتِي عَلَيْكَ وَعَلَىٰ وَالِدَتِكَ	یاد کرو میری نعمت کو جو ہوئی تم پر اور تمہاری والدہ پر
إِذْ أَنبَأْنَاكَ بِرُوحِ الْقُدُسِ	جب میں نے مدد کی تمہاری روح القدس سے
تَكَلَّمَ النَّاسُ فِي الْهَيْدِ وَكَهَلَاءٍ	اور تم گفتگو کرتے تھے لوگوں سے ماں کی گود میں اور ادھیرہ عمر میں
وَإِذْ عَلَّمْنَاكَ الْكِتَابَ وَالْحِكْمَةَ وَالتَّوْرَةَ وَالْإِنْجِيلَ	اور جب میں نے سکھائی تھی تمہیں کتاب اور حکمت یعنی تورات اور انجیل
وَإِذْ تَخَلَّقُ مِنَ الطَّيْنِ كَهَيْئَةِ الطَّيْرِ بِأَذْنِي	اور جب تم بناتے تھے گارے سے ایک پرندے کی سی صورت میرے حکم سے
فَتَنفُخُ فِيهَا	اور پھر تم پھونک مارتے تھے اُس میں
فَتَكُونُ طَيْرًا بِأَذْنِي	تو وہ ہو جاتا تھا اڑتا ہوا پرندہ میرے حکم سے
وَتُؤَيِّرُ الْأَكْبَهَ وَالْأَبْرَصَ بِأَذْنِي	اور جب تم ٹھیک کر دیتے تھے مادر زاد اندھے کو اور کوڑھی کے مریض کو میرے حکم سے
وَإِذْ تُخْرِجُ الْمَوْتَىٰ بِأَذْنِي	اور جب تم زندہ کر دیتے تھے مردے کو میرے حکم سے

اور جب میں نے روک دیا تھا بنی اسرائیل کو تم سے	وَإِذْ كَفَفْتُ بَنِي إِسْرَائِيلَ عَنْكَ
جب تم آئے تھے اُن کے پاس واضح نشانیاں لے کر	إِذْ جِئْتَهُمْ بِالْبَيِّنَاتِ
تو کہنے لگے جنہوں نے کفر کیا تھا اُن میں سے	فَقَالَ الَّذِينَ كَفَرُوا مِنْهُمْ
کہ یہ سب نہیں ہے مگر کھلا جادو۔	إِنَّ هَذَا إِلَّا سِحْرٌ مُّبِينٌ ﴿۱۰﴾

روزِ قیامت اللہ تعالیٰ حضرت عیسیٰؑ پر اپنی خصوصی عنایت کا ذکر فرمائے گا جس سے ثابت ہو گا کہ حضرت عیسیٰؑ معبود نہیں بلکہ اللہ تعالیٰ کے انعام یافتہ بندے تھے۔ یہ عنایات حسبِ ذیل ہیں:

- ۱۔ حضرت عیسیٰؑ کو ماں کی گود میں بڑے عمر کے انسانوں کی طرح گفتگو کی صلاحیت دی۔ پھر رفعِ آسمانی کے بعد اُن کو دوبارہ دنیا میں بھیجا جائے گا اور وہ جوانی سے ادھیڑ عمر کو پہنچیں گے۔ اب اس ادھیڑ عمر میں بھی لوگوں سے کلام کرنا گویا معجزہ اور عطیہ خداوندی شمار ہو گا۔
- ۲۔ اللہ تعالیٰ نے انہیں تورات کے ذریعے احکام اور انجیل کے ذریعے حکمت سکھائی۔
- ۳۔ وہ گارے سے پرند کا سا پتلا بناتے تھے اور اُس میں پھونک مارتے تھے تو وہ اللہ تعالیٰ کے حکم سے اڑنا شروع کر دیتا تھا۔
- ۴۔ وہ اللہ تعالیٰ کے حکم سے مادرِ زاد اندھے اور برص کے مریض کو تندرست کر دیتے تھے۔
- ۵۔ وہ اللہ تعالیٰ کے حکم سے مردے کو زندہ کر دیتے تھے۔
- ۶۔ جب بنی اسرائیل نے حضرت عیسیٰؑ کے تمام معجزات کو جادو قرار دیا اور انہیں مصلوب کرنے کی کوشش کی تو اللہ تعالیٰ نے حضرت جبرائیلؑ کے ذریعے انہیں آسمان پر اٹھالیا۔

آیت ۱۱۱

حضرت عیسیٰ علیہ السلام پر اللہ تعالیٰ کا ایک خاص احسان

اور جب میں نے دل میں ڈال دیا حواریوں کے	وَإِذْ أَوْحَيْتُ إِلَى الْحَوَارِيِّينَ
کہ ایمان لاؤ مجھ پر اور میرے رسول (عیسیٰ) پر	أَنْ آمِنُوا بِي وَبِرَسُولِي ۗ
تو انہوں نے کہا کہ ہم ایمان لائے	قَالُوا آمَنَّا
اور اے اللہ! آپ گواہ رہیے کہ ہم فرمانبردار ہیں۔	وَأَشْهَدُ بِأَنَّكُمْ مُسْلِمُونَ ﴿۱۱۱﴾

یہ آیت حضرت عیسیٰ پر اللہ تعالیٰ کے ایک خاص احسان کا ذکر کر رہی ہے۔ جب بنی اسرائیل کے سب لوگ حضرت عیسیٰ کے دشمن بن گئے اور کوئی ایمان نہ لایا تو اللہ تعالیٰ نے حواریوں کو الہام کے ذریعہ حکم دیا کہ ایمان لاؤ مجھ پر اور میرے رسول حضرت عیسیٰ پر۔ حواری ایمان لے آئے اور ہر طرح سے حضرت عیسیٰ کی مدد اور تعاون پر کمر بستہ ہو گئے۔ گویا حواریوں کا حضرت عیسیٰ پر ایمان لانا بھی اللہ تعالیٰ کے خصوصی فضل اور توفیق کا نتیجہ تھا۔ ضمناً یہاں یہ بھی بتا دیا گیا کہ حواریوں کا اصل دین اسلام تھا نہ کہ عیسائیت۔

آیات ۱۱۲ تا ۱۱۳

فرمانشی معجزہ کا مطالبہ

اور یاد کرو جب کہا تھا حواریوں نے	إِذْ قَالَ الْحَوَارِيُّونَ
اے عیسیٰ ابن مریم! کیا ایسا کر سکتا ہے آپ کا رب	يَعِيسَى ابْنَ مَرْيَمَ هَلْ يَسْتَطِيعُ رَبُّكَ
کہ اتارے ہم پر ایک خوان آسمان سے؟	أَنْ يُنَزِّلَ عَلَيْنَا مَائِدَةً مِنَ السَّمَاءِ ۗ

فَرَمَا يَا عِيسَىٰ نَزَّلْنَا سَكِينًا عَلَىٰ مَنْ آمَنَ ۗ وَإِنِّي لَأَتَّبِعُكَ مِنْ أَخْفَىٰ الْمَوَاقِعِ لِيُخْرِجَنَّكَ عَلَى الْعَنَاءِ وَيُقَاتِلَ لَكَ الْغَابِرِينَ ﴿١١٦﴾	فرمایا عیسیٰؑ نے ڈر والہ سے اگر تم مومن ہو۔
قَالُوا نُرِيدُ أَنْ نَأْكُلَ مِنْهَا وَتَطْمَئِنَّ قُلُوبُنَا ۗ وَنَعْلَمَ أَنْ قَدْ صَدَقْتُنَا ۖ وَكَوْنِ عَلَيهَا مِنَ الشَّاهِدِينَ ﴿١١٧﴾	کہا حواریوں نے ہم چاہتے ہیں کہ کھائیں اُس میں سے اور مطمئن ہو جائیں ہمارے دل
وَنَعْلَمَ أَنْ قَدْ صَدَقْتُنَا ۖ وَكَوْنِ عَلَيهَا مِنَ الشَّاهِدِينَ ﴿١١٧﴾	اور ہم جان لیں کہ آپؑ نے سچ کہا تھا ہم سے
وَنَعْلَمَ أَنْ قَدْ صَدَقْتُنَا ۖ وَكَوْنِ عَلَيهَا مِنَ الشَّاهِدِينَ ﴿١١٧﴾	اور ہم ہو جائیں اس پر گواہی دینے والوں سے۔

ان آیات میں بیان کیا گیا کہ حواریوں نے حضرت عیسیٰؑ سے مطالبہ کیا کہ آپؑ کے رب کے لیے ممکن ہے کہ وہ آسمان سے ایسا دسترخوان نازل فرمائے جس پر کھانے چنے ہوئے ہوں؟ حواریوں کے اس مطالبے سے یہ بات کھل کر سامنے آجاتی ہے کہ حواری حضرت عیسیٰؑ کو الہ یا اللہ تعالیٰ کا بیٹا نہیں بلکہ اللہ تعالیٰ کا بندہ اور اُس کا رسول سمجھتے تھے ورنہ اُن کے مطالبہ کا انداز یہ ہوتا کہ ”کیا آپ کے لیے ممکن ہے کہ ہمارے لیے آسمان سے دسترخوان اتاریں“۔ حضرت عیسیٰؑ نے جواب میں فرمایا کہ اللہ تعالیٰ کی قدرت کا امتحان نہ لو۔ اُس سے ڈرتے رہو اور اُس کے فرمانبردار بن کر رہو۔ فرمانبردار کا یہ کام نہیں ہوتا کہ وہ اپنے آقا کا امتحان لینا شروع کر دے۔ حواریوں نے جواب دیا کہ ہم یہ مطالبہ صرف اطمینان قلب اور آپ کی تعلیمات پر یقین کے حصول کے لیے کر رہے ہیں۔

آیات ۱۱۴ تا ۱۱۵

معجزہ کے لیے دعا اور اللہ تعالیٰ کا جواب

عَرَضَ عَلَىٰ عِيسَىٰ ابْنِ مَرْيَمَ	عرض کی عیسیٰ ابن مریمؑ نے
اللَّهُمَّ رَبَّنَا	اے اللہ! اے ہمارے رب!
أَنْزِلْ عَلَيْنَا مَائِدَةً مِنَ السَّمَاءِ	نازل فرما ہم پر خوان آسمان سے

تاکہ ہو جائے وہ عید کا موقع ہمارے اولین اور آخرین کے لیے	تَكُونُ لَنَا عِيدًا إِلَّا وَلِنَا وَآخِرِنَا
اور بن جائے ایک نشانی تیری طرف سے	وَآيَةً مِنْكَ ۚ
اور رزق عطا فرما ہمیں	وَارْزُقْنَا
اور تو ہی بہترین رازق ہے۔	وَأَنْتَ خَيْرُ الرَّازِقِينَ ﴿۱۰۳﴾
فرمایا اللہ نے	قَالَ اللَّهُ
بلاشبہ میں نازل کرنے والا ہوں اُسے تم پر	إِنِّي مُنْزِلُهَا عَلَيْكُمْ ۚ
پھر جس نے کفر کیا اس کے بعد تم میں سے	فَمَنْ يَكْفُرْ بَعْدُ مِنْكُمْ
تو بے شک میں عذاب دوں گا اُسے ایسا عذاب	فَأَنِّي أَعَدُّ لَهُ عَذَابًا
میں عذاب نہیں دوں گا ویسا کسی کو بھی تمام جہانوں میں سے۔	لَا أَعَدُّ لَهُ أَحَدًا مِنَ الْعَالَمِينَ ﴿۱۰۴﴾

ص ۱۰

حضرت عیسیٰ نے دعا کی کہ اے اللہ! ہمیں معجزے کے طور پر غیب سے رزق عطا فرما اور اس عطا کو ہمارے انگوٹوں اور پچھلوں کے لیے ایک یادگار خوشی کا دن بنا دے۔ اللہ تعالیٰ نے جواب میں فرمایا کہ میں یہ دعا پوری کر دوں گا لیکن اگر فرمائشی معجزہ سامنے آنے کے بعد کسی حواری نے کفر کیا تو اُسے ایسا عذاب دوں گا جیسا تمام جہانوں میں سے کسی اور کو نہ دوں گا۔ یہ اللہ تعالیٰ کا قانون ہے کہ جب کوئی قوم اپنے نبی سے کسی خاص قسم کے معجزہ کا مطالبہ کرے۔ پھر اللہ تعالیٰ اُس قوم کو اُس کا مطلوبہ معجزہ دکھا دے۔ اب اگر یہ قوم ایمان نہ لائے تو پھر اُس پر اسی دنیا میں انتہائی سخت عذاب نازل ہوتا ہے۔ امام ترمذی نے اِس آیت کی تفسیر میں یہ روایت نقل کی ہے کہ:

”عمار بن یاسرؓ کہتے ہیں کہ رسول اللہ ﷺ نے فرمایا کہ ”جو دسترخوان آسمان سے اتارا گیا تھا اُس میں روٹی اور گوشت تھا اور انہیں حکم یہ دیا گیا تھا کہ اس میں نہ خیانت کریں گے اور نہ کل کے لیے ذخیرہ کریں گے۔ پھر انہوں نے (غیر مستحقین کو اس میں سے کھلا کر) خیانت کی اور کل کے لیے بھی اٹھار کھا۔ لہذا انہیں بندر اور سور بنا دیا گیا۔“

آیات ۱۱۶ تا ۱۱۸

عیسائیوں کے شرک سے حضرت عیسیٰؑ کا اعلانِ براءت

وَإِذْ قَالَ اللَّهُ يُعِيسَى ابْنَ مَرْيَمَ	اور جب فرمائے گا اللہ اے عیسیٰ ابن مریم!
ءَأَنْتَ قُلْتَ لِلنَّاسِ	کیا تم نے کہا تھا لوگوں سے
اتَّخِذُونِي وَأُمَّيَ الْهَيْبِينَ مِنْ دُونِ اللَّهِ ۗ	بنالو مجھے اور میری والدہ کو دو معبود اللہ کے سوا
قَالَ سُبْحَانَكَ	عرض کریں گے عیسیٰ اے اللہ! پاک ہے تو
مَا يَكُونُ لِيَ	نہیں تھا میرے لیے جائز
أَنْ أَقُولَ مَا لَيْسَ لِي بِحَقِّ ۗ	کہ میں کہوں وہ بات نہیں تھا مجھے جس کا کوئی حق
إِنْ كُنْتُ قُلْتُهُ فَقَدْ عَلِمْتَهُ ۗ	اگر میں نے کہی ہوتی ایسی بات تو تو ضرور جانتا اُسے
تَعْلَمُ مَا فِي نَفْسِي	تو جانتا ہے جو میرے جی میں ہے
وَلَا أَعْلَمُ مَا فِي نَفْسِكَ ۗ	اور میں نہیں جانتا جو تیرے جی میں ہے
إِنَّكَ أَنْتَ عَلَّامُ الْغُيُوبِ ﴿۱۱۷﴾	بے شک تو ہی تمام رازوں کا خوب جاننے والا ہے۔
مَا قُلْتُ لَهُمْ	میں نے نہیں کہا تھا انہیں

مگر وہی تو نے حکم دیا تھا مجھے جس کا	إِلَّا مَا أَمَرْتَنِي بِهِ
کہ عبادت کرو اللہ کی جو میرا رب ہے اور تمہارا رب ہے	أَنْ أَعْبُدُ وَاللَّهُ رَبِّي وَرَبُّكُمْ ۚ
اور میں تھا اُن پر گواہ جب تک میں تھا اُن میں	وَ كُنْتُ عَلَيْهِمْ شَهِيدًا مَا دُمْتُ فِيهِمْ ۚ
پھر جب تو نے اٹھالیا مجھے	فَلَمَّا تَوَقَّيْتَنِي
تو ہی تھا مگر اُن پر	كُنْتُ أَنْتَ الرَّقِيبَ عَلَيْهِمْ ۗ
اور تو ہر چیز پر گواہ ہے۔	وَ أَنْتَ عَلَى كُلِّ شَيْءٍ شَهِيدٌ ﴿۱۷﴾
اگر تو عذاب دے انہیں	إِنْ تُعَذِّبُهُمْ
تو بے شک وہ تیرے بندے ہیں	فَأِنَّهُمْ عِبَادُكَ ۚ
اور اگر تو بخش دے انہیں	وَ إِنْ تَغْفِرْ لَهُمْ
تو بے شک تو ہی زبردست ہے، کمالِ حکمت والا۔	فَأِنَّكَ أَنْتَ الْعَزِيزُ الْحَكِيمُ ﴿۱۸﴾

ان آیات میں آگاہ کیا گیا کہ روزِ قیامت اللہ تعالیٰ حضرت عیسیٰؑ سے پوچھے گا کہ کیا آپ نے لہ گوں کو تلقین کی تھی کہ مجھے اور میری والدہ کو اللہ کے ساتھ معبود بنا لو؟ حضرت عیسیٰؑ عرض کریں گے کہ اے اللہ! میرے لیے یہ ہر گز جائز نہ تھا کہ میں لوگوں کو شرک کی تلقین کرتا۔ اگر میں نے ایسا کیا ہوتا تو تیرے علم میں ہوتا۔ میں جب تک اُن کے درمیان رہا انہیں صرف تیری ہی بندگی کی دعوت دیتا رہا۔ میرے بعد اُن لوگوں نے جو کچھ کیا، اے اللہ! تو اُس پر گواہ ہے۔ اب اگر تو انہیں عذاب دے تو وہ تیرے بندے ہیں اور تو جو چاہے اُن کے ساتھ کر سکتا ہے۔ اگر تو اُن کو بخش دے تو پھر بھی تو زبردست ہے اور بڑی حکمت والا ہے۔

آیات ۱۱۹ تا ۱۲۰

سچائی کا صلہ روزِ قیامت ہی ملے گا

فَرَمَاءَ كَاللَّهِ	قَالَ اللَّهُ
یہ ہے وہ دن جس میں فائدہ پہنچائے گا سچوں کو اُن کا سچ	هَذَا يَوْمٌ يَنْفَعُ الصَّادِقِينَ صِدْقُهُمْ
اُن کے لیے ایسے باغات ہیں بہتی ہیں جن کے نیچے سے نہریں	لَهُمْ جَنَّاتٌ تَجْرِي مِنْ تَحْتِهَا الْأَنْهَارُ
وہ رہنے والے ہیں اُن میں ہمیشہ ہمیش	خَالِدِينَ فِيهَا أَبَدًا
راضی ہو گیا اللہ اُن سے اور وہ راضی ہو گئے اللہ سے	رَضِيَ اللَّهُ عَنْهُمْ وَرَضُوا عَنْهُ
وہی ہے شاندار کامیابی۔	ذَلِكَ الْفَوْزُ الْعَظِيمُ
اللہ ہی کے لیے ہے بادشاہی آسمانوں اور زمین کی اور اُس کی جو ان میں ہے	لِلَّهِ مُلْكُ السَّمَوَاتِ وَالْأَرْضِ وَمَا فِيهِنَّ
اور وہ ہر چیز پر پوری قدرت رکھنے والا ہے۔	وَهُوَ عَلَى كُلِّ شَيْءٍ قَدِيرٌ

ان آیات میں اُس بیان کا ذکر ہے جو اللہ تعالیٰ روزِ قیامت حضرت عیسیٰؑ کی گذارشات کے جواب میں ارشاد فرمائے گا۔ اللہ تعالیٰ اعلان فرمائے گا کہ آج کے دن یعنی روزِ قیامت سچوں کو اُن کے سچ کا فائدہ حاصل ہوگا۔ دنیا میں جھوٹ بول کر انسان وقتی فائدہ حاصل کر لیتا ہے یا کسی نقصان سے بچ جاتا ہے لیکن آخرت میں سچ بولنے والے ہی کامیاب ہوں گے۔ اُس روز کل اختیار اللہ تعالیٰ ہی کے ہاتھ میں ہوگا۔ وہ سچ بولنے والوں سے راضی ہوگا اور انہیں ایسے انعامات سے نوازے گا کہ وہ بھی اللہ تعالیٰ کی عنایات پر خوش ہو جائیں گے۔



تَرْجِمَةُ تَدْرِيسِ
قُرْآنِ الْحَكِيمِ

سُورَةُ الْأَنْعَامِ

أَيَّاتُهَا ١٦٥ رُكُوعَاتُهَا ٢٠

بِسْمِ اللَّهِ الرَّحْمَنِ الرَّحِيمِ

سورة الانعام

قرآن مجید کی افضل سورتوں میں سے ایک سورہ مبارکہ

* اس سورہ مبارکہ کے بارے میں حضرت عمرؓ کا قول ہے :

الْأَنْعَامُ مِنْ نَوَاجِبِ الْقُرْآنِ (سنن الدارمی)

”سورہ انعام قرآن کی افضل سورتوں میں سے ایک سورہ ہے۔“

* یہ سورہ مبارکہ مکی دور کے آخر میں ایک مکمل خطبہ کی صورت میں ایک ساتھ نازل ہوئی۔ حضرت عبداللہ بن عباسؓ سے روایت ہے :

نَزَلَتْ سُورَةُ الْأَنْعَامِ جُنْدَةً بِنَكَّةٍ لَيْلًا وَحَوْلَهَا سَبْعُونَ أَلْفَ مَلَكٍ يَجُودُونَ بِالنَّبِيِّينَ (المعجم الكبير للطبرانی)

”سورہ انعام ایک ساتھ اور ایک ہی رات کے دوران مکہ میں نازل ہوئی اور ستر ہزار فرشتے اللہ کی تسبیح کرتے

ہوئے اسے لے کر نازل ہوئے۔“

* اس سورہ مبارکہ میں قریش کو آگاہ کر دیا گیا کہ تم پر ہمارے نبی ﷺ تمام حجت کر چکے۔ اب تم پر وہ عذاب آ کر رہے گا جسے تم مذاق سمجھتے رہے ہو۔

* اس سورہ مبارکہ کا پس منظر یہ ہے کہ مشرکین مکہ نبی اکرم ﷺ سے مطالبہ کر رہے تھے کہ اپنی نبوت کی صداقت کا ثبوت دینے کے لیے ہماری فرمائش کے مطابق معجزہ دکھائیے۔ نبی اکرم ﷺ کی خواہش تھی کہ اللہ تعالیٰ معجزہ دکھا دے شاید یہ ایمان لے آئیں۔ اللہ تعالیٰ نے فرمائشی معجزہ اتارنے سے دو ٹوک انداز میں انکار فرما دیا اور آپ ﷺ کو بتا دیا کہ یہ معجزہ دیکھ کر بھی ایمان نہیں لائیں گے بلکہ اُسے جادو قرار دے دیں گے اور عذاب کے مستحق ہو جائیں گے۔ معجزات کے ذریعے لوگوں کو زبردستی مومن بنانا مطلوب نہیں۔ اصل مطلوب یہ ہے کہ وہ قرآن جیسے معجزانہ کلام کو سن کر

ایمان بالغیب لائیں۔ فرمائی معجزہ کا مطالبہ پورا نہ ہونے پر قریش مکہ آپ ﷺ کا مذاق اڑاتے تھے جس سے آپ ﷺ کو شدید دکھ اور رنج پہنچتا تھا۔ ان حالات میں آپ ﷺ کی دلجوئی کے لیے یہ سورہ مبارکہ نازل ہوئی۔

* آیات کا تجزیہ:

- آیات ۳۲ تا ۳۱ ۳۲
- آیات ۳۳ تا ۳۹ ۳۳
- آیات ۴۰ تا ۴۹ ۴۰
- آیات ۵۰ تا ۷۲ ۷۲
- آیات ۷۳ تا ۸۳ ۸۳
- آیات ۸۴ تا ۹۰ ۹۰
- آیات ۹۱ تا ۱۳۵ ۱۳۵
- آیات ۱۳۶ تا ۱۵۰ ۱۵۰
- آیات ۱۵۱ تا ۱۵۳ ۱۵۳
- آیات ۱۵۴ تا ۱۵۷ ۱۵۷
- آیات ۱۵۸ تا ۱۶۰ ۱۶۰
- آیات ۱۶۱ تا ۱۶۳ ۱۶۳
- آیات ۱۶۴ تا ۱۶۵ ۱۶۴

آیات ۳۱ تا ۳۳

صفاتِ باری تعالیٰ کا بیان

اَلْحَمْدُ لِلّٰهِ الَّذِي خَلَقَ السَّمٰوٰتِ وَالْاَرْضَ	کل شکر اللہ کے لیے ہے جس نے بنائے آسمان اور زمین
وَجَعَلَ الظُّلُمٰتِ وَالنُّوْرَ ۝	اور بنائے اندھیرے اور روشنی
ثُمَّ الَّذِيْنَ كَفَرُوْا بِرَبِّهَمْ يَعِدُوْنَ ۝	پھر بھی وہ لوگ جنہوں نے کفر کیا وہ اپنے رب کے ساتھ (دوسروں کو) برابر ٹھہرا رہے ہیں۔
هُوَ الَّذِيْ خَلَقَكُمْ مِّنْ طِيْنٍ	وہی ہے جس نے پیدا کیا تمہیں گارے سے
ثُمَّ قَضٰٓ اَجَلًا	پھر مقرر کی ایک مدت (تمہاری موت کی)
وَاَجَلٌ مُّسَمًّى عِنْدَهٗ	اور ایک اور مدت بھی طے شدہ ہے اُس کے ہاں (قیامت کے لیے)
ثُمَّ اَنْتُمْ تَمْتَرُوْنَ ۝	پھر بھی تم شک کر رہے ہو۔
وَهُوَ اللّٰهُ فِي السَّمٰوٰتِ وَفِي الْاَرْضِ ۝	اور وہی اللہ آسمانوں میں ہے اور زمین میں (بھی)
يَعْلَمُ سِرَّكُمْ وَجَهْرَكُمْ	وہ جانتا ہے تمہاری چھپی اور تمہاری ظاہر باتیں
وَيَعْلَمُ مَا تُكْسِبُوْنَ ۝	اور وہ جانتا ہے اُسے جو تم کما رہے ہو۔

ان آیات میں اللہ تعالیٰ کی صفتِ تخلیق، صفتِ قدرت اور صفتِ علم کا بیان آیا ہے۔ اللہ تعالیٰ نے تمام آسمانوں اور زمین کو بنایا اور اندھیرے اور روشنی پیدا فرمائی۔ انسانوں کو گارے سے بنایا اور ہر انسان کے فنا ہونے کا وقت طے کیا۔ اسی طرح اللہ تعالیٰ نے اس

کائنات کے فنا ہونے کا وقت بھی طے کر دیا ہے لیکن لوگ کائنات کے فنا ہونے کے بارے میں شک کر رہے ہیں۔ اللہ تعالیٰ آسمان وزمین کی ہر شے سے واقف ہے۔ انسان کیا کر رہا ہے؟ کس بات کو ظاہر کر رہا ہے؟ کس بات کو چھپا رہا ہے؟ سب اس کے علم میں ہے۔ یہ تمام صفات صرف اللہ تعالیٰ کی ہیں لیکن لوگ پھر بھی دوسری ہستیوں کو اس کے ساتھ شریک کر رہے ہیں۔

آیات ۶۳-۶۴

صفاتِ باری تعالیٰ کا بیان

اور نہیں آتی اُن کے پاس کوئی نشانی اُن کے رب کی نشانیوں میں سے	وَمَا تَأْتِيهِمْ مِنْ آيَةٍ مِنْ آيَاتِ رَبِّهِمْ
مگر وہ ہوتے ہیں اُس سے رُخ پھیرنے والے۔	إِلَّا كَانُوا عَنْهَا مُعْرِضِينَ ۝
پس وہ جھٹلا چکے ہیں حق کو جب وہ آیا اُن کے پاس	فَقَدْ كَذَّبُوا بِالْحَقِّ لَمَّا جَاءَهُمْ ۚ
تو عنقریب آئیں گی اُن کے پاس خبریں اُس کی جس کا وہ مذاق اڑایا کرتے تھے۔	فَسَوْفَ يَأْتِيهِمْ أَنْبَاءُ مَا كَانُوا بِهِ يَسْتَهْزِءُونَ ۝
کیا انہوں نے نہیں دیکھا کہ ہم نے ہلاک کیا اُن سے پہلے کتنی ہی نسلوں کو	الَّذِينَ يَرَوْنَ كَمَا أَهْلَكْنَا مِنْ قَبْلِهِمْ مِنْ قَبْلِهِمْ
ہم نے ایسا اختیار دیا تھا انہیں زمین میں جیسا ہم نے نہیں دیا تمہیں	فَمَا كُنْتُمْ لَهُمْ فِي الْأَرْضِ مَا لَمْ يُمْكِنْ لَكُمْ
اور ہم نے بھیجا آسمان اُن پر مسلسل برستا ہوا	وَأَرْسَلْنَا السَّمَاءَ عَلَيْهِمْ مِدْرَارًا ۖ
اور ہم نے بنادیں نہریں جو بہتی تھیں اُن (کی آبادیوں)	وَجَعَلْنَا الْأَنْهَارَ تَجْرِي مِنْ تَحْتِهِمْ

کے نیچے سے	
پھر ہم نے ہلاک کر دیا انہیں ان کے گناہوں کی وجہ سے	فَاَهْلَكْنَاهُمْ بِذُنُوبِهِمْ
اور پیدا کر دیں ان کے بعد دوسری قومیں۔	وَأَنْشَأْنَا مِنْ بَعْدِهِمْ قَرْنًا آخَرِينَ ①

ان آیات میں مشرکین مکہ کو باور کرا دیا گیا کہ تم نے اللہ تعالیٰ کی آیات کو جھٹلادیا ہے لہذا اب تم پر وہ عذاب آکر رہے گا جسے تم مذاق سمجھ رہے تھے۔ اللہ تعالیٰ نے ماضی میں تم سے زیادہ طاقتور نسلیں پیدا کیں، ان پر رحمتوں کی بارش برسائی اور ان کی آبادیوں کے دامن میں نہریں بہادیں۔ البتہ جب انہوں نے اللہ تعالیٰ کی نافرمانی کی انتہا کر دی تو اس نے انہیں ہلاک کر دیا اور ان کی جگہ دوسری نسلوں کو زمین میں آباد کر دیا۔ مشرکین مکہ سابقہ سرکش قوموں کے انجام سے واقف ہیں لیکن افسوس کہ عبرت حاصل نہیں کر رہے۔

آیات ۷ تا ۱۱

نبی اکرم ﷺ کی دلجوئی

اے نبی! اور اگر ہم نازل کرتے آپ پر کتاب (لکھی ہوئی) کا غڈ پر	وَلَوْ نَزَّلْنَا عَلَيْكَ كِتَابًا فِي قِرْطَابٍ
پھر وہ چھو بھی لیتے اُسے اپنے ہاتھوں سے	فَلَمَسُوهُ بِأَيْدِيهِمْ
یقیناً کہتے وہ لوگ جنہوں نے کفر کیا ہے	لَقَالَ الَّذِينَ كَفَرُوا
نہیں ہے یہ مگر کھلا جادو۔	إِنْ هَذَا إِلَّا سِحْرٌ مُّبِينٌ ①
اور انہوں نے کہا کیوں نہیں نازل کیا گیا ان پر کوئی فرشتہ	وَقَالُوا لَوْلَا أُنزِلَ عَلَيْهِ مَلَكٌ
اور اگر ہم نازل کرتے فرشتہ تو فیصلہ چکا دیا جاتا معاملے کا	وَلَوْ أَنْزَلْنَا مَلَكَ لَقُضِيَ الْأَمْرُ

پھر انہیں کوئی مہلت نہ دی جاتی۔	ثُمَّ لَا يَنْظُرُونَ ①
اور اگر ہم بناتے نبی کسی فرشتے کو	وَلَوْ جَعَلْنَاهُ مَلَكًا
تو بناتے اُسے انسانی صورت میں	لَجَعَلْنَاهُ رَجُلًا
اور ضرور ہم شبہ ڈالتے اُن پر وہی جس میں وہ اب پڑ رہے ہیں۔	وَاللَّبَّسْنَا عَلَيْهِمْ مَا يَلْبِسُونَ ①
اور یقیناً مذاق اڑایا گیا رسولوں کا آپ سے پہلے	وَلَقَدْ اسْتَهْزَيْ بِرُسُلٍ مِّن قَبْلِكَ
تو گھبر لیا اُن لوگوں کو جنہوں نے مذاق اڑایا تھا اُن میں سے	فَحَاقَ بِالَّذِينَ سَخِرُوا مِنْهُمْ
اُسی چیز نے جس کا وہ مذاق اڑایا کرتے تھے۔	مَا كَانُوا بِهِ يَسْتَهْزِءُونَ ②
اے نبی! فرمائیے چلو پھر زمین میں	قُلْ سِيرُوا فِي الْأَرْضِ
پھر دیکھو	ثُمَّ انظُرُوا
کیسا انجام ہوا جھٹلانے والوں کا۔	كَيْفَ كَانَ عَاقِبَةُ الْمُكذِّبِينَ ③

بج

ان آیات میں نبی اکرم ﷺ کی دلجوئی کی گئی کہ اگر قرآن مجید مشرکین مکہ کے سامنے ایک ساتھ کتابی صورت میں بھی نازل کر دیا جائے تو بھی وہ اس عمل کو جادو قرار دے کر ایمان نہیں لائیں گے۔ وہ اعتراض کر رہے ہیں کہ محمد ﷺ پر فرشتہ اپنی اصلی شکل میں نازل کیوں نہیں ہوتا، جسے ہم دیکھ سکیں۔ اللہ تعالیٰ نے جواب میں ارشاد فرمایا کہ اگر فرشتہ اپنی اصلی شکل میں آتا تو یہ دہشت کے مارے فوراً مر جاتے۔ انہیں ایمان لانے یا انکار کرنے کی مہلت ہی نہ ملتی۔ فرشتے کو اُس کی اصلی شکل میں دیکھنا تو صرف نبی ﷺ کے لیے ہی ممکن ہے۔ بخاری شریف میں ہے کہ آپ ﷺ نے حضرت جبریل ؑ کو اُن کی اصلی شکل میں دیکھا تھا، اُن کے چھ سو پر تھے اور اُن کی جسامت سے تمام افق بھر گیا تھا۔ مشرکین کا یہ مطالبہ بھی تھا کہ اللہ تعالیٰ کسی فرشتے کو

رسول بنا کر بھیج دے۔ اگر فرشتے کو بھی رسول بنایا جاتا تو انسانی صورت میں بھیجا جاتا تا کہ وہ انسانوں کے لیے عملی نمونہ بن سکے۔ نبی ﷺ کو تسلی دی گئی کہ آپ ﷺ سے پہلے بھی رسولوں کا مذاق اڑایا گیا۔ پھر مذاق اڑانے والوں کو اسی عذاب نے گھیر لیا جسے وہ مذاق سمجھ رہے تھے۔ ان مشرکین کو دعوت دیجیے کہ ذرا زمین میں گھوم پھر کر دیکھ لیں کہ ماضی میں جھٹلانے والوں کا کیا انجام ہوا تھا۔

آیات ۱۲ تا ۱۴

اللہ تعالیٰ غنی اور معبودانِ باطل محتاج ہیں

اے نبی! پوچھیے کس کا ہے جو کچھ آسمانوں اور زمین میں ہے؟	قُلْ لَيْسَ مَا فِي السَّمٰوٰتِ وَالْاَرْضِ ۝
فرمائیے اللہ ہی کا ہے	قُلْ لِلّٰهِ ۝
اُس نے لازم کر لیا ہے اپنے آپ پر رحمت کو	كَتَبَ عَلٰی نَفْسِهٖ الرَّحْمَةَ ۝
وہ ضرور تمہیں جمع کرے گا قیامت کے دن ذرا شک نہیں اس میں	لَيَجْمَعَنَّكُمْ اِلٰی يَوْمِ الْقِيٰمَةِ لَا رَيْبَ فِيْهِ ۝
وہ لوگ جنہوں نے خسارے میں ڈال دیا اپنے آپ کو	الَّذِيْنَ خَسِرُوْا اَنْفُسَهُمْ ۝
پس وہ ایمان نہیں لائیں گے۔	فَهُمْ لَا يُؤْمِنُوْنَ ۝
اور اسی کا ہے جو ٹھہرا ہوا ہے رات اور دن میں	وَلَهُ مَا سَكَنَ فِي الْبَيْتِ وَالنَّهَارِ ۝
اور وہی سب سننے والا، سب جاننے والا ہے۔	وَهُوَ السَّمِيعُ الْعَلِيْمُ ۝
فرمائیے کیا اللہ کے سوا میں بنا لوں کسی اور کو حمایتی؟	قُلْ اَغْيَرَ اللّٰهَ اَتَّخِذُ وَلِيًّا

فَاَطِرِ السَّمَوَاتِ وَالْأَرْضِ	(حالات کہ) اللہ بنانے والا ہے آسمانوں اور زمین کا
وَهُوَ يُطْعَمُ وَلَا يُطْعَمُ ۝	اور وہ کھلاتا ہے جب کہ اُسے نہیں کھلایا جاتا
قُلْ إِنِّي أُمِرْتُ أَنْ أَكُونَ أَوَّلَ مَنْ أَسْلَمَ	فرمائیے بلاشبہ مجھے حکم دیا گیا ہے کہ میں ہو جاؤں پہلا فرد جس نے فرماں برداری اختیار کی
وَلَا تَكُونَنَّ مِنَ الْمُشْرِكِينَ ۝	اور تم ہرگز نہ ہونا شرک کرنے والوں میں سے۔

ان آیات میں واضح کیا گیا کہ آسمان و زمین میں جملہ مخلوقات اللہ تعالیٰ کے قابو میں ہیں۔ جو لوگ ظلم کر رہے ہیں انہیں اللہ تعالیٰ روز قیامت عبرت ناک سزا دے گا۔ یہ سزا مظلومین کا کیجا ٹھنڈا کرے گی اور ان کے حق میں رحمت ثابت ہوگی۔ نبی اکرم ﷺ کو حکم دیا گیا کہ وہ اعلان کر دیں کہ اللہ تعالیٰ ہی کائنات کی ہر شے کا خالق اور رازق ہے لہذا میں اسی کا فرماں بردار ہوں اور اُس کے ساتھ کسی کو شریک کرنے پر تیار نہیں ہوں۔ اللہ تعالیٰ کسی کا محتاج نہیں جب کہ معبودانِ باطل تو اپنے ماننے والے مشرکین کے محتاج ہیں۔ مولانا مودودی اُس آیت کی تشریح میں لکھتے ہیں:

”مشرکوں نے اللہ کے سوا جن جن کو اپنا خدا بنا رکھا ہے وہ سب اپنے ان بندوں کو رزق دینے کی بجائے اللہ سے رزق پانے کے محتاج ہیں۔ کوئی فرعون خدائی کے ٹھاٹھ نہیں جما سکتا، جب تک اُس کے بندے اُسے ٹیکس اور نذرانے نہ دیں۔ کسی صاحبِ قبر کی شانِ معبودیت قائم نہیں ہو سکتی جب تک اُس کے پرستار اُس کا شاندار مقبرہ تعمیر نہ کریں۔ کسی دیوتا کا دربارِ خداوندی سچ نہیں سکتا جب تک اُس کے پجاری اُس کا مجسمہ بنا کر کسی عالی شان مندر میں نہ رکھیں اور اُس کو تزئین و آرائش کے سامانوں سے آراستہ نہ کریں۔ سارے بناوٹی خدا بے چارے خود اپنے بندوں کے محتاج ہیں۔ صرف ایک خداوند عالم ہی وہ حقیقی خدا ہے جس کی خدائی آپ اپنے بل بوتے پر قائم ہے اور جو کسی کی مدد کا محتاج نہیں بلکہ سب اسی کے محتاج ہیں۔“

آیات ۱۸ تا ۲۵

نبی اکرم ﷺ کی عاجزی کا بیان

قُلْ إِنِّي أَخَافُ إِنْ عَصَيْتُ رَبِّي عَذَابَ يَوْمٍ عَظِيمٍ ①	اے نبی! فرمائیے بے شک میں ڈرتا ہوں، اگر میں نے نافرمانی کی اپنے رب کی، بڑے دن کے عذاب سے
مَنْ يُصْرَفْ عَنْهُ يَوْمَئِذٍ فَقَدْ رَحِمَهُ ۗ	جس پر سے ہٹا دیا گیا عذاب اُس دن
وَذَلِكَ الْفَوْزُ الْمُبِينُ ②	یقیناً اللہ نے رحم کیا اُس پر
وَإِنْ يَمَسُّكَ اللَّهُ بِضُرٍّ فَلَا كَاشِفَ لَهُ إِلَّا هُوَ ۗ	اور یہی ہے واضح کامیابی۔
وَإِنْ يَمَسُّكَ بِخَيْرٍ فَهُوَ عَلَىٰ كُلِّ شَيْءٍ قَدِيرٌ ③	اور اے نبی! اگر پہنچائے آپ کو اللہ کو کوئی تکلیف تو نہیں ہے کوئی دور کرنے والا اُسے مگر وہی
وَهُوَ الْقَاهِرُ فَوْقَ عِبَادِهِ ۗ	اور اگر وہ پہنچائے آپ کو کوئی بھلائی تو وہ ہر چیز پر پوری قدرت رکھنے والا ہے۔
وَهُوَ الْحَكِيمُ الْخَبِيرُ ④	اور وہ غالب ہے اپنے بندوں پر
	اور وہ کمالِ حکمت والا، پورا باخبر ہے۔

ان آیات میں نبی اکرم ﷺ کی اللہ تعالیٰ کے سامنے عاجزی کو ظاہر کیا گیا ہے۔ نبی اکرم ﷺ کو حکم دیا گیا ہے کہ وہ صاف صاف بتادیں کہ اگر میں نے اللہ تعالیٰ کی نافرمانی کی تو ایک بڑے دن کا عذاب مجھے بھی آپکڑے گا۔ یہ اعلان دراصل شرک کا سدباب ہے۔ اس سے واضح ہوتا ہے کہ نبی اکرم ﷺ معبود نہیں بلکہ اللہ تعالیٰ کے بندے ہیں۔ لہذا مسلمان آپ ﷺ سے بے انتہا

محبت کے باوجود آپ ﷺ کو اللہ تعالیٰ کے ساتھ شریک کرنے کا ظلم نہیں کر سکتے۔ پھر یہ کہ آپ ﷺ تو معصوم ہیں اور آپ ﷺ تو اللہ تعالیٰ کی نافرمانی کر ہی نہیں سکتے۔ یہ دراصل امت کو بتایا جا رہا ہے کہ اللہ تعالیٰ کی نافرمانی پر جب آپ ﷺ کو عذاب کا ڈر ہے تو اور کسی کی کیا اوقات ہے کہ وہ نافرمانی کر کے عذاب سے بچ جائے۔ ان آیات میں مزید بیان کیا گیا کہ اگر اللہ تعالیٰ اپنے نبی کو عذاب دینا چاہے تو کوئی روک نہیں سکتا۔ اسی طرح اگر وہ اپنے حبیب ﷺ پر رحمت کی بارش کرنا چاہے تو وہ اس پر پورا اختیار رکھتا ہے۔ جس انسان کا یہ عقیدہ پختہ ہو جائے کہ نفع یا نقصان پہنچانے والا صرف اللہ تعالیٰ ہی ہے تو وہ کسی دوسرے کو نہیں پکارے گا اور شرک کے جرم سے بچ جائے گا۔

آیات ۲۰ تا ۲۹

نبی اکرم ﷺ کی صداقت کی گواہی

اے نبی! پوچھیے کون سی چیز زیادہ بڑی ہے گواہی میں؟	قُلْ أُمِّي شَيْءٌ أَكْبَرُ شَهَادَةً ۝
فرمائیے اللہ گواہ ہے میرے اور تمہارے درمیان	قُلْ اللَّهُ شَهِيدٌ بَيْنِي وَبَيْنَكُمْ ۝
اور وحی کیا گیا ہے میری طرف یہ قرآن	وَأَوْحَىٰ إِلَيَّ هَذَا الْقُرْآنُ
تاکہ میں خبردار کروں تمہیں اس کے ساتھ	لَا أَنْذِرَكُمْ بِهِ
اور اُسے بھی جس تک یہ پہنچے	وَمَنْ بَلَغَ ۝
کیا بے شک تم واقعی گواہی دیتے ہو	أَيْتَكُمْ لَتَشْهَدُونَ
کہ بے شک اللہ کے ساتھ اور معبود بھی ہیں؟	أَنَّ مَعَ اللَّهِ إِلَهَةً أُخْرَىٰ ۝
فرمائیے میں گواہی نہیں دیتا	قُلْ لَا أَشْهَدُ ۝

فرمائیے بے شک وہ تو صرف ایک ہی معبود ہے	قُلْ إِنَّمَا هُوَ إِلَهُ وَاحِدٌ
اور بے شک میں بیزار ہوں اس سے جو تم شرک کرتے ہو۔	وَأِنِّي بَرِيءٌ مِّمَّا تُشْرِكُونَ ﴿۱۹﴾
وہ لوگ کہ ہم نے دی ہے جنہیں کتاب	الَّذِينَ اتَيْنَهُمُ الْكِتَابَ
وہ پہچانتے ہیں نبیؐ کو جیسے پہچانتے ہیں اپنے بیٹوں کو	يَعْرِفُونَهُ كَمَا يَعْرِفُونَ أَبْنَاءَهُمْ ۗ
وہ لوگ جنہوں نے خسارے میں ڈال دیا اپنے آپ کو	الَّذِينَ خَسِرُوا أَنفُسَهُمْ
پس وہ ایمان نہیں لائیں گے۔	فَهُمْ لَا يُؤْمِنُونَ ﴿۲۰﴾

بج

ان آیات میں واضح کیا گیا کہ اللہ تعالیٰ خود اس بات پر گواہ ہے کہ نبی اکرم ﷺ اس کے رسول برحق ہیں۔ اللہ تعالیٰ سے بڑھ کر اور کس کی گواہی معتبر ہو سکتی ہے؟ اس نے آپ ﷺ پر قرآن کریم نازل فرمایا تاکہ آپ ﷺ اس کے ذریعہ صرف مکہ والوں کو ہی نہیں بلکہ ہر اس شخص کو خبردار کر دیں جس تک یہ قرآن پہنچے۔ اُسے بتادیں کہ صرف اللہ تعالیٰ ہی معبود برحق ہے اور اُس کے ساتھ شرک کرنا بہت بڑا ظلم ہے۔ نبی اکرم ﷺ کی صداقت کا منہ بولتا ثبوت یہ ہے کہ اہل کتاب اپنی کتابوں میں بیان شدہ پیشین گوئیوں اور نشانیوں کی روشنی میں آپ ﷺ کو ایسے پہچانتے ہیں جیسے اپنے سگے بیٹوں کو پہچانتے ہیں۔

آیت ۲۱ تا ۲۴

شرک کرنے والا سب سے بڑا ظالم ہے

اور کون زیادہ ظالم ہے اُس سے جو گھڑتا ہے اللہ پر جھوٹ؟	وَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا
یا جھٹلائے اُس کی آیات کو	أَوْ كَذَّبَ بِآيَاتِهِ ۗ

بے شک کامیاب نہیں ہوتے ظالم۔	إِنَّهُ لَا يُفْلِحُ الظَّالِمُونَ ﴿۱۱﴾
اور جس دن ہم جمع کریں گے اُن سب کو	وَيَوْمَ نَحْشُرُهُمْ جَبِيحًا
پھر ہم کہیں گے اُن لوگوں سے جنہوں نے شرک کیا	ثُمَّ نَقُولُ لِلَّذِينَ أَشْرَكُوا
کہاں ہیں تمہارے وہ شریک کہ جن کے بارے میں تم دعویٰ کیا کرتے تھے؟	أَيْنَ شُرَكَاءُكُمْ الَّذِينَ كُنْتُمْ تَزْعُمُونَ ﴿۱۲﴾
پھر نہیں ہوگا اُن کا کوئی بہانہ	ثُمَّ لَمْ تَكُنْ فِتْنَتَهُمْ
سوائے اس کے کہ وہ کہیں گے قسم ہے اللہ کی جو ہمارا رب ہے	إِلَّا أَنْ قَالُوا وَاللَّهِ رَبَّنَا
ہم نہیں تھے شرک کرنے والے۔	مَا كُنَّا مُشْرِكِينَ ﴿۱۳﴾
دیکھو کیسے اُنہوں نے جھوٹ بولا اپنے آپ پر؟	أَنْظُرْ كَيْفَ كَذَبُوا عَلَىٰ أَنفُسِهِمْ
اور گم ہو گیا اُن سے جو وہ جھوٹ گھڑا کرتے تھے۔	وَضَلَّ عَنْهُمْ مَا كَانُوا يَفْتَرُونَ ﴿۱۴﴾

ان آیات میں واضح کیا گیا کہ سب سے بڑا ظالم وہ ہے جو اللہ تعالیٰ پر جھوٹ باندھے یعنی یہ کہے کہ اللہ کے ساتھ کچھ اور ہستیاں بھی اختیار میں شریک ہیں اور اس کی مستحق ہیں کہ اُن کی عبادت کی جائے۔ مزید ظلم یہ کہ جب اللہ تعالیٰ کی توحید کے بیان پر آیات اُس کے سامنے آئیں تو انہیں جھٹلا دے۔ جب روزِ قیامت اللہ تعالیٰ ان ظالموں کو جمع کرے گا تو اُس روز یہ لوگ جھوٹی قسم اٹھا کر اپنے شرک کے جرم سے مکر جائیں گے۔ گویا جھوٹ بولنا ایک ایسی خبیث حرکت ہے جو چھوٹی نہیں۔ دنیا میں جھوٹ بولنے والے آخرت میں بھی جھوٹ بولیں گے لیکن یہ جھوٹ اُن کے کام نہ آئے گا۔ اُن کے جھوٹے معبود انہیں عذاب سے بچانہ سکیں گے۔

آیات ۲۸ تا ۳۵

دوسروں کو گمراہ کرنے والوں کا انجام

وَمِنْهُمْ مَّنْ يَسْتَمِعُ إِلَيْكَ ۗ	اے نبی! اُن میں سے ایسے بھی ہیں جو سنتے ہیں کان لگا کر آپ کی طرف
وَجَعَلْنَا عَلَى قُلُوبِهِمْ أَكِنَّةً أَنْ يَفْقَهُوهُ	اور ہم نے ڈال دیے ہیں اُن کے دلوں پر پردے کہ وہ سمجھ سکیں بات
وَفِي آذَانِهِمْ وَقْرًا ۗ	اور اُن کے کانوں میں بوجھ ہے
وَأِنْ يَرَوْا كِسْفًا مِّنَ آيَاتِنَا	اور اگر وہ دیکھ لیں ہر معجزہ
لَا يُؤْمِنُوا بِهَا ۗ	وہ ایمان نہیں لائیں گے اُس پر
حَتَّىٰ إِذَا جَاءُوكَ	یہاں تک کہ جب وہ آتے ہیں آپ کے پاس
يُجَادِلُونَكَ	جھگڑتے ہیں آپ سے
يَقُولُ الَّذِينَ كَفَرُوا	کہتے ہیں وہ لوگ جنہوں نے کفر کیا
إِنْ هَذَا إِلَّا آسَاطِيرُ الْأَوَّلِينَ ﴿٢٥﴾	یہ قرآن نہیں ہے مگر کہانیاں پہلے لوگوں کی۔
وَهُمْ يَنْهَوْنَ عَنْهُ	اور وہ روکتے ہیں قرآن سے
وَيَنْهَوْنَ عَنْهُ ۗ	اور خود بھی دور رہتے ہیں اُس سے
وَإِنْ يُهْلِكُونَ إِلَّا أَنفُسَهُمْ	اور وہ ہلاک نہیں کر رہے مگر اپنے آپ کو

اور وہ نہیں سمجھتے۔	وَمَا يَشْعُرُونَ ﴿٦٠﴾
اور کاش! آپ دیکھیں جب وہ کھڑے کیے جائیں گے آگ پر	وَلَوْ تَرَىٰ إِذْ وَقَفُوا عَلَى النَّارِ
تو فریاد کریں گے اے کاش! ہم لوٹا دیے جائیں	فَقَالُوا لَوْلِيئِنَّا نُرَدُّ
اور نہ جھٹلائیں اپنے رب کی آیات کو	وَلَا نَكْذِبُ بِآيَاتِ رَبِّنَا
اور ہم ہو جائیں مومنوں میں سے۔	وَنَكُونُ مِنَ الْمُؤْمِنِينَ ﴿٦١﴾
بلکہ ظاہر ہو جائے گا اُن کے لیے جو وہ چھپاتے تھے اس سے پہلے	بَلْ بَدَأَ لَهُمْ مَا كَانُوا يُخْفُونَ مِنْ قَبْلُ ۗ
اور اگر وہ لوٹا دیے جائیں	وَلَوْ رُدُّوا
تو ضرور پھر سے کریں گے وہی انہیں روکا گیا تھا جس سے	لَعَادُوا إِلَيْهَا نُهُوا عَنْهُ
اور بے شک وہ واقعی جھوٹے ہیں۔	وَأِنَّهُمْ لَكَاذِبُونَ ﴿٦٢﴾

سردارانِ قریش، عوام پر یہ تاثر دینے کے لیے کہ انہیں نبی اکرم ﷺ سے خدا واسطے کا بیر نہیں ہے، آپ ﷺ کی محفل میں آتے اور بظاہر بڑی توجہ سے اللہ تعالیٰ کا کلام سنتے۔ محفل سے باہر جا کر کہتے، یہ اللہ کا کلام نہیں بلکہ گزرے ہوئے لوگوں کی داستانیں ہیں۔ وہ خود بھی حق کو قبول نہ کرتے اور دوسروں کو بھی اس سے روکتے۔ گویا وہ دہرے مجرم تھے۔ نہ صرف اپنا بلکہ جو لوگ اُن کی وجہ سے راہِ حق سے دور ہو رہے تھے، اُن کے گناہوں کا بوجھ بھی اپنے اوپر لا رہے تھے۔ وہ سمجھتے نہیں تھے کہ خود ہی اپنے ہاتھوں اپنے پاؤں پر کلہاڑی مار رہے ہیں۔ روزِ قیامت جب یہ جہنم کی ہولناک آگ کو دیکھیں گے تو فریاد کریں گے کہ انہیں دنیا میں ایک بار پھر بھیج کر اصلاح کا موقع دیا جائے۔ لیکن اُن کے پیدا کرنے والے علیم وخبیر مالک کا ارشاد ہے کہ اُن کا یہ کہنا ایک

جھوٹ اور فریب ہے۔ اگر انہیں دنیا میں دوبارہ بھیج بھی دیا جائے تو یہ دوبارہ حق کے ساتھ دشمنی کا طرز عمل ہی اختیار کریں گے۔

آیات ۳۱ تا ۳۹

آخرت کی تیاری سے غفلت کا انجام

وَقَالُوا إِن هِيَ إِلَّا حَيَاتُنَا الدُّنْيَا	اور وہ کہتے ہیں نہیں ہے یہ مگر ہماری دنیا کی زندگی
وَمَا نَحْنُ بِمَبْعُوثِينَ ۝۳۱	اور نہیں ہیں ہم دوبارہ اٹھائے جانے والے۔
وَلَوْ تَرَىٰ	اور اے نبی! کاش! آپ دیکھیں
إِذْ وَقَفُوا عَلَىٰ رَبِّهِمْ ۖ	جب وہ کھڑے کیے جائیں گے اپنے رب کے سامنے
قَالَ أَلَيْسَ هَذَا بِالْحَقِّ ۖ	پوچھے گا اللہ کیا نہیں ہے یہ حق؟
قَالُوا بَلَىٰ وَرَبِّنَا ۖ	وہ کہیں گے کیوں نہیں! (حق ہے) ہمارے رب کی قسم
قَالَ فَذُوقُوا الْعَذَابَ	فرمائے گا اللہ پھر چکھو عذاب
بِمَا كُنْتُمْ تَكْفُرُونَ ۝۳۲	اس وجہ سے کہ تم کفر کیا کرتے تھے۔
قَدْ خَسِرَ الَّذِينَ كَذَّبُوا بِلِقَاءِ اللَّهِ ۖ	یقیناً خسارے میں رہے وہ لوگ جنہوں نے جھٹلایا اللہ
حَتَّىٰ إِذَا جَاءَهُمُ السَّاعَةُ بَغْتَةً	یہاں تک کہ جب آئے گی ان کے پاس قیامت اچانک
قَالُوا يَا حَسْرَتَنَا	وہ کہیں گے ہائے ہمارا افسوس!

پہنچ

اُس پر جو ہم نے کوتاہی کی اس کے بارے میں	عَلَىٰ مَا قَرَطْنَا فِيهَا
اور وہ اٹھائے ہوئے ہوں گے اپنے بوجھ اپنی پشتوں پر	وَهُمْ يَحْمِلُونَ أَوْزَارَهُمْ عَلَىٰ ظُهُورِهِمْ
سن لو! برا ہے جو وہ بوجھ اٹھائیں گے۔	الْأَسَاءَ مَا يَزِرُونَ ﴿٧﴾

مشرکین مکہ میں سے ایک گروہ وہ بھی تھا جو کہتا تھا کہ زندگی صرف دنیا ہی کی زندگی ہے۔ مرنے سے قبل جو عیش کرنا ہے کر لو، ہمیں دوبارہ زندہ نہیں کیا جائے گا۔ البتہ روز قیامت جب وہ دوبارہ زندہ ہو کر اللہ تعالیٰ کی بارگاہ میں کھڑے ہوں گے تو مان لیں گے کہ دنیا کی زندگی محض ایک ڈرامہ تھی اور اصل زندگی تو آخرت ہی کی ہے۔ اب اُن سے کہا جائے گا کہ اپنے کرتوتوں کی وجہ سے ہمیشہ کے عذاب کا مزہ چکھو۔ بلاشبہ وہ لوگ خسارے میں ہیں جنہوں نے آخرت کی زندگی کی تیاری کے حوالے سے غفلت کا جرم کیا۔ روز قیامت اپنی اس غفلت پر وہ افسوس کریں گے لیکن یہ افسوس اب فائدہ نہ دے گا۔ گناہوں کا بوجھ انہیں دائمی اذیت سے دوچار کر دے گا۔

آیت ۳۲

دنیا کی زندگی محض ایک ڈرامہ ہے

اور نہیں ہے دنیا کی زندگی مگر کھیل اور تماشاً	وَمَا الْحَيَاةُ الدُّنْيَا إِلَّا لَعِبٌ وَ لَهْوٌ
اور یقیناً آخرت کا گھر بہتر ہے اُن کے لیے جو اللہ کی نافرمانی سے بچتے ہیں	وَلِلْآخِرَةِ الْآخِرَةُ خَيْرٌ لِّلَّذِينَ يَتَّقُونَ
تو کیا تم نہیں سمجھتے؟	أَفَلَا تَعْقِلُونَ ﴿٣٢﴾

اس آیت میں یہ حقیقت بیان کی گئی کہ دنیا کی زندگی محض ایک ڈرامہ ہے۔ یہاں عارضی طور پر ہر فرد کو ایک کردار دیا گیا ہے۔ اللہ تعالیٰ نے ہر کردار کو ادا کرنے کے لیے ہدایات عطا فرمائی ہیں۔ جس نے ان ہدایات کو فراموش کر دیا وہ ذلت و رسوائی سے دوچار

ہوگا۔ اور جس نے اپنا کردار اللہ تعالیٰ کی ہدایات کے مطابق ادا کیا تو وہ اپوار ڈلی یعنی اجر کا مستحق ہوگا۔ یہ اجر آخرت میں دیا جائے گا۔ بلاشبہ آخرت کا اجر بہتر بھی ہوگا اور دائمی بھی۔ ارشاد باری تعالیٰ ہے: وَالْآخِرَةُ خَيْرٌ مِّنْ الْأُولَىٰ (آخرت بہتر بھی ہے اور ہمیشہ رہنے والی بھی)۔

آیات ۳۳ تا ۳۴

نبی اکرم ﷺ کو صبر کی تلقین

اے نبی! یقیناً ہم جانتے ہیں بے شک وہ بات واقعی غمگین کرتی ہے آپ کو جو وہ کہہ رہے ہیں	قَدْ نَعْلَمُ إِنَّهُ لَيَحْزُنُكَ الَّذِي يَقُولُونَ
تو بے شک وہ نہیں جھٹلا رہے آپ کو	فَأَنهَمْ لَا يَكْذِبُونَكَ
اور لیکن یہ ظالم اللہ کی آیات کا انکار کر رہے ہیں۔	وَلَكِنَّ الظَّالِمِينَ بِآيَاتِ اللَّهِ يَجْحَدُونَ ﴿۳۳﴾
اور یقیناً جھٹلائے گئے رسول آپ سے پہلے	وَلَقَدْ كَذَّبَتْ رُسُلٌ مِّن قَبْلِكَ
تو انہوں نے صبر کیا اس پر جو وہ جھٹلائے گئے	فَصَابِرُوا عَلَىٰ مَا كَذَّبُوا
اور وہ ستائے گئے یہاں تک کہ آگئی ان تک ہماری مدد	وَأُوذُوا حَتَّىٰ أَنصَرْنَا
اور نہیں کوئی بدلنے والا اللہ کی باتوں کو	وَلَا مُبَدِّلَ لِكَلِمَاتِ اللَّهِ ۗ
اور یقیناً آچکی ہیں آپ کے پاس کچھ خبریں رسولوں کی۔	وَلَقَدْ جَاءَكَ مِن نَّبَايَ الْمُرْسَلِينَ ﴿۳۴﴾

مشرکین مکہ کی مخالفت اور گستاخیوں کی وجہ سے نبی اکرم ﷺ کا دل دکھتا تھا۔ اللہ تعالیٰ نے ان آیات میں آپ ﷺ کو تسلی دی کہ مشرکین آپ ﷺ کے نہیں بلکہ اللہ تعالیٰ کے دشمن ہیں۔ اگر آپ ﷺ آج انہیں یہ کلام سنانا چھوڑ دیں تو وہ آپ ﷺ کو ماضی کی طرح الْصَادِقِ اور الْأَمِينِ کہنا شروع کر دیں گے۔ آپ ﷺ سے پہلے بھی رسولوں کو اذیتیں دی

گئیں۔ جب وہ صبر کے امتحان میں پورے اترے تو اللہ تعالیٰ کی مدد اُن کے شامل حال ہوئی۔ حق پرستوں کے لیے ناگزیر ہے کہ وہ ایک طویل مدت تک آزمائشوں کی بھٹی میں تپائے جائیں۔ اپنے صبر، ایثار، خلوص، پختہ ایمان اور توکل علی اللہ کا امتحان دیں۔ مصائب اور مشکلات کے دور سے گزر کر اپنے اندر وہ صفات پر دان چڑھائیں جو صرف اسی دشوار گزار گھاٹی میں پرورش پاسکتی ہیں۔ اچھے اخلاق و حسن سیرت کے ہتھیاروں سے جاہلیت پر فتح حاصل کر کے دکھائیں۔ اب اللہ تعالیٰ کی نصرت ٹھیک اپنے وقت پر اُن کی دست گیری کے لیے آپہنچے گی۔ وقت سے پہلے وہ کسی کے لائے نہیں آسکتی۔ اللہ تعالیٰ نے حق اور باطل کی کشمکش کے لیے جو قانون بنا دیا ہے اسے تبدیل کرنا کسی کے بس میں نہیں ہے۔

آیات ۳۵ تا ۳۶

اللہ تعالیٰ فرمائی معجزہ نہیں دکھائے گا

اور اے نبی! اگر گراں گزرتا ہے آپ پر اُن کا بے رخی کرنا	وَإِنْ كَانَ كَبُرَ عَلَيْكَ إِعْرَاضُهُمْ
تو اگر آپ سے ہو سکے کہ تلاش کر لیں کوئی سرنگ زمین میں	فَإِنْ اسْتَطَعْتَ أَنْ تَبْتَغِيَ نَفَقًا فِي الْأَرْضِ
یا کوئی سیرھی آسمان کی طرف	أَوْ سُلْمًا فِي السَّمَاءِ
پھر لے آئیے اُن کے پاس کوئی معجزہ	فَتَأْتِيَهُمْ بَأْيَةٍ
اور اگر چاہتا اللہ تو جمع کر دیتا انہیں ہدایت پر	وَلَوْ شَاءَ اللَّهُ لَجَمَعَهُمْ عَلَى الْهُدَىٰ
تو آپ ہر گز نہ ہوں جذباتی لوگوں میں سے۔	فَلَا تَكُونَنَّ مِنَ الْجَاهِلِينَ ﴿۳۵﴾
بے شک صرف وہی لوگ بات قبول کرتے ہیں جو سنتے ہیں	إِنَّمَا يَسْتَجِيبُ الَّذِينَ يَسْمَعُونَ ۚ

اور جو مُردے ہیں، اٹھائے گا انہیں اللہ	وَالْمَوْتَىٰ يَبْعَثُهُمُ اللَّهُ
پھر اسی کی طرف وہ لوٹائے جائیں گے۔	ثُمَّ اِلَيْهِ يُرْجَعُونَ ﴿٦﴾

مشرکین مکہ نبی اکرم ﷺ سے مطالبہ کرتے تھے کہ اگر آپ سچے نبی ہیں تو ہماری فرمائش کے مطابق معجزہ دکھائیے۔ نبی اکرم ﷺ کی خواہش تھی کہ اللہ تعالیٰ فرمائی معجزہ دکھادے، شاید اُسے دیکھ کر مطالبہ کرنے والے ایمان لے آئیں۔ ان آیات میں اللہ تعالیٰ نے بظاہر سخت الفاظ میں نبی اکرم ﷺ کو آگاہ کر دیا کہ آپ ﷺ کی شدید خواہش کے باوجود اللہ تعالیٰ مشرکین کی فرمائش کے مطابق معجزہ ظاہر نہیں کرے گا۔ اگر آپ ﷺ سمجھتے ہیں کہ معجزہ دیکھ کر مشرکین حق قبول کر لیں گے تو آسمان پر چڑھ کر یازمین میں اتر کر کوئی معجزہ لے آئیں۔ اگر لوگوں کو زبردستی معجزے دکھاد کھا کر ہدایت پر لانا ہوتا تو اللہ تعالیٰ ایسا کر چکا ہوتا مگر اس سے وہ مقصد ہی فوت ہو جاتا ہے جس کی خاطر انسان کو عقل اور قوت ارادہ و اختیار دے کر آزمائش کی خاطر اس دنیا میں بھیجا گیا ہے۔ حقیقت یہ ہے کہ مشرکین انسانی اعتبار سے مرچکے ہیں۔ وہ صرف حیوانی اعتبار سے زندہ ہیں۔ آپ ﷺ ان مُردوں کو حق کا پیغام نہیں سناسکتے اور نہ ہی وہ کوئی معجزہ دیکھ کر حق قبول کرنے والے ہیں۔

آیات ۷ تا ۳۹

قدرت کے معجزات چاروں طرف موجود ہیں

اور وہ کہتے ہیں کیوں نہیں اتار اگیا ان پر کوئی معجزہ ان کے رب کی طرف سے؟	وَقَالُوا لَوْلَا نُزِّلَ عَلَيْهِ آيَةٌ مِّن رَّبِّهِ ۗ
اے نبی! فرمائیے بے شک اللہ قادر ہے اس پر کہ اتارے کوئی معجزہ	قُلْ إِنَّ اللَّهَ قَادِرٌ عَلَىٰ أَنْ يُنَزِّلَ آيَةً
اور لیکن ان کے اکثر جانتے نہیں ہیں۔	وَالَّذِينَ كَفَرُوا لَا يَعْلَمُونَ ﴿٧﴾

اور نہیں ہے کوئی جاندار زمین میں	وَمَا مِنْ دَابَّةٍ فِي الْأَرْضِ
اور نہ کوئی پرندہ جو اڑتا ہے اپنے دوپروں سے	وَلَا طَيْرٍ يَّطِيرُ بِجَنَاحَيْهِ
مگر وہ اُمّتیں ہیں تمہاری طرح	إِلَّا أُمَّةٌ أَمْثَالِكُمْ ۗ
ہم نے نہیں چھوڑی لکھنے میں کوئی چیز	مَا فَزَّطْنَا فِي الْكِتَابِ مِنْ شَيْءٍ
پھر اپنے رب کی طرف وہ سب جمع کیے جائیں گے۔	ثُمَّ إِلَىٰ رَبِّهِمْ يُحْشَرُونَ ﴿۶﴾
اور جنہوں نے جھٹلایا ہماری آیات کو	وَالَّذِينَ كَذَّبُوا بِآيَاتِنَا
وہ بہرے ہیں، گونگے ہیں، تاریکیوں میں پڑے ہیں	صُمٌّ وَبُكْمٌ فِي الظُّلُمَاتِ ۗ
جس کے بارے میں چاہے اللہ گمراہ کر دیتا ہے اُسے	مَنْ يَشَاءِ اللَّهُ يُضِلَّهُ
اور جسے چاہتا ہے لگا دیتا ہے اُسے سیدھے راستے پر۔	وَمَنْ يَشَاءِ يُجْعَلْهُ عَلَىٰ صِرَاطٍ مُسْتَقِيمٍ ﴿۷﴾

ان آیات میں بیان کیا گیا کہ مشرکین معجزہ طلب کر رہے ہیں۔ اللہ تعالیٰ ہر معجزہ دکھانے پر قادر ہے لیکن مشرکین نہیں سمجھ رہے کہ اس کے نتائج کیا نکلیں گے۔ اگر وہ فرمائشی معجزہ دیکھ کر بھی ایمان نہ لائے تو انتہائی سخت عذاب کے مستحق ہو جائیں گے۔ وہ غور کریں اُن کے چہار طرف اللہ تعالیٰ کے حیرت انگیز معجزات موجود ہیں۔ انسانوں کے علاوہ دیگر مخلوقات کا باہمی نظم بھی ایک معجزہ سے کم نہیں۔ جانور، پرندے، حشرات الارض ایک ساتھ رہتے، ایک نظم کے تحت کام کرتے اور مشکلات میں ایک دوسرے کا ساتھ دیتے نظر آتے ہیں۔ اب جو معنوی اعتبار سے اندھے ہو چکے ہیں وہ قدرت کی ان نشانیوں سے کہاں اللہ تعالیٰ کی معرفت حاصل کر سکتے ہیں؟

آیات ۳۰ تا ۴۱

مشکل میں صرف اللہ تعالیٰ ہی کو پکارا جاتا ہے

قُلْ ارْءَيْتُمْ	اے نبی! فرمائیے کیا تم دیکھتے ہو
اِنْ اَنْتُمْ عَذَابُ اللّٰهِ	اگر آجائے تم پر اللہ کا عذاب
اَوْ اَنْتُمْ السَّاعَةُ	یا آجائے تم پر قیامت
اَغْيَرَ اللّٰهُ تَدْعُوْنَ	کیا اللہ کے سوا کسی اور کو تم پکارو گے؟
اِنْ كُنْتُمْ صٰدِقِيْنَ ۝	اگر تم سچے ہو۔
بَلْ اِيَّاهُ تَدْعُوْنَ	بلکہ صرف اسی کو تم پکارو گے
فَيَكْشِفُ مَا تَدْعُوْنَ اِلَيْهِ	تو وہ دور کر دے گا اُس مشکل کو تم پکارتے ہو جس کے لیے
اِنْ شَاءَ	اگر وہ چاہے گا
وَتَسُوْنُ مَا تَشْرِكُوْنَ ۝	اور تم بھول جاؤ گے انہیں جن کو تم شریک کرتے تھے۔

۴
یٰۤاٰیۤہِ

ان آیات میں اللہ تعالیٰ نے مشرکین کو یاد دلایا کہ جب تم پر کوئی بڑی آفت آتی ہے یا موت اپنی بھیانک صورت کے ساتھ سامنے آکھڑی ہوتی ہے تو تم صرف اللہ تعالیٰ ہی کو پکارتے ہو۔ تم جانتے ہو کہ اس مشکل میں تمہارے معبودانِ باطل تمہاری کوئی مدد نہیں کر سکتے۔ یہ صرف اللہ تعالیٰ ہی ہے جو تمہیں تمام مشکلات سے نکالتا ہے۔ ایسے موقع پر مشرکین ہی کیا اللہ تعالیٰ کے وجود کا انکار کرنے والے دہریہ قسم کے لوگوں کی زبان پر بھی بے اختیار اللہ تعالیٰ کا نام آجاتا ہے اور وہ اُسے پکارنے لگتے ہیں۔ یہ اس بات

کی دلیل ہے کہ خدا پرستی اور توحید کی شہادت ہر انسان کے نفس میں موجود ہے۔ اُس پر غفلت و جہالت کے خواہ کتنے ہی پردے ڈال دیے گئے ہوں، مگر پھر بھی کبھی نہ کبھی وہ ابھر کر سامنے آہی جاتی ہے۔

آیات ۳۲ تا ۳۵

اللہ تعالیٰ آفات جھنجھوڑنے کے لیے بھیجتا ہے

اور اے نبی! یقیناً ہم نے بھیجے رسول اُمتوں کی طرف آپ سے پہلے	وَلَقَدْ أَرْسَلْنَا إِلَىٰ أُمَمٍ مِّن قَبْلِكَ
پھر ہم نے پکڑا انہیں سختیوں اور تکلیفوں کے ساتھ	فَاَخَذْنَهُمْ بِالْبِاسِ ۗ وَالضَّرَّاءِ
تاکہ وہ گڑگڑائیں۔	لَعَلَّهُمْ يَتَضَرَّعُونَ ﴿۳۲﴾
تو ایسا کیوں نہ ہوا کہ جب آئی اُن پر ہماری سختی	فَاَقُولَآ اِذْ جَاءَهُمْ بَاسُنَا
تو وہ گڑگڑاتے	تَضَرَّعُوا
اور لیکن سخت ہو گئے اُن کے دل	وَاللَّيْنُ قَسَتْ قُلُوبُهُمْ
اور خوشنما کر دیا اُن کے لیے شیطان نے اُسے جو وہ کیا کرتے تھے۔	وَزَيَّنَ لَهُمُ الشَّيْطٰنُ مَا كَانُوْا يَعْمَلُوْنَ ﴿۳۳﴾
پھر جب انہوں نے بھلا دیا اُسے، انہیں نصیحت کی گئی تھی جس سے	فَلَمَّا نَسُوا مَا ذُكِّرُوا بِهِ
ہم نے کھول دیے اُن پر دروازے ہر چیز کے	فَتَحْنَا عَلَيْهِمُ ابْوَابَ كُلِّ شَيْءٍ ۗ
یہاں تک کہ جب وہ اترانے لگے اُس پر جو انہیں دیا گیا تھا	حَتّٰى اِذَا فَرِحُوا بِمَا اُوْتُوْا

ہم نے پکڑ لیا انہیں اچانک	أَخَذْنَا لَهُمْ بَغْتَةً
تو اُس وقت وہ مایوس ہو کر رہ گئے۔	فَإِذَا هُمْ مُبْلِسُونَ ﴿۳۶﴾
پھر کاٹ دی گئی جڑ اُس قوم کی جس نے ظلم کیا تھا	فَقَطَّعَ دَائِرَ الْقَوْمِ الَّذِينَ ظَلَمُوا
اور کل شکر اللہ کے لیے ہے جو تمام جہانوں کا رب ہے۔	وَالْحَمْدُ لِلَّهِ رَبِّ الْعَالَمِينَ ﴿۳۷﴾

ان آیات میں اللہ تعالیٰ کی یہ سنت بیان کی گئی کہ جب بھی اُس نے کسی نبی کو بھیجا تو ساتھ ہی اُس نبی کی قوم پر کچھ آفات نازل کیں تاکہ اُن کے دل نرم ہوں اور وہ نبی علیہ السلام کی دعوت کی طرف متوجہ ہوں۔ ایسی آفت اللہ تعالیٰ کی نعمت ہے جو انسان کو اُس کی طرف متوجہ کر دے۔ البتہ بد قسمتی سے اکثر و بیشتر قومیں آفات کے باوجود اللہ تعالیٰ کی طرف متوجہ نہ ہوئیں۔ نہ اُن پر رقت طاری ہوئی اور نہ انہوں نے گڑ گڑا کر اپنے گناہوں کی معافی مانگی۔ جب اُن کی نافرمانی حد سے گزرنے لگی تو اب ایک خطرناک آزمائش میں اُن کو مبتلا کیا گیا۔ اُن پر دنیا کی نعمتوں راحتوں اور کامیابیوں کے دروازے کھول دیے گئے۔ اس عیش میں وہ مزید غفلت کا شکار ہوئے اور انجام کار کے طور پر اللہ تعالیٰ نے انہیں برے عذاب سے دوچار کر دیا۔ اللہ تعالیٰ کا شکر ہے جس نے زمین کو ان ظالموں کی گندگی سے پاک کر دیا تاکہ مظلوم لوگ اُن کے ظلم و ستم سے نجات پا کر اپنی زندگی آرام اور چین سے گزار سکیں۔

آیات ۳۶ تا ۳۹

مشرکین کے لیے جھنجھوڑنے کا اسلوب

اے نبی! فرمائیے کیا تم دیکھتے ہو	قُلْ أَرَأَيْتُمْ
اگر چھین لے اللہ تمہارے کان اور تمہاری آنکھیں	إِنْ أَخَذَ اللَّهُ سَمْعَكُمْ وَ أَبْصَارَكُمْ
اور مہر لگا دے تمہارے دلوں پر	وَ خَتَمَ عَلَى قُلُوبِكُمْ

تو کون سا معبود ہے اللہ کے سوا جو لادے تمہیں یہ سب؟	مَنْ اِلَهٌ غَيْرُ اللّٰهِ يَاتِيكُمْ بِهِ ۝۱
دیکھیے کیسے ہم طرح طرح سے بیان کرتے ہیں آیات	اَنْظُرْ كَيْفَ نَصَرَفُ الْاٰيَاتِ
پھر بھی وہ رُخ پھیرے جاتے ہیں۔	ثُمَّ هُمْ يَصِدُّوْنَ ۝۲
فرمائیے کیا تم دیکھتے ہو	قُلْ اَرَاَيْتُمْ
اگر آجائے تم پر اللہ کا عذاب اچانک	اِنْ اَتَاكُمْ عَذَابُ اللّٰهِ بَغْتَةً
یا پہلے سے ظاہر ہو کر	اَوْ جَهْرَةً
تو کون ہلاک کیا جائے گا سوائے ظالموں کے؟	هَلْ يُهْلِكُ اِلَّا الْقَوْمَ الظّٰلِمِيْنَ ۝۳
اور ہم نہیں بھیجتے رسولوں کو	وَمَا نُرْسِلُ الْمُرْسَلِيْنَ
مگر خوشخبری دینے والا اور خبردار کرنے والا بنا کر	اِلَّا مُبَشِّرِيْنَ وَمُنذِرِيْنَ ۝۴
تو جو لوگ ایمان لائے اور اپنی اصلاح کرتے رہے	فَمَنْ اٰمَنَ وَاَصْلَحَ
تو نہ کوئی خوف ہو گا اُن پر اور نہ ہی وہ غمگین ہوں گے۔	فَلَا خَوْفٌ عَلَيْهِمْ وَلَا هُمْ يَحْزَنُوْنَ ۝۵
اور جنہوں نے جھٹلایا ہماری آیات کو	وَالَّذِيْنَ كَذَّبُوا بِآٰتِنَا
پہنچے گا انہیں عذاب اس وجہ سے کہ وہ نافرمانی کیا کرتے تھے۔	يَمَسُّهُمْ الْعَذَابُ بِمَا كَانُوْا يَفْسُقُوْنَ ۝۶

ان آیات میں مشرکین سے جھنجھوڑنے کے انداز میں پوچھا گیا کہ اگر اللہ تعالیٰ تمہاری سماعت و بصارت چھین لے اور تمہیں سوچنے سمجھنے کی صلاحیت سے محروم کر دے تو کوئی ہے اللہ تعالیٰ کے سوا جو یہ نعمتیں تمہیں دوبارہ عطا کر سکے؟ اگر اللہ تعالیٰ کا عذاب آئے

تو بتاؤ وہ ظلم و ستم کرنے والوں کو ہلاک کرے گا یا مظلومین کو؟ اللہ تعالیٰ نے رسولوں کو رحمت بنا کر بھیجا تا کہ وہ نوع انسانی کو نیک اعمال پر بشارت دیں اور برے اعمال کے حوالے سے انجام ہد سے خبردار کر دیں۔ اب جو خوش نصیب رسولوں کی باتوں پر ایمان لا کر اپنی اصلاح کرے گا ہمیشہ ہمیش کے امن و سکون کی نعمت حاصل کرے گا۔ جس نے رسولوں کی دعوت جھٹلا دی وہ اپنی نافرمانیوں کی وجہ سے دائمی عذاب کا شکار ہوگا۔

آیت ۵۰

نبی اکرم ﷺ کو اظہارِ عاجزی کا حکم

قُلْ لَا أَقُولُ لَكُمْ عِنْدِي خَزَائِنُ اللَّهِ	اسے نبی! فرمائیے میں نہیں کہتا تم سے کہ میرے پاس اللہ کے خزانے ہیں
وَلَا أَعْلَمُ الْغَيْبُ	اور نہ ہی میں جانتا ہوں کل غیب
وَلَا أَقُولُ لَكُمْ إِنِّي مَلَكٌ ؕ	اور نہ ہی میں کہتا ہوں تم سے کہ بے شک میں فرشتہ ہوں
إِن أَتَّبِعُ إِلَّا مَا يُوحَىٰ إِلَيَّ ؕ	میں پیروی نہیں کرتا مگر اُس کی جو وحی کیا جاتا ہے میری طرف
قُلْ هَلْ يَسْتَوِي الْأَعْمَىٰ وَالْبَصِيرُ ؕ	فرمائیے کیا برابر ہو سکتا ہے اندھا اور دیکھنے والا؟
أَفَلَا تَتَفَكَّرُونَ ۞	تو کیا تم غور نہیں کرتے؟

پنج

اس آیت میں نبی اکرم ﷺ کو حکم دیا گیا کہ آپ ﷺ مخالفین سے پوچھیے کہ تم مجھ سے معجزہ کیوں مانگتے ہو حالانکہ نہ میرے اختیار میں اللہ تعالیٰ کی قدرت کے خزانے ہیں، نہ میں غیب کے تمام حقائق جانتا ہوں اور نہ میں نے فرشتہ ہونے کا دعویٰ کیا ہے۔ میرا دعویٰ فقط یہ ہے میں اللہ تعالیٰ کا رسول ہوں اور اُس کی طرف سے آنے والی وحی کی پیروی کرتا ہوں۔ میں وحی کی بنیاد پر حقائق

دیکھ رہا ہوں جب کہ تم جان بوجھ کر حق کے حوالے سے اندھے بنے ہوئے ہو۔ بتاؤ کیا دیکھنے والا اور حق سے نظریں چرانے والا برابر ہو سکتے ہیں؟

آیت ۵۱

قرآن سے ہدایت کس کو ملے گی؟

اور اے نبی! خبردار کیجیے اس قرآن کے ساتھ انہیں جو ڈرتے ہیں کہ وہ جمع کیے جائیں گے اپنے رب کی طرف	وَ اَنْذِرْ بِهٖ الَّذِيْنَ يَخَافُوْنَ اَنْ يُحْشَرُوْا اِلٰى رَبِّهِمْ
نہیں ہو گا ان کے لیے اللہ کے سوا کوئی حامی اور نہ ہی کوئی سفارشی	لَيْسَ لَهُمْ مِّنْ دُوْنِهٖ وَاٰلٍ وَّلَا شَفِيْعٍ
تاکہ وہ بچ جائیں۔	لَعَلَّهُمْ يَتَّقُوْنَ ﴿۵۱﴾

اس آیت میں نبی اکرم ﷺ کو آگاہ کیا گیا کہ آپ ﷺ ایسے ہی لوگوں کو قرآن کے ذریعہ خبردار کر سکتے ہیں جن کو یقین ہو کہ مرنے کے بعد وہ دوبارہ زندہ کیے جائیں گے۔ پھر وہ اپنے اعمال کی جواب دہی کے لیے اللہ تعالیٰ کی عدالت میں پیش ہوں گے۔ وہاں پر ان کا نہ کوئی حمایتی ہو گا نہ ہی سفارش کرنے والا۔ ایسا یقین رکھنے والے لوگ ہی قرآن سے ہدایت حاصل کریں گے اور پھر ان کے سیرت و کردار کی اصلاح ہوگی۔ جو لوگ دنیا کی زندگی میں ایسے مدہوش ہیں کہ انہیں نہ موت کی فکر ہے نہ آخرت میں جواب دہی کا احساس، ان پر کوئی نصیحت کار گرنہ ہوگی۔ اسی طرح ان پر بھی اس کا کچھ اثر نہ ہو گا جو اس بے بنیاد بھروسے پر جی رہے ہیں کہ دنیا میں ہم جو چاہیں کرتے رہیں، ہم فلاں کے دامن سے وابستہ ہیں، وہ آخرت میں ہماری سفارش کر کے ہمیں بخشوالے گا۔

آیات ۵۳ تا ۵۲

اے نبی ﷺ! فقراء کو اپنی قربت سے محروم نہ کریں

وَلَا تَطْرُدِ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ	اے نبی! اور نہ کیجیے انہیں جو پکارتے ہیں اپنے رب کو صبح اور شام
يُرِيدُونَ وَجْهَهُ ۗ	وہ چاہتے ہیں اُس کی رضا
مَا عَلَيْكَ مِنْ حِسَابِهِمْ مِنْ شَيْءٍ	نہیں آپ کے ذمہ اُن کے حساب سے کچھ بھی
وَمَا مِنْ حِسَابِكَ عَلَيْهِمْ مِنْ شَيْءٍ	اور نہ آپ کے حساب سے اُن کے ذمہ ہے کچھ بھی
فَتَطْرُدَهُمْ	پھر بھی اگر آپ نے دور کیا انہیں
فَتَكُونُ مِنَ الظَّالِمِينَ ﴿٥٢﴾	تو آپ ہو جائیں گے انصاف نہ کرنے والوں میں سے۔
وَكَذَلِكَ فَتَنَّا بَعْضَهُمْ بِبَعْضٍ	اور اسی طرح ہم نے آزمائش کی اُن میں سے بعض کی بعض کے ساتھ
لِيَقُولُوا أَهَؤُلَاءِ مَنَّ اللَّهُ عَلَيْهِمْ مِنْ بَيْنِنَا ۗ	تاکہ (مالدار) کہیں کہ کیا یہ ہیں وہ (فقراء) احسان کیا ہے اللہ نے جن پر ہمارے درمیان میں سے
أَلَيْسَ اللَّهُ بِأَعْلَمَ بِالشَّاكِرِينَ ﴿٥٣﴾	کیا نہیں ہے اللہ زیادہ جاننے والا شکر کرنے والوں کو؟

سردارانِ قریش اپنی دولت و سیادت کی بنیاد پر مکہ کے فقراء، مساکین اور غلاموں کو حقارت سے دیکھتے تھے اور اُن کے ساتھ کسی محفل میں بیٹھنا اپنی توہین سمجھتے تھے۔ معجزہ کی طلبی کے علاوہ سردارانِ قریش کا دوسرا مطالبہ یہ تھا کہ نبی اکرم ﷺ ایمان لانے

والے فقراء اور مساکین سے کنارہ کشی کر لیں۔ انہیں یہ حیرت تھی کہ اگر ایمان واقعی ایک نعمت ہے تو یہ فقراء و مساکین کو کیوں مل گئی؟ جواب دیا گیا کہ اللہ تعالیٰ اپنی نعمتیں شکر گزاروں کو ہی دیتا ہے۔ اُس کے نزدیک اہمیت دولت و ثروت کی نہیں بلکہ پاکیزہ سیرت و کردار کی ہے۔ نبی ﷺ کو حکم دیا گیا کہ آپ ﷺ غافلین کے مطالبہ پر ہر گز اُن مومنوں کو اپنی قربت سے محروم نہ کریں جو صبح و شام اللہ تعالیٰ کا ذکر کرتے ہیں اور ہر وقت اُسی کی رضا کے طلب گار ہیں۔

آیات ۵۵ تا ۵۴

فقراء کی عزت افزائی کا حکم

اور اے نبی! جب آئیں آپ کی خدمت میں وہ لوگ جو ایمان رکھتے ہیں ہماری آیات پر	وَإِذَا جَاءَكَ الَّذِينَ يُؤْمِنُونَ بِآيَاتِنَا
تو فرمائیے سلامتی ہو تم پر	فَقُلْ سَلَامٌ عَلَيْكُمْ
لازم کر لی ہے تمہارے رب نے اپنے آپ پر رحمت	كَتَبَ رَبُّكُمْ عَلَى نَفْسِهِ الرَّحْمَةَ
بے شک وہ جس نے کی تم میں سے برائی نادانی سے	أَنَّهُ مَن عَمِلَ مِنْكُمْ سُوءًا لِّبِجْهَالَةٍ
پھر اُس نے توبہ کر لی اس کے بعد اور اصلاح کر لی	ثُمَّ تَابَ مِن بَعْدِهَا وَأَصْلَحَ
تو بے شک اللہ بہت بخشنے والا، ہمیشہ رحم فرمانے والا ہے۔	فَأَنَّهُ غَفُورٌ رَّحِيمٌ ﴿۵۵﴾
اور اسی طرح ہم واضح کرتے ہیں آیات	وَكَذَلِكَ نَقُصُّكَ الْآيَاتِ
اور تاکہ ظاہر ہو جائے راستہ مجرموں کا۔	وَلِتَسْتَبِينَ سَبِيلُ الْمُجْرِمِينَ ﴿۵۶﴾

مسلمانوں میں کچھ لوگ ایسے بھی تھے جن سے زمانہ جاہلیت میں کئی بڑے گناہ سرزد ہو چکے تھے۔ اسلام قبول کرنے کے بعد اُن کی زندگیاں بالکل بدل گئی تھیں، لیکن مخالفین اسلام اُن کو سابقہ گناہوں پر طعنے دیتے تھے۔ اس پس منظر میں نبی اکرم ﷺ سے

فرمایا جا رہا ہے کہ وہ اہل ایمان کو تسلی دیں۔ انہیں بتائیں کہ ان کا رب بڑا غفور اور رحیم ہے۔ اُس کی رحمت بڑی وسیع ہے اور تم پر اُس کی طرف سے سلامتی ہے۔ جو شخص توبہ کر کے اپنی اصلاح کر لیتا ہے تو وہ پچھلے تمام گناہوں کو معاف فرمادیتا ہے۔ وہ یقیناً تمہاری اسلام لانے سے پہلے کی برائیوں کو معاف فرمادے گا۔ یہ خوشخبری تو مومنوں کے لیے ہے البتہ جو مجرمین مومنوں کو اُن کے سابقہ گناہوں پر طعنے دیتے ہیں، اللہ تعالیٰ اُن کے خبیث کردار کو اپنی آیات کے ذریعہ بے نقاب کرتا رہے گا تاکہ وہ ذلت و رسوائی سے دوچار ہوں۔

آیات ۵۸ تا ۵۶

مشرکین کی طرف سے سمجھوتے کی پیشکش

اے نبی! فرمائیے بے شک مجھے روک دیا گیا ہے	قُلْ إِنِّي نَهَيْتُ
کہ میں عبادت کروں اُن کی جنہیں تم پکارتے ہو اللہ کے سوا	أَنْ أَعْبُدَ الَّذِينَ تَدْعُونَ مِنْ دُونِ اللَّهِ ۗ
فرمائیے میں بیروی نہیں کروں گا تمہاری خواہشات کی	قُلْ لَا أَتَّبِعُ أَهْوَاءَكُمْ ۗ
یقیناً میں گم راہ ہو جاؤں گا تب تو	قَدْ ضَلَلْتُ إِذًا
اور میں نہیں رہوں گا ہدایت پانے والوں میں سے۔	وَمَا أَنَا مِنَ الْمُهْتَدِينَ ﴿۵۶﴾
فرمائیے بے شک میں ایک واضح دلیل پر ہوں اپنے رب کی طرف سے	قُلْ إِنِّي عَلَىٰ بَيِّنَةٍ مِّن رَّبِّي
اور جھٹلا دیا ہے تم نے اُسے	وَكَذَّبْتُمْ بِهِ ۗ
نہیں ہے میرے پاس وہ تم جلدی مانگ رہے ہو جسے	مَا عِنْدِي مَا تَسْتَعْجِلُونَ بِهِ ۗ

نہیں ہے فیصلے کا اختیار مگر صرف اللہ کے لیے	إِنَّ الْحُكْمَ إِلَّا لِلَّهِ ۗ
وہ بیان فرماتا ہے حق	يَقْضُ الْحَقَّ
اور وہ بہترین فیصلہ فرمانے والا ہے۔	وَهُوَ خَيْرُ الْفَصِلِينَ ﴿۷۰﴾
فرمائیے اگر واقعی میرے پاس ہوتا وہ تم جلدی مانگ رہے ہو جسے	قُلْ لَوْ أَنِّي عِنْدِي مَا تَسْتَعْجِلُونَ بِهِ
یقیناً فیصلہ کر دیا جاتا معاملے کا میرے اور تمہارے درمیان	لَقَضِيَ الْأَمْرُ بَيْنِي وَبَيْنَكُمْ ۗ
اور اللہ زیادہ جاننے والا ہے ظالموں کو۔	وَاللَّهُ أَعْلَمُ بِالظَّالِمِينَ ﴿۷۱﴾

کئی دور کے آخر میں مشرکین مکہ نبی اکرم ﷺ پر دباؤ ڈال رہے تھے کہ آپ ﷺ ان کے ساتھ ایک سمجھوتا (deal) کر لیں۔ اس سمجھوتے کے تحت آپ ﷺ ایک معین عرصہ تک مشرکین کے بتوں کی پوجا کریں۔ پھر مشرکین بھی اتنے عرصہ تک صرف معبود واحد یعنی اللہ تعالیٰ کی عبادت کریں گے۔ ان آیات میں آپ ﷺ کو حکم دیا گیا کہ مشرکین کی اس پیش کش کو سختی سے رد کر دیں اور صاف صاف کہہ دیں کہ میں تمہاری خواہشات کی پیروی نہیں کر سکتا۔

باطل دوئی پسند ہے حق لا شریک ہے

شرکت میانہء حق و باطل نہ کر قبول

پھر مشرکین یہ مطالبہ کرنے لگے کہ اگر آپ سچے نبی ہیں تو ہم پر عذاب لے آئیں۔ جواب دیا گیا کہ عذاب اللہ تعالیٰ کے اختیار میں ہے۔ اگر یہ نبی ﷺ کے اختیار میں ہوتا تو معاملہ بہت پہلے ہی چکا دیا جاتا۔

آیت ۵۹

اللہ تعالیٰ کے علم کی وسعت کا بیان

وَعِنْدَهُ مَفَاتِحُ الْغَيْبِ	اور اللہ ہی کے پاس ہیں غیب کی کنجیاں
لَا يَعْلَمُهَا إِلَّا هُوَ ۗ	کوئی نہیں جانتا انہیں سوائے اُس کے
وَيَعْلَمُ مَا فِي الْبَرِّ وَالْبَحْرِ	وہ جانتا ہے جو کچھ خشکی اور سمندر میں ہے
وَمَا تَسْقُطُ مِنْ وَرَقَةٍ إِلَّا يَعْلَمُهَا	اور نہیں گرتا کوئی پتا مگر وہ جانتا ہے اُسے
وَلَا حَبَّةٌ فِي ظِلْمِ الْأَرْضِ	اور نہیں کوئی دانہ زمین کے اندھیروں میں
وَلَا رَطْبٌ وَلَا يَابِسٌ	اور نہ کوئی تر چیز اور نہ کوئی خشک چیز
إِلَّا فِي كِتَابٍ مُبِينٍ ﴿۵۹﴾	مگر وہ ہے ایک واضح کتاب میں۔

یہ آیت اللہ تعالیٰ کی صفتِ علم کی بکراں وسعتوں کے بیان پر مشتمل ہے۔ اس آیت میں واضح کیا گیا کہ کل غیب کا علم صرف اللہ تعالیٰ کے پاس ہے۔ غیب سے مراد وہ چیزیں ہیں جو ابھی وجود میں نہیں آئیں، یا وجود میں تو آچکی ہیں، مگر اللہ تعالیٰ نے انہیں کسی پر ظاہر نہیں کیا۔ اللہ تعالیٰ ہی جانتا ہے ہر اُس شے کو جو زمین میں ہے اور ہر اُس شے کو جو سمندروں میں ہے۔ زمین پر موجود کسی درخت کا پتا نہیں جھڑتا مگر وہ اُسے جانتا ہے۔ کوئی بیج زمین کی تاریکی میں نہیں ہوتا اور نہ ہی کوئی خشک یا تر شے ہوتی ہے مگر سب کا علم اُس کے پاس محفوظ ہے۔ اگر انسان کو ہر وقت یاد رہے کہ ایک علیم و خبیر اور زبردست ہستی نہ صرف میرے اعمال بلکہ نیت اور دلی ارادوں سے بھی واقف ہے تو وہ اللہ تعالیٰ کی نافرمانی سے لازماً پرہیز کرے گا۔ انسان کے کردار کو پاکیزہ بنانے کا یہ ایک اکیسیر نسخہ ہے۔

آیت ۶۰

وفات کا اطلاق نیند پر بھی ہوتا ہے

اور وہی ہے اللہ جو قبضہ میں لے لیتا ہے تمہیں رات کو	وَهُوَ الَّذِي يَتَوَقَّكُمْ بِاللَّيْلِ
اور جانتا ہے جو کچھ کہ تم کر چکے ہو دن میں	وَيَعْلَمُ مَا جَرَحْتُم بِالنَّهَارِ
پھر اٹھاتا ہے تمہیں دن میں	ثُمَّ يَبْعَثُكُمْ فِيهِ
تاکہ پوری ہو جائے مقررہ مدت (تمہاری زندگی کی)	لِيُقْضَىٰ أَجَلٌ مُّسَمًّى
پھر اسی کی طرف تمہارا لوٹنا ہے	ثُمَّ إِلَيْهِ مَرْجِعُكُمْ
پھر وہ بتادے گا تمہیں جو کچھ تم کیا کرتے تھے۔	ثُمَّ يُنَبِّئُكُمْ بِمَا كُنْتُمْ تَعْمَلُونَ ﴿۶۰﴾

ع

اس آیت میں لفظ وفات کا اطلاق انسان کی نیند پر کیا گیا ہے۔ قادیانی سورہ آل عمران کی آیت ۵۵ کے حوالے سے اس لفظ کو صرف موت کے لیے مخصوص کر کے حضرت عیسیٰؑ کی وفات ثابت کرتے ہیں اور ان کے آسمان کی طرف زندہ اٹھائے جانے کا انکار کرتے ہیں۔ اس لفظ کے اصل معنی ہیں لے لینا۔ نیند میں اللہ تعالیٰ انسان کا شعور لیتا ہے، موت کے وقت روح اور جان، جب کہ حضرت عیسیٰؑ کو تو اللہ تعالیٰ نے جسم، جان اور روح سمیت لے لیا۔ اس آیت میں فرمایا کہ اللہ تعالیٰ جانتا ہے کہ ہر انسان دن میں کیا کر رہا ہے۔ پھر رات کو وہ اُس کا شعور لے کر اُسے سلا دیتا ہے۔ صبح پھر بیدار کرتا ہے تاکہ وہ اپنی زندگی کے شب و روز مکمل کرے۔ روز قیامت اللہ تعالیٰ اُسے بتادے گا کہ اُس نے یہ شب و روز کس حال میں بسر کیے۔ اللہ تعالیٰ ہمیں اُس روز سرخرو فرمائے۔ آمین!

آیات ۶۱ تا ۶۲

انسان سرِ اِپا اللہ تعالیٰ کے اختیار میں ہے

اور وہ اللہ غالب ہے اپنے بندوں پر	وَهُوَ الْقَاهِرُ فَوْقَ عِبَادِهِ
اور بھیجتا ہے تم پر نگہبان	وَيُرْسِلُ عَلَيْكُمْ حَفَظَةً ۱
یہاں تک کہ جب آتی ہے کسی کو تم میں سے موت	حَتَّىٰ اِذَا جَاءَ اَحَدَكُمُ الْمَوْتُ
تو لے لیتے ہیں اُسے ہمارے بھیجے ہوئے فرشتے	تَوَفَّيْتَهُ رُسُلَنَا
اور وہ کوئی کوتاہی نہیں کرتے۔	وَهُمْ لَا يَفْرِطُونَ ۱۱
پھر وہ لوٹائے جاتے ہیں اللہ کی طرف جو ان کا حقیقی مالک ہے	ثُمَّ رُدُّوْا اِلَى اللّٰهِ مَوْلٰهُمُ الْحَقِّ ۱
جان لو اسی کے اختیار میں ہے فیصلہ	اِلَّا لَهُ الْحُكْمُ ۱۲
اور وہ سب سے جلد حساب لینے والا ہے۔	وَهُوَ اَسْرَعُ الْحٰسِبِيْنَ ۱۱

ان آیات میں بیان کیا گیا ہے کہ انسان سرِ اِپا اللہ تعالیٰ کے اختیار میں ہے۔ انسان ہر اعتبار سے اُس کا محتاج ہے۔ یہاں تک کہ وہ اپنے مرنے پر بھی مجبور ہے اور زندگی کے دن پورے کرنے پر بھی۔ جب تک اُس کی موت کا متعین وقت نہ آئے خواہ وہ کیسے ہی حوادث سے دوچار ہو فرشتے اُس کی جان کی حفاظت کرتے رہتے ہیں۔ جب وہ معین وقت آجاتا ہے کوئی حکیم، کوئی ڈاکٹر یا اُس کا مال و دولت اور اُس کے نہایت قریبی رشتہ دار اُسے موت کے منہ سے بچا نہیں سکتے۔ پھر موت سے معاملہ ختم نہیں ہو جاتا۔ انسان کو دوبارہ زندہ کر کے اللہ تعالیٰ کے سامنے پیش کیا جائے گا اور اُسے وہاں پوری زندگی کے اعمال کا حساب دینا ہوگا۔

آیات ۶۳ تا ۶۴

ہر مصیبت اور کرب سے اللہ تعالیٰ ہی بچاتا ہے

اے نبی! پوچھیے کون بچاتا ہے تمہیں خشکی اور سمندر کی تاریکیوں میں	قُلْ مَنْ يُنَجِّيْكُمْ مِّنْ ظُلُمَاتِ الْبَرِّ وَالْبَحْرِ
تم پکارتے ہو اُسے گڑگڑاتے ہوئے اور چپکے چپکے	تَدْعُونَهُ تَضَرُّعًا وَخُفْيَةً ۗ
(کہتے ہو) اگر بچالیا اللہ نے ہمیں اس سے	لَئِنْ أَنْجَدْنَا مِنْ هَذِهِ
تو ہم ضرور ہو جائیں گے شکر گزاروں میں سے۔	لَنَكُونَنَّ مِنَ الشَّاكِرِينَ ﴿۶۳﴾
فرمائیے اللہ ہی بچاتا ہے تمہیں اس سے	قُلِ اللَّهُ يُنَجِّيْكُمْ مِنْهَا
اور ہر دکھ سے	وَمِنْ كُلِّ كَرْبٍ
پھر بھی تم شرک کرتے ہو۔	ثُمَّ أَنْتُمْ تُشْرِكُونَ ﴿۶۴﴾

ان آیات میں یہ حقیقت بیان کی گئی کہ انسان خواہ سمندر میں سفر کر رہا ہو یا خشکی میں، اگر کوئی ایسا حادثہ پیش آجائے کہ موت سامنے کھڑی نظر آئے تو وہ اللہ تعالیٰ ہی کو پکارتا ہے۔ وہ جانتا ہے کہ ہر مصیبت اور کرب سے بچانے والا صرف وہی ہے۔ یہی وجہ ہے کہ مشکل وقت میں مشرک کو اپنے سب دیوتا اور بزرگ بھول جاتے ہیں اور صرف اللہ تعالیٰ ہی یاد آتا ہے۔ یہاں تک کہ اللہ تعالیٰ کا منکر اور دہریہ بھی بے اختیار اُس سے فریاد کرنے لگتا ہے۔ انسان وعدہ کرتا ہے کہ اگر اللہ تعالیٰ نے اس مصیبت سے نجات دے دی تو میں ضرور اُس کا فرماں بردار بن جاؤں گا۔ جب اللہ تعالیٰ اُسے مصیبت سے بچالیتا ہے تو وہ نہ صرف اپنا وعدہ فراموش کر دیتا ہے بلکہ دوسری ہستیوں کو مصیبت سے نکالنے والا قرار دے کر شرک کرتا ہے اور دوسروں کو بھی گم راہ کرتا ہے۔

آیات ۶۵ تا ۶۷

اللہ تعالیٰ کے عذاب کی تین صورتیں

اے نبی! فرمائیے وہ (اللہ) قادر ہے اس پر کہ بھیجے تم پر عذاب تمہارے اوپر سے	قُلْ هُوَ الْقَادِرُ عَلَىٰ أَنْ يَبْعَثَ عَلَيْكُمْ عَذَابًا مِّنْ فَوْقِكُمْ
یا تمہارے قدموں کے نیچے سے	أَوْ مِنْ تَحْتِ أَرْجُلِكُمْ
یا باہم ٹکرا دے تمہیں گردو ہوں میں تقسیم کر کے	أَوْ يُلْطَسُكُمْ شِيعًا
اور چکھائے تم میں سے کچھ کو دوسرے کی قوت کا مزہ	وَيَذِيقُ بَعْضَكُمْ بَأْسَ بَعْضٍ ۚ
دیکھیے کیسے ہم طرح طرح سے بیان کرتے ہیں آیات	أَنْظُرْ كَيْفَ نُصَرِّفُ الْآيَاتِ
تاکہ وہ سمجھیں۔	لَعَلَّهُمْ يَفْقَهُونَ ﴿٦٥﴾
اور جھٹلادیا اسے آپ کی قوم نے جب کہ یہ حق ہے	وَكَذَّابٍ بِهٖ قَوْمِكَ وَهُوَ الْحَقُّ ۚ
فرمائیے نہیں ہوں میں تم پر ذمہ دار۔	قُلْ لَسْتُ عَلَيْكُمْ بِوَكِيلٍ ﴿٦٦﴾
ہر خبر کے ظاہر ہونے کا ایک وقت مقرر ہے	لِكُلِّ نَبِيٍّ مُّسْتَقَرٌّ ۚ
اور جلد ہی تم جان لو گے۔	وَسَوْفَ تَعْلَمُونَ ﴿٦٧﴾

ان آیات میں آگاہ کیا گیا ہے کہ نافرمانوں پر اللہ تعالیٰ کے عذاب کی تین صورتیں واقع ہو سکتی ہیں۔ پہلی یہ کہ وہ آسمان سے کوئی آفت نازل فرمادے جیسے طوفانِ باد و باران، کڑک، بجلی کا گرنا، تیز آندھی، پتھروں کی بارش وغیرہ۔ دوسری یہ کہ زمین سے اُس کا عذاب ظاہر ہو جائے جیسے سیلاب، زلزلے اور زمین میں دھنس جانا وغیرہ۔ تیسری یہ کہ وہ فرقہ، زبان یا نسل کی بنیاد پر باہم

گروہوں میں تقسیم کر دے اور ایک گروہ کو دوسرے گروہ کی قوت کا مزہ چکھادے۔ مشرکین مکہ کو خبردار کیا گیا کہ تم تک ہماری دعوت پہنچانے کا حق نبی اکرم ﷺ نے ادا کر دیا ہے۔ تم نے اس دعوتِ حق کو جھٹلادیا ہے لہذا اب عذاب کی کسی ایک صورت کے لیے تیار ہو جاؤ۔ آج ہم مسلمانوں پر تینوں قسم کے عذاب واقع ہو رہے ہیں۔ یہ ہماری سرکشی اور اللہ تعالیٰ کے احکام کی نافرمانی کا ہی نتیجہ ہے۔ اللہ تعالیٰ ہمیں سچی توبہ اور اپنی اصلاح کرنے کی توفیق عطا فرمائے۔ آمین!

آیات ۶۸ تا ۶۹

غیرتِ ایمانی کا تقاضا

اور جب تم دیکھو ایسے لوگوں کو جو نکتہ چینیاں کر رہے ہیں ہماری آیات میں	وَإِذَا رَأَيْتَ الَّذِينَ يَخُوضُونَ فِي آيَاتِنَا
تو الگ ہو جاؤ ان سے	فَاعْرِضْ عَنْهُمْ
یہاں تک کہ وہ مشغول ہو جائیں کسی اور بات میں	حَتَّى يَخُوضُوا فِي حَدِيثٍ غَيْرِهِ ^{۱۶}
اور اگر غافل کر ہی دے تمہیں شیطان	وَأَمَّا يُنْسِيَنَّكَ الشَّيْطَانُ
تو مت بیٹھو یاد آنے کے بعد ظالم قوم کے ساتھ۔	فَلَا تَقْعُدْ بَعْدَ الذِّكْرَى مَعَ الْقَوْمِ الظَّالِمِينَ ^{۱۷}
اور نہیں ہے ان پر جنہوں نے پرہیزگاری اختیار کی ان کے حساب میں سے کچھ بھی	وَمَا عَلَى الَّذِينَ يَتَّقُونَ مِنْ حِسَابِهِمْ مِنْ شَيْءٍ
اور لیکن نصیحت کرنا ہے	وَالَّذِينَ ذُكِّرُوا
تاکہ وہ پرہیزگاری اختیار کریں۔	لَعَلَّهُمْ يَتَّقُونَ ^{۱۸}

ان آیات میں مسلمانوں کو ایک اہم اصولی ہدایت دی گئی ہے کہ جس کام کا خود کرنا گناہ ہے اُس کے کرنے والوں کی مجلس میں شریک رہنا بھی گناہ ہے۔ اسی حوالے سے حکم دیا گیا کہ اگر کسی محفل میں اللہ تعالیٰ کے احکام کا مذاق اڑایا جا رہا ہو تو غیرتِ ایمانی کا تقاضا ہے کہ اس محفل کا بائیکاٹ کر دیا جائے تاکہ آئندہ کسی کو جرات نہ ہو کہ وہ تمہارے سامنے شریعت کا مذاق اڑا سکے۔

تیرے عشق کی کرامت یہ نہیں تو کیا ہے

میرے پاس سے نہ گزرا کبھی بے ادب زمانہ

مزید ارشاد ہوا کہ مومنوں پر نافرمانوں کے کسی عمل کی ذمہ داری نہیں ہے۔ ضروری نہیں کہ نافرمانوں سے بحث و مناظرہ کر کے انہیں قائل کر کے ہی چھوڑا جائے۔ مومنوں کا فرض صرف یہ ہے کہ انہیں درد مندی سے نصیحت کریں، شاید کہ وہ اپنی روش سے باز آجائیں۔ اگر وہ نہ مانیں تو ان سے بحث کر کے اپنا وقت اور اپنی قوتیں ضائع کرنے کی ضرورت نہیں۔

آیت ۷۰

دین کو کھیل تماشا بنانے والوں کا انجام

اور چھوڑ دو انہیں جنہوں نے بنا رکھا ہے اپنے دین کو کھیل اور تماشا	وَذَرِ الَّذِينَ اتَّخَذُوا دِينَهُمْ لَعِبًا وَلَهْوًا
اور دھوکے میں ڈال دیا ہے انہیں دنیوی زندگی نے	وَعَرَّتْهُمْ الْحَيَاةُ الدُّنْيَا
اور نصیحت کرو قرآن سے	وَذَكِّرْ بِهِ
کہ پکڑا نہ جائے کوئی فرد اُس کی وجہ سے جو اُس نے کمایا	أَنْ يُبْسَلَ نَفْسًا بِمَا كَسَبَتْ ۗ
نہیں ہوگا اُس کے لیے اللہ کے سوا کوئی حامی اور نہ کوئی سفارشی	لَيْسَ لَهَا مِنْ دُونِ اللَّهِ وَلِيٌّ وَلَا شَفِيعٌ ۗ

وَأَنْ تَعْدِلَ كُلُّ عَدْلٍ	اور اگر وہ فدیہ میں دے ہر بدلہ
لَا يُؤْخَذُ مِنْهَا	نہیں لیا جائے گا اُس سے
أُولَئِكَ الَّذِينَ أُبْسِلُوا بِمَا كَسَبُوا	یہی وہ لوگ ہیں جو پکڑے گئے ہیں اُس کی وجہ سے جو انہوں نے کمایا
لَهُمْ شَرَابٌ مِّنْ حَمِيمٍ	اُن کے لیے پینے کی چیز ہے کھولتے ہوئے پانی میں سے
وَعَذَابٌ أَلِيمٌ بِمَا كَانُوا يَكْفُرُونَ	اور دردناک عذاب ہے اس وجہ سے کہ وہ کفر کرتے تھے۔

سُورَةُ الْأَنْعَامِ

اس آیت میں ایسے لوگوں کو دردناک عذاب کی وعید سنائی گئی جنہوں نے اپنے دین کو کھیل تماشا بنا رکھا ہے۔ مشرکین مکہ نماز کے دوران سیٹیاں بجاتے اور تالیاں پیٹتے تھے، جیسے ہمارے یہاں بزرگان دین کے مزارات پر ڈھول بجائے جاتے ہیں اور دھمال ڈالی جاتی ہے۔ قوالی اور نعت پڑھنے کے لیے بھی آلات موسیقی استعمال کیے جاتے ہیں۔ اس آیت میں تلقین کی گئی کہ انہیں قرآن حکیم کے ذریعہ نصیحت کی جائے۔ انہیں خبردار کر دیا جائے کہ اگر وہ اپنی روش سے باز نہ آئے تو روز قیامت اُن کا کوئی حمایتی یا سفارشی نہ ہوگا۔ نہ ہی اُن سے کوئی فدیہ قبول کیا جائے گا۔ جہنم میں کھولتا ہوا مشروب اور دردناک عذاب اُن کا مقدر ہوگا۔ اَللّٰهُمَّ اَجِرْنَا مِنَ النَّارِ۔ اے اللہ! محفوظ فرما ہمیں جہنم کی آگ سے۔ آمین!

آیات ۷۱ تا ۷۲

جماعتی زندگی کی برکت

قُلْ اِنْدَعُوا مِنْ دُونِ اللّٰهِ مَا لَا يَنْفَعُنَا وَلَا يَضُرُّنَا	اے نبی! فرمائیے کیا ہم پکاریں اللہ کے سوا انہیں جو نہ نفع پہنچا سکیں ہمیں اور نہ نقصان دے سکیں ہمیں
وَنُرَدُّ عَلَىٰ اَعْقَابِنَا	اور ہم پھیر دیے جائیں اُلٹے پاؤں

بَعْدَ إِذْ هَدَيْنَا اللَّهَ	اس کے بعد کہ ہدایت دی ہمیں اللہ نے
كَالَّذِي اسْتَهْوَتْهُ الشَّيْطَانُ فِي الْأَرْضِ	اُس کی طرح بھٹکا دیا جسے شیاطین نے جنگل میں
حَيْرَانَ	وہ حیران ہے
لَهُ أَصْحَابٌ يَدْعُونَهُ إِلَى الْهُدَى انْتِنَاءً	اُس کے ساتھی ہیں جو بلارہے ہیں اُسے ہدایت کی طرف کہ آ جا ہمارے پاس
قُلْ إِنَّ هُدَى اللَّهِ هُوَ الْهُدَى	فرمائیے بے شک اللہ کی ہدایت ہی اصل ہدایت ہے
وَأْمُرْنَا لِلْإِسْلَامِ لِرَبِّ الْعَالَمِينَ ﴿٦﴾	اور ہمیں حکم دیا گیا ہے کہ ہم فرماں برداری اختیار کریں تمام جہانوں کے رب کی۔
وَأَنْ أَقِيمُوا الصَّلَاةَ وَآتُوا الزَّكَاةَ	اور یہ کہ تم قائم کرو نماز اور بچو اللہ کی نافرمانی سے
وَهُوَ الَّذِي إِلَيْهِ تُحْشَرُونَ ﴿٧﴾	اور وہی ہے جس کی طرف تم جمع کیے جاؤ گے۔

ان آیات میں ایک بار پھر قریش کی سمجھوتے کی اُس پیشکش کو رد کیا گیا ہے جس کے تحت وہ مطالبہ کر رہے تھے کہ مسلمان کچھ عرصہ کے لیے اُن کے معبودوں کی پوجا کریں تو پھر وہ اتنے ہی عرصہ صرف اللہ تعالیٰ ہی کی عبادت کریں گے۔ انہیں آگاہ کر دیا گیا کہ مسلمان ایسے معبودوں کی پوجا کر کے شرک نہیں کریں گے جو نہ نفع کا اختیار رکھتے ہیں اور نہ نقصان کا۔ شرک کرنے والا تو اس شخص کی مانند ہے جسے شیاطین نے کسی جنگل میں بھٹکا دیا ہو۔ البتہ اُس شخص کی خوش قسمتی ہے کہ اُس کے ایسے ساتھی ہیں جو اُسے گم راہی سے نکال کر سیدھی راہ پر آنے کے لیے پکار رہے ہیں۔ اللہ تعالیٰ ہمیں بھی ایسے ساتھیوں کی رفاقت عطا فرمائے۔ آمین! یہ جماعتی زندگی کی برکت ہے کہ انسان اگر بھٹکتا ہے تو اُس کی اصلاح کرنے والے موجود ہوتے ہیں۔ سمجھوتے کی پیشکش کرنے والوں کو کورا جواب دیا گیا کہ ہم صرف اُس اللہ تعالیٰ کا حکم مانیں گے جو تمام جہانوں کا رب ہے اور صرف اسی کی عبادت کریں گے۔

آیت ۷۳

کائنات کی بامقصد تخلیق کا مفہوم اور نتیجہ

اور وہی ہے اللہ جس نے پیدا فرمایا آسمانوں اور زمین کو بامقصد	وَهُوَ الَّذِي خَلَقَ السَّمَوَاتِ وَالْأَرْضَ بِالْحَقِّ ۗ
اور جس دن وہ کہے گا "ہو جا" تو وہ ہو جائے گا	وَيَوْمَ يَقُولُ كُنْ فَيَكُونُ ۗ
اُس کی بات ہی حق ہے	قَوْلُهُ الْحَقُّ ۗ
اور اُسی کی بادشاہی ہوگی جس دن پھونکا جائے گا صور میں	وَلَهُ الْمُلْكُ يَوْمَ يُنْفَخُ فِي الصُّورِ ۗ
وہ جاننے والا ہے ہر پوشیدہ اور ظاہر بات	عَلِيمُ الْغَيْبِ وَالشَّهَادَةِ ۗ
اور وہی کمالِ حکمت والا، خوب باخبر ہے۔	وَهُوَ الْحَكِيمُ الْخَبِيرُ ﴿۷۳﴾

اس آیت میں ارشاد ہوا کہ اللہ تعالیٰ نے زمین اور آسمانوں کو برحق پیدا کیا ہے۔ گویا زمین اور آسمانوں کی تخلیق محض کھیل کے طور پر محض دل بہلانے کے لیے نہیں کی گئی۔ دراصل یہ ایک نہایت سنجیدہ کام ہے جو حکمت کی بنا پر کیا گیا ہے۔ ایک مقصدِ عظیم اس کے اندر کار فرما ہے۔ وہ مقصد یہ ہے کہ تمام مخلوقات اپنے خالق کی رہنمائی کے مطابق اپنا کردار ادا کریں۔ کائنات کا ایک دور گزر جانے کے بعد ناگزیر ہے کہ خالق اُن مخلوقات سے اُن کے کردار کا حساب لے جنہیں اُس نے کچھ اختیار دیا تھا۔ اس حساب کے نتائج پر دوسرے دور کی بنیاد رکھی جائے گی۔ پہلے دور کا اختتام صور پھونک کر کیا جائے گا۔ صور کی آواز سن کر تمام جن وانس از سر نو زندہ ہو کر میدانِ حشر میں جمع ہوں گے اور وہاں اُن سے حساب لیا جائے گا۔ حساب ظاہری اعمال کا نہیں بلکہ پوشیدہ رازوں کا بھی لیا جائے گا کیوں کہ حساب لینے والا ظاہر و پوشیدہ بات سے واقف ہے۔ اُس روز واضح ہو جائے گا کہ وہ سب جو دنیا میں بامقصد سمجھے جاتے تھے، بالکل بے اختیار ہیں۔ کل اختیار صرف اللہ تعالیٰ ہی کا ہے جس نے کائنات کو پیدا کیا تھا۔

آیات ۷۴ تا ۷۵

حضرت ابراہیمؑ کی توحید پرستی کے بیان کی حکمت

وَإِذْ قَالَ إِبْرَاهِيمُ لِأَبِيهِ أزر	اور جب کہا ابراہیمؑ نے اپنے والد آزر سے
اتَّخِذْ أَصْنَامًا آلِهَةً	کیا تم نے بنا لیا ہے بتوں کو معبود
إِنِّي أَرَاكَ وَقَوْمَكَ فِي ضَلَالٍ مُّبِينٍ ﴿۷۴﴾	بے شک میں دیکھتا ہوں تمہیں اور تمہاری قوم کو کھلی گم راہی میں۔
وَكَذَلِكَ نُرِي إِبْرَاهِيمَ مَلَكُوتَ السَّمَوَاتِ وَالْأَرْضِ	اور اسی طرح سے ہم نے دکھائے ابراہیمؑ کو آسمانوں اور زمین کے کچھ عجائبات
وَلِيَكُونَ مِنَ الْمُوقِنِينَ ﴿۷۵﴾	تاکہ وہ ہو جائیں یقین کرنے والوں میں سے۔

قریش مکہ پر تمام حجت کے لیے ان آیات میں حضرت ابراہیمؑ کی توحید پرستی اور اس حوالے سے اپنے مشرک والد اور قوم سے اعلانِ بے زاری کا ذکر ہے۔ قریش اس بات پر فخر کرتے تھے کہ وہ حضرت ابراہیمؑ کی اولاد اور ان کے تعمیر کردہ خانہ خدا کے متولی ہیں۔ حضرت ابراہیمؑ کے شرک سے انکار اور مشرک قوم سے ان کی کشمکش کا بیان دراصل قریش سے ان کے فخر کی بنیاد چھین لینے کے مترادف تھا۔ یہ بیان اس بات کا ثبوت تھا کہ اب مسلمان اُس مقام پر ہیں جس پر حضرت ابراہیمؑ تھے اور قریش کی حیثیت وہ ہے جو حضرت ابراہیمؑ سے لڑنے والی جاہل قوم کی تھی۔ حضرت ابراہیمؑ پہلے ہی سلیم الفطرت اور عقیدہ توحید میں پختہ تھے، اللہ تعالیٰ نے کائنات کے کچھ عجائبات دکھا کر ان کے ایمان کو گہرے یقین میں بدل دیا۔

آیات ۷۶ تا ۷۹

حضرت ابراہیمؑ کا مشرکین پر اتمامِ حجت

فَلَمَّا جَنَّ عَلَيْهِ اللَّيْلُ	تو جب چھا گئی ابراہیمؑ پر رات
رَأَى كَوْكَبًا ۝	انہوں نے دیکھا ایک ستارا
قَالَ هَذَا رَبِّي ۝	بولے یہ میرا رب ہے
فَلَمَّا أَفَلَ	پھر جب وہ ڈوب گیا
قَالَ لَا أَحِبُّ الْأَفْلِينَ ۝	فرمایا میں پسند نہیں کرتا ڈوبنے والوں کو۔
فَلَمَّا رَأَى الْقَمَرَ بَازِعًا	پس جب انہوں نے دیکھا چاند کو چمکتا ہوا
قَالَ هَذَا رَبِّي ۝	بولے یہ میرا رب ہے
فَلَمَّا أَفَلَ	پھر جب وہ ڈوب گیا
قَالَ لَئِن لَّمْ يَهْدِنِي رَبِّي	فرمایا اگر نہ ہدایت دی ہوتی مجھے میرے رب نے
لَأَكُونَنَّ مِنَ الْقَوْمِ الضَّالِّينَ ۝	تو یقیناً میں ہو جاتا گمراہ لوگوں میں سے۔
فَلَمَّا رَأَى الشَّمْسَ بَازِعَةً	پھر جب انہوں نے دیکھا سورج کو چمکتے ہوئے
قَالَ هَذَا رَبِّي	بولے یہ میرا رب ہے
هَذَا أَكْبَرُ ۝	یہ سب سے بڑا ہے

فَلَمَّا أَفَلَتْ	جب وہ ڈوب گیا
قَالَ يَقَوْمِ	پکارا اے میری قوم!
إِنِّي بَرِيءٌ مِّمَّا تُشْرِكُونَ ﴿٥﴾	بے شک میں بیزار ہوں اُن سے جنہیں تم شریک بناتے ہو۔
إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضِ حَنِيفًا	بے شک میں نے رخ کر لیا اپنے چہرے کا اُس کی طرف جس نے پیدا فرمایا آسمانوں اور زمین کو یکسو ہو کر
وَمَا أَنَا مِنَ الْمُشْرِكِينَ ﴿٦﴾	اور میں نہیں ہوں شرک کرنے والوں میں سے۔

ان آیات میں وہ واقعہ بیان کیا گیا جس کے ذریعہ اللہ تعالیٰ نے حضرت ابراہیمؑ کو ستارہ پر ستوں، چاند پر ستوں اور سورج پر ستوں پر حجت تمام کرنے کی تدبیر سکھائی۔ ابتدا میں حضرت ابراہیمؑ نے لوگوں کے سامنے بظاہر کہا کہ میرا رب ستارہ ہے۔ جب ستارہ ڈوب گیا تو کہا کہ خود ڈوب جانے والا مجھے کیسے زوال سے بچا سکتا ہے۔ پھر بظاہر فرمایا کہ چاند میرا رب ہے۔ جب چاند بھی ڈوب گیا تو کہنے لگے کہ اگر میرے اصل رب نے مجھے ہدایت نہ دی ہوتی تو میں واقعی گمراہ ہو کر اُن کو رب مان لیتا جو خود زوال سے دوچار ہوتے ہیں۔ آخر میں بظاہر اعلان کیا کہ سورج میرا رب ہے، یہ سب سے بڑا اور خوب روشن ہے۔ جب سورج بھی غروب ہو گیا تو پکار اٹھے کہ میں تمام معبودانِ باطل سے اظہارِ بیزاری کرتا ہوں اور بالکل یکسو ہو کر کائنات کے خالق کو ہی معبودِ حقیقی تسلیم کرتا ہوں۔

آیات ۸۲ تا ۸۰

جو اللہ تعالیٰ سے ڈرتا ہے وہ کسی اور سے نہیں ڈرتا

وَحَاجَّةُ قَوْمِهِ	اور جھگڑا یا ابراہیمؑ سے اُن کی قوم نے
قَالَ اتَّحَاجُّونِي فِي اللَّهِ	فرمایا کیا تم جھگڑتے ہو مجھ سے اللہ کے بارے میں

وَقَدْ هَدَانِ ۱	حالاں کہ یقیناً اُس نے ہدایت دے دی ہے مجھے
وَلَا آخَافُ مَا تُشْرِكُونَ بِهِ ۲	اور میں نہیں ڈرتا اُس سے جسے تم شریک بناتے ہو اُس کا
إِلَّا أَنْ يَشَاءَ رَبِّي شَيْئًا ۳	مگر یہ کہ چاہے میرا رب ہی کوئی بات
وَسِعَ رَبِّي كُلَّ شَيْءٍ عِلْمًا ۴	چھایا ہوا ہے میرا رب ہر چیز پر علم کے اعتبار سے
أَفَلَا تَتَذَكَّرُونَ ۵	تو کیا تم نصیحت حاصل نہیں کرتے؟
وَكَيْفَ آخَافُ مَا أَشْرَكْتُمْ ۶	اور کیسے میں ڈروں اُس سے جسے تم نے شریک بنایا ہے
وَلَا تَخَافُونَ أَنْتُمْ أَشْرَكْتُمْ بِاللَّهِ مَا لَمْ يُنَزَّلْ بِهِ عَلَيْكُمْ سُلْطَانًا ۷	حالاں کہ تم نہیں ڈرتے کہ بے شک تم نے شریک بنایا ہے اللہ کا اُسے نہیں اتاری اللہ نے جس کے لیے تم پر کوئی دلیل
فَأَيُّ الْفَرِيقَيْنِ أَحَقُّ بِالْأَمْنِ ۸	پھر دونوں گروہوں میں سے کون زیادہ حقدار ہے امن کا؟
إِنْ كُنْتُمْ تَعْلَمُونَ ۹	اگر تم جانتے ہو۔
الَّذِينَ آمَنُوا ۱۰	وہ لوگ جو ایمان لائے
وَلَمْ يَلْبِسُوا إِيمَانَهُمْ بِظُلْمٍ ۱۱	اور انہوں نے آلودہ نہیں کیا اپنے ایمان کو ظلم کے ساتھ
أُولَئِكَ لَهُمُ الْأَمْنُ ۱۲	یہ لوگ ہیں جن کے لیے ہے امن
وَهُمْ مُهْتَدُونَ ۱۳	اور یہی ہیں ہدایت پانے والے۔

حضرت ابراہیمؑ کو ان کی قوم کے مشرکین نے ڈرایا کہ تم نے ہمارے معبودوں کا انکار کیا ہے لہذا تم پر اب کوئی آفت آئے گی۔ حضرت ابراہیمؑ نے فرمایا اگر تم اللہ تعالیٰ سے نہیں ڈرتے جس کی پوری کائنات پر حکمرانی ہے تو پھر میں ان سے کیوں ڈروں جن کو تم نے بغیر کسی دلیل کے معبود کا درجہ دے دیا ہے۔ حقیقت یہ ہے کہ جو اللہ تعالیٰ سے ڈرتا ہے وہ کسی اور سے نہیں ڈرتا اور جو اُس سے نہیں ڈرتا وہ نہ جانے کس کس سے ڈرتا ہے۔

یہ ایک سجدہ جسے تو گراں سمجھتا ہے

ہزار سجدے سے دیتا ہے آدمی کو نجات

آخری آیت میں امن و سکون کا حق دار انہیں قرار دیا گیا ہے جو اپنے ایمان کو ظلم کے ساتھ آلودہ نہیں کرتے۔ لفظ ظلم سے بعض صحابہ کرامؓ نے سمجھا کہ شاید اس سے مراد کوئی بھی گناہ ہے۔ نبی اکرم ﷺ نے وضاحت فرمادی کہ یہاں ظلم سے مراد شرک ہے۔ لہذا اس آیت کا مطلب یہ ہوا کہ جو لوگ اللہ تعالیٰ پر ایمان لائیں اور کسی مشرک کا نہ عقیدے سے اس ایمان کو آلودہ نہ کریں، امن صرف انہی کے لیے ہے اور وہی راہِ راست پر ہیں۔ بلاشبہ وہ انسان زیادہ امن و سکون میں ہے جس کا یہ یقین ہو کہ اُس کا کل نفع و نقصان صرف اور صرف اللہ تعالیٰ ہی کے اختیار میں ہے۔

آیت ۸۳

انبیاء علیہم السلام ظہورِ نبوت سے پہلے بھی گناہوں سے محفوظ رہتے ہیں

اور یہ ہماری دلیل تھی، ہم نے دی تھی وہ ابراہیمؑ کو ان کی قوم کے مقابلہ میں	وَتِلْكَ حُجَّتُنَا آتَيْنَاهَا اِبْرٰهِيْمَ عَلٰى قَوْمِهٖ ۱
ہم بلند کرتے ہیں درجوں میں جسے چاہتے ہیں	نَرْفَعُ دَرَجٰتٍ مِّنْ نَّشَآءٍ ۲
بلاشبہ آپؐ کا رب کمالِ حکمت والا، سب کچھ جاننے والا ہے۔	اِنَّ رَبَّكَ حَكِيْمٌ عَلِيْمٌ ﴿۸۳﴾

حضرت ابراہیمؑ نے کچھ وقت کے لیے ستارے، چاند یا سورج کو رب ماننے کا اعلان کیا۔ کیا ان پر بھی کچھ وقت حالتِ شرک میں گزرا؟ ہر گز نہیں! یہ آیت اس کی نفی کر رہی ہے۔ اللہ تعالیٰ نے اس آیت میں واضح فرمادیا کہ یہ ایک دلیل تھی جو ہم نے حضرت ابراہیمؑ کو ان کی قوم پر اتمامِ حجت کے لیے دی تھی۔ نبی پیدائشی طور پر موحد ہوتا ہے اور ظہورِ نبوت سے پہلے بھی وہ کبھی شرک یا کسی حرام کام کا ارتکاب نہیں کرتا۔ اللہ تعالیٰ نے تمام انبیاء علیہم السلام کو چنا اور بالخصوص حضرت ابراہیمؑ کو وہ بلند درجات دیے کہ نہ صرف وہ اپنی قوم پر غالب آئے بلکہ انہیں قیامت تک آنے والے انسانوں میں خاص عزت و مقام عطا ہوا۔ نہ صرف مسلمان بلکہ غیر مسلموں کی اکثریت ان کا احترام اور تعظیم کرتی ہے۔

آیات ۸۳ تا ۸۷

انبیاء کرامؑ کے پیارے ناموں کا خوبصورت گلدستہ

اور ہم نے عطا فرمائے ابراہیمؑ کو اسحاقؑ اور یعقوبؑ	وَوَهَبْنَا لَهُ إِسْحَاقَ وَيَعْقُوبَ ۙ
ہر ایک کو ہم نے ہدایت دی	كُلًّا هَدَيْنَا ۗ
اور نوحؑ کو ہم نے ہدایت دی اس سے پہلے	وَنُوحًا هَدَيْنَا مِنْ قَبْلُ ۙ
اور ان کی اولاد میں سے تھے داؤد اور سلیمان اور ایوبؑ اور یوسفؑ اور موسیٰ اور ہارونؑ	وَمِنْ ذُرِّيَّتِهِ دَاوُدَ وَسُلَيْمَانَ وَأَيُّوبَ وَيُوسُفَ وَمُوسَىٰ وَهَارُونَ ۙ
اور اسی طرح ہم بدلہ دیتے ہیں نیکی کرنے والوں کو۔	وَكَذَلِكَ نَجْزِي الْمُحْسِنِينَ ﴿٨٤﴾
اور زکریاؑ اور یحییٰؑ اور عیسیٰؑ اور الیاسؑ	وَزَكَرِيَّا وَيَحْيَىٰ وَعِيسَىٰ وَإِيلَاسَ ۙ
وہ سب نیک لوگوں میں سے تھے۔	كُلٌّ مِّنَ الصَّالِحِينَ ﴿٨٥﴾

اور اسمعیل اور یسوع اور یونس اور لوط	وَإِسْمَاعِيلَ وَالْيَسَعَ وَيُونُسَ وَلُوطًا
اور ان سب کو ہم نے فضیلت دی تمام جہان والوں پر۔	وَكُلًّا فَضَّلْنَا عَلَى الْعَالَمِينَ ﴿١٦﴾
اور ان کے باپ دادا اور ان کی اولاد اور ان کے بھائیوں میں سے	وَمِنْ آبَائِهِمْ وَذُرِّيَّتِهِمْ وَإِخْوَانِهِمْ
ہم نے چن لیا تھا انہیں	وَاجْتَبَيْنَاهُمْ
اور ہدایت دی تھی انہیں سیدھے راستے کی۔	وَهَدَيْنَاهُمْ إِلَى صِرَاطٍ مُسْتَقِيمٍ ﴿١٧﴾

ان آیات میں اللہ تعالیٰ نے سترہ (۱۷) انبیاء کرام کا ذکر فرمایا۔ یہ ذکر جس ترتیب سے کیا گیا اس میں خاص حکمت محسوس ہوتی ہے۔ سب سے پہلے حضرت نوح، حضرت اسحاق اور حضرت یعقوب کا ذکر ہے جن کی اولاد میں کثرت سے انبیاء گزرے ہیں۔ حضرت داؤد اور حضرت سلیمان کو اللہ تعالیٰ نے خلافت و اقتدار سے نوازا۔ حضرت ایوب اور حضرت یوسف کو مصائب پر صابر رہنے کی سعادت عطا کی گئی۔ حضرت موسیٰ کے مددگار کے طور پر حضرت ہارون کو بھیجا گیا۔ حضرت زکریا، حضرت یحییٰ، حضرت عیسیٰ اور حضرت الیاس کا ذکر ایک ساتھ اس لیے کیا گیا کہ ان سب نے زہد و قناعت کے ساتھ زندگی بسر کیں حضرت اسمعیل، حضرت یسوع، حضرت یونس اور حضرت لوط ان انبیاء میں شامل ہیں جن کے ماننے والے باقی نہ رہے یا تاریخ نے ان کا ذکر محفوظ نہ رکھا۔ آخر میں ان تمام انبیاء کے بارے میں اعلان کیا گیا کہ وہ سب اللہ تعالیٰ کے چنے ہوئے بندے تھے اور سیدھی راہ پر چلنے والے تھے۔

آیت ۸۸

شُرک تمام نیکیوں کو برباد کر دیتا ہے

ذٰلِكَ هُدٰى اللّٰهُ	یہ اللہ کی ہدایت ہے
----------------------	---------------------

چلاتا ہے اس پر جسے چاہتا ہے اپنے بندوں میں سے	يَهْدِي بِهِ مَنْ يَشَاءُ مِنْ عِبَادِهِ ۗ
اور (بالفرض) اگر وہ انبیاء شرک کرتے	وَلَوْ أَشْرَكُوا
تو ضائع ہو جاتا ان سے وہ سب جو وہ کیا کرتے تھے۔	لَحَبِطَ عَنْهُمْ مِمَّا كَانُوا يَعْمَلُونَ ﴿۸۹﴾

اس آیت میں مشرکین مکہ کو آگاہ کیا گیا کہ انبیاء کرامؑ کو بلند درجات اس لیے عطا کیے گئے کہ وہ توحید پرست تھے اور شرک سے سخت بے زار تھے۔ شرک ایسا خبیث جرم ہے کہ اگر بالفرض انبیاءؑ بھی شرک کرتے تو ان کی تمام نیکیاں برباد ہو جاتیں۔ یہ بات مشرکین کے لیے شدید تنبیہ کے طور پر بیان کی گئی ہے ورنہ انبیاءؑ سے شرک کا ہونا ممکن ہی نہیں۔ وہ تو بھیجے ہی اس لیے گئے تھے کہ بندوں کو شرک سے روکیں اور ان کا براہ راست اللہ تعالیٰ سے تعلق جوڑ دیں۔ اللہ تعالیٰ ہم سب کو شرک کے جرم سے محفوظ فرمائے۔ آمین!

آیت ۸۹

اہل یشرب کے لیے بشارت

یہی وہ لوگ تھے ہم نے دی جنہیں کتاب اور حکمت اور نبوت	أُولَٰئِكَ الَّذِينَ آتَيْنَاهُمُ الْكِتَابَ وَالْحِكْمَ وَالنَّبُوءَةَ ۚ
پھر اگر انکار کریں ان سب باتوں کا یہ مکہ والے	فَإِنْ يَكْفُرْ بِهَا هَٰؤُلَاءِ
تو یقیناً ہم نے مقرر کر دیے ہیں ان باتوں کے لیے ایسے لوگ	فَقَدْ وَكَّلْنَا بِهَا قَوْمًا
جو نہیں ہوں گے ان کا انکار کرنے والے۔	لَيَسُوًّا بِهَا بِكْفِيرِينَ ﴿۹۰﴾

اس آیت میں نبی اکرم ﷺ کو خوشخبری دی گئی کہ اگر مکہ والوں نے قرآن کریم کی ناقدری کی ہے تو اب اللہ تعالیٰ کچھ اور لوگوں کے بارے میں طے کر چکا ہے کہ وہ اس عظیم نعمت کی ناقدری نہیں کریں گے۔ بعد کے حالات نے ثابت کیا کہ یہ سعادت

مہاجرین اور خصوصاً اہل یشرب کو حاصل ہوئی۔ پھر قیامت تک آنے والے مسلمان بھی اس سعادت کے حامل ہیں۔ اللہ تعالیٰ ہمیں اپنی اس نعمت پر شکر ادا کرنے کی توفیق عطا فرمائے۔ آمین!

آیت ۹۰

پیروی اُس کی کرو جو ہدایت پر ہے

یہی وہ انبیاء ہیں جنہیں ہدایت دی تھی اللہ نے	أُولَئِكَ الَّذِينَ هَدَى اللَّهُ
تو اے نبی! جو ان کی ہدایت ہے، آپ پیروی کیجئے اُس کی	فَبِهِدَاهُمُ اقْتَدِهٖۗ
فرمائیے میں نہیں مانگتا تم سے اس (تبلیغ قرآن) پر کوئی اجر	قُلْ لَا أَسْأَلُكُمْ عَلَيْهِۤ اَجْرًاۗ
نہیں ہے یہ قرآن مگر ایک نصیحت تمام جہان والوں کے لیے۔	إِنْ هُوَ إِلَّا ذِكْرٌ لِّلْعَالَمِينَ ﴿٩٠﴾

تَبْلِغٌ

اس آیت میں نبی اکرم ﷺ کو تلقین کی گئی کہ مذکورہ بالا تمام انبیاء راہ حق پر تھے اور اب آپ ﷺ بھی اسی راہ کی پیروی کریں۔ یہ دراصل مشرکین مکہ کے لیے پیغام ہے کہ پیروی آباء و اجداد کی نہیں بلکہ اُن کی کرنی ہے جو ہدایت پر ہوں۔ مشرکین کے سامنے آپ ﷺ نے یہ بھی واضح فرمادیا کہ میں تم سے تبلیغ قرآن کا کوئی بدلہ نہیں چاہتا۔ قرآن حکیم نہیں ہے مگر تمام جہان والوں کے لیے نصیحت۔ گویا آپ ﷺ کی رسالت بھی تمام اقوام عالم کے لیے اور قیامت تک کے لیے ہے اور یہ قرآن حکیم بھی اسی طرح سب لوگوں کے لیے کتاب ہدایت ہے۔ اب نہ کوئی نبی آنے والا ہے اور نہ ہی اللہ تعالیٰ کی طرف سے قیامت کوئی کتاب نازل ہوگی۔

آیت ۹۱

یہود کا ایک اور جھوٹ

اور انہوں نے قدر نہیں کی اللہ کی، جیسا کہ حق تھا اُس کی قدر کرنے کا	وَمَا قَدَرُوا اللَّهَ حَقَّ قَدْرِهِ
---	---------------------------------------

إِذْ قَالُوا	جب انہوں نے کہا
مَا أَنْزَلَ اللَّهُ عَلَيَّ بَشِيرًا مِّنْ شَيْءٍ ۖ	نہیں نازل کیا اللہ نے کسی انسان پر کچھ بھی
قُلْ مَنْ أَنْزَلَ الْكِتَابَ الَّذِي جَاءَ بِهِ مُوسَىٰ	اے نبی! پوچھیے کس نے نازل کی تھی وہ کتاب؟ لائے تھے جسے موسیٰؑ
نُورًا وَهُدًى لِّلنَّاسِ	جو روشنی اور ہدایت تھی لوگوں کے لیے
تَجْعَلُونَهُ قَرَاطِيسَ	تم نے کر دیا ہے اُسے ورق ورق
تُبَدُّوْنَهَا وَتُخْفُونَ كَثِيرًا ۗ	ظاہر کرتے ہو انہیں (کچھ) اور چھپاتے ہو بہت سے
وَعَلِمْتُمْ مَا لَمْ تَعْلَمُوا أَنْتُمْ	اور تمہیں سکھایا گیا وہ جو نہ جانتے تھے تم
وَلَا آبَاءَكُمْ ۖ	اور نہ ہی تمہارے باپ دادا؟
قُلِ اللَّهُ ۖ	فرمائیے اللہ نے نازل کیا ہے
ثُمَّ ذَرَهُمْ	پھر چھوڑ دیجیے انہیں
فِي خُوضِهِمْ يَلْعَبُونَ ﴿٧﴾	وہ اپنی خرافات میں کھیلتے رہیں۔

سورہ آل عمران میں یہود کے دو جھوٹ بیان ہو چکے ہیں۔ اُن کا یہ کہنا تھا کہ غیر یہودیوں کے ساتھ ظلم کرنے پر اللہ ہم سے باز پرس نہیں کرے گا۔ اسی طرح انہوں نے کہا کہ اللہ نے ہم سے عہد لیا ہے کہ اسی نبی کی بات مانیں جس کی قربانی کو آسانی آگ آکر جلا دے۔ اس آیت میں اُن کے تیسرے جھوٹ کا ذکر ہے۔ یہود نے کہا کہ اللہ نے آج تک کسی انسان پر کوئی کتاب نازل نہیں کی۔ وہ رسول اللہ ﷺ سے دشمنی، بغض اور عناد کی بنا پر ایک ایسی حقیقت کا انکار کر رہے تھے جو اُن کے اپنے ہاں بھی مسلم تھی۔ یہ جھوٹ بول کر دراصل وہ اللہ تعالیٰ کی شانِ ربوبیت کی ناقدری کر رہے تھے۔ یہ اللہ تعالیٰ کی شانِ ربوبیت کا تقاضا ہے کہ

جہاں اُس نے انسانوں کی مادی ضروریات پوری فرمائی ہیں، وہیں وہ اُن کی روحانی و اخلاقی ضرورت پوری کرنے کے لیے کتابِ ہدایت نازل فرمائے۔ یہود سے پوچھا گیا کہ بتاؤ وہ کتاب کس نے نازل کی تھی جو حضرت موسیٰ لائے تھے؟ تم نے اُس کے بعض حصوں کو چھپا دیا ہے اور بعض کو ظاہر کرتے ہو۔ جواب دیا گیا کہ وہ کتاب اللہ تعالیٰ نے ہی ایک انسان حضرت موسیٰ پر نازل کی تھی اور اُس کے ذریعہ تمہیں اور تمہارے اسلاف کو وہ کچھ سکھایا جو اس پہلے تم سب نہیں جانتے تھے۔

آیت ۹۲

قرآنِ کریم کی پانچ شانیں

وَهَذَا كِتَابٌ أَنْزَلْنَاهُ	اور یہ کتاب ہے ہم نے نازل کیا ہے جسے
مُبْرَكٌ	برکت والی ہے
مُصَدِّقٌ لِّذِي بَيْنَ يَدَيْهِ	تصدیق کرنے والی ہے اُن کتابوں کی جو اس سے پہلے ہیں
وَلِتُنذِرَ أُمَّ الْقُرَىٰ	اور تاکہ آپ خبردار کریں بستیوں کے مرکز (مکہ والوں) کو
وَمَنْ حَوْلَهَا	اور اُن کو جو اس کے گرد ہیں
وَالَّذِينَ يُؤْمِنُونَ بِالْآخِرَةِ	وہ لوگ جو آخرت پر ایمان رکھتے ہیں
يُؤْمِنُونَ بِهِ	وہ ایمان لارہے ہیں اس قرآن پر
وَهُمْ عَلَىٰ صَلَاتِهِمْ يُحَافِظُونَ ﴿۹۲﴾	اور وہ اپنی نمازوں کی حفاظت کرتے ہیں۔

اس آیت میں ارشاد ہوا جس طرح اللہ تعالیٰ نے تورات نازل فرمائی تھی اسی طرح اب اُس نے یہ قرآن نازل کیا ہے۔ اس کتاب کی پانچ شانیں ہیں:

۱- یہ کتاب اتنی خیر و برکت والی ہے کہ زندگی کے ہر پہلو کے لیے ہدایت فراہم کرتی ہے۔ اس کتاب کی پیروی کرنے والوں کے وجود سے اعلیٰ اخلاق و کردار کی صورت میں پورے معاشرے کے لیے برکات ظاہر ہوتی ہیں۔ اس کی اجتماعی تعلیمات کا نفاذ پورے معاشرہ کو خیر و برکت اور فلاح و بہبود کا مرکز بنا دیتا ہے۔

۲- یہ کتاب کوئی نئی بات پیش نہیں کرتی بلکہ اس کی بنیادی تعلیمات وہی ہیں جو پہلی آسمانی کتابوں میں پیش کی گئی تھیں۔
۳- اس کتاب کا مقصد غفلت میں پڑے ہوئے لوگوں کو خوابِ غفلت سے جگانا اور آخرت کی تیاری کی طرف متوجہ کرنا ہے۔ نبی اکرم ﷺ کو ہدایت کی گئی کہ اس کام کا آغاز اس مرکزی شہر مکہ سے کیجیے اور پھر تبلیغ قرآن کا دائرہ مکہ کے اطراف میں وسیع کرتے جائیے۔ مکہ کے اطراف میں پورا عالم مشرق و مغرب اور جنوب و شمال سب داخل ہیں۔ آپ ﷺ کے بعد امت کی ذمہ داری ہے کہ وہ پوری دنیا تک قرآن کا پیغام پہنچا کر اس کتاب کے مقصد کو پورا کرے۔

۴- اس کتاب سے ہدایت صرف وہ لوگ پائیں گے جو روزِ آخرت کی باز پرس سے ڈرتے ہوں۔ درحقیقت یہ فکرِ آخرت ہے جو انسان کو انسان بناتی اور جرائم سے باز رکھتی ہے۔ آخرت پر یقین رکھنے والے سے اگر کبھی کوئی غلطی اور گناہ سرزد بھی ہو جاتا ہے تو اس کا دل تڑپ اٹھتا ہے، اور بالآخر توبہ کر کے آگے کے لیے گناہ سے بچنے کا عزم کرتا ہے۔
۵- قرآن پر حقیقی ایمان لانے والے باقاعدگی سے نماز قائم کر کے اپنے ایمان کا عملی ثبوت دیتے ہیں۔

آیت ۹۳

جھوٹوں پر موت کی سختی

وَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا	اور کون زیادہ ظالم ہے اُس سے جو گھڑتا ہے اللہ پر جھوٹ؟
أَوْ قَالَ أُوْحَىٰ إِلَيَّ	یا کہے کہ وحی کی گئی ہے میری طرف
وَلَمْ يُوحِ إِلَيْهِ شَيْءٌ	حالاں کہ نہیں وحی کی گئی اُس کی طرف کچھ بھی

اور جو کہے کہ میں بھی نازل کروں گا ایسا ہی کلام جیسا نازل کیا ہے اللہ نے	وَمَنْ قَالَ سَأُنزِلُ مِثْلَ مَا أَنْزَلَ اللَّهُ ۝۱
اور کاش تم دیکھو جب ظالم موت کی سختیوں میں ہوتے ہیں	وَلَوْ تَرَىٰ إِذِ الظَّالِمُونَ فِي غَمَرَاتِ الْمَوْتِ
اور فرشتے پھیلانے ہوئے ہوتے ہیں اپنے ہاتھ	وَالسَّلِيكَةُ بِأَسْطُوًا أَيْدِيهِمْ ۝۲
(کہتے ہیں) نکالو اپنی جانیں	أَخْرِجُوا أَنْفُسَكُمْ ۝۳
آج تمہیں بدلے میں دیا جائے گا ذلت والا عذاب	الْيَوْمَ تُجْزَوْنَ عَذَابَ الْهُونِ
اس وجہ سے کہ تم کہا کرتے تھے اللہ کے بارے میں ناحق باتیں	بِمَا كُنْتُمْ تَقُولُونَ عَلَى اللَّهِ غَيْرَ الْحَقِّ
اور تم اس کی آیات (کو ماننے) سے تکبر کیا کرتے تھے۔	وَكُنْتُمْ عَنْ آيَاتِهِ تَسْتَكْبِرُونَ ۝۴

اس آیت میں اللہ تعالیٰ کے بارے میں جھوٹی باتیں گھڑنے والوں، نبوت کا جھوٹا دعویٰ کرنے والوں یا قرآن حکیم جیسا کلام پیش کرنے کا جھوٹا دعویٰ کرنے والوں کو سب سے بڑا ظالم قرار دیا گیا ہے۔ انہیں موت کے وقت ذلت آمیز عذاب کی وعید سنائی گئی ہے۔ ان کی جان نکالتے ہوئے فرشتے انہیں ڈانٹتے ہیں اور کہتے ہیں کہ ہمارے حوالے کرو اپنی جانیں۔ آج تمہیں تمہارے جھوٹ اور تکبر کی وجہ سے رُسوا کن عذاب دیا جائے گا۔

آیت ۹۴

روزِ قیامت تمام انسانوں کا دوسرا اجتماع ہوگا

وَلَقَدْ جِئْتُمُونَا فَرَادَىٰ	اور یقیناً آگے ہو تم ہمارے پاس اکیلے اکیلے
---------------------------------	--

جیسے ہم نے پیدا کیا تھا تمہیں پہلی بار	كَمَا خَلَقْنَاكُمْ أَوَّلَ مَرَّةٍ
اور تم چھوڑ آئے ہو جو ہم نے عطا فرمایا تھا تمہیں اپنے پیٹھ پیچھے	وَتَرَكْتُمْ مَا خَوَّلْنَاكُمْ وَرَاءَ ظُهُورِكُمْ ۗ
اور ہم نہیں دیکھتے تمہارے ساتھ تمہارے اُن سفارشیوں کو جن کے متعلق تم دعویٰ کرتے تھے	وَمَا نَرَىٰ مَعَكُمْ شُفَعَاءَكُمُ الَّذِينَ زَعَمْتُمْ
کہ بے شک وہ تمہارے معاملہ میں شریک ہیں	أَنَّهُمْ فِيكُمْ شُرَكَاءُ ۗ
یقیناً کٹ گئے ہیں تمہارے درمیان تمام رشتے	لَقَدْ تَقَطَّعَ بَيْنَكُمْ
اور کھو گئے تم سے وہ سب جو دعویٰ تم کیا کرتے تھے۔	وَضَلَّ عَنْكُمْ مَا كُنْتُمْ تَزْعُمُونَ ﴿۹۵﴾

ع

اس آیت میں بیان کیا گیا کہ روزِ قیامت اللہ تعالیٰ تمام انسانوں سے فرمائے گا کہ آج تم ہمارے پاس اسی طرح جمع ہو جیسے ہم نے تمہیں پہلی بار بنایا تھا۔ یہ اشارہ ہے اس بات کی طرف کہ اللہ تعالیٰ نے پہلے تمام انسانوں کی ارواح کو بنایا۔ انہیں جمع فرمایا اور ان سے دریافت کیا 'اَلَسْتُ بِرَبِّكُمْ' کیا میں تمہارا رب نہیں ہوں؟ انہوں نے جواب دیا 'بلی' کیوں نہیں یعنی آپ ہی ہمارے رب ہیں۔ اس آیت میں مزید آگاہ کیا گیا کہ روزِ قیامت شرک کرنے والوں کو بتا دیا جائے گا کہ آج تمہارا کوئی خود ساختہ معبود تمہاری سفارش کرنے کے لیے موجود نہیں ہے۔

آیات ۹۵ تا ۹۹

اللہ تعالیٰ کی نعمتوں کا بیان

بے شک اللہ ہی پھاڑنے والا ہے دانے اور گٹھلی کو	إِنَّ اللَّهَ فَالِقُ الْحَبِّ وَالنَّوَىٰ ۗ
نکالتا ہے زندہ کو مُردہ سے	يُخْرِجُ الْحَيَّ مِنَ الْمَيِّتِ

اور نکالنے والا ہے مُردہ کو زندہ سے	وَمُخْرِجِ الْمَيِّتِ مِنَ الْحَيِّ ۱
وہ ہے اللہ، پھر کہاں سے تم بہکائے جاتے ہو؟	ذِكْمُ اللَّهِ فَإِنِّي تُؤَفِّكُونَ ۱۵
وہ پھاڑ نکالنے والا ہے صبح کو	قَالِقُ الْإِصْبَاحِ ۲
اور بنایا ہے اُس نے رات کو آرام کے لیے	وَجَعَلَ الْبَيْتَ سَكَنًا
اور بنایا ہے سورج اور چاند کو حساب کے لیے	وَالشَّمْسِ وَالْقَمَرِ حُسْبَانًا ۱
یہ مقرر کیا ہوا اندازہ ہے زبردست، سب کچھ جاننے والے کا۔	ذَلِكَ تَقْدِيرُ الْعَزِيزِ الْعَلِيمِ ۱۶
اور وہی ہے جس نے بنایا تمہارے لیے ستاروں کو	وَهُوَ الَّذِي جَعَلَ لَكُمُ النُّجُومَ
تاکہ تم راستہ معلوم کر سکو اُن کے ذریعہ خشکی اور سمندر کے اندھیروں میں	لِتَهْتَدُوا بِهَا فِي ظُلُمَاتِ الْبَرِّ وَالْبَحْرِ ۱
یقیناً ہم نے واضح کر دیا ہے آیات کو اُن کے لیے جو جاننا چاہیں۔	قَدْ فَصَّلْنَا الْآيَاتِ لِقَوْمٍ يَعْلَمُونَ ۱۷
اور وہی ہے جس نے پیدا کیا تمہیں ایک جان سے	وَهُوَ الَّذِي أَنْشَأَكُمْ مِنْ نَفْسٍ وَاحِدَةٍ
پھر (تمہارا) ایک مستقل ٹھکانا ہے اور ایک عارضی ٹھکانا	فَبَسْتَقَرُّوْا وَمُسْتَوْدَعُونَ ۱
یقیناً ہم نے واضح کر دیا ہے آیات کو اُن کے لیے جو سمجھنا چاہیں۔	قَدْ فَصَّلْنَا الْآيَاتِ لِقَوْمٍ يَفْقَهُونَ ۱۸
اور وہی ہے جس نے نازل کیا آسمان سے پانی	وَهُوَ الَّذِي أَنْزَلَ مِنَ السَّمَاءِ مَاءً ۲

تو ہم نے نکالی اُس کے ذریعہ سے اُگنے والی ہر چیز	فَاخْرَجْنَا بِهَا نَبَاتٍ كُلِّ شَيْءٍ
پھر ہم نے نکالی اُس میں سے سبز کھیتی	فَاخْرَجْنَا مِنْهُ خَضِرًا
ہم نکالتے ہیں جس سے دانے ایک پر ایک چڑھا ہوا	تُخْرَجُ مِنْهُ حَبًّا مُتَرَاكِبًا ۝
اور کھجور سے ہوتے ہیں اُس کے شگوفوں میں جھکے ہوئے گچھے	وَمِنَ النَّخْلِ مِنَ طَلْعِهَا قِنْوَانٌ دَانِيَةٌ
اور باغ انگور اور زیتون اور انار کے	وَجَنَّتِ مِنَ الْأَعْنَابِ وَالزَّيْتُونَ وَالرُّمَّانَ
باہم ملتے جلتے ہیں اور جدا جدا بھی	مُشْتَبِهًا وَغَيْرَ مُتَشَابِهٍ ۝
دیکھو ہر ایک کے پھل کی طرف جب وہ پھل لائے اور اُس کے پکنے کی طرف	أَنْظُرُوا إِلَى ثَمَرِهِ إِذَا أَثْمَرَ وَيَنْعِهِ ۝
بے شک اس سب میں یقیناً نشانیاں ہیں اُن کے لیے جو ایمان لانا چاہتے ہیں۔	إِنَّ فِي ذَٰلِكُمْ لَآيَاتٍ لِّقَوْمٍ يُؤْمِنُونَ ۝

ان آیات میں اللہ تعالیٰ کی حسب ذیل نعمتوں کا بیان آیا ہے :

- ۱- اللہ تعالیٰ ہی ہے جو گٹھلی اور بیج کو پھاڑ کر اُس سے پودا برآمد کرتا ہے۔
- ۲- اللہ تعالیٰ ہی ہے جو مردہ کو زندہ کرتا ہے جیسے بارش کے ذریعہ مردہ زمین کو۔
- ۳- اللہ تعالیٰ ہی ہے جو زندوں کو موت دے دیتا ہے۔
- ۴- اللہ تعالیٰ ہی ہے جو رات کی تاریکی کا پردہ پھاڑ کر صبح کا مبارک منظر ظاہر کرتا ہے۔
- ۵- اللہ تعالیٰ ہی نے رات کو انسانوں کے سکون کے لیے بنایا ہے۔
- ۶- اللہ تعالیٰ ہی نے سورج اور چاند کو دنوں، مہینوں اور سالوں کے حساب کے لیے بنایا ہے۔

- ۷- اللہ تعالیٰ ہی نے ستاروں کو بحری و بری سفر کے دوران ستوں کے تعین کے لیے پیدا کیا ہے۔
- ۸- اللہ تعالیٰ ہی نے تمام انسانوں کو ایک جان سے پیدا کیا اور ہر ایک کے لیے ایک عارضی اور ایک مستقل ٹھکانے کا تعین کیا ہے۔ مستقل ٹھکانے سے مراد جنت یا جہنم ہو سکتی ہے جبکہ عارضی ٹھکانے سے مراد پہلے کے مراحل یعنی رحم مادر، دنیا اور قبر کے مقامات ہو سکتے ہیں۔
- ۹- اللہ تعالیٰ ہی آسمان سے بارش نازل فرماتا ہے۔
- ۱۰- اللہ تعالیٰ ہی بارش کے ذریعہ اناج پیدا کرتا ہے جس کے دانے تہ بہ تہ ہوتے ہیں۔
- ۱۱- اللہ تعالیٰ ہی وہ کھجوریں پیدا کرتا ہے جن کے گچھے لٹک رہے ہوتے ہیں۔
- ۱۲- اللہ تعالیٰ ہی انگور، زیتون اور انار کے باغ پیدا فرماتا ہے۔
- ۱۳- اللہ تعالیٰ ہی ایسے پھل پیدا فرماتا ہے جو ملتے جلتے ہیں اور ایسے پھل بھی جو مختلف ہیں۔
- اللہ تعالیٰ ہمیں اپنی بے شمار نعمتوں کا شکر ادا کرنے کی توفیق عطا فرمائے۔ آمین!

آیات ۱۰۰ تا ۱۰۳

توحید کا بیان اور شرک کی نفی

وَجَعَلُوا لِلَّهِ شُرَكَاءَ الْجِنَّ	اور بنایا انہوں نے اللہ کا شریک جنات کو
وَخَلَقَهُمْ	حالانکہ اللہ نے پیدا کیا ہے انہیں
وَخَرَقُوا لَهُ الْبَنِينَ وَابْنَاتٍ بَغْيِرِ عِلْمٍ ط	اور گھڑ لیے ہیں انہوں نے اللہ کے لیے بیٹے اور بیٹیاں بغیر کسی علم کے
سُبْحٰنَهُ وَتَعَالٰی عَمَّا يَصِفُوْنَ ۝	وہ پاک اور بہت بلند ہے اُس سے جو وہ بیان کرتے ہیں۔

وہ عدم سے وجود میں لانے والا ہے آسمانوں اور زمین کو	بَدِيعُ السَّمَوَاتِ وَالْأَرْضِ ۝
کیوں کر ہو سکتا ہے اُس کا کوئی لڑکا حالاں کہ نہیں ہے اُس کی کوئی بیوی	أَنَّى يَكُونُ لَهُ وَلَدٌ وَلَمْ تَكُنْ لَهُ صَاحِبَةً ۝
اُس نے تو بنایا ہے ہر چیز کو	وَخَلَقَ كُلَّ شَيْءٍ ۝
اور وہ ہر چیز کو خوب جاننے والا ہے۔	وَهُوَ بِكُلِّ شَيْءٍ عَلِيمٌ ۝
وہ اللہ تمہارا رب ہے	ذِكْرُ اللَّهِ رَبِّكُمْ ۝
نہیں ہے کوئی معبود سوائے اُس کے	لَا إِلَهَ إِلَّا هُوَ ۝
وہ پیدا کرنے والا ہے ہر چیز کا	خَالِقُ كُلِّ شَيْءٍ ۝
پس عبادت کرو اسی کی	فَاعْبُدُوهُ ۝
اور وہی ہر چیز کا کار ساز ہے۔	وَهُوَ عَلَىٰ كُلِّ شَيْءٍ وَكِيلٌ ۝
احاطہ نہیں کر سکتیں اُس کا نگاہیں	لَا تُدْرِكُهُ الْأَبْصَارُ ۝
اور وہ احاطہ کرتا ہے نگاہوں کا	وَهُوَ يُدْرِكُ الْأَبْصَارَ ۝
وہ بہت ہی باریک بین، خوب باخبر ہے۔	وَهُوَ اللَّطِيفُ الْخَبِيرُ ۝

ان آیات میں مشرکین کے اس طرز عمل کی مذمت کی گئی کہ وہ جنات کو اللہ تعالیٰ کے ساتھ شریک کر رہے ہیں حالاں کہ جنات تو خود اللہ تعالیٰ کی مخلوق اور اُس کے سامنے لاچار و بے بس ہیں۔ مشرکین نے اللہ تعالیٰ کی طرف بیٹے اور بیٹیاں منسوب کر دیں حالاں کہ اُس کی کوئی بیوی ہی نہیں تو اولاد کیسے ہو سکتی ہے؟ اللہ تعالیٰ سب کا خالق ہے جب کہ باپ اپنی اولاد کا خالق نہیں ہوتا بلکہ

اُس کی پیدائش کا صرف ذریعہ بنتا ہے۔ خیر اسی میں ہے کہ اللہ تعالیٰ کے ساتھ کسی کو شریک نہ کیا جائے اور صرف اُسی کی عبادت کی جائے۔ اللہ تعالیٰ ہر مخلوق پر نگران ہے۔ وہ نگاہوں کو دیکھ رہا ہوتا ہے لیکن نگاہیں اُس کو نہیں پاسکتیں۔ اللہ تعالیٰ ہمیں ہر وقت اپنی نگرانی کی حقیقت یاد رکھنے اور اپنی نافرمانی سے بچنے کی توفیق عطا فرمائے۔ آمین!

آیات ۱۰۴ تا ۱۰۵

اللہ تعالیٰ نے تو حق واضح فرما دیا ہے

قَدْ جَاءَكُمْ بَصَائِرُ مِنْ رَبِّكُمْ ۗ	یقیناً آجکی ہیں تمہارے پاس آنکھیں کھولنے والی دلیلیں تمہارے رب کی طرف سے
فَمَنْ أَبْصَرَ فَلِنَفْسِهِ ۗ	سو جس نے آنکھ کھولی تو اپنے ہی بھلے کے لیے
وَمَنْ عَمِيَ فَعَلَيْهَا ۗ	اور جو اندھا بنا رہا تو برا کیا اپنے ہی خلاف
وَمَا أَنَا عَلَيْكُمْ بِحَفِيظٍ ۗ	اور نہیں ہوں میں تم پر نگہبان۔
وَكَذَلِكَ نُصَرِّفُ الْآيَاتِ	اور اسی طرح ہم طرح طرح سے بیان کرتے ہیں آیات
وَلِيَقُولُوا دَرَسْتَ	اور تاکہ وہ کہیں آپ نے خوب پڑھ سنایا ہے
وَلِنُبَيِّنَهُ لِقَوْمٍ يَعْلَمُونَ ۗ	اور تاکہ ہم واضح کر دیں اُسے ان کے لیے جو جاننا چاہتے ہیں۔

یہ آیات آگاہ کر رہی ہیں کہ اللہ تعالیٰ نے قرآن حکیم اور کمالاتِ نبی اکرم ﷺ کی صورت میں وہ دلائل اور ذرائع فراہم کر دیے ہیں جن سے انسان حق اور حقیقت کو معلوم کر سکتا ہے۔ قرآن حکیم حق ہے اور نبی اکرم ﷺ کے ارشادات، اخلاق و معاملات اور معجزات حقِ نبی کے ذرائع ہیں۔ اب انسانوں کو اختیار ہے چاہے تو حق اور اس کے ذرائع سے نظریں چرائیں یا ان کی روشنی میں

کائنات کے اصل حقائق کو دیکھ لیں۔ جس نے حقائق کو دیکھا اُس نے اپنا ہی بھلا کیا اور جو ان سے صرف نظر کر کے اندھا بنا رہا تو اُس نے اپنا ہی نقصان کیا۔ نبی اکرم ﷺ اس کے ذمہ دار نہیں کہ لوگوں کو زبردستی اللہ تعالیٰ کی نافرمانیوں سے روک دیں۔ آپ ﷺ کی ذمہ داری صرف احکام کا پہنچا دینا اور سمجھا دینا ہے۔ اب کوئی اُن پر عمل کرے یا نہ کرے، یہ اُس کا فیصلہ ہے اور روزِ قیامت اُسے اپنے فیصلہ کے نتائج کا سامنا کرنا پڑے گا۔

آیات ۱۰۸ تا ۱۰۶

چند اہم ہدایات

اے نبی! پیروی کیجیے اُس کی جو وحی کی جاتی ہے آپ کی طرف آپ کے رب کی جانب سے	اتَّبِعْ مَا أُوحِيَ إِلَيْكَ مِنْ رَبِّكَ ۗ
نہیں ہے کوئی معبود سوائے اُس کے	لَا إِلَهَ إِلَّا هُوَ ۗ
اور رُخ پھیر لیجیے شرک کرنے والوں سے۔	وَاعْرِضْ عَنِ الْمُشْرِكِينَ ۝۱۰۸
اور اگر چاہتا اللہ تو وہ شرک نہ کرتے	وَلَوْ شَاءَ اللَّهُ مَا أَشْرَكُوا ۗ
اور نہیں بنایا ہم نے آپ کو اُن پر نگہبان	وَمَا جَعَلْنَاكَ عَلَيْهِمْ حَفِيظًا ۗ
اور نہیں ہیں آپ اُن کے ذمہ دار۔	وَمَا أَنْتَ عَلَيْهِمْ بِوَكِيلٍ ۝۱۰۹
اور بُرا نہ کہو اُن کو جنہیں وہ پکارتے ہیں اللہ کے سوا	وَلَا تَسُبُّوا الَّذِينَ يَدْعُونَ مِنْ دُونِ اللَّهِ
ورنہ وہ برا کہیں گے اللہ کو زیادتی کرتے ہوئے بغیر علم کے	فَيَسُبُّوا اللَّهَ عَدْوًا بِغَيْرِ عِلْمٍ ۗ
اسی طرح ہم نے خوشنما کر دیا ہر امت کے لیے اُن کا عمل	كَذَلِكَ زَيَّنَّا لِكُلِّ أُمَّةٍ عَمَلَهُمْ ۗ

پھر اپنے رب ہی کی طرف اُن کا لوٹنا ہے	ثُمَّ إِلَىٰ رَبِّهِمْ مَرْجِعُهُمْ
تو وہ بتا دے گا انہیں جو کچھ وہ کیا کرتے تھے۔	فَيُنَبِّئُهُمْ بِمَا كَانُوا يَعْمَلُونَ ﴿۱۰۹﴾

ان آیات میں حسب ذیل ہدایات دی گئی ہیں:

- ۱۔ پیروی کرتے رہو اُس کلام کی جو اللہ تعالیٰ نے نازل فرمایا ہے۔
- ۲۔ مشرکین کو زیادہ اہمیت نہ دو۔ داعی کا کام اُن تک پیغام توحید پہنچانا ہے اُن سے منوانا نہیں۔ اللہ تعالیٰ چاہتا تو زبردستی انہیں شرک سے روک دیتا لیکن وہ ایسا نہیں کرے گا۔ انسانوں کے حوالے سے اُس کا دستور یہ ہے کہ وہ اُن کے سامنے حق واضح کر دے گا۔ اب اُن کو اختیار ہے حق قبول کر کے ثواب حاصل کریں یا حق کو جھٹلا کر عذاب کے مستحق بنیں۔
- ۳۔ معبودانِ باطل کی توہین نہ کرو ورنہ مشرکین ضد میں معبودِ حقیقی اللہ تعالیٰ کی توہین کریں گے۔
- ۴۔ آخرت کا انتظار کرو۔ اصل فیصلے آخرت میں ہوں گے۔ وہاں دودھ کا دودھ اور پانی کا پانی ہو جائے گا۔

آیت ۱۰۹

اہل ایمان کے لیے تسلی

وَأَقْسَمُوا بِاللَّهِ	وہ قسمیں کھاتے ہیں اللہ کی
جَهْدَ أَيْمَانِهِمْ	زور دیتے ہوئے اپنی قسموں پر
لَئِنْ جَاءَتْهُمْ آيَةٌ	اگر آگیا اُن کے پاس کوئی معجزہ
لَيُؤْمِنَنَّ بِهَا	تو ضرور ایمان لے آئیں گے اُس پر
قُلْ إِنَّمَا الْآيَاتُ عِنْدَ اللَّهِ	اے نبی! فرمائیے بے شک معجزے تو صرف اللہ ہی کے پاس ہیں

وَمَا يُشْعِرُكُمْ	اے مسلمانو! تمہیں کیا معلوم
أَنهَآ إِذَا جَاءَتْ لَا يُؤْمِنُونَ ﴿۱۹﴾	کہ وہ (معجزہ) جب آئے گا تو یہ ایمان نہیں لائیں گے۔

اس آیت میں اللہ تعالیٰ نے مومنوں کی دلجوئی فرمائی ہے۔ مشرکین کہتے تھے کہ اگر نبی اکرم ﷺ فرمائے کہ معجزہ دکھادیں تو وہ ایمان لے آئیں گے۔ ارشاد ہوا کہ مشرکین کو بتادیا جائے کہ معجزے دکھانا اللہ تعالیٰ کے اختیار میں ہے۔ مومنوں کو تسلی دی گئی کہ اللہ تعالیٰ ہر معجزہ دکھا سکتا ہے لیکن مشرکین کی طرف سے فرمائشی معجزے کی طلبی محض ایک بہانہ ہے۔ معجزہ دکھا دیا جائے تب بھی وہ ایمان لانے والے نہیں ہیں۔ حق قبول کرنے سے اُن کا انکار کسی غلط فہمی یا نادانانہ کیفیت کی وجہ سے نہیں بلکہ ضد اور ہٹ دھرمی کی بنا پر ہے، جس کا علاج کسی معجزہ سے ممکن ہی نہیں۔

آیت ۱۱۰

حق قبول کرنے کی توفیق سلب کر لی جاتی ہے

وَنُقَلِّبُ أَفْئِدَتَهُمْ وَأَبْصَارَهُمْ	اور ہم الٹ دیں گے اُن کے دلوں اور اُن کی آنکھوں کو
كَمَا كُمْ يُؤْمِنُوا بِهِ أَوَّلَ مَرَّةٍ	جس طرح وہ ایمان نہیں لائے قرآن پر پہلی مرتبہ
وَنَذَرُهُمْ فِي طُغْيَانِهِمْ يَعْمَهُونَ ﴿۲۰﴾	اور ہم چھوڑ دیں گے انہیں کہ اپنی سرکشی میں بھٹکتے رہیں۔

ع

یہ آیت ایسے لوگوں کے لیے شدید وعید بیان کر رہی ہے جن کے سامنے حق آئے اور وہ اسے قبول نہ کریں۔ اللہ تعالیٰ نے فرمایا کہ ہم اُن کے دلوں اور نگاہوں کو الٹ دیتے ہیں اس جرم کی وجہ سے کہ جب پہلی بار اُن کے سامنے حق آیا تو انہوں نے قبول نہیں کیا۔ اب ہم انہیں ڈھیل دیتے ہیں اور وہ اپنی سرکشی میں بڑھے چلے جاتے ہیں۔ اللہ تعالیٰ ہمیں اس محرومی سے محفوظ فرمائے۔ آمین!

اللَّهُمَّ ارِنَا الْحَقَّ حَقًّا وَارِنَا الْبَاطِلَ بَاطِلًا وَارِنَا قُنَا اِتِّبَاعَهُ وَارِنَا الْبَاطِلَ بَاطِلًا وَارِنَا قُنَا اِحْتِنَابَهُ

”اے اللہ! دکھا ہمیں حق کو حق ہی اور توفیق عطا فرما اُس کی پیروی کی اور دکھا ہمیں باطل کو باطل ہی اور توفیق عطا فرما اُس سے بچنے کی۔“ آمین

آیت ۱۱۱

کافر معجزہ دیکھ کر بھی ایمان نہیں لائیں گے

اور اگر واقعی ہم نازل کرتے اُن کی طرف فرشتے	وَلَوْ اَتَيْنَا نَزْلًا اِلَيْهِمُ الْمَلٰٓئِكَةَ
اور باتیں کرنے لگتے اُن سے مردے	وَكَلَّمَهُمُ الْمَوْتٰى
اور ہم جمع کر دیتے اُن کے پاس ہر چیز کو سامنے لا کر	وَحَشَرْنَا عَلَيْهِمْ كُلَّ شَيْءٍ قُبُلًا
تب بھی وہ ایسے نہ تھے کہ ایمان لے آتے سوائے اس کے کہ چاہے اللہ	مَا كَانُوْا لِيُؤْمِنُوْا اِلَّا اَنْ يَّشَاءَ اللّٰهُ
اور لیکن اکثر اُن میں سے جہالت کی باتیں کر رہے ہیں۔	وَلٰكِنَّ اَكْثَرَهُمْ يَجْهَلُوْنَ ﴿۱۱۱﴾

اس آیت میں ایک بار پھر اہل ایمان کو تسلی دی گئی کہ مشرکین مکہ کے سامنے اگر فرشتوں کا نزول ہو اور مردے زندہ ہو کر اُن سے کلام کریں یا اُن کی فرمائش کے مطابق ہر شے اُن کے سامنے حاضر کر دی جائے، وہ پھر بھی ایمان لانے والے نہیں۔ اُن کا معجزہ دکھانے کا مطالبہ جہالت اور ہٹ دھرمی کا مظہر ہے۔ ہاں اللہ تعالیٰ زبردستی اُنہیں ایمان لانے پر مجبور کر سکتا ہے لیکن ایسا کرنا انسانوں کے بارے میں اللہ تعالیٰ کے طے کردہ دستور کے خلاف ہے۔

آیات ۱۱۲ تا ۱۱۳

شیاطین خوشنما باتیں دھوکا دینے کے لیے سجاتے ہیں

اور اسی طرح ہم نے بنا دیا ہر نبی کے لیے دشمن شیطانوں کو انسانوں اور جنوں میں سے	وَكَذٰلِكَ جَعَلْنَا لِكُلِّ نَبِيٍّ عَدُوًّا شٰٓئِطٰٓنِ الْاِنْسِ وَ الْجِنِّ
---	--

چپکے چپکے سکھاتے ہیں اُن میں سے کچھ دوسروں کو خوشنما بات دھوکا دینے کے لیے	يُوجِي بَعْضُهُمْ اِلَى بَعْضٍ زُخْرُفَ الْقَوْلِ غُرُورًا
اور اے نبی! اگر چاہتا آپ کا رب وہ نہ کرتے ایسا	وَلَوْ شَاءَ رَبُّكَ مَا فَعَلُوهُ
سو چھوڑ دیجیے انہیں اور اُسے جو وہ جھوٹ گھڑ رہے ہیں۔	فَذَرُهُمْ وَمَا يَفْتَرُونَ ﴿۱۱۳﴾
اور تاکہ مائل ہو جائیں اس کی طرف دل اُن کے جو ایمان نہیں رکھتے آخرت پر	وَلِتَصْغَىٰ اِلَيْهِ الْاَفِيْدَةُ الَّذِيْنَ لَا يُؤْمِنُوْنَ بِالْاٰخِرَةِ
اور تاکہ وہ پسند کریں اُسے	وَلِيَرْضَوْهُ
اور تاکہ وہ کریں وہی برائیاں جو یہ کرنے والے ہیں۔	وَلِيَقْتَرِفُوْا مَا هُمْ مُّقْتَرِفُوْنَ ﴿۱۱۴﴾

ان آیات میں آگاہ کیا گیا کہ انسانوں اور جنات میں سے بعض شیاطین ہیں جو ایک دوسرے کو بڑی خوشنما لیکن پُر فریب باتیں بھجاتے ہیں تاکہ انبیاء اور نیک لوگوں کے مشن میں رکاوٹیں کھڑی کر سکیں۔ معجزہ دکھانے کا مطالبہ بھی ایسی ہی ایک پُر فریب بات ہے۔ اللہ تعالیٰ کی طرف سے شیاطین کو اس مذموم حرکت کے لیے جھوٹ اس لیے دی جاتی ہے تاکہ ان باتوں سے ایسے لوگوں کی آزمائش ہو جو آخرت پر یقین نہیں رکھتے۔ وہ اپنی بد عملی کے لیے پہلے ہی سے جواز ڈھونڈ رہے ہوتے ہیں۔ وہ ان باتوں سے متاثر ہوتے ہیں کیوں کہ یہ باتیں انہیں بد عملی کا جواز فراہم کر دیتی ہیں اور وہ اپنی بد اعمالیاں اب زیادہ دھڑلے سے جاری رکھتے ہیں۔ دورِ حاضر میں روشن خیالی اور اعتدال پسندی خوشنما لیکن پُر فریب باتیں ہیں جن کا مقصد مغربی تہذیب کو رواج دینا ہے۔

آیات ۱۱۳ تا ۱۱۵

صرف معبودِ برحق ہی نے عادلانہ احکام عطا فرمائے

(اے نبی! پوچھیے) تو کیا میں اللہ کے سوا تلاش کروں

اَفَغَيْرَ اللّٰهِ اَبْتَغِيْ حَكْمًا

کوئی اور منصف؟	
حالاں کہ وہی ہے جس نے نازل کی ہے تمہاری طرف کتاب بڑی تفصیل کے ساتھ	وَهُوَ الَّذِي أَنْزَلَ إِلَيْكُمُ الْكِتَابَ مُفَصَّلًا ۝
اور وہ لوگ ہم نے دی ہے جنہیں کتاب	وَالَّذِينَ اتَّيْنَهُمُ الْكِتَابَ
وہ جانتے ہیں کہ بے شک یہ قرآن نازل کیا ہوا ہے آپ کے رب کی طرف سے حق کے ساتھ	يَعْلَمُونَ أَنَّهُ مُنَزَّلٌ مِّن رَّبِّكَ بِالْحَقِّ
پس آپ ہرگز نہ ہوں شک کرنے والوں میں سے۔	فَلَا تَكُونَنَّ مِنَ الْمُمْتَرِينَ ۝۱۴
اور پوری ہو گئی آپ کے رب کی بات سچائی اور عدل کے اعتبار سے	وَتَنَّتْ كَلِمَتُ رَبِّكَ صِدْقًا وَعَدْلًا ۝
نہیں کوئی بدلنے والا اس کی باتوں کا	لَا مُبَدَّلَ لِكَلِمَتِهِ ۝
اور وہی ہے سب سننے والا، سب جاننے والا۔	وَهُوَ السَّمِيعُ الْعَلِيمُ ۝۱۵

یہ آیات قرآن حکیم کی عظمت بیان کر رہی ہیں۔ اللہ تعالیٰ نے تو یہ کتاب عدل پر مبنی تفصیلی ہدایات کے ساتھ نازل فرمائی ہے جبکہ معبودانِ باطل نے کچھ بھی نہیں نازل کیا۔ مشرکین مکہ سے کہا گیا کہ کیا تمہاری طرف سے سمجھوتے کی پیشکش قبول کر کے ان معبودانِ باطل کی پرستش کی جائے جنہوں نے کوئی ضابطہ اور قانون نہیں دیا؟ انہوں نے کوئی احکام نہیں دیے لہذا ان کی اطاعت بھی نہیں کی جاسکتی۔ ان کی پرستش تو خود غرضی کے تحت کی جاتی ہے تاکہ وہ مشرکین کو ان کی بد اعمالیوں کے باوجود اللہ تعالیٰ کے عذاب سے بچانے کی سفارش کر سکیں۔ اس کے برعکس اللہ تعالیٰ کی عبادت کا تقاضا ہے کہ اس کے عطا کردہ احکام کی اطاعت کی جائے۔ اہل کتاب اچھی طرح سے جانتے ہیں کہ قرآن حکیم اللہ تعالیٰ کی نازل کردہ وہ برحق کتاب ہے جس کے نزول کا وعدہ سابقہ آسمانی کتابوں میں کیا گیا تھا۔ قرآن حکیم کی صورت میں عادلانہ تعلیمات کے نزول نے اللہ تعالیٰ کا یہ وعدہ بھی سچا ثابت کر دیا کہ

رب ہونے کے ناتے وہ نوعِ انسانی کی حق کی جستجو کی ضرورت کی بھی تشریح فرمائے گا جیسا کہ اُس نے مادی ضروریات پوری کرنے کا سامان کیا ہے۔

آیات ۱۱۶ تا ۱۱۷

اکثریت کی پیروی گمراہ کر دے گی

اور اگر تم کہنا مانو گے اُن لوگوں میں سے اکثر کا جو زمین میں ہیں	وَإِنْ تَطَّعْ أَكْثَرُ مَنْ فِي الْأَرْضِ
وہ تمہیں بھٹکا دیں گے اللہ کی راہ سے	يُضِلُّوكَ عَنْ سَبِيلِ اللَّهِ ۗ
وہ نہیں پیروی کرتے مگر گمان کی	إِنْ يَتَّبِعُونَ إِلَّا الظَّنَّ
اور وہ نہیں ہیں اِس کے سوا کہہ کرتے ہیں قیاس آرائیاں۔	وَإِنْ هُمْ إِلَّا يَخْرُصُونَ ﴿۱۱۶﴾
بے شک آپ کا رب ہی خوب جاننے والا ہے اُسے جو بھٹک رہا ہے اُس کی راہ سے	إِنَّ رَبَّكَ هُوَ أَعْلَمُ مَنْ يَضِلُّ عَنْ سَبِيلِهِ ۚ
اور وہی خوب جاننے والا ہے ہدایت پانے والوں کو۔	وَهُوَ أَعْلَمُ بِالْمُهْتَدِينَ ﴿۱۱۷﴾

ان آیات میں واضح کیا گیا کہ ہر دور میں انسانوں کی اکثریت گمراہی کے راستہ پر گامزن رہی ہے کیوں کہ اِس راستہ کی لذت فوری حاصل ہوتی ہے۔ انہیں کھانے پینے اور جنسی خواہش کی تسکین کے سوا نہ کسی چیز کی فکر ہوتی ہے اور نہ ہی اِس کے علاوہ وہ کوئی اور بات سوچتے ہیں۔ جس رخ پر لوگوں کی اکثریت جا رہی ہو وہ بھی ادھر ہی چل پڑتے ہیں۔ وہ کسی بات کی تحقیق نہ کرنا چاہتے ہیں اور نہ کر سکتے ہیں۔ اُن کے عقائد اور اعمال گمان، قیاس اور بے سند باتوں پر مبنی ہوتے ہیں۔ اب اگر اکثریت کو معیار بنا کر اُس کی پیروی

کی گئی تو گمراہی کا خطرہ رہے گا۔ مغربی جمہوریت کی گمراہی کا بھی بنیادی سبب یہ ہے کہ اس میں اللہ تعالیٰ کی عطا کردہ شریعت کی پیروی کے بجائے عوام کی اکثریت کی رائے کو فیصلہ کن مانا جاتا ہے۔ اسی لیے اقبال نے کہا۔

جمہوریت اک طرزِ حکومت ہے کہ جس میں

بندوں کو گنا کرتے ہیں تو لا نہیں کرتے

آیات ۱۱۸ تا ۱۱۹

معیارِ حق شریعت ہے، موروٹی تصورات نہیں

فَكُلُوا مِمَّا ذُكِرَ اسْمُ اللَّهِ عَلَيْهِ	تو کھاؤ اُس میں سے، نام لیا گیا ہے اللہ کا جس پر
إِنْ كُنْتُمْ بِآيَاتِهِ مُؤْمِنِينَ ﴿۱۱۸﴾	اگر تم اُس کی آیات پر ایمان رکھنے والے ہو۔
وَمَا لَكُمْ أَلَّا تَأْكُلُوا مِمَّا ذُكِرَ اسْمُ اللَّهِ عَلَيْهِ	اور کیا ہوا تمہیں کہ نہیں کھاتے اُس میں سے پکارا گیا ہے اللہ کا نام جس پر
وَقَدْ فَصَّلَ لَكُمْ مَا حَرَّمَ عَلَيْكُمْ	حالاں کہ وہ واضح کر چکا ہے تمہارے لیے وہ سب جو اُس نے حرام کیا ہے تم پر
إِلَّا مَا اضْطُرِرْتُمْ إِلَيْهِ ۗ	سوائے اِس کے کہ تم لاچار کر دیے جاؤ جس کی طرف
وَإِنَّ كَثِيرًا لِّيُضِلُّونَ بِأَهْوَاءِهِمْ بِغَيْرِ عِلْمٍ ۗ	اور بے شک بہت سے لوگ یقیناً گمراہ کرتے ہیں اپنی خواہشات سے بغیر کسی علم کے
إِنَّ رَبَّكَ هُوَ أَعْلَمُ بِالْمُعْتَدِينَ ﴿۱۱۹﴾	بے شک تمہارا رب خوب جاننے والا ہے حد سے گزرنے والوں کو۔

سورۃ المائدہ آیت ۱۰۳ میں ذکر ہے کہ مشرکین نے بعض جان داروں کو خود ساختہ تصورات کے تحت حرام ٹھہرا کر ان کا ذبیحہ ممنوع قرار دے دیا تھا۔ اسلام قبول کر لینے کے باوجود بعض لوگوں کے ذہن ان موروثی تصورات کے اسیر تھے۔ وہ حرام ٹھہرائے گئے جانوروں کا گوشت کھانے سے کتراتے تھے۔ ان آیات میں اللہ تعالیٰ نے حکم دیا کہ جس حلال جانور کو اللہ تعالیٰ کے نام پر ذبح کیا جائے اُسے کھاؤ اور اس حوالے سے کوئی عذر مت پیش کرو۔ حرام ٹھہرانے کا اختیار اللہ تعالیٰ کا ہے اور اُس نے تمہارے لیے حرام کیا ہے مردار، خون، خنزیر کا گوشت اور ایسا کھانا جسے اللہ تعالیٰ کے سوا کسی اور کے نام پر نذر کیا گیا ہو۔ مشرکین کے تصورات کی پیروی نہ کرو۔ وہ گمراہ ہیں اور دوسروں کو بھی گم راہ کر کے حد سے گزر رہے ہیں۔

آیات ۱۲۰ تا ۱۲۱

چھوڑ دو گناہ خواہ ظاہر ہو یا پوشیدہ

وَذُرُوا ظَاهِرَ الْأَيْمَةِ وَبَاطِنَهُ ۗ	اور چھوڑ دو ظاہری گناہ کو اور چھپے ہوئے گناہ کو بھی
إِنَّ الَّذِينَ يَكْسِبُونَ الْأَيْمَةَ	بے شک وہ لوگ جو گناہ کھاتے ہیں
سَيُجْزَوْنَ بِمَا كَانُوا يَقْتَرِفُونَ ﴿۱۲۰﴾	عنقریب وہ بدلہ دیے جائیں گے اُس کا جو وہ کر رہے ہیں۔
وَلَا تَأْكُلُوا أَمْثَالَهُ يَذْكُرُ اسْمُ اللَّهِ عَلَيْهِ	اور مت کھاؤ اُس میں سے نہیں پکارا گیا اللہ کا نام جس پر
وَأِنَّهُ لَفِسْقٌ ۗ	اور بے شک وہ یقیناً نافرمانی ہے۔
وَأَنَّ الشَّيْطَانَ لِيُؤْخَذَ إِلَىٰ أَوْلِيَّهِمْ لِيُجَادِلُوكُمْ ۗ	اور بے شک شیطان یقیناً چپکے سے کھاتے ہیں اپنے دوستوں کو تاکہ وہ تم سے جھگڑیں
وَأِنْ أَطَعْتُمُوهُمْ	اور اگر تم نے کہنا مان لیا ان کا
إِنَّكُمْ لَمُشْرِكُونَ ﴿۱۲۱﴾	تو بے شک تم یقیناً مشرک ہو جاؤ گے۔

ع

ان آیات میں حکم دیا گیا کہ اگر کسی جانور کو غیر اللہ کے نام پر قربان کیا جائے تو اسے مت کھاؤ۔ مشرکین کی اس بات کو کوئی اہمیت نہ دو کہ تمہارے نزدیک اللہ کا مارا ہوا مردار جانور تو حرام ہے لیکن جس جانور کو خود اپنے ہاتھ سے ذبح کر کے مارتے ہو وہ حلال ہے۔ یہ دلیل شیاطین نے مشرکین کو سکھائی ہے تاکہ وہ تم سے جھگڑا کریں۔ مسلمانوں کو یہ بھی حکم دیا گیا کہ ظاہری طور پر بھی گناہ سے بچو اور باطنی طور پر بھی۔ باطنی گناہ سے مراد یہ ہے کہ دل میں تو مشرکانہ تصورات کی وجہ سے کسی جانور کا تقدس ہے لیکن ظاہری طور پر کوئی عذر پیش کر کے اُس جانور کے کھانے سے اجتناب کیا جا رہا ہے۔

آیت ۱۲۲

غفلت کی زندگی بسر کرنے والا مُردہ ہے

اور بھلا وہ شخص جو تھا مُردہ تو ہم نے زندہ کیا اُسے	أَوْ مَنْ كَانَ مَيِّتًا فَأَحْيَيْنَاهُ
اور ہم نے پیدا فرمایا اُس کے لیے ایسا نور	وَجَعَلْنَا لَهُ نُورًا
وہ چل رہا ہے جس کے ساتھ لوگوں کے درمیان	يَبْشُرُ بِهِ فِي النَّاسِ
مانند اُس کے ہے جس کا حال یہ ہے کہ وہ ہے اندھیروں میں	كَمَنْ مَثَلُهُ فِي الظُّلُمَاتِ
نہیں ہے نکلنے والا اُن سے	لَيْسَ بِخَارِجٍ مِنْهَا
اسی طرح سے خوشنما کر دیے گئے ہیں کافروں کے لیے ایسے اعمال جو وہ کر رہے ہیں۔	كَذَلِكَ زُيِّنَ لِلْكَافِرِينَ مَا كَانُوا يَعْمَلُونَ ﴿۱۲۲﴾

اس آیت میں ایک باسعادت انسان کا ذکر ہے۔ وہ معنوی اعتبار سے مُردہ یعنی غافل تھا۔ اللہ تعالیٰ نے اُسے زندہ کیا یعنی غفلت سے نکال کر اپنی ہدایت کی طرف متوجہ فرمایا۔ پھر اُسے وہ علم ہدایت دیا کہ جس کے ذریعہ وہ دوسروں کو بھی غفلت سے نکال رہا ہے۔ کیا ایسا سعید انسان اُس بد نصیب کی طرح ہو سکتا ہے جو اللہ تعالیٰ کی ہدایت سے محروم رہ کر گمراہی کے اندھیروں میں بھٹک رہا ہے۔

مزید بد قسمتی یہ ہے کہ وہ اپنی بد اعمالیوں پر خوش ہو رہا ہے اور انہیں لوگوں کے سامنے بڑے فخر سے بیان کر رہا ہے۔ اللہ تعالیٰ ہمیں ایسی محرومی سے محفوظ فرمائے۔ آمین !

آیات ۱۲۳ تا ۱۲۴

بستی کے سردار بستی کے مجرم بنا دیے جاتے ہیں

اور اسی طرح ہم نے بنا دیا ہر بستی میں سب سے بڑے (یعنی سردار) اُس کے مجرموں کو	وَكَذَلِكَ جَعَلْنَا فِي كُلِّ قَرْيَةٍ أَكْبَرًا مُّجْرِمِيهَا
تاکہ وہ سازشیں کریں اُس بستی میں	لِيَسْكُرُوا فِيهَا
اور وہ سازشیں نہیں کر رہے مگر اپنے ہی خلاف	وَمَا يَسْكُرُونَ إِلَّا بِأَنْفُسِهِمْ
اور وہ نہیں سمجھ رہے۔	وَمَا يَشْعُرُونَ ﴿۱۲۳﴾
اور جب آتی ہے اُن کے پاس کوئی آیت	وَإِذَا جَاءَتْهُمْ آيَةٌ
وہ کہتے ہیں ہم ہر گز ایمان نہیں لائیں گے	قَالُوا لَنْ نُؤْمِنَ
یہاں تک کہ ہمیں دیا جائے ویسا جیسا دیا گیا اللہ کے رسولوں کو	حَتَّىٰ نُؤْتِي مِثْلَ مَا أُوتِيَ رُسُلُ اللَّهِ
اللہ بہتر جانتا ہے کہ کہاں وہ بھیجے گا اپنی رسالت	اللَّهُ أَعْلَمُ حَيْثُ يَجْعَلُ رِسَالَتَهُ
عنقریب پہنچے گی ان لوگوں کو جنہوں نے جرم کیے ہیں ذلت، اللہ کی طرف سے	سَيُصِيبُ الَّذِينَ أَجْرَمُوا صَغَارٌ عِنْدَ اللَّهِ
اور بہت سخت عذاب اس وجہ سے کہ وہ سازشیں کیا	وَعَذَابٌ شَدِيدٌ بِمَا كَانُوا يَسْكُرُونَ ﴿۱۲۴﴾

کرتے تھے۔

یہ آیات آگاہ کر رہی ہیں کہ حق کاراستہ آزمائشوں سے گزر کر ہی طے ہوتا ہے۔ آزمائش کی ایک صورت یہ ہے کہ ہر بستی کے مجرموں کو اُس بستی کا سردار بنا دیا جاتا ہے۔ وہ اہل حق کے خلاف بڑی بڑی سازشیں کرتے ہیں۔ البتہ اگر اہل حق ڈٹے رہے تو یہ سازشیں اُن کا کچھ نہیں بگاڑ سکتیں۔ حق کے مخالفین کے سامنے جب اللہ تعالیٰ کے احکام آتے ہیں تو وہ مطالبہ کرتے ہیں کہ یہ احکام اُن پر براہِ راست نازل ہوں۔ وحی کا نزول اللہ تعالیٰ کے چنے ہوئے مخلص بندوں پر ہی ہوتا رہا ہے اور مجرم اِس فضل و کرم کے لائق نہیں۔ اِن مجرمین کو عنقریب اپنی روش کی بدترین سزا کا سامنا کرنا ہوگا۔

آیات ۱۲۵ تا ۱۲۷

کون ہدایت پر ہے اور کون گمراہی پر؟

تو جس کے لیے چاہتا ہے اللہ کہ ہدایت دے اُسے	فَمَنْ يُّرِدِ اللَّهُ أَنْ يَهْدِيَهُ
کھول دیتا ہے اُس کا سینہ اسلام کے لیے	يَشْرَحْ صَدْرَهُ لِلْإِسْلَامِ ۗ
اور جس کے لیے وہ چاہتا ہے کہ گمراہ کر دے اُسے	وَمَنْ يُّرِدْ أَنْ يُّضِلَّهُ
کر دیتا ہے اُس کے سینہ کو تنگ گھٹا ہوا	يَجْعَلْ صَدْرَهُ ضَيِّقًا حَرَجًا
گویا وہ زبردستی چڑھ رہا ہے آسمان کی طرف	كَأَنَّمَا يَصْعَدُ فِي السَّمَاءِ ۗ
اِسی طرح ڈال دیتا ہے اللہ ناپاکی اُن لوگوں پر جو ایمان نہیں لاتے۔	كَذَلِكَ يَجْعَلُ اللَّهُ الرِّجْسَ عَلَى الَّذِينَ لَا يُؤْمِنُونَ ﴿۱۲۵﴾
اور اے نبی! یہ آپ کے رب کا راستہ ہے سیدھا	وَهَذَا صِرَاطُ رَبِّكَ مُسْتَقِيمًا ۗ
یقیناً ہم نے واضح کر دی ہیں آیات اُن لوگوں کے لیے جو	قَدْ فَضَّلْنَا الْآيَاتِ لِقَوْمٍ يُدَّكَّرُونَ ﴿۱۲۶﴾

نصیحت قبول کرتے ہیں۔	
اُن کے لیے سلامتی کا گھر ہے اُن کے رب کے پاس	لَهُمْ دَارُ السَّلَامِ عِنْدَ رَبِّهِمْ
اور وہی اُن کا سرپرست ہے اُس عمل کی وجہ سے جو وہ کیا کرتے تھے۔	وَهُوَ وَلِيُّهُمْ بِمَا كَانُوا يَعْمَلُونَ ﴿۱۳۵﴾

ان آیات میں اللہ تعالیٰ نے بشارت دی کہ جس شخص کو وہ ہدایت دینے کا فیصلہ کر لیتا ہے اُس کا سینہ اپنے احکام پر عمل کے لیے کھول دیتا ہے۔ اُسے شریعت پر عمل سے دلی اطمینان ہوتا ہے۔ اس کے برعکس جو شخص شریعت کے احکام کو بوجھ سمجھے وہ ایسا بد نصیب ہے جسے اللہ تعالیٰ نے گمراہ کرنے کا فیصلہ کر لیا ہے۔ یہ محرومی اُنہی کے حصہ میں آتی ہے جو ایمان لانا نہیں چاہتے۔ جو خوش نصیب ان باتوں سے یاد دہانی حاصل کرتے ہیں ان کا پشت پناہ اللہ تعالیٰ ہے۔ وہ انہیں سلامتی کے گھر یعنی جنت کی بشارت عطا فرماتا ہے۔

آیات ۱۲۸ تا ۱۲۹

انسانوں کی اکثریت ناکام ہوگی

اور جس روز اللہ جمع کرے گا انہیں سب کے سب کو	وَيَوْمَ يُحْشِرُهُمْ جَمِيعًا
(اور فرمائے گا) اے جنوں کے گروہ! بلاشبہ تم نے بہت سے اپنے بنا لیے ہیں انسان	يُعَشِّرَ الْجِنَّ قَدْ اسْتَكْبَرْتُمْ مِنَ الْاِنْسِ
اور کہیں گے اُن کے ساتھی انسانوں میں سے	وَقَالَ اُولِيُّهُمْ مِّنَ الْاِنْسِ
اے ہمارے رب! فائدہ اٹھایا ہم میں سے ایک نے دوسرے سے	رَبَّنَا اسْتَتَعَ بَعْضُنَا بِبَعْضٍ

اور ہم پہنچ گئے اپنی اُس مدت کو جو تو نے مقرر کی تھی ہمارے لیے	وَبَلَّغْنَا أَجَلَنَا الَّذِي أَجَلْتَ لَنَا ۗ
اللہ فرمائے گا آگ تمہارا ٹھکانا ہے	قَالَ النَّارُ مَثْوَاكُمْ ۗ
ہمیشہ رہنے والے ہو اس میں	خُلِدِينَ فِيهَا ۗ
سوائے اس کے جو چاہے اللہ	إِلَّا مَا شَاءَ اللَّهُ ۗ
بے شک اے نبی! آپ کا رب کمالِ حکمت والا، سب کچھ جاننے والا ہے۔	إِنَّ رَبَّكَ حَكِيمٌ عَلِيمٌ ﴿۱۷۸﴾
اسی طرح ہم ساتھ ملا دیں گے ظالموں میں سے کچھ کو دوسروں سے	وَكَذَلِكَ نُؤَلِّيُ بَعْضَ الظَّالِمِينَ بَعْضًا ۗ
اس وجہ سے جو وہ کمایا کرتے تھے۔	بِمَا كَانُوا يَكْسِبُونَ ﴿۱۷۹﴾

۱۵
ع ۲

یہ آیات روزِ قیامت ہونے والے ایک مکالمہ کا ذکر کر رہی ہیں۔ اللہ تعالیٰ شیاطین جنات سے فرمائے گا کہ تم تو انسانوں کی ایک بڑی تعداد کو گمراہ کرنے میں کامیاب ہو گئے۔ انسانوں میں سے شیاطین کی پیروی کرنے والے کہیں گے کہ ہم میں سے بعض نے بعض سے فائدہ اٹھا کر اپنی نفسانی خواہشات کی تسکین کی۔ اللہ تعالیٰ فرمائے گا تم سب کا ٹھکانا جہنم ہے۔ برے اعمال کرنے والے تمام جنات اور انسان جہنم میں ایک ساتھ جمع کر دیے جائیں گے۔ اللہ تعالیٰ ہمیں شیاطین جنات کے حملوں سے اور جہنم کے عذاب سے محفوظ فرمائے۔ آمین!

آیات ۱۳۰ تا ۱۳۲

اللہ تعالیٰ کسی کو ناحق عذاب نہیں دے گا

یَبْعَثَرَ الْجِنَّ وَالْإِنْسَ	(فرمائے گا اللہ) اے جنوں اور انسانوں کے گروہ!
أَلَمْ يَأْتِكُمْ رَسُولٌ مِنْكُمْ	کیا نہیں آئے تھے تمہارے پاس رسول تم ہی میں سے
يَقْضُونَ عَلَيْكُمْ آيَاتِي	وہ بیان کرتے تھے تم پر میری آیات
وَيُنذِرُونَكُمْ لِقَاءَ يَوْمِكُمْ هَذَا	اور خبردار کرتے تھے تمہیں تمہاری اس دن کی حاضری سے؟
قَالُوا شَهِدْنَا عَلَى أَنْفُسِنَا	وہ کہیں گے ہم گواہی دیتے ہیں اپنے خلاف
وَعَدَّتْهُمْ الْحَيَاةُ الدُّنْيَا	اور دھوکے میں ڈال دیا تھا انہیں دنیا کی زندگی نے
وَشَهِدُوا عَلَى أَنْفُسِهِمْ	اور وہ گواہی دیں گے اپنے خلاف
أَنَّهُمْ كَانُوا كَافِرِينَ ﴿۱۳۰﴾	کہ بے شک وہ کفر کرنے والے تھے۔
ذَلِكَ أَنْ لَمْ يَكُنْ رَبُّكَ مُهْدِكَ الْقُرَىٰ بِظُلْمٍ	ایسا اس لیے ہے اے نبی! کہ نہیں ہے آپ کا رب ہلاک کرنے والا بستیوں کو ناحق
وَأَهْلَهَا غُفْلُونَ ﴿۱۳۱﴾	جب کہ بستیوں والے غافل ہوں۔
وَلِكُلِّ دَرَجَةٍ مِمَّا عَمِلُوا	اور ہر ایک کے لیے درجے ہیں اُس کے اعتبار سے جو انہوں نے عمل کیا
وَمَا رَبُّكَ بِغَافِلٍ عَمَّا يَعْمَلُونَ ﴿۱۳۲﴾	اور نہیں ہے آپ کا رب بے خبر اُس عمل سے جو وہ کر

رہے ہیں۔

ان آیات میں روزِ قیامت کا ایک منظر پیش کیا گیا۔ اللہ تعالیٰ انسانوں اور جنات سے پوچھے گا کہ کیا تمہارے پاس ہمارے رسولِ حق لے کر نہیں آئے تھے اور انہوں نے تمہیں اس دن کے حساب کتاب سے خبردار نہیں کیا تھا؟ وہ تسلیم کریں گے کہ ہم تک حق پہنچ گیا تھا لیکن دنیا کی زندگی نے ہمیں دھوکے میں ڈال رکھا۔ گویا روزِ قیامت اللہ تعالیٰ کسی کو ناحق اور بغیر اتمامِ حجت کے عذاب سے دوچار نہیں کرے گا۔ ہر شخص کو بدلہ اُس کے عمل کے مطابق ملے گا۔ اعمال کی مناسبت سے ہر ایک کے لیے جت یا جہنم میں درجات ہوں گے۔

آیات ۱۳۳ تا ۱۳۵

ظالم کامیاب نہیں ہوں گے

اور اے نبی! آپ کا رب تو بے نیاز ہے رحمت کرنے والا	وَرَبُّكَ الْغَنِيُّ ذُو الرَّحْمَةِ ۝
اگر وہ چاہے تو لے جائے تم سب کو	إِنْ يَشَاءُ يُدْهِبْكُمْ
اور جانشین بنا دے تمہارے بعد جسے چاہے	وَيَسْتَخْلِفُ مِنْ بَعْدِكُمْ مَا يَشَاءُ
جیسے اُس نے پیدا کیا تمہیں دوسری قوم کی اولاد سے	كَمَا أَنْشَأَكُمْ مِنْ ذُرِّيَّةِ قَوْمٍ آخَرِينَ ۝
بے شک جس (روزِ قیامت) کا تم سے وعدہ کیا گیا ہے، وہ ضرور آنے والا ہے	إِنَّ مَا تُوْعَدُونَ لَأْتٍ ۝
اور تم نہیں ہو بے بس کرنے والے (اللہ کو)۔	وَمَا أَنْتُمْ بِمُعْجِزِينَ ۝
فرمائیے اے میری قوم! تم عمل کیے جاؤ اپنی جگہ پر	قُلْ يَقَوْمِ اعْمَلُوا عَلَىٰ مَكَانَتِكُمْ
بے شک میں بھی عمل کرنے والا ہوں	إِنِّي عَامِلٌ ۝

پس عنقریب تم جان لو گے کون ہے ہوگا جس کے لیے آخرت کا گھر	فَسَوْفَ تَعْلَمُونَ لِمَنْ تَكُونُ لَهُ عَاقِبَةُ الدَّارِ ۗ
بے شک کامیاب نہیں ہوا کرتے ظالم۔	إِنَّكَ لَا يَفْلِحُ الظَّالِمُونَ ﴿۱۳۶﴾

یہ آیات آگاہ کر رہی ہیں کہ اے لوگو! اللہ تعالیٰ کی کوئی غرض تم سے وابستہ نہیں ہے۔ تمہاری نافرمانی سے اُس کا کچھ نہیں بگڑتا اور تمہاری نیکی سے اُس کا کچھ نہیں سنورتا۔ بے نیاز ہونے کے باوجود یہ اُس کی رحمت کا مظہر ہے کہ وہ تمہیں گناہوں پر فوری سزا نہیں دیتا بلکہ توبہ کرنے کی مہلت دیتا ہے۔ اگر وہ چاہتا تو تمہارے جرائم کی وجہ سے تمہیں مٹا دیتا اور تمہاری جگہ دوسرے لوگ لے آتا۔ اب بھی اگر تم گناہوں سے باز نہیں آتے تو جوجی میں آئے کرتے رہو۔ البتہ خوب جان لو کہ قیامت کا دن تو آنے ہی والا ہے اور کوئی اُس دن کو نال نہیں سکتا۔ اُس دن تمہارا محاسبہ کیا جائے گا اور ظلم و زیادتی کرنے والے ہر گز کامیاب نہ ہوں گے۔

آیات ۱۳۶ تا ۱۳۷

اللہ تعالیٰ کے حوالے سے حق تلفی اور ناشکری

اور انہوں نے مقرر کر دیا ہے اللہ کے لیے اُس میں سے جو اُس نے پیدا کیا ہے کھیتی اور مویشیوں میں سے ایک حصہ۔	وَجَعَلُوا لِلَّهِ مِمَّا ذَرَأَ مِنَ الْحَرْثِ وَالْأَنْعَامِ نَصِيبًا
سو وہ کہتے ہیں یہ اللہ کے لیے ہے	فَقَالُوا هَذَا لِلَّهِ
اُن کے خیال میں	بِرِزْقِهِمْ
اور یہ ہمارے شریکوں کے لیے ہے	وَهَذَا لِشُرَكَائِنَا ۗ
پس جو حصہ ہوتا ہے اُن کے شریکوں کے لیے	فَمَا كَانَ لِشُرَكَائِهِمْ
تو وہ نہیں پہنچتا اللہ کی طرف	فَلَا يَصِلُ إِلَى اللَّهِ ۗ

اور جو حصہ ہوتا ہے اللہ کے لیے	وَمَا كَانَ لِلَّهِ
تو وہ پہنچ جاتا ہے اُن کے شریکوں کی طرف	فَهُوَ يَصِلُ إِلَىٰ شُرَكَائِهِمْ ۚ
براہے جو وہ فیصلہ کرتے ہیں۔	سَاءَ مَا يَحْكُمُونَ ﴿۱۳﴾
اور اسی طرح خوشنما بنا دیا بہت سے مشرکوں کے لیے	وَكَذَلِكَ زَيْنَ لِكَثِيرٍ مِّنَ الْمُشْرِكِينَ قَتَلَ
مارڈالنا اپنی اولاد کا اُن کے شریکوں نے	أَوْلَادِهِمْ شُرَكَائِهِمْ ۚ
تاکہ وہ برباد کریں انہیں	لِيُرَدُّوهُمْ
اور مشتبہ کر دیں اُن پر اُن کا دین	وَلِيَلْبَسُوا عَلَيْهِمْ دِيْنَهُمْ ۚ
اور اگر چاہتا اللہ تو وہ نہ کرتے ایسا	وَلَوْ شَاءَ اللَّهُ مَا فَعَلُوهُ
تو اے نبی! چھوڑ دیجیے انہیں اور اُسے جو وہ جھوٹ	فَذَرُهُمْ وَمَا يَفْتَرُونَ ﴿۱۴﴾
گھڑ رہے ہیں۔	

ان آیات میں بیان کیا گیا کہ مشرکین اس بات کو ماننے کے باوجود کہ فصلیں اللہ تعالیٰ اگاتا ہے اور جانوروں کا خالق بھی وہی ہے، فصلوں اور جانوروں کے گوشت کا ایک حصہ اللہ کے نام کر دیتے اور دوسرا بتوں کے نام۔ اللہ کے نام کا حصہ فقراء و مساکین پر خرچ کرتے اور بتوں کے نام کا حصہ بت خانہ کے پجاریوں اور پنڈتوں کے حوالے کر دیتے۔ مزید ظلم یہ کرتے کہ اگر کبھی پیداوار میں کچھ کمی آجائے تو اس کمی کو اللہ کے حصہ پر یہ کہہ کر ڈال دیتے کہ اللہ تعالیٰ غنی ہے اور وہ ہماری چیزوں کا محتاج نہیں ہے لیکن اللہ کے پیاروں کے حصہ میں کمی نہیں ہونی چاہیے۔ بتوں کے حصہ میں کمی کرتے ہوئے ڈرتے بھی تھے کہ کہیں وہ کوئی بلا نہ نازل کر دیں کیوں کہ بت سامنے نظر آتے تھے لیکن اللہ کو بہت اوپر سمجھ کر اُس کے عذاب سے بے خوف تھے۔ یہ تمام گمراہیاں انہیں مذہبی پیشواؤں نے تلقین کی تھیں۔ بتوں کے نام پر بچوں کو ذبح کر کے اُن کی بھینٹ چڑھانے کا ظلم بھی انہیں ان سنگ دلوں نے

سکھایا تھا۔ گویا ان بد بختوں نے مشرکین کی دنیا و آخرت دونوں ہی برباد کر دی تھیں۔ آج ہم نے بھی پوری زندگی اللہ کی بندگی کے لیے وقف کرنے کی بجائے کچھ وقت عبادت کے لیے اور اکثر وقت دنیا داری کے لیے مخصوص کر رکھا ہے۔ پھر جب کوئی ضرورت پیش آتی ہے تو دنیا داری کے وقت پر کوئی حرج نہیں ڈالتے بلکہ عبادت کے لیے مقرر وقت ہی کو قربان کرتے ہیں۔ یہ اللہ تعالیٰ کی کیسی ناشکری ہے۔ اللہ تعالیٰ ہی ہمیں اصلاح کی توفیق عطا فرمائے۔ آمین!

آیات ۱۳۸ تا ۱۳۹

مشرک پنڈتوں کے من گھڑت فیصلے

اور وہ کہتے ہیں یہ جانور اور کھیتی ممنوع ہیں	وَقَالُوا هَذِهِ أَنْعَامٌ وَحَرِّثُ حَجْرٌ
کوئی نہیں کھائے گا انہیں سوائے اُس کے جسے ہم چاہیں اپنے خیال کے مطابق	لَا يَطْعَمُهَا إِلَّا مَنْ نَشَاءُ بِزَعْمِهِمْ
اور (کہتے ہیں) یہ جانور ہیں حرام کی گئی ہیں جن کی پشتیں (سواری کے لیے)	وَأَنْعَامٌ حُرِّمَتْ ظُهُورُهَا
اور بعض جانور ہیں، وہ نہیں پکارتے اللہ کے نام کا جن پر (ذبح کرتے ہوئے)	وَأَنْعَامٌ لَّا يَذْكُرُونَ اسْمَ اللَّهِ عَلَيْهَا
جھوٹ گھڑتے ہوئے اللہ پر	افْتَرَاءً عَلَيْهِ
عنقریب اللہ بدلہ دے گا انہیں اُس کا جو وہ جھوٹ گھڑا کرتے تھے۔	سَيَجْزِيهِمْ بِمَا كَانُوا يَفْتَرُونَ ﴿۳۸﴾
اور وہ کہتے ہیں جو کچھ پیٹ میں ہے ان جانوروں کے	وَقَالُوا مَا فِي بُطُونِ هَذِهِ الْأَنْعَامِ

وہ خالص ہے ہمارے مردوں کے لیے	خَالِصَةً لِّذَكَورِنَا
اور حرام کیا ہوا ہے ہماری عورتوں پر	وَمُحَرَّمَةً عَلٰی اَزْوَاجِنَا
اور اگر وہ ہے مردہ	وَإِنْ يَكُنْ مَّيْتَةً
تو وہ سب اُس (کے کھانے) میں شریک ہوتے ہیں	فَهُمْ فِيهِ شُرَكَاءُ
عنقریب اللہ بدلہ دے گا انہیں، اُن کی باتوں کا	سَيَجْزِيهِمْ وَصَفَّهُمْ
بے شک وہ کمالِ حکمت والا، سب کچھ جاننے والا ہے۔	إِنَّهُ حَكِيمٌ عَلِيمٌ ﴿۱۴﴾

حلال و حرام کرنے کا اختیار اللہ تعالیٰ اور اُس کے رسولوں کا ہے۔ مشرکین کے مذہبی پنڈت یہ حق غصب کر لیتے ہیں۔ جانوروں کے گوشت، دودھ اور فصلوں کو کسی کے لیے حلال اور کسی کے لیے حرام قرار دیتے ہیں۔ بعض جانوروں پر سواری کرنے کو ممنوع قرار دیتے ہیں۔ پابندی لگاتے ہیں کہ فلاں جانور کو اللہ تعالیٰ کے نام پر ذبح نہیں کیا جاسکتا۔ عنقریب اللہ تعالیٰ اُن کو اس جھوٹ کی سزا دینے والا ہے۔ بزرگانِ دین کے نام کی نذر و نیاز کے لیے کچھ خود ساختہ ضابطے ہمارے ہاں بھی رائج ہیں جن کی سند نہ قرآن مجید سے ملتی ہے اور نہ ہی احادیثِ مبارکہ سے۔ اللہ تعالیٰ ہمیں شرک اور بدعات سے محفوظ فرمائے۔ آمین!

آیت: ۱۴۰

گمراہی کا بدترین انجام ہمیشہ کا خسارہ

یقیناً خسارے میں چلے گئے وہ جنہوں نے قتل کیا اپنی اولادوں کو حماقت سے بغیر کسی علم کے	قَدْ خَسِرَ الَّذِينَ قَتَلُوا أَوْلَادَهُمْ سَفَهًا بِغَيْرِ عِلْمٍ
اور حرام ٹھہرا دیا اُسے جو رزق دیا تھا انہیں اللہ نے	وَحَرَّمَ أَمْوَالَهُمْ اللَّهُ

افْتِرَاءً عَلَى اللَّهِ ۗ	جھوٹ گھڑتے ہوئے اللہ پر
قَدْ ضَلُّوا	یقیناً وہ بھٹک گئے
وَمَا كَانُوا مُهْتَدِينَ ﴿۸﴾	اور نہ ہوئے ہدایت پانے والے۔

۸

یہ آیت آگاہ کر رہی ہے کہ وہ لوگ ظالم ہیں جنہوں نے اولاد کے قتل جیسے وحشیانہ فعل کو رسم بنا دیا، اللہ تعالیٰ کے عطا کردہ رزق کو بغیر کسی سبب کے خود پر حرام کر لیا اور من گھڑت تصورات کو اللہ کی طرف منسوب کرنے کا جرم کیا۔ ایسے لوگ گمراہ ہیں اور اپنی گمراہی کے برے انجام کا سامنا کر کے ہمیشہ کے لیے خسارے سے دوچار ہوں گے۔

آیات ۱۴۱ تا ۱۴۲

پھلوں اور جانوروں میں اللہ کی قدرت کے شاہکار

وَهُوَ الَّذِي أَنشَأَ جَنَّاتٍ مَّعْرُوشَاتٍ وَغَيْرِ مَّعْرُوشَاتٍ	اور وہی ہے جس نے پیدا کیے ہیں باغ چھتریوں پر چڑھائے ہوئے اور نہ چڑھائے ہوئے
وَالنَّخْلِ وَالزَّرْعِ مُخْتَلِفًا أُكْلُهُ	اور کھجور کے درخت اور کھیتی مختلف ہیں جن کے پھل
وَالرَّيْتُونَ وَالرُّمَّانَ مُتَشَابِهًا وَغَيْرَ مُتَشَابِهٍ ۗ	اور زیتون اور انار ملتے جلتے اور نہ ملتے جلتے
كُلُّوا مِنْ ثَمَرِهِ إِذَا أَثْمَرَ	کھاؤ اُس کے پھلوں میں سے جب وہ پھل لائے
وَآتُوا حَقَّهُ يَوْمَ حَصَادِهِ ۗ	اور ادا کرو اللہ کا حق اُس کی کٹائی کے دن
وَلَا تُسْرِفُوا ۗ	اور (رزق) ضائع نہ کرو
إِنَّهُ لَا يُحِبُّ الْمُسْرِفِينَ ﴿۱۴۱﴾	بے شک اللہ پسند نہیں کرتا (رزق) ضائع کرنے والوں کو۔

اور (اللہ کے پیدا کردہ) جانوروں میں سے کچھ بوجھ اٹھانے والے ہیں اور کچھ زمین سے لگے ہوئے	وَمِنَ الْأَنْعَامِ حَمُولَةٌ وَفَرَشَاتٌ ط
کھاؤ اُس میں سے جو رزق دیا ہے تمہیں اللہ نے	كُلُوا مِمَّا رَزَقَكُمُ اللَّهُ
اور پیروی نہ کرو شیطان کے نقوشِ قدم کی	وَلَا تَتَّبِعُوا خُطُوَاتِ الشَّيْطَانِ ط
بے شک وہ تمہارا کھلا دشمن ہے۔	إِنَّهُ لَكُمْ عَدُوٌّ مُّبِينٌ ۝۱۳۳

ان آیات میں اللہ تعالیٰ نے پھلوں اور جانوروں میں اپنی تخلیق کی قدرتوں کو نمایاں فرمایا۔ بعض پھل ایسے ہوتے ہیں جو ان بیلوں پر نمودار ہوتے ہیں جنہیں سہارا دیا جاتا ہے جیسے انگور اور اکثر پھل ایسے درختوں پر لگتے ہیں جو اپنے بل بوتے پر آپ کھڑے ہوتے ہیں۔ یہ پھل اللہ تعالیٰ کی عطا کردہ نعمت ہیں۔ انہیں کھاؤ اور جس روز پھل حاصل ہوں اسی روز عشر اللہ تعالیٰ کی راہ میں دے دو۔ جانوروں میں سے کچھ حمل بردار ہیں اور کچھ نہیں۔ حمل بردار جانوروں میں اونٹ، بیل، گھوڑا، خچر اور گدھا شامل ہیں۔ غیر حمل بردار جانوروں میں بکرا، بکری، مینڈھا اور بھیڑ شامل ہیں۔ ان میں سے جو حلال ہیں انہیں اللہ تعالیٰ کے حکم کے مطابق ذبح کرو اور کھاؤ۔ ضرورت سے زیادہ کھا کر یا رزق ضائع کر کے یا کسی شے کے حلال یا حرام ہونے کے بارے میں خود ہی اپنی طرف سے ضابطہ بنا کر شیطان کی پیروی نہ کرو۔

آیات ۱۳۳ تا ۱۳۴

بلاد لیل کسی حلال شے کو حرام نہ ٹھہراؤ

آٹھ جوڑے ہیں (موشیوں میں سے)	ثَمَانِيَةَ أَزْوَاجٍ ۚ
بھیڑ سے دو اور بکری سے دو	مِنَ الضَّأْنِ اثْنَيْنِ وَمِنَ الْمَعْزِ اثْنَيْنِ ط
اے نبی! پوچھیے کیا دونوں نر حرام کیے ہیں اللہ نے یا	قُلْ ۗالَّذِكْرَيْنِ حَزْمٌ أَمِ الْأُنثَيَيْنِ

دونوں مادہ	
یا لپٹے ہوئے ہیں جس پر دونوں مادوں کے رحم؟	أَمَّا اشْتَمَلَتْ عَلَيْهِ أَرْحَامُ الْأُنثَيَيْنِ ۖ
بتاؤ مجھے علم کے ساتھ اگر ہو تم سچے۔	نَبِّئُونِي بِعِلْمٍ إِن كُنْتُمْ صَادِقِينَ ۝۱۰
اور اونٹ سے دو اور گائے سے دو	وَمِنَ الْإِبِلِ اثْنَيْنِ وَمِنَ الْبَقَرِ اثْنَيْنِ ۖ
پوچھیے کیا دونوں زحرام کیے ہیں اللہ نے یا دونوں مادہ	قُلْ أَلَدَّكُرْبَيْنِ حَرَّمَ أَمِ الْأُنثَيَيْنِ
یا لپٹے ہوئے ہیں جس پر دونوں مادوں کے رحم؟	أَمَّا اشْتَمَلَتْ عَلَيْهِ أَرْحَامُ الْأُنثَيَيْنِ ۖ
کیا تم تھے موجود جب وصیت کی تھی تمہیں اللہ نے اس بات کی؟	أَمْ كُنْتُمْ شُهَدَاءَ إِذْ وَضَعَكُمُ اللَّهُ فِي الْبُطُونِ إِذْ أُنزِلَتْ عَلَيْكُمْ أَرْحَامُ الْأُنثَيَيْنِ ۖ
پس کون زیادہ ظالم ہے اُس سے جو گھڑتا ہے اللہ پر جھوٹ؟	فَمَنْ أَظْلَمُ مِمَّنِ افْتَرَى عَلَى اللَّهِ كَذِبًا
تاکہ وہ گمراہ کرے لوگوں کو بغیر کسی علم کے	لِيُضِلَّ النَّاسَ بِغَيْرِ عِلْمٍ ۖ
بے شک اللہ ہدایت نہیں دیتا ظالم لوگوں کو۔	إِنَّ اللَّهَ لَا يَهْدِي الْقَوْمَ الظَّالِمِينَ ۝۱۱

ان آیات میں عرب میں پائے جانے والے جانوروں کی چار جنسوں اور آٹھ جوڑوں کا ذکر ہے یعنی بھیڑ اور مینڈھا، بکر اور بکری، اونٹ اور اونٹنی اور گائے اور بیل۔ مشرکین سے سوال پوچھا گیا کہ یہ کیا بات ہوئی کہ ایک ہی جنس کا نر تو حلال ہو اور مادہ حرام، یا مادہ حلال ہو اور نر حرام، یا جانور خود تو حلال ہو؟ مگر اُس کے پیٹ سے نکلا ہوا بچہ زندہ ہو تو کسی پر حرام ہو اور کسی پر حلال اور مردہ ہو تو سب کے لیے حلال؟ یہ سوال اس تفصیل کے ساتھ اُن کے سامنے اس لیے پیش کیا گیا تاکہ اُن پر خود ساختہ پابندیوں کی غیر معقولیت واضح ہو جائے۔ یہ تو ایسی غیر معقول باتیں ہیں جنہیں عقل سلیم ماننے سے انکار کرتی ہے۔ پھر کیا اللہ تعالیٰ ایسی لغو باتوں کا

حکم دے سکتا ہے؟ حقیقت یہ ہے کہ بلا دلیل حلال کو حرام کرنے والے دراصل خود ساختہ باتوں کو اللہ تعالیٰ کی طرف منسوب کر کے لوگوں کو گمراہ کرتے رہتے ہیں اور بہت بڑے ظالم ہیں۔

آیت ۱۴۵

اللہ تعالیٰ نے کن چیزوں کو حرام کیا ہے؟

اے نبی! فرمائیے میں نہیں پاتا اس کلام میں جو وحی کیا گیا ہے میری طرف	قُلْ لَا آجِدُ فِي مَا أُوحِيَ إِلَيَّ
کوئی چیز حرام کھانے والے پر وہ کھاتا ہے جسے	مُحَرَّمًا عَلَى طَاعِمٍ يَطْعَمُهُ
سوائے اس کے کہ وہ ہو مُردار	إِلَّا أَنْ يَكُونَ مَيْتَةً
یا بہادیا جانے والا خون	أَوْ دَمًا مَسْفُوحًا
یا خنزیر کا گوشت	أَوْ لَحْمَ خِنزِيرٍ
تو بے شک وہ ناپاک ہے	فَإِنَّهُ رِجْسٌ
یا جو نافرمانی کا باعث ہو یعنی پکارا جائے غیر اللہ کا نام جس پر (ذبح کرتے وقت)	أَوْ فَسَقًا أَهْلًا لِغَيْرِ اللَّهِ بِهِ
پھر جو لاچار کر دیا جائے (بھوک سے)، نہ وہ سرکش ہو اور نہ حد سے بڑھنے والا	فَمِنْ اضْطَرَّ غَيْرَ بَاغٍ وَلَا عَادٍ
تو بے شک آپ کا رب بہت بخشنے والا، ہمیشہ رحم فرمانے والا ہے۔	فَإِنَّ رَبَّكَ عَفُورٌ رَحِيمٌ ﴿۱۴۵﴾

سورہ بقرہ آیت ۱۷۳، سورہ مائدہ آیت ۳ اور اس آیت سے معلوم ہوا کہ بنیادی طور پر چار ہی چیزیں حرام ہیں یعنی مُردار، خون، خنزیر کا گوشت اور ہر وہ کھانا جسے اللہ تعالیٰ کے سوا کسی اور کے نام پر نذر کیا گیا ہو۔ اس آیت میں واضح کیا گیا کہ خون سے مراد وہ خون ہے جو ذبح کرتے وقت جانور کے جسم سے بہ جاتا ہے۔ جما ہوا خون جو بہ نہیں سکتا حرام نہیں ہے۔ اس آیت میں یہ وضاحت مزید ہے کہ مُردار، بہ جانے والا خون اور خنزیر کا گوشت اس لیے حرام ہیں کہ یہ سب نجاستیں ہیں۔ البتہ وہ کھانا جسے اللہ تعالیٰ کے سوا کسی اور کے نام پر نذر کیا گیا ہو نجاست نہیں ہے۔ اُسے اس لیے حرام کیا گیا ہے کہ اُس میں شرک یعنی اللہ تعالیٰ کی نافرمانی کا پہلا شامل ہے۔

آیات ۱۳۶ تا ۱۴۷

یہود کی سرکشی کی سزا

وَعَلَى الَّذِينَ هَادُوا	اور اُن لوگوں پر جو یہودی ہوئے
حَرَّمْنَا كُلَّ ذِي ظُفْرٍ ۙ	ہم نے حرام کر دیا ہر ناخن والا جانور
وَمِنَ الْبَقَرِ وَالْغَنَمِ	اور گائے اور بکری میں سے
حَرَّمْنَا عَلَيْهِمْ شُحُومَهُمَا	ہم نے حرام کی اُن پر دونوں کی چربی
إِلَّا مَا حَمَلَتْ ظُهُورُهُمَا أَوِ الْحَوَايَا	سوائے اُس کے جو اٹھار کھی ہے اُن کی پشتوں یا انتڑیوں نے
أَوْ مَا اخْتَلَطَ بِعَظْمٍ ۗ	یا وہ جو ملی ہوئی ہو ہڈی کے ساتھ
ذَلِكَ جَزَائُهُمْ بِبَغْيِهِمْ ۗ	یہ ہم نے سزا دی تھی انہیں اُن کی سرکشی کی وجہ سے
وَإِنَّا لَصَدِيقُونَ ﴿۱۳۶﴾	اور بے شک ہم یقیناً سچے ہیں۔
فَإِنْ كَذَّبُوكَ	پھر اے نبی! اگر وہ جھٹلائیں آپ کو

فَقُلْ رَبِّكُمْ ذُو رَحْمَةٍ وَاسِعَةٍ	تو فرمائیے تمہارا رب وسیع رحمت والا ہے
وَلَا يَرُدُّ بَأْسَهُ عَنِ الْقَوْمِ الْمُجْرِمِينَ ﴿۳۳﴾	اور نہیں ٹالا جاتا اُس کا عذاب مجرم لوگوں سے۔

یہ آیات آگاہ کر رہی ہیں کہ یہودیوں پر اُن کی شرارتوں کی وجہ سے اللہ تعالیٰ نے ہر ناخن والا جانور (شتر مرغ، بطخ وغیرہ) حرام قرار دے دیا تھا۔ گائے اور بکری کے بعض حصوں کی چربی بھی اُن پر حرام کر دی گئی تھی۔ یہ چیزیں بنیادی طور پر حرام نہ تھیں لیکن اُن کی سرکشی کی پاداش میں حرام کی گئی تھیں۔ یہودی اگر اپنی سرکشی سے باز آجائیں اور آخری نبی ﷺ پر ایمان لا کر اُن کی تعلیمات قبول کر لیں تو اپنے رب کے دامن رحمت کو اپنے لیے کشادہ پائیں گے۔ اس کے برعکس اگر وہ اپنی مجرمانہ و باغیانہ روش پر اڑے رہے تو انہیں اللہ تعالیٰ کے غضب سے بچانے والا کوئی نہ ہوگا۔

آیات ۱۴۸ تا ۱۵۰

مشرکین کی ایک خوشنما لیکن فریب کن دلیل

سَيَقُولُ الَّذِينَ أَشْرَكُوا	عنقریب کہیں گے وہ لوگ جنہوں نے شرک کیا
لَوْ شَاءَ اللَّهُ مَا أَشْرَكْنَا وَلَا آبَاؤُنَا	اگر چاہتا اللہ تو نہ ہم شرک کرتے اور نہ ہمارے باپ دادا
وَلَا حَرَمْنَا مِنْ شَيْءٍ ۗ	اور نہ ہم حرام کر لیتے کسی چیز کو
كَذَلِكَ كَذَّبَ الَّذِينَ مِنْ قَبْلِهِمْ	اسی طرح جھٹلایا تھا اُن لوگوں نے جو ان سے پہلے تھے
حَتَّىٰ ذَاقُوا بَأْسَنَا ۗ	یہاں تک کہ انہوں نے چکھا ہمارا عذاب
قُلْ هَلْ عِنْدَكُمْ مِنْ عِلْمٍ فَتُخْرِجُوهُ لَنَا ۗ	اے نبی! فرمائیے کیا تمہارے پاس کوئی علم ہے تو لے آؤ اُسے ہمارے لیے
إِنْ تَتَّبِعُونَ إِلَّا الظَّنَّ	نہیں پیروی کر رہے تم مگر گمان کی

وَأِنْ أَنْتُمْ إِلَّا تَخْرُصُونَ ﴿۱۳۸﴾	اور تم نہیں اس کے سوا کہ قیاس آرائیاں کر رہے ہو۔
قُلْ فَلِلَّهِ الْحُجَّةُ الْبَالِغَةُ ۗ	فرمائیے پس اللہ ہی کے لیے ہے کامل دلیل
فَلَوْ شَاءَ لَهَدَاكُمْ أَجْمَعِينَ ﴿۱۳۹﴾	پھر اگر وہ چاہتا تو ضرور ہدایت دے دیتا تم سب کو۔
قُلْ هَلَمْ شُهَدَاءُ كُمُ الَّذِينَ يَشْهَدُونَ أَنَّ اللَّهَ حَرَّمَ هَذَا ۗ	فرمائیے لاؤ اپنے گواہ جو گواہی دیں کہ اللہ نے حرام کیا ہے اسے
فَإِنْ شَهِدُوا	پھر اگر وہ (جھوٹی) گواہی دے بھی دیں
فَلَا تَشْهَدُ مَعَهُمْ	تو آپ نہ گواہی دیجیے ان کے ساتھ
وَلَا تَتَّبِعْ أَهْوَاءَ الَّذِينَ كَذَّبُوا بِآيَاتِنَا	اور نہ پیروی کیجیے ان کی خواہشات کی جنہوں نے جھٹلایا ہماری آیات کو
وَالَّذِينَ لَا يُؤْمِنُونَ بِالْآخِرَةِ	اور جو نہیں ایمان رکھتے آخرت پر
وَهُمْ بِرَبِّهِمْ يَعْدِلُونَ ﴿۱۴۰﴾	اور وہ اپنے رب کے ساتھ (دوسروں کو) برابر ٹھہرا رہے ہیں۔

ع

ان آیات میں مشرکین کی ایک خوشنما لیکن دھوکا دینے والی دلیل کا ذکر ہے۔ وہ کہتے تھے کہ اگر اللہ تعالیٰ کا اذن نہ ہوتا تو ہم اور ہمارے باپ دادا شرک نہ کرتے اور نہ ہی کسی شے کو حرام قرار دے سکتے۔ بلاشبہ ہر کام اللہ تعالیٰ کے اذن سے ہوتا ہے لیکن برے کام میں اُس کا اذن ہوتا ہے رضا شامل نہیں ہوتی۔ مشرکین سے کہا گیا کہ اپنے شرک اور حلال اور حرام کے خود ساختہ تصورات کا جواز پیش کرنے کی بجائے بتاؤ کہ کس دلیل کی بنیاد پر تم یہ سب کچھ کر رہے ہو۔ اللہ تعالیٰ نے رسول اور کتابیں بھیج کر، حلال و حرام واضح فرما کر اور تمہارے جرائم بے نقاب کر کے تم پر حجت پوری کر دی ہے۔ تمہیں زبردستی ہدایت دینا اُس کی مشیت میں نہیں

ہے۔ مسلمانوں کو منع کیا گیا کہ وہ مشرکین کی خوشنما باتوں سے دھوکا نہ کھائیں اور ایسے لوگوں کی خواہشات کی پیروی نہ کریں جو آخرت کی جواب دہی سے نہیں ڈرتے اور خود ساختہ معبودوں کو اللہ تعالیٰ کے برابر ٹھہرا رہے ہیں۔

آیات ۱۵۱ تا ۱۵۳

تورات کے احکام عشرہ کی قرآنی تعبیر

اے نبی! فرمائیے آؤ میں پڑھ کر سناؤں جو کچھ حرام کیا ہے تمہارے رب نے تم پر	قُلْ تَعَالَوْا اتْلُ مَا حَرَّمَ رَبُّكُمْ عَلَيْكُمْ
کہ نہ شریک کرو اُس کے ساتھ کسی چیز کو	اَلَّا تُشْرِكُوْا بِهٖ شَيْئًا
اور والدین کے ساتھ اچھا سلوک کرو	وَبِالْوَالِدَيْنِ اِحْسَانًا ۙ
اور نہ قتل کرو اپنی اولاد کو مفلسی کی وجہ سے	وَلَا تَقْتُلُوْا اَوْلَادَكُمْ مِّنْ اِمْلَاقٍ ۙ
ہم ہی رزق دیتے ہیں تمہیں اور انہیں بھی	نَحْنُ نَرْزُقُكُمْ وَاٰبَاہُمْ ۙ
اور مت قریب جاؤ بے حیائیوں کے	وَلَا تَقْرَبُوْا الْفَوَاحِشَ
جو ظاہر ہیں اُن میں سے اور جو چھپی ہیں	مَا ظَهَرَ مِنْهَا وَمَا بَطَنَ ۙ
اور نہ قتل کرو اُس جان کو جسے محترم ٹھہرایا ہے اللہ نے مگر حق کے ساتھ	وَلَا تَقْتُلُوْا النَّفْسَ الَّتِي حَرَّمَ اللّٰهُ اِلَّا بِالْحَقِّ ۙ
یہ ہے، اللہ نے تاکید کی حکم دیا تمہیں جس کا	ذٰلِكُمْ وَصَّكُمُ بِهٖ
تا کہ تم سمجھو۔	لَعَلَّكُمْ تَعْقِلُوْنَ ﴿۱۵۱﴾

اور مت قریب جاؤ یتیم کے مال کے مگر اُس طریقہ سے جو سب سے اچھا ہو	وَلَا تَقْرَبُوا مَالَ الْيَتِيمِ إِلَّا بِالَّتِي هِيَ أَحْسَنُ
یہاں تک کہ وہ پہنچ جائے اپنی سمجھ کی عمر کو	حَتَّىٰ يَبْلُغَ أَشُدَّهُ ۗ
اور پورا کرو ناپ اور تول عدل کے ساتھ	وَأَوْفُوا الْكَيْلَ وَالْمِيزَانَ بِالْقِسْطِ ۗ
ہم ذمہ داری نہیں ڈالتے کسی جان پر مگر اُس کی صلاحیت کے مطابق	لَا تُكَلِّفُ نَفْسًا إِلَّا وُسْعَهَا ۗ
اور جب بھی بات کرو تو عدل کرو	وَإِذَا قُلْتُمْ فَاعْدِلُوا
اور اگرچہ کوئی ہو قربت دار	وَلَوْ كَانَ ذَا قُرْبَىٰ ۗ
اور اللہ سے کیے ہوئے وعدہ کو پورا کرو	وَبِعَهْدِ اللَّهِ أَوْفُوا ۗ
یہ ہے، اللہ نے تاکید کی حکم دیا تمہیں جس کا	ذَلِكُمْ وَضَعْنَا لَكُمْ
تاکہ تم نصیحت قبول کرو۔	لَعَلَّكُمْ تَذَكَّرُونَ ﴿۶۱﴾
اور بے شک یہ میرا راستہ ہے سیدھا	وَأَنَّ هَذَا صِرَاطٌ مُسْتَقِيمٌ
سو پیروی کرو اس کی	فَاتَّبِعُوهُ ۗ
اور نہ پیروی کرو دوسرے راستوں کی	وَلَا تَتَّبِعُوا السُّبُلَ
پس وہ جدا کر دیں گے تمہیں اللہ کے راستہ سے	فَتَفَرَّقَ بِكُمْ عَنْ سَبِيلِهِ ۗ
یہ ہے، اللہ نے تاکید کی حکم دیا تمہیں جس کا	ذَلِكُمْ وَضَعْنَا لَكُمْ

تاکہ تم اللہ کی نافرمانی سے بچو۔	لَعَلَّكُمْ تَتَّقُونَ ﴿۵۶﴾
----------------------------------	-----------------------------

ان آیات میں تورات کے احکام عشرہ یعنی دس احکام کو مسلمانوں کے لیے معاشرتی ہدایات کے طور پر بیان کیا جا رہا ہے۔ وہ دس احکام حسب ذیل ہیں :

- ۱۔ اللہ تعالیٰ کے ساتھ کسی کو شریک نہ کرو۔
- ۲۔ والدین کے ساتھ حسن سلوک کرو۔
- ۳۔ اولاد کو مفلسی کے ڈر سے قتل مت کرو۔ اُس کے رازق تم نہیں اللہ تعالیٰ ہے۔
- ۴۔ بے حیائی کے قریب مت جاؤ خواہ یہ ظاہر ہو یا پوشیدہ۔
- ۵۔ کسی بھی جان کو ناحق قتل مت کرو۔
- ۶۔ یتیم کا مال نہ کھاؤ بلکہ عمدہ طور پر اُس کے مال کی حفاظت کرو۔
- ۷۔ ناپ اور تول کو عدل کے ساتھ پورا کرو۔
- ۸۔ ہمیشہ عدل کی بات کرو اور جانب داری نہ برتو۔
- ۹۔ اللہ تعالیٰ کے ساتھ کیے گئے عہد کو پورا کرو۔
- ۱۰۔ اللہ تعالیٰ کی کتاب ہی سیدھا راستہ ہے پس اُس کی پیروی کرو۔

آیت ۱۵۴

تورات کے محاسن

پھر ہم نے عطا فرمائی موسیٰ کو کتاب	ثُمَّ آتَيْنَا مُوسَى الْكِتَابَ
پوری کرنے کے لیے نعمت اُس پر جو اچھا عمل کرے	تَمَامًا عَلَى الَّذِي أَحْسَنَ

وَقَفَّيلاً لِّكُلِّ شَيْءٍ	اور تاکہ تفصیل ہو جائے ہر چیز کی
وَهُدًى وَرَحْمَةً	اور ہدایت اور رحمت ہو
لَعَلَّهُمْ بِلِقَاءِ رَبِّهِمْ يُؤْمِنُونَ ﴿۵۶﴾	تاکہ وہ اپنے رب سے ملاقات کرنے پر ایمان لائیں۔

یہ آیت اُس اصل تورات کے محاسن بیان کر رہی ہے جو حضرت موسیٰ کو عطا کی گئی تھی۔ اس وقت تورات کے نام سے جو کتاب موجود ہے وہ اصل نہیں بلکہ تحریف شدہ ہے۔ ارشاد ہوا کہ اصل تورات میں نیکیاں کرنے والوں کے لیے ہدایت کا ہر پہلو بیان کر دیا گیا تھا۔ اُس کی تعلیمات کی نمایاں خوبی یہ تھی کہ اُن سے انسان میں آخرت میں جو اب دہی کا احساس پختہ ہو جاتا تھا۔ یہی وہ احساس ہے جو انسان کی زندگی کا رخ بدل دیتا ہے۔ انسان اللہ تعالیٰ کی نافرمانی سے بچتا ہو ایسی پاکیزہ اور محتاط زندگی بسر کرتا ہے کہ تمام مخلوقات کو اُس کی نیکی سے فیض حاصل ہوتا ہے۔ آخرت پر ایمان نہ رکھنے والے انسان کی زندگی آزادانہ، غیر ذمہ دار بلکہ وحشیانہ ہو جاتی ہے اور ہر مخلوق کو اُس سے شر کا اندیشہ محسوس ہوتا ہے۔ معاشرے کو اگر امن و سکون کا پاکیزہ ماحول فراہم کرنا ہے تو اِس کے لیے ضروری ہے کہ افراد کے دلوں میں آخرت کے محاسبہ کا خوف پیدا کیا جائے۔

آیات ۱۵۵ تا ۱۵۷

نزولِ قرآن ... مشرکین مکہ کے لیے اتمامِ حجت

وَهَذَا كِتَابٌ أَنْزَلْنَاهُ	اور یہ کتاب ہے (قرآن) ہم نے نازل کیا ہے جسے
مُبْرَكٌ	بڑی برکت والی ہے
فَاتَّبِعُوهُ	سو پیروی کرو اِس کی
وَاتَّقُوا	اور بچو اللہ کی نافرمانی سے

تاکہ تم پر رحم کیا جائے۔	لَعَلَّكُمْ تُرْحَمُونَ ﴿۳۱﴾
ایسا نہ ہو کہ تم کہو	أَنْ تَقُولُوا
بے شک نازل کی گئی تھی کتاب تو صرف اُن دو گروہوں پر جو ہم سے پہلے تھے	إِنَّمَا أَنْزَلَ الْكِتَابَ عَلَى طَائِفَتَيْنِ مِنْ قَبْلِنَا ۗ
اور بے شک ہم اُن کے پڑھنے پڑھانے سے یقیناً بخبر تھے۔	وَإِنْ كُنَّا عَنْ دِرَاسَتِهِمْ لَغَفِيلِينَ ﴿۳۲﴾
یا تم کہو	أَوْ تَقُولُوا
اگر واقعی نازل کی جاتی ہم پر کتاب	لَوْ أَنَّا أَنْزَلْنَا عَلَيْكَ الْكِتَابَ
تو ہم ہوتے زیادہ ہدایت یافتہ اُن سے	لَكُنَّا أَهْدَىٰ مِنْهُمْ ۗ
تو آپکی ہے تمہارے پاس واضح دلیل تمہارے رب کی طرف سے	فَقَدْ جَاءَكُمْ بَيِّنَةٌ مِنْ رَبِّكُمْ
اور ہدایت اور رحمت	وَهُدًى وَرَحْمَةٌ ۗ
تو کون زیادہ ظالم ہے اُس سے جس نے جھٹلایا اللہ کی آیات کو	فَمَنْ أَظْلَمُ مِمَّنْ كَذَّبَ بِآيَاتِ اللَّهِ
اور رخ پھیرا اُن سے	وَصَدَفَ عَنْهَا ۗ
ہم عنقریب بدلے میں دیں گے اُن کو جو رخ پھیرتے ہیں ہماری آیات سے برا عذاب	سَنَجْزِي الَّذِينَ يَصْدِفُونَ عَنْ آيَاتِنَا سُوءَ الْعَذَابِ
اس وجہ سے کہ وہ رخ پھیرا کرتے تھے۔	بِمَا كَانُوا يَصْدِفُونَ ﴿۳۳﴾

ان آیات میں مشرکین مکہ کو مخاطب کر کے کہا گیا کہ تمہارے پاس ایک بابرکت کتاب آچکی ہے۔ اس کی پیروی کرو تاکہ تم اللہ تعالیٰ کی رحمت کے مستحق بن سکو۔ کہیں ایسا نہ ہو کہ تم عذر پیش کرو کہ کتابیں تو ہم سے قبل یہودیوں اور عیسائیوں کو دی گئیں اور ہم نہیں جانتے تھے کہ وہ کیا پڑھتے اور پڑھاتے ہیں۔ اگر ہمارے پاس کتاب آتی تو ہم ان کے مقابلہ میں ہدایت کا راستہ اختیار کرنے میں آگے نکل جاتے۔ اب جبکہ تمہارے پاس کتاب ہدایت آچکی ہے تو اس سے بڑھ کر ظالم کون ہوگا جو اس ہدایت سے رخ پھیرے۔ ایسے ظالموں کو ہم بری سزا دے کر رہیں گے۔

آیت ۱۵۸

اللہ کی نشانی دیکھنے کے بعد ایمان لانا اور عمل کرنا مفید نہیں

کس کا انتظار کر رہے ہیں سوائے اس کے کہ آئیں ان کے پاس فرشتے	هَلْ يَنْظُرُونَ إِلَّا أَنْ تَأْتِيَهُمُ الْمَلَائِكَةُ
یا اے نبی! آجائے آپ کا رب	أَوْ يَأْتِيَ رَبُّكَ
یا آئے کوئی نشانی آپ کے رب کی	أَوْ يَأْتِيَ بَعْضُ آيَاتِ رَبِّكَ
جس روز آئے گی کوئی نشانی آپ کے رب کی	يَوْمَ يَأْتِيَ بَعْضُ آيَاتِ رَبِّكَ
فائدہ نہ دے گا کسی شخص کو اس کا ایمان لانا	لَا يَنْفَعُ نَفْسًا إِيْمَانُهَا
جو نہیں ایمان لایا تھا اس سے پہلے	لَمْ تَكُنْ أَمِنْتَ مِنْ قَبْلُ
یا نہ کمانی تھی اپنے ایمان کے ساتھ کوئی نیکی	أَوْ كَسَبَتْ فِي إِيمَانِهَا خَيْرًا
فرمائیے انتظار کرو	قُلْ اُنْتَظِرُوا
بے شک ہم بھی انتظار کرنے والے ہیں۔	إِنَّا مُنْتَظِرُونَ ﴿۱۵۸﴾

اس آیت میں ارشاد ہوا کہ مشرکین مکہ اتمام حجت کے باوجود ایمان نہیں لارہے۔ گویا وہ انتظار میں ہیں کہ حساب کتاب کے لیے اللہ تعالیٰ زمین پر جلوہ افروز ہو جائے یا فرشتوں کے ذریعے کوئی عذاب اُن پر نازل کرے یا اپنی کوئی اور نشانی اُن پر ظاہر فرمادے۔ اللہ تعالیٰ کی نشانی ظاہر ہونے کے بعد اُن کا ایمان لانا یا کوئی نیکی کرنا اُن کے لیے ہرگز مفید نہ ہوگا۔ ایمان لانا اور نیکی کرنا اسی وقت مفید ہے جب یہ بالغیب ہو۔ بہتر ہے کہ مشرکین غیب میں رہتے ہوئے ایمان لے آئیں اور عمل صالح کی سعادت حاصل کر لیں۔ دوسری صورت میں عذاب آنے کا انتظار کریں۔

آیت ۱۵۹

فرقہ پرستوں سے رسول اللہ ﷺ کا کوئی تعلق نہیں

بے شک وہ لوگ جنہوں نے ٹکڑے کیے اپنے دین کے	إِنَّ الَّذِينَ فَتَقُوا دِينَهُمْ
اور وہ ہو گئے گروہ گروہ	وَكَانُوا شِيعًا
اے نبی! نہیں ہے آپ کا اُن سے کوئی تعلق	لَسْتَ مِنْهُمْ فِي شَيْءٍ
بے شک اُن کا معاملہ تو اللہ ہی کے حوالے ہے	إِنَّمَا أَمْرُهُمْ إِلَى اللَّهِ
پھر وہ بتائے گا انہیں جو کچھ وہ کیا کرتے تھے۔	ثُمَّ يُبَيِّنُهُمْ لِبِأْسٍ كَانُوا يَفْعَلُونَ ﴿۱۵۹﴾

یہ آیت واضح کر رہی ہے کہ دین اسلام ایک وحدت ہے جو زندگی کے ہر گوشے میں اللہ تعالیٰ کی اطاعت کا تقاضا کرتا ہے۔ ایسے لوگوں سے اللہ کے رسول ﷺ کا کوئی تعلق نہیں جو دین کے حصے بخرے کر دیں یعنی دین کی ایک بات کو تو پکڑ لیں اور دوسری بات سے صرف نظر کریں یا کوئی نئی بات دین میں داخل کر دیں۔ پھر کسی ایک بات کو اہمیت دے کر اپنی پہچان بنا لیں اور اس بنیاد پر ایک فرقہ کی شکل اختیار کر لیں۔ خود کو حق پر سمجھیں اور باقی سب مسلمانوں کو گمراہ قرار دیں۔ ان کا معاملہ اللہ تعالیٰ ہی کے سپرد ہے اور وہ انہیں امت مسلمہ میں انتشار پیدا کرنے کی عبرت ناک سزا دے گا۔

آیت ۱۶۰

بدلہ اُن اعمال کا ملے گا جو موت آنے تک باقی رہے

مَنْ جَاءَ بِالْحَسَنَةِ	جو کوئی لائے گا ایک بھلائی
فَلَهُ عَشْرُ أَمْثَالِهَا	تو اُس کے لیے دس بھلائیاں ہوں گی اُس جیسی
وَمَنْ جَاءَ بِالسَّيِّئَةِ	اور جو کوئی لائے گا ایک برائی
فَلَا يُجْزَى إِلَّا مِثْلَهَا	تو بدلہ نہیں دیا جائے گا اُسے مگر اُس برائی جیسا
وَهُمْ لَا يُظْلَمُونَ ﴿۱۶۰﴾	اور اُن پر ظلم نہ کیا جائے گا۔

اس آیت میں بشارت دی گئی ہے کہ جو فرد کوئی نیکی لے کر اللہ تعالیٰ کی بارگاہ میں حاضر ہو تو اُسے اُس کا دس گنا اجر عطا کیا جائے گا۔ اس کے برعکس جو کوئی برائی لے کر آیا اُسے اُس برائی کے برابر ہی سزا ملے گی۔ اس آیت کے الفاظ میں یہ بات قابل غور ہے کہ یہاں نیکی یا برائی کرنے کا نہیں بلکہ لانے کا ذکر ہے۔ یہ اس بات کی طرف اشارہ ہے کہ محض کسی نیک یا بد کام کر لینے پر جزا و سزا نہیں دی جائے گی، بلکہ جزا و سزا کے لیے موت کے وقت تک اُس نیک یا بد عمل کا باقی رہنا شرط ہے۔ مثلاً کسی نے کوئی نیک عمل کیا، لیکن پھر اُس کے کسی گناہ (مثلاً گفر، شرک، دکھاوا وغیرہ) کی شامت سے وہ عمل ضائع ہو گیا تو وہ اُس عمل پر جزا کا مستحق نہیں رہا۔ اسی طرح جس نے برائی کی لیکن اُس پر سچی توبہ کر لی تو اب اُسے گناہ کی سزا نہیں ملے گی۔ اللہ تعالیٰ ہمیں ایسے برے اعمال سے بچائے جن سے نیکیاں ضائع ہوتی ہیں اور گناہوں پر سچی توبہ کی توفیق عطا فرمائے۔ آمین!

آیات ۱۶۱ تا ۱۶۳

صراطِ مستقیم کیا ہے؟

اے نبی! فرمائیے بے شک مجھے ہدایت دے دی ہے میرے رب نے سیدھے راستے کی	قُلْ إِنِّي هَدَىٰ رَبِّيَ إِلَىٰ صِرَاطٍ مُّسْتَقِيمٍ ۝
بالکل خالص دین ہے	دِينًا قَيِّمًا
طریقہ ہے ابراہیمؑ کا جو بالکل یکسو تھے	مِلَّةَ إِبْرَاهِيمَ حَنِيفًا ۝
اور وہ نہیں تھے شرک کرنے والوں میں سے۔	وَمَا كَانَ مِنَ الْمُشْرِكِينَ ۝
فرمائیے بے شک میری نماز اور میری قربانی	قُلْ إِنَّ صَلَاتِي وَنُسُكِي
اور میرا جینا اور میرا امرنا	وَمَحْيَايَ وَمَمَاتِي
اُس اللہ کے لیے ہے جو رب ہے تمام جہانوں کا۔	لِلَّهِ رَبِّ الْعَالَمِينَ ۝
نہیں ہے کوئی شریک اُس کا	لَا شَرِيكَ لَهُ ۝
اور اسی کا مجھے حکم دیا گیا ہے	وَبِذَلِكَ أُمِرْتُ
اور میں سب سے پہلے فرماں بردار ہوں۔	وَأَنَا أَوَّلُ الْمُسْلِمِينَ ۝

ان آیات میں صراطِ مستقیم کی وضاحت کی گئی ہے۔ نظری طور پر صراطِ مستقیم ایک خالص دین ہے جو زندگی کے ہر گوشے میں اللہ تعالیٰ کی اطاعت کرنے کا مطالبہ کرتا ہے۔ عملی طور پر صراطِ مستقیم دراصل ملتِ ابراہیمؑ ہے یعنی حضرت ابراہیمؑ کی طرح انسان اللہ تعالیٰ کے ہر حکم کے سامنے سر تسلیم خم کر دے۔ اُس کی نماز اور قربانی کی طرح اُس کا جینا مرنا بھی اللہ تعالیٰ ہی کے لیے ہو جائے۔

اسی پاکیزہ طرزِ عمل کا کامل عملی نمونہ تھے نبی کریم ﷺ۔ اللہ تعالیٰ ہمیں اپنے خلیل حضرت ابراہیمؑ اور اپنے حبیب حضرت محمد ﷺ کی پیروی کی توفیق عطا فرمائے۔ آمین !

آیات ۱۶۳ تا ۱۶۵

رب حقیقی اللہ تعالیٰ ہی ہے

اے نبی! فرمائیے کیا اللہ کے سوا میں تلاش کروں کوئی اور رب	قُلْ اَغَيْرَ اللّٰهِ اَبْعٰی رَبًّا
حالاں کہ وہ رب ہے ہر چیز کا	وَهُوَ رَبُّ كُلِّ شَيْءٍ ۝۶
اور نہیں کہتا کوئی شخص (کسی عمل میں سے) مگر اُس کی ذمہ داری اسی پر ہوتی ہے	وَلَا تَكْسِبُ كُلُّ نَفْسٍ اِلَّا عَلٰیهَا ۝۷
اور نہ اٹھائے گی کوئی بوجھ اٹھانے والی جان کسی دوسری جان کا بوجھ	وَلَا تِزْرُ وَاِزْرًا ۝۸ وَزَرَ اٰخِرٰی ۝۹
پھر اپنے رب کی طرف ہی تمہارا لوٹنا ہے	ثُمَّ اِلٰی رَبِّكُمْ مَّرْجِعُكُمْ
پھر وہ بتا دے گا تمہیں وہ سب جس میں تم اختلاف کیا کرتے تھے۔	فَيُنَبِّئُكُمْ بِمَا كُنْتُمْ فِيْهِ تَخْتَلِفُوْنَ ۝۱۰
اور وہی ہے جس نے بنایا تمہیں خلیفہ زمین میں	وَهُوَ الَّذِیْ جَعَلَكُمْ خَلٰیفَۃَۃً فِی الْاَرْضِ
اور بلند کیا ہے تم میں سے بعض کو بعض پر درجوں میں	وَرَفَعَ بَعْضَكُمْ فَوْقَ بَعْضٍ دَرَجٰتٍ
تاکہ وہ آزمائے تمہیں اُس چیز میں جو اُس نے عطا فرمائی ہے تمہیں	لِيَبْلُوَكُمْ فِیْ مَا اٰتٰكُمْ

إِنَّ رَبَّكَ سَرِيعُ الْعِقَابِ ۞


بے شک آپ کا رب بہت جلد سزا دینے والا ہے

وَإِنَّكَ لَغَفُورٌ رَّحِيمٌ ۞

اور بے شک وہ یقیناً بہت ہی بخشنے والا، ہمیشہ رحم فرمانے والا ہے۔

۲

یہ آیات واضح کر رہی ہیں کہ اصل رب اللہ تعالیٰ ہی ہے جو ہر شے کا مالک اور پروردگار ہے۔ اسی کی طرف تمام انسانوں کو لوٹ کر جانا ہے۔ وہی ہر انسان کے آخری انجام کا فیصلہ فرمائے گا۔ اُس نے دنیا میں ہمیں آزمائش کے لیے عارضی اختیارات دیے ہیں۔ ہم ان اختیارات کو اُس کی مرضی کے مطابق استعمال کر کے اُس کی رحمت کے مستحق ہو سکتے ہیں اور اختیارات کے غلط استعمال سے اُس کے عذاب کو دعوت دے سکتے ہیں۔ اللہ تعالیٰ ہمیں اپنی رحمت کے حصول والے کام کرنے کی توفیق عطا فرمائے۔ آمین!





وَاللَّهُ يَدْرِكُ
 مَا يَكْفُرُ
 بِأَعْيُنِنَا
 سَائِرَ
 مَا فِي السَّمَاوَاتِ
 وَالْأَرْضِ
 وَاللَّهُ
 عَلِيمٌ
 ذَكِيمٌ

صَدَقَ اللهُ الْعَظِيمُ

وَدَيْسَ

"موتیر ہے کہ ظاہر ہے مجھ کو میرا مقاب مجھ کو میں۔" - سید شمس احمد



تَبْرَأُ إِلَىٰ رَبِّكَ
تَبْرَأُ إِلَىٰ رَبِّكَ
قُرْآنُ الْحَكِيمِ

سُورَةُ الْأَعْرَافِ

أَيَّاتُهَا ٢٠٦ رُكُوعَاتُهَا ٢٢

بِسْمِ اللّٰهِ الرَّحْمٰنِ الرَّحِیْمِ

سورة الاعراف

تاریخ انسانی کے بیان پر مشتمل سورہ مبارکہ

* یہ سورہ مبارکہ حجم کے اعتبار سے طویل ترین مکی سورہ ہے۔

* اس سورہ مبارکہ میں تاریخ انسانی کے تینوں ادوار یعنی ازل، ابد (آخرت) اور ازل و ابد کے درمیانی عرصہ کے اہم

واقعات کا بیان ہے۔

آیات کا تجزیہ :

سورہ مبارکہ کے مضامین کا اشاریہ (index)	• آیات ۱۰ تا ۱۰
ازل کا بیان	• آیات ۳۳ تا ۳۳
ابد کا بیان	• آیات ۵۸ تا ۳۵
چھ اقوام کی داستانیں	• آیات ۱۳۱ تا ۵۹
تاریخ نبی اسرئیل کے اہم واقعات	• آیات ۱۷۱ تا ۱۳۲
ازل، ابد اور درمیانی عرصہ کے واقعات کا بیان	• آیات ۱۷۹ تا ۱۷۲
عبرت و موعظت	• آیات ۲۰۶ تا ۱۸۰

آیات ۳ تا ۳

قرآن کے مقابلہ میں کسی اور کی پیروی نہ کرو

الف۔ لام۔ میم۔ صاد۔

التَّصٰوٰتِ

اے نبی! یہ کتاب ہے جو نازل کی گئی ہے آپ کی طرف	كِتَابٌ اُنزِلَ اِلَيْكَ
تو نہیں ہونی چاہیے آپ کے سینہ میں کوئی تنگی اس سے	فَلَا يَكُنْ فِي صَدْرِكَ حَرَجٌ مِّنْهُ
اور چاہیے کہ آپ خبردار کریں اس کے ذریعہ	لِتُنذِرَ بِهِ
اور یہ نصیحت ہے مومنوں کے لیے۔	وَذِكْرًا لِّلْمُؤْمِنِيْنَ ۝۱
پیروی کرو اس کلام کی جو نازل کیا گیا ہے تمہاری طرف	اِتَّبِعُوا مَا اُنزِلَ اِلَيْكُمْ مِّن رَّبِّكُمْ
تمہارے رب کی طرف سے	
اور نہ پیروی کرو اللہ کو چھوڑ کر دوسرے سرپرستوں کی	وَلَا تَتَّبِعُوا مِنْ دُونِهِ اَوْلِيَاءَ ۗ
بہت ہی کم نصیحت ہے جو تم قبول کرتے ہو۔	قَلِيْلًا مَّا تَذَكَّرُوْنَ ۝۲

ان آیات میں نبی اکرم ﷺ کی دلجوئی کی گئی ہے۔ آپ ﷺ مشرکین مکہ کی اکثریت کے ایمان نہ لانے سے غمگین تھے۔ بعض اوقات محسوس کرتے تھے شاید میری تبلیغ میں کوئی کمی ہے میں انہیں حق بات سمجھا نہیں پا رہا۔ اللہ تعالیٰ نے اپنے حبیب ﷺ کو تسلی دی کہ قرآن اس لیے نہیں اتارا گیا کہ آپ ﷺ کرب اور دکھ میں مبتلا ہوں۔ آپ ﷺ کی ذمہ داری ہے قرآن کے ذریعہ لوگوں کو آخرت کی تیاری کے حوالے سے خبردار کرنا۔ آپ ﷺ یہ ذمہ داری احسن طریقہ سے ادا فرما رہے ہیں۔ اب لوگوں کو چاہیے کہ وہ قرآن حکیم کی تعلیمات کی پیروی کریں اور ان گمراہوں کی پیروی نہ کریں جنہیں انہوں نے اللہ تعالیٰ کے مقابلہ میں اپنا سرپرست بنا رکھا ہے۔

آیات ۵ تا ۳

ظالم قوموں کے انجام سے عبرت حاصل کرو

اور کتنی ہی بستیاں تھیں کہ برباد کر دیا ہم نے انہیں	وَ كَمْ مِّنْ قَرْيَةٍ اَهْلَكْنَاهَا
---	---------------------------------------

پس آیا ان پر ہمارا عذاب رات کے وقت یا جب وہ دوپہر کو سو رہے تھے۔	فَجَاءَهَا بِأَسْنَابِنَا أَوْ هُمْ قَائِلُونَ ۝
پس نہ تھی ان کی فریاد جب آیا ان پر ہمارا عذاب	فَمَا كَانَ دَعْوَاهُمْ إِذْ جَاءَهُمْ بِأَسْنَا
مگر یہ کہ وہ یہی کہتے رہے بے شک ہم ہی ظالم تھے۔	إِلَّا أَنْ قَالُوا إِنَّا كُنَّا ظَالِمِينَ ۝

یہ آیات آگاہ کر رہی ہیں کہ ماضی میں کئی ایسی قومیں تباہ ہوئیں جو اللہ تعالیٰ کی نافرمانی میں حد سے گزر کر اس قدر بگڑ گئیں کہ زمین پر ان کا وجود ایک ناقابل برداشت لعنت بن گیا۔ آخر کار اللہ تعالیٰ کے عذاب نے ان کی نجاست سے دنیا کو پاک کر دیا۔ جب وہ اللہ تعالیٰ کے عذاب سے دوچار ہوئے تو اعتراف کرنے لگے کہ واقعی ہم ہی قصور وار اور ظالم تھے۔ مگر عذاب سامنے آنے کے بعد ایسا اعتراف کوئی فائدہ نہیں دیتا، بلکہ حسرت و افسوس کا سبب بن جاتا ہے۔ اللہ تعالیٰ ہمیں گزشتہ اقوام کے انجام سے عبرت حاصل کرنے کی توفیق عطا فرمائے۔ آمین!

آیات ۹۳۶

روزِ قیامت باز پرس ہو کے رہے گی!

سو ہم ضرور پوچھیں گے ان سے، بھیجے گئے تھے رسول جن کی طرف	فَلَنَسْأَلَنَّ الَّذِينَ أُرْسِلَ إِلَيْهِمْ
اور ہم ضرور پوچھیں گے رسولوں سے۔	وَلَنَسْأَلَنَّ الْمُرْسَلِينَ ۝
پھر ہم ضرور بیان کریں گے ان پر پورے علم کے ساتھ	فَلَنَقُصَّنَّ عَلَيْهِمْ بِعِلْمٍ
اور نہیں تھے ہم غائب۔	وَمَا كُنَّا غَائِبِينَ ۝
اور (اعمال کا) تولنا اُس روز برحق ہے	وَالْوَزْنُ يَوْمَئِذٍ الْحَقُّ ۝

پس وہ کہ بھاری ہوئے جن کے ترازو	فَمَنْ ثَقُلَتْ مَوَازِينُهُ
تو وہی لوگ کامیاب ہونے والے ہیں۔	فَأُولَٰئِكَ هُمُ الْمُفْلِحُونَ ①
اور وہ کہ ہلکے ہوئے جن کے ترازو	وَمَنْ خَفَّتْ مَوَازِينُهُ
تو یہ وہ لوگ ہیں جنہوں نے نقصان پہنچایا اپنے آپ کو	فَأُولَٰئِكَ الَّذِينَ خَسِرُوا أَنفُسَهُمْ
اس لیے کہ وہ ہماری آیات کے ساتھ نا انصافی کیا کرتے تھے۔	بِئْسَ كَانُوا بِآيَاتِنَا يَظْلِمُونَ ①

روزِ قیامت تمام رسولوں سے پوچھا جائے گا کہ کیا انہوں نے اللہ تعالیٰ کی تعلیمات اپنی امتوں تک پہنچادی تھیں؟ پھر امتوں سے سوال کیا جائے گا کہ انہوں نے رسولوں کے ذریعہ ملنے والی اللہ تعالیٰ کی تعلیمات کے ساتھ کیا معاملہ کیا تھا؟ یہ سوالات دراصل عدل کے تقاضے پورے کرنے کے لیے کیے جائیں گے کیوں کہ اللہ تعالیٰ سے تو کسی وقت بھی کوئی چیز پوشیدہ نہیں تھی۔ لہذا اللہ تعالیٰ لوگوں پر پوری حقیقتِ حال اپنے علم کی بنیاد پر واضح فرمادے گا۔ اب فیصلہ اللہ تعالیٰ کی تعلیمات پر عمل کی بنیاد پر ہوگا۔ جن سعادت مندوں نے اللہ تعالیٰ کی بھیجی ہوئی تعلیمات کی پیروی کی ہوگی، ان کی نیکیوں کے پلڑے بھاری ہوں گے اور وہ سرخ رو ہوں گے۔ اس کے برعکس جن بد نصیبوں نے اللہ کی تعلیمات کی بجائے نفسانی خواہشات کی پیروی کی ہوگی، ان کی نیکیوں کے پلڑے ہلکے ہوں گے اور وہ ذلت و عذاب سے دوچار ہوں گے۔

آیت ۱۰

تم میں سے کم ہیں جو اللہ تعالیٰ کا شکر ادا کرتے ہیں۔

اور یقیناً ہم نے ہی آباد کیا تمہیں زمین میں	وَلَقَدْ مَكَّنَّاكُمْ فِي الْأَرْضِ
اور ہم نے مہیا کر دیے تمہارے لیے اس میں زندہ رہنے	وَجَعَلْنَا لَكُمْ فِيهَا مَعَايِشًا ۝

کے اسباب	
بہت کم تم شکر کرتے ہو۔	قَلِيلًا مَّا تَشْكُرُونَ ﴿٨﴾

اللہ تعالیٰ نے دنیا میں انسانوں کو امتحان کے لیے بھیجا ہے۔ دنیا میں زندہ رہنے کے لیے نہ صرف تمام ضروریات زندگی فراہم کی ہیں بلکہ لذات کے حصول کے لیے کئی اور نعمتیں بھی دی ہیں۔ اس کے ساتھ ساتھ اپنے رسولوں کے ذریعہ دنیا میں پاکیزہ زندگی بسر کرنے اور ایک عادلانہ معاشرہ قائم کرنے کے لیے ہدایات کی صورت میں روحانی نعمتیں بھی عطا کی ہیں۔ اللہ تعالیٰ کی نعمتوں کا شکر ادا کرنے کا تقاضا ہے کہ ہم اُس کی ہدایات پر عمل کریں اور انہیں معاشرے میں نافذ کریں۔ افسوس! انسانوں میں سے بہت کم ہیں جو شکر گزاری کی مطلوبہ روش اختیار کرتے ہیں۔

آیات ۱۱ تا ۱۳

تکبر و غرور کا نتیجہ ذلت و رسوائی ہے

اور یقیناً ہم نے پیدا کیا تمہیں	وَلَقَدْ خَلَقْنَاكُمْ
پھر ہم نے صورت بنائی تمہاری	ثُمَّ صَوَّرْنَاكُمْ
پھر ہم نے کہا فرشتوں سے کہ سجدہ کرو آدم کو	ثُمَّ قُلْنَا لِلْمَلَائِكَةِ اسْجُدُوا لِآدَمَ
تو انہوں نے سجدہ کیا سوائے ابلیس کے	فَسَجَدُوا إِلَّا ابْلِيسَ ۗ
وہ نہ ہوا سجدہ کرنے والوں میں سے۔	لَمْ يَكُنْ مِنَ السَّاجِدِينَ ﴿١١﴾
فرمایا اللہ نے کس چیز نے روکا تھا تجھے کہ تو نے سجدہ نہ کیا جب کہ میں نے حکم دیا تھا تجھے	قَالَ مَا مَنَعَكَ إِلَّا تَسْجُدَ إِذْ أَمَرْتُكَ ۗ
کہا ابلیس نے میں بہتر ہوں آدم سے	قَالَ أَنَا خَيْرٌ مِنْهُ ۗ

خَلَقْتَنِي مِنْ نَّارٍ	تو نے پیدا کیا مجھے آگ سے
وَ خَلَقْتَهُ مِنْ طِينٍ ﴿١٦﴾	اور تو نے پیدا کیا اُسے گارے سے۔
قَالَ فَاهْبِطْ مِنْهَا	فرمایا اللہ نے پھر اتر جا یہاں سے
فَمَا يَكُونُ لَكَ أَنْ تَتَكَبَّرَ فِيهَا	سو نہ تھاتیرے لیے جائز کہ تو تکبر کرے اس جگہ
فَاخْرُجْ اِنَّكَ مِنَ الصَّغِيرِينَ ﴿١٧﴾	پس نکل جا یہاں سے بے شک تو ہے ذلیلوں میں سے۔

سورہ بقرہ رکوع ۴ کے بعد اب سورہ اعراف کے اس مقام پر دوسری بار قصہ آدمؑ و ابلیس بیان کیا جا رہا ہے۔ حضرت آدمؑ کو تخلیق کرنے اور سنوارنے کے بعد اللہ تعالیٰ نے اُن کی عظمت کے اظہار کے لیے تمام فرشتوں اور ابلیس نامی ایک جن کو حکم دیا کہ حضرت آدمؑ کو سجدہ کرو۔ تمام فرشتوں نے سجدہ کیا لیکن ابلیس نے ایسا نہ کیا۔ اللہ تعالیٰ کی طرف سے باز پرس پر ابلیس تکبر سے کہنے لگا کہ میں آدم سے بہتر ہوں۔ مجھے بنایا گیا ہے آگ سے جب کہ آدم کو بنایا گیا ہے کچھ سے۔ اللہ تعالیٰ نے فرمایا کہ تکبر کرنے والے اس لائق نہیں کہ وہ فرشتوں کے ساتھ شامل ہو کر میری قربت کی سعادت حاصل کریں۔ جاؤ میرے پاس سے دور ہو جاؤ اب تمہارا شمار ذلیل مخلوقات میں ہوگا۔ اللہ تعالیٰ ہمیں تکبر و غرور اور اپنی نافرمانی کرنے سے محفوظ فرمائے۔ آمین!

آیات ۱۸ تا ۱۴

ابلیس کے ناپاک عزائم

قَالَ اَنْظِرْنِيْ اِلَى يَوْمٍ يُبْعَثُوْنَ ﴿١٨﴾	کہا ابلیس نے اے اللہ! مہلت دے مجھے اُس دن تک جب لوگ قبروں سے اٹھائے جائیں گے۔
قَالَ اِنَّكَ مِنَ الْمُنْظَرِيْنَ ﴿١٩﴾	فرمایا اللہ نے بے شک تو ہے مہلت دیے جانے والوں میں سے۔

کہا ایلیس نے پھر اس وجہ سے کہ تو نے مجھے گمراہ کیا	قَالَ فَبِمَا أَغْوَيْتَنِي
میں ضرور ہی بیٹھوں گا اُن (کو بھٹکانے) کے لیے تیرے سیدھے راستے پر۔	لَا قُعْدَانَ لَهُمْ صِرَاطَكَ الْمُسْتَقِيمَ ﴿١٧﴾
پھر میں ضرور آؤں گا اُن کے پاس اُن کے سامنے سے	ثُمَّ لَا تَبِيعُهُمْ مِّنْ بَيْنِ أَيْدِيهِمْ
اور اُن کے پیچھے سے	وَمِنْ خَلْفِهِمْ
اور اُن کے دائیں سے	وَعَنْ أَيْمَانِهِمْ
اور اُن کے بائیں سے	وَعَنْ شَمَائِلِهِمْ
اور تو نہ پائے گا اُن میں سے اکثر کو شکر گزار۔	وَلَا تَجِدُ أَكْثَرَهُمْ شَاكِرِينَ ﴿١٨﴾
فرمایا اللہ نے نکل جا یہاں سے ذلیل، مردود ہو کر	قَالَ اخْرُجْ مِنْهَا مَذْمُومًا مَّدْحُورًا
یقیناً جس نے پیروی کی تیری ان میں سے	لَمَنْ تَبِعَكَ مِنْهُمْ
تو میں ضرور بھردوں گا جہنم کو تم سب سے۔	لَا مَلَأَنَّ جَهَنَّمَ مِنْكُمْ أَجْعَعِينَ ﴿١٩﴾

ایلیس حضرت آدم اور اُن کی اولاد کو بہکا کر یہ ثابت کرنا چاہتا تھا کہ انسان اُس فضیلت کا مستحق نہیں ہے جو اُسے میرے مقابلہ میں دی گئی ہے اور میرا اُسے سجدہ نہ کرنا درست تھا۔ اپنے اس مکروہ ارادے کو پورا کرنے کے لیے ایلیس نے اللہ تعالیٰ سے مہلت مانگی۔ اللہ تعالیٰ نے اُسے مہلت دے دی۔ اب اُس بد بخت نے اپنی نافرمانی اور گمراہی کا الزام اللہ تعالیٰ پر ڈال دیا۔ کہنے لگا کہ اللہ نے مجھے ایک کم تر مخلوق کو سجدہ کرنے کا حکم دے کر آزمائش میں ڈال دیا اور اپنی نافرمانی پر مجبور کر دیا۔ اُس نے اللہ تعالیٰ کو چیلنج دیا کہ میں آدم اور اُس کی اولاد کو ہر طرف سے آکر گمراہ کروں گا اور اُن کی اکثریت کو اللہ کا نافرمان اور ناشکر اثابت کر کے دکھاؤں گا۔ اس

گستاخانہ گفتگو کے بعد اللہ تعالیٰ نے اُسے رسوا کر کے دھتکار دیا اور اعلان فرمادیا کہ جن انسانوں نے ابلیس کی پیروی کی وہ سب کے سب جہنم میں ابلیس کے ساتھی ہوں گے۔

آیات ۲۲ تا ۱۹

ابلیس اور اُس کے چیلوں کا ناپاک مشن

اور اے آدم! رہو تم اور تمہاری بیوی جنت میں	وَيَا دَمْرُ اسْكُنْ اَنْتَ وَرَوْجَكَ الْجَنَّةَ
پھر دونوں کھاؤ جہاں سے چاہو	فَكُلَا مِنْ حَيْثُ شِئْتُمَا
اور نہ قریب جاؤ اس درخت کے	وَلَا تَقْرَبَا هَذِهِ الشَّجَرَةَ
ورنہ تم دونوں ہو جاؤ گے ظالموں میں سے۔	فَتَكُونَا مِنَ الظَّالِمِينَ ①
پھر وسوسہ پیدا کیا ان دونوں کے لیے شیطان نے	فَوَسَّوَسَ لَهُمَا الشَّيْطَانُ
تاکہ بے پردہ کر دے ان کے لیے وہ جو ڈھانپا گیا تھا ان کی شرم گاہوں سے	لِيُبْدِيَ لَهُمَا مَا وُورِيَ عَنْهُمَا مِنْ سَوَاتِرِهِمَا
اور کہنے لگا کہ نہیں روکا تمہیں تمہارے رب نے اس درخت سے	وَقَالَ مَا نَهَاكُمَا رَبُّكُمَا عَنْ هَذِهِ الشَّجَرَةِ
مگر اس لیے کہ کہیں نہ بن جاؤ تم دونوں فرشتے	إِلَّا أَنْ تَكُونَا مَلَكَيْنِ
یا کہیں نہ ہو جاؤ ہمیشہ زندہ رہنے والوں میں سے۔	أَوْ تَكُونَا مِنَ الْخَالِدِينَ ②
اور قسم اٹھائی ان کے سامنے کہ بے شک میں تم دونوں کے لیے یقیناً خیر خواہوں میں سے ہوں۔	وَقَاسَمَهُمَا إِنِّي لَكُمَا لَمِنَ النَّاصِحِينَ ③

پس شیطان نے مائل کر لیا اُن دونوں کو دھوکے سے	فَدَلَّهُمَا بِغُرُورٍ
پھر جب دونوں نے چکھ لیا درخت سے	فَلَمَّا ذَاقَا الشَّجَرَةَ
تو ظاہر ہو گئیں اُن پر اُن کی شرم کا ہیں	بَدَّتْ لَهُمَا سَوَاتِنُهُمَا
اور لگ گئے دونوں ڈالنے اپنے اوپر جنت کے پتے	وَطَفِقَا يَخْصِفْنَ عَلَيْهِمَا مِنْ وَّرَقِ الْجَنَّةِ
اور پکارا انہیں اُن کے رب نے	وَنَادَاهُمَا رَبُّهُمَا
کیا نہیں روکا تھا میں نے تمہیں اُس درخت سے	أَلَمْ أَنهَكُمَا عَن تِلْكَ الشَّجَرَةِ
اور کیا نہیں کہا تھا تم سے کہ بے شک شیطان تمہارا کھلا دشمن ہے؟	وَاقُلْ لَّكُمَا إِنَّ الشَّيْطَانَ لَكُمَا عَدُوٌّ مُّبِينٌ ۝

یہ آیات اُس آزمائش کا ذکر کر رہی ہیں جس سے اللہ تعالیٰ نے حضرت آدم علیہ السلام اور اماں حوا سلام علیہما کو جنت میں گزارا۔ انہیں جنت میں سب کچھ کھانے کی اجازت دی سوائے ایک درخت کے پھل کے۔ ابلیس نے بڑے فریب سے سبز باغ دکھا کر اُن دونوں کو اللہ تعالیٰ کے حکم کے برعکس ممنوعہ درخت کا پھل کھانے پر مائل کیا۔ اُن سے کہا کہ اگر تم اس درخت کا پھل کھا لو گے تو پھر فرشتے بن جاؤ گے اور ہمیشہ اس جنت میں رہو گے۔ وہ دونوں وقتی طور پر اللہ تعالیٰ کا حکم بھول گئے اور ممنوعہ درخت کا پھل کھا بیٹھے۔ پھل کھانے کی وجہ سے اُن دونوں کا جنتی لباس چھن گیا۔ شرم و حیا کا جذبہ انسانی فطرت میں داخل ہے، لہذا دونوں کو فوری طور پر کچھ نہ ملا تو جنت کے درختوں کے پتوں ہی سے اپنے مقاماتِ ستر کو چھپانا شروع کر دیا۔ ایسے میں اللہ تعالیٰ نے انہیں توجہ دلائی کہ تم دونوں نے کیوں میرے حکم کے خلاف اپنے کھلے دشمن شیطان کی بات مانی۔ اللہ تعالیٰ ہم سب کو شیطان اور اُس کے چیلوں کے حملوں سے محفوظ فرمائے۔ آمین! وہ بد بخت ہر دور میں یہ کوشش کرتے ہیں کہ انسان میں فطری طور پر موجود شرم و

حیاء کے جذبہ کو کمزور کریں، عریانی و فحاشی کے کام اُس کے لیے خوشنما بنا کر اُسے جنسی آوارگی میں مبتلا کر دیں اور اس طرح اُسے ایمان و تقویٰ کی سعادتوں سے محروم کر دیں۔

آیات ۲۳ تا ۲۵

اپنی خطا کا اعتراف کر لینا آدمیت ہے

حضرت آدمؑ اور اُن کی زوجہ نے عرض کیا اے ہمارے رب! ہم نے ظلم کیا اپنی جانوں پر	قَالَ رَبَّنَا ظَلَمْنَا اَنْفُسَنَا
اور اگر تو نے بخشش نہ فرمائی ہماری	وَ اِنْ لَّمْ تَغْفِرْ لَنَا
اور رحم نہ کیا ہم پر	وَ تَرْحَمَنَا
تو ضرور ہم ہو جائیں گے خسارہ پانے والوں میں سے	لَنَكُوْنَنَّ مِنَ الْخٰسِرِيْنَ ﴿۲۳﴾
فرمایا اللہ نے نیچے اتر جاؤ تم میں سے کچھ دوسروں کے دشمن ہوں گے	قَالَ اهْبِطُوْا بَعْضُكُمْ لِبَعْضٍ عَدُوٌّ
اور تمہارے لیے زمین میں ٹھکانا ہے	وَ لَكُمْ فِي الْاَرْضِ مُسْتَقَرٌّ
اور فائدہ اٹھانا ہے ایک وقت تک۔	وَ مَتَاعٌ اِلٰى حِيْنَ ﴿۲۴﴾
(مزید) فرمایا اسی زمین میں تم زندہ رہو گے	قَالَ فِيْهَا تَحْيَوْنَ
اور اسی میں مرو گے	وَ فِيْهَا تَمُوْتُوْنَ
اور اسی سے تم نکالے جاؤ گے۔	وَ مِنْهَا تُخْرَجُوْنَ ﴿۲۵﴾

ان آیات میں آگاہ کیا گیا کہ جیسے ہی اللہ تعالیٰ نے حضرت آدمؑ اور اماں حوا سلام علیہما کو ممنوعہ درخت کا پھل کھانے کے معاملے پر متوجہ کیا، انہوں نے فوراً اپنے کیے پر اظہارِ ندامت کیا اور اللہ تعالیٰ سے بخشش و رحمت کا سوال کیا۔ اللہ تعالیٰ نے ان کی توبہ قبول فرما کر انہیں خلافت کے منصب کے ساتھ زمین پر اترنے کا حکم دیا۔ گویا یہ شبہ غلط ہے کہ حضرت آدمؑ کو جنت سے اتر جانے کا حکم سزا کے طور پر دیا گیا تھا۔ ان آیات میں مزید یہ نمائی دی گئی کہ جس طرح ابلیس نے جنت میں حضرت آدمؑ کو اللہ کے حکم پر عمل سے روکا، اسی طرح وہ زمین پر بھی انسان کو اللہ تعالیٰ کی نافرمانی کی طرف مائل کرے گا۔ یہ ایک امتحان ہو گا جس میں وہی لوگ کامیاب ہوں گے جو اللہ تعالیٰ کی عطا کردہ ہدایت کی پیروی کریں گے۔

آدمیت اور ابلیسیت کا فرق:

سورہ اعراف کی آیات ۱۱ تا ۲۳ میں اللہ تعالیٰ نے آدمیت اور شیطنیت کا فرق بڑے عمدہ پیرائے میں واضح فرمایا ہے:

- ۱۔ حضرت آدمؑ کو اللہ تعالیٰ نے عظمت و بڑائی کا مقام عطا فرمایا جب کہ ابلیس نے خود سے بڑائی کا اظہار کیا۔
- ۲۔ حضرت آدمؑ نے اعلیٰ مقام کے حصول کی خواہش کے تحت اور بھول کر خطا کی جب کہ ابلیس نے نفسانی خواہش کی وجہ سے اور جان بوجھ کر اللہ تعالیٰ کی نافرمانی کی۔
- ۳۔ حضرت آدمؑ سے خطا کروائی گئی جب کہ ابلیس نے خود سے اللہ تعالیٰ کی نافرمانی کی۔
- ۴۔ حضرت آدمؑ نے خطا کی ذمہ داری خود قبول کی جب کہ ابلیس نے اس کے لیے اللہ تعالیٰ کو مورد الزام ٹھہرایا۔
- ۵۔ اللہ تعالیٰ نے ابلیس سے نافرمانی پر جب باز پرس کی تو اس نے اپنی نافرمانی کا جواز پیش کیا جب کہ حضرت آدمؑ کو جب اللہ تعالیٰ نے متوجہ فرمایا تو فوراً اپنی خطا تسلیم کر کے اللہ تعالیٰ سے بخشش اور رحمت کی التجا کی۔

آیت ۲۶

لباس میں تقویٰ اختیار کرو

<p>اے بنی آدمؑ! بے شک ہم نے نازل کر دیا ہے تمہارے لیے وہ لباس جو ڈھانپتا ہے تمہاری شرم گاہوں کو اور</p>	<p>يٰۤاٰدَمُ قَدْ اَنْزَلْنَا عَلَيْكَ لِبَاسًا يُّوَدِرُ</p>
---	---

سَوَاتِكُمْ وَرِيْشًا	باعثِ زینت ہے
وَلِبَاسُ التَّقْوَىٰ ذٰلِكَ خَيْرٌ	اور پرہیزگاری کا لباس! وہ سب سے بہتر ہے
ذٰلِكَ مِنْ اٰیٰتِ اللّٰهِ	یہ اللہ کی نشانیوں میں سے ہے
لَعَلَّهُمْ يَدْذَكَّرُوْنَ ﴿۱۰﴾	تاکہ وہ نصیحت قبول کریں۔

یہ آیات اللہ تعالیٰ کی ایک نشانی یعنی لباس کی نعمت کا ذکر کر رہی ہیں۔ ارشاد ہوا کہ اللہ تعالیٰ نے تمہارے لیے ایسا لباس پیدا فرمایا ہے جو تمہارے ستر کو پوشیدہ رکھتا ہے اور تمہارے لیے زیب و زینت کا بھی باعث ہے۔ اس لباس میں تقویٰ کا رنگ نظر آنا چاہیے یعنی:

۱۔ لباس پورے ستر کو چھپانے والا ہو۔

۲۔ ایسا باریک نہ ہو کہ جسم نظر آئے۔

۳۔ اتنا چُست نہ ہو کہ اعضائے جسمانی نمایاں ہو رہے ہوں۔

۴۔ خود نمائی کے لیے لباس میں اسراف نہ ہو۔

۵۔ لباس میں تکبر کا اظہار نہ ہو۔

۶۔ مرد عورتوں کا سا اور عورتیں مردوں کا سا لباس نہ پہنیں۔

۷۔ مرد خالص ریشمی لباس سے اجتناب کریں۔

۸۔ اپنا لباس ترک کر کے کسی اور قوم کا لباس نہ پہنا جائے۔ اس سے نہ صرف قومی تشخص مجروح ہوتا ہے بلکہ یہ مرعوب اور

غلامانہ ذہنیت کا مظہر ہے۔

ظاہری لباس میں مذکورہ بالا امور کے ساتھ ساتھ تقویٰ کے لباس سے مراد یہ بھی ہے کہ انسان کی ایک ایک عادت ایسی ہونی

چاہیے جس سے تقویٰ کا رنگ جھلکتا ہو۔ ایمان، حیا، نیک اعمال اور نیکِ حوصلتیں یہ سب تقویٰ کی علامات ہیں۔

آیت ۲۷

بے حیائی پھیلانے والے شیطان کے ایجنٹ ہیں

اے بنی آدم! کہیں فتنہ میں نہ ڈال دے تمہیں شیطان	يٰۤاٰدَمُ لَا يَفْتِنَنَّكَ الشَّيْطٰنُ
جیسے نکلوایا اُس نے تمہارے ماں باپ کو جنت میں سے	كَمَا اَخْرَجَ اٰبَوَيْكَ مِنَ الْجَنَّةِ
وہ اتار تا تھا اُن دونوں سے اُن کا لباس	يُنزِعُ عَنْهُمَا لِبَاسَهُمَا
تاکہ دکھلا دے انہیں اُن کے پردہ کی جگہیں	لِيُرِيَهُمَا سَوْآتِهِمَا
بے شک دیکھتا ہے تمہیں وہ اور اُس کا قبیلہ	اِنَّهُ يَرٰكُمْ هُوَ وَقَبِيْلُهُ
وہاں سے جہاں سے تم نہیں دیکھتے انہیں	مِنْ حَيْثُ لَا تَرَوْنَهُمْ ؕ
بے شک ہم نے بنا دیا ہے شیطانوں کو دوست اُن کا جو ایمان نہیں رکھتے۔	اِنَّا جَعَلْنَا الشَّيْطٰنَ اَوْلِيَا۟ لِلَّذِيْنَ لَا يُؤْمِنُوْنَ ۝۲۷

ان آیات میں اللہ تعالیٰ نے خبردار فرمایا کہ اے نسلِ آدم جس طرح ابلیس نے جنت میں تمہارے والدین کا لباس اترا دیا تھا کہیں وہ اس دنیا میں تمہیں بھی عریانی اور فحاشی میں مبتلا نہ کر دے۔ شیطانی قوتیں ہر دور میں انسانوں کو بے حیا کرنے پر تلی رہتی ہیں۔ ان قوتوں میں جنات بھی ہیں جو ہمیں نظر نہیں آتے اور ایسے انسان بھی ہیں جن کا اصل روپ ہمیں نظر نہیں آتا۔ فن کاروں، گلوکاروں، موسیقاروں، شاعروں، مسخروں اور افسانہ نگاروں کی اکثریت بے حیائی و فحاشی پھیلانے میں سرگرم ہوتی ہے لیکن ہم انہیں تفریح کا سامان کرنے والے خیر خواہ کے طور پر دیکھ رہے ہوتے ہیں۔

آیت ۲۸

بے حیائی پھیلانے کے لیے بظاہر خوشنما جواز

وَاِذَا فَعَلُوا فَاِجْحَاشًا	اور جب بھی وہ کرتے ہیں کوئی بے حیائی کا کام
قَالُوْا وَجَدْنَا عَلَيْنَا اٰبَاءَنَا	کہتے ہیں ہم نے پایا ایسا ہی کرتے ہوئے اپنے باپ دادا کو
وَاللّٰهُ اَمَرْنَا بِهَا	اور اللہ نے حکم دیا ہے ہمیں اس کا
قُلْ اِنَّ اللّٰهَ لَا يَأْمُرُ بِالْفَحْشَآءِ	اے نبی! فرمائیے بے شک اللہ حکم نہیں دیتا بے حیائی کا
اَتَقُوْنُوْنَ عَلٰی اللّٰهِ مَا لَا تَعْلَمُوْنَ ﴿۲۸﴾	کیا تم کہتے ہو اللہ کے بارے میں وہ بات جو تم نہیں جانتے؟

دور نبوی ﷺ میں شیطان کے ایجنٹ مشرکین مکہ برہنہ ہو کر طواف کرتے تھے اور کہتے تھے کہ اللہ تعالیٰ نے ہمارے باپ دادا کو اس کا حکم دیا تھا۔ اللہ تعالیٰ نے واضح فرمادیا کہ وہ ہر گز بے حیائی کا حکم نہیں دیتا۔ آج بھی گمراہ ملنگ لباس کو ایک تکلف قرار دے کر برہنہ رہنے کو اعلیٰ درجہ کی نیکی قرار دیتے ہیں۔ دوسری طرف مغربی تہذیب سے مرعوب عناصر بے حیائی کو کلچر اور فیشن کے نام پر فروغ دے رہے ہیں۔ ان کے نزدیک مخلوط معاشرت کو رواج دینا اور عورت کو شرم و حیا سے محروم کر کے نیم برہنہ حالت میں گھر سے باہر لے آنے کا نام ہی ترقی ہے۔

آیات ۲۹ تا ۳۰

اللہ تعالیٰ عدل کا حکم دیتا ہے

قُلْ اَمَرَ رَبِّيْ بِالْقِسْطِ	اے نبی! فرمائیے حکم دیا ہے میرے رب نے عدل کا
---------------------------------	--

اور سیدھا کرو اپنے رخ کو ہر نماز کے وقت	وَ اَقْبِسُوا وُجُوْكُمْ عِنْدَ كُلِّ مَسْجِدٍ
اور پکارو اللہ کو خالص کرتے ہوئے اُس کے لیے اپنی اطاعت کو	وَ اَدْعُوْهُ مُخْلِصِيْنَ لَهُ الدِّيْنَ ۙ
جس طرح اُس نے پہلے پیدا کیا تھا تمہیں، تم دوبارہ پیدا ہو گے۔	كَمَا بَدَاكُمْ تَعُوْدُونَ ﴿٦﴾
ایک گروہ کو اللہ نے ہدایت دی	فَرِيْقًا هٰدِي
اور ایک گروہ ہے کہ لازم ہو گئی اُن پر گمراہی	وَ فَرِيْقًا حَقَّ عَلَيْهِمُ الضَّلٰلَةُ
(اس لیے کہ) بے شک اُنہوں نے بنا لیا شیطانوں کو دوست اللہ کو چھوڑ کر	اِنَّهُمْ اتَّخَذُوا الشَّيْطٰنِ اَوْلِيَاءَ مِنْ دُوْنِ اللّٰهِ
اور وہ سمجھتے ہیں کہ بے شک وہ ہدایت یافتہ ہیں۔	وَ يَحْسَبُوْنَ اَنْهُمْ مُّهْتَدُوْنَ ﴿٧﴾

ان آیات میں اللہ تعالیٰ نے فرمایا کہ وہ عدل کا حکم دیتا ہے۔ بے حیائی عدل کی ضد ہے کیوں کہ یہ انسانیت پر ظلم کرتی ہے اور انسانوں کو حیوان بنا دیتی ہے۔ ایک بے حیا انسان جنس مخالف پر ڈورے ڈال کر اُس کے خاندان پر ظلم کرتا ہے۔ کسی اور کا طرف مائل ہونے کی وجہ سے شوہر اور بیوی کا تعلق کمزور ہوتا ہے اور اولاد پر اُس کے منفی اثرات ہوتے ہیں۔ اللہ تعالیٰ عبادات کے دوران لباس اتارنے کا نہیں بلکہ خشوع و خضوع اختیار کرنے کا حکم دیتا ہے۔ جیسے آج تم نماز کے دوران اللہ تعالیٰ کی بارگاہ میں کھڑے ہوتے ہو ایسے ہی روز قیامت بھی کھڑا ہونا پڑے گا۔ وہاں فیصلہ ہوگا کون ہدایت پر ہے اور کون گمراہ؟ گمراہ وہی ہوں گے جنہوں نے شیطانوں کو دوست بنایا اور اُن کی پیروی کی اور اپنی اس گمراہی کو ہدایت سمجھتے رہے۔

آیات ۳۱ تا ۳۲

رہبانیت اور ترک دنیا کی نفی

یَبْنَیْ اَدَمَ	اے اولادِ آدم!
خُذُوا زِينَتَكُمْ عِنْدَ كُلِّ مَسْجِدٍ	اختیار کرو اپنی زیب و زینت ہر نماز کے وقت
وَ كُلُوا وَ اشْرَبُوا وَ لَا تُسْرِفُوا ۗ	کھاؤ اور پیو اور (رزق) ضائع نہ کرو
اِنَّهٗ لَا يُحِبُّ الْمُسْرِفِيْنَ ۝۳۱	بے شک اللہ (رزق) ضائع کرنے والوں کو پسند نہیں کرتا
قُلْ	اے نبی! فرمائیے
مَنْ حَرَّمَ زِينَةَ اللّٰهِ الَّتِي اَخْرَجَ لِعِبَادِهٖ	کس نے حرام کیا اللہ کی زینت کو جو پیدا کی اُس نے اپنے بندوں کے لیے؟
وَ الطَّيِّبَاتِ مِنَ الرِّزْقِ ۗ	اور (کس نے حرام کر دیں) پاکیزہ چیزیں رزق میں سے؟
قُلْ هِيَ لِلَّذِيْنَ اٰمَنُوْا فِي الْحَيٰوةِ الدُّنْيَا	فرمائیے یہ چیزیں اُن کے لیے جو ایمان لائے دنیا کی زندگی میں (بھی) ہیں
خَالِصَةً يَّوْمَ الْقِيٰمَةِ ۗ	خالص اُنہی کے لیے ہوں گی روزِ قیامت
كَذٰلِكَ نَقُصُّ لَكَ الْاٰیٰتِ لِقَوْمٍ يَعْلَمُوْنَ ۝۳۲	اسی طرح ہم واضح کرتے ہیں آیات اُن کے لیے جو جاننا چاہیں۔

یہ آیات رہبانیت اور ترک دنیا کی نفی کر رہی ہیں۔ ارشاد ہوا کہ جو بھی زیب و زینت کی اشیاء اللہ تعالیٰ نے پیدا فرمائی ہیں اور جو بھی پاکیزہ رزق اُس نے بندوں کو عطا کیا ہے وہ ہر گز حرام نہیں۔ جائز ذرائع سے اُن سے استفادہ کیا جاسکتا ہے۔ خاص طور پر نماز کے

وقت تو ضروری ہے کہ اچھے سے اچھا لباس زیب تن کیا جائے اور زیب و زینت اختیار کی جائے تاکہ اللہ تعالیٰ کی بارگاہ میں اہتمام کے ساتھ حاضری ہو۔ البتہ ہر طرح کا اسراف یعنی نعمتوں کو ضائع کرنا منع ہے۔ دنیا میں اللہ تعالیٰ اپنی نعمتیں نافرمانوں کو بھی دے رہا ہے، شاید انہیں کسی وقت اپنی احسان فراموشی پر شرم آئے اور وہ نافرمانیوں سے باز آجائیں۔ اگر وہ ایسا نہیں کرتے تو سن لیں کہ آخرت میں اللہ تعالیٰ اپنی نعمتیں صرف اور صرف فرماں برداروں کو ہی عطا فرمائے گا۔

آیت ۳۳

اللہ تعالیٰ نے کیا کیا حرام کیا ہے؟

اے نبی! فرمائیے بے شک حرام کر دیا ہے میرے رب نے سب ہی بے حیائیوں کو	قُلْ اِنَّمَا حَرَّمَ رَبِّيَ الْفَوَاحِشَ
جو ظاہر ہیں اُن میں سے اور جو چھپی ہیں	مَا ظَهَرَ مِنْهَا وَمَا بَطَنَ
اور (حرام کر دیا ہے) گناہ کو اور ناحق زیادتی کو	وَالْاِثْمَ وَالْبَغْيَ بِغَيْرِ الْحَقِّ
اور یہ کہ تم شریک ٹھہراؤ اللہ کے ساتھ	وَاَنْ تُشْرِكُوا بِاللّٰهِ
نہیں اتاری جس کے لیے اُس نے کوئی دلیل	مَا لَمْ يُنَزَّلْ بِهِ سُلْطٰنًا
اور یہ کہ تم کہو اللہ کے بارے میں وہ بات جو تم نہیں جانتے۔	وَ اَنْ تَقُوْلُوْا عَلٰی اللّٰهِ مَا لَا تَعْلَمُوْنَ ﴿۳۳﴾

اس آیت میں اللہ تعالیٰ نے بے حیائی کی ہر صورت کو خواہ وہ ظاہر ہو یا پوشیدہ حرام قرار دیا ہے۔ پوشیدہ بے حیائی سے مراد ہے فحش باتوں کے بارے میں سوچنا، نظروں کی خیانت، تنہائی میں فحش حرکات، ذو معنی بات جس کا ایک معنی فحش مفہوم رکھتا ہو کسی کی منکوحہ سے نکاح، طلاق، مغلظ کے باوجود سابقہ بیوی کے ساتھ رہنا وغیرہ۔ بے حیائی کے علاوہ اللہ تعالیٰ نے ہر قسم کی زیادتی، گناہ، شرک اور اللہ تعالیٰ کی طرف بے سند باتیں منسوب کرنے کو حرام قرار دیا ہے۔

آیت ۳۴

ہر قوم پر زوال آئے گا

اور ہر امت کے لیے ایک وقت مقرر ہے	وَلِكُلِّ أُمَّةٍ أَجَلٌ ۚ
سو جب آجائے گا ان کا مقررہ وقت	فَإِذَا جَاءَ أَجَلُهُمْ
تو نہ وہ پیچھے رہ سکتے ہیں ایک گھڑی	لَا يَسْتَأْخِرُونَ سَاعَةً
اور نہ وہ آگے بڑھ سکتے ہیں۔	وَلَا يَسْتَقْدِرُونَ ۝

اس آیت میں اللہ تعالیٰ نے اس حقیقت سے آگاہ فرمایا کہ ہر قوم کے لیے ایک مہلت عمل ہے۔ جب تک ایک قوم کے افراد میں اچھی صفات کا غلبہ رہتا ہے ان کی حفاظت کی جاتی ہے۔ البتہ جب بری صفات کا زور ہوتا ہے تو اللہ تعالیٰ چھوٹے عذابوں کے ذریعہ انہیں جھٹکے دیتا ہے تاکہ توبہ کر لیں۔ البتہ جب وہ حد سے گزر جاتے ہیں تو پھر انہیں مزید کوئی مہلت نہیں دی جاتی، بقول اقبال۔

میں تجھ کو بتاتا ہوں تقدیر ام کیا ہے؟

شمشیر و سناں اول، طاؤس و رباب آخر

اب ان پر زوال آکر رہتا ہے جسے کوئی نہیں ٹال سکتا۔ خیر اسی میں ہے کہ مہلت سے فائدہ اٹھا کر نیکیاں کی جائیں اور اللہ تعالیٰ کو راضی کرنے کی کوشش کی جائے۔

آیات ۳۵ تا ۳۶

کامیابی اور ناکامی کے راستے

اے اولادِ آدم! اگر آجائیں تمہارے پاس رسول تمہی	يٰۤاَيُّهَا الَّذِيْنَ اٰمَنُوْا اِذَا رُسُلٌ مِّنْكُمْ
میں سے	اَتَوْكُم مَّا يَدْعُوْنَ تَصَدَّقُوْا

وہ بیان کریں تم پر میری آیات	يَقْضُونَ عَلَيْكُمْ آيَاتِي ۱
تو جو بچا اللہ کی نافرمانی سے اور اُس نے کی اپنی اصلاح	فَمَنْ اتَّقَىٰ وَأَصْلَحَ
تو نہیں ہوگا کوئی خوف اُن پر اور نہ وہ غمگین ہوں گے۔	فَلَا خَوْفٌ عَلَيْهِمْ وَلَا هُمْ يَحْزَنُونَ ۲۵
اور جنہوں نے جھٹلایا ہماری آیات کو	وَالَّذِينَ كَذَّبُوا بِآيَاتِنَا
اور تکبر کیا انہیں قبول کرنے سے	وَاسْتَكْبَرُوا عَنْهَا
وہ جہنم والے ہیں	أُولَٰئِكَ أَصْحَابُ النَّارِ ۳
وہ اُس میں ہمیشہ رہنے والے ہیں۔	هُمْ فِيهَا خَالِدُونَ ۳۱

ان آیات میں اللہ تعالیٰ نے آگاہ فرمایا کہ ہم نے نسل آدم کو دنیا میں امتحان کے لیے بھیجا ہے۔ اس امتحان میں کامیابی کی راہ دکھانے کے لیے ہم رسولؐ بھیجتے رہے جو اللہ تعالیٰ کے احکام لوگوں کو سناتے رہے۔ اب جو لوگ اللہ تعالیٰ کے احکام کے مطابق زندگی بسر کریں گے وہ ہر غم اور دکھ سے نجات پا جائیں گے۔ اس کے برعکس جو لوگ اللہ تعالیٰ کے احکام سے رخ موڑیں گے اور سرکشی کریں گے، وہ ہمیشہ ہمیش کے عذاب سے دوچار ہوں گے۔

آیات ۷ تا ۳۹

گر ابھی پھیلانے کا برا انجام

پس کون زیادہ ظالم ہے اُس سے جو گھڑتا ہے اللہ پر جھوٹ؟	فَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا
یا جھٹلائے اُس کی آیات کو	أَوْ كَذَّبَ بِآيَاتِهِ ۱
یہ وہ لوگ ہیں پینچے گا جنہیں اُن کا حصہ (تقدیر کے) لکھے	أُولَٰئِكَ يَنَالُهُمْ نَصِيبُهُم مِّنَ الْكِتَابِ ۱

ہوئے میں سے	
یہاں تک کہ جب آئیں گے اُن کے پاس ہمارے بھیجے ہوئے (فرشتے)	حَتَّىٰ إِذَا جَاءَهُمْ رَسُولُنَا
قبض کریں گے اُن کی جانیں	يَتَوَفَّوْنَهُمْ ۗ
کہیں گے کہاں ہیں وہ جن کو تم پکارتے تھے اللہ کے سوا؟	قَالُوا آيْنَ مَا كُنْتُمْ تَدْعُونَ مِن دُونِ اللَّهِ ۗ
جواب دیں گے وہ گم ہو گئے ہم سے	قَالُوا اضْلُوعًا
اور گواہی دیں گے اپنے خلاف	وَشَهِدُوا عَلَىٰ أَنفُسِهِمْ
کہ وہ کافر تھے۔	أَنَّهُمْ كَانُوا كَافِرِينَ ﴿١٥﴾
فرمائے گا اللہ داخل ہو جاؤ (ہمراہ) اُن امتوں کے جو گزر چکی ہیں تم سے پہلے جنوں اور انسانوں کی جہنم میں	قَالَ ادْخُلُوا فِي أُمَمٍ قَدْ خَلَتْ مِن قَبْلِكُم مِّنَ الْجِنِّ وَالإِنسِ فِي النَّارِ ۗ
جب بھی داخل ہو گی کوئی جماعت	كُلَّمَا دَخَلَتْ أُمَّةٌ
وہ لعنت بھیجے گی اپنی ساتھ والی جماعت پر	لَعْنَتٍ أُخْتَهَا ۗ
یہاں تک کہ جب آئیں گی اُس میں سب جماعتیں	حَتَّىٰ إِذَا دَارَكُوا فِيهَا جَبِيعًا ۗ
کہے گی اُن میں سے بعد والی جماعت اپنے سے پہلی جماعت کے متعلق	قَالَتْ أَخْرِطْهُمْ وَلَاوْلَهُمْ
اے ہمارے رب! انہوں نے گمراہ کیا تھا ہمیں	رَبَّنَا هَؤُلَاءِ أَضَلُّونَا

فَاتِهِمْ عَذَابًا ضِعْفًا مِّنَ النَّارِ ۗ	پس دے ان کو دگنا عذاب آگ میں سے
قَالَ لِكُلِّ ضِعْفٍ	فرمائے گا اللہ ہر ایک کے لیے دگنا عذاب ہے
وَلَكِن لَّا تَعْلَمُونَ ﴿۳۱﴾	اور لیکن تم نہیں جانتے۔
وَقَالَتْ أُولَاهُمَ لِأَخْرَجَهُم	اور کہے گی اُن میں سے پہلی جماعت اپنے سے بعد والی جماعت سے
فَمَا كَانَ لَكُمْ عَلَيْنَا مِنْ فَضْلٍ	پس نہیں ہے تمہارے لیے ہم پر کوئی فضیلت
فَدُؤُوا الْعَذَابَ	سو چکھو عذاب
بِمَا كُنْتُمْ تَكْسِبُونَ ﴿۳۲﴾	اُس کی وجہ سے جو تم کمایا کرتے تھے۔

ع

یہ آیات خبردار کر رہی ہیں کہ جو لوگ اللہ تعالیٰ کی عطا کردہ ہدایت سے رُخ پھیر لیتے ہیں اُن کی موت انتہائی حسرت ناک ہوتی ہے۔ فرشتے پوچھتے ہیں کہ کہاں ہیں وہ تمہارے معبود جن کو تم اللہ تعالیٰ کے سوا پکارتے تھے۔ وہ اعتراف کریں گے کہ اس وقت کوئی ہماری مدد کے لیے موجود نہیں۔ روزِ قیامت ان بد نصیبوں کو جہنم میں داخل کیا جائے گا۔ وہ اللہ تعالیٰ سے فریاد کریں گے کہ ہمیں ہمارے باپ دادا نے گمراہ کیا تھا لہذا انہیں دگنا عذاب دیا جائے۔ اللہ تعالیٰ فرمائے گا ہر ایک کے لیے دگنا عذاب ہو گا۔ اس لیے کہ تم نے بھی اپنی اولادوں کو اسی طرح گمراہ کیا جیسے تمہارے باپ دادا نے تمہیں گمراہ کیا۔ نبی اکرم ﷺ نے اس بات کی وضاحت یوں بیان فرمائی:

مَنْ دَعَا إِلَى ضَلَالَةٍ، كَانَ عَلَيْهِ مِنَ الْإِثْمِ مِثْلُ إِثْمِ مَنْ تَبِعَهُ، لَا يَنْتَقُصُ ذَلِكَ مِنْ إِثْمِهِمْ شَيْئًا (مسلم)

” جس نے کسی گمراہی کی طرف بلا یا تو اُس پر اُن سب لوگوں کے گناہ کی ذمہ داری عائد ہوگی جنہوں نے اُس گمراہی کی پیروی کی،

بغیر اس کے کہ خود اُن پیروی کرنے والوں کے گناہوں میں کوئی کمی ہو۔“

آیات ۲۰ تا ۲۱

سرکش کبھی بھی جنت میں داخل نہ ہو سکیں گے

بے شک جن لوگوں نے جھٹلایا ہماری آیات کو	إِنَّ الَّذِينَ كَذَّبُوا بِآيَاتِنَا
اور تکبر کیا انہیں قبول کرنے سے	وَاسْتَكْبَرُوا عَنْهَا
نہ کھولے جائیں گے ان کے لیے آسمان کے دروازے	لَا تُفْتَحُ لَهُمْ أَبْوَابُ السَّمَاءِ
اور نہ ہی وہ داخل ہوں گے جنت میں	وَلَا يَدْخُلُونَ الْجَنَّةَ
یہاں تک کہ داخل ہو جائے اونٹ سوئی کے ناکے میں	حَتَّىٰ يَلِجَ الْجَمَلُ فِي سَمِّ الْخِيَاطِ ۗ
اور اسی طرح ہم بدلہ دیتے ہیں مجرموں کو۔	وَكَذَٰلِكَ نَجْزِي الْمُجْرِمِينَ ۝۲۰
ان کے لیے جہنم کا بچھونا ہوگا	لَهُمْ مِنْ جَهَنَّمَ مِهَادٌ
اور اسی کا ان پر اوڑھنا ہوگا	وَمِنْ فَوْقِهِمْ غَوَاشٍ
اور اسی طرح ہم بدلہ دیتے ہیں ظالموں کو۔	وَكَذَٰلِكَ نَجْزِي الظَّالِمِينَ ۝۲۱

ان آیات میں فرمایا گیا جن لوگوں نے اللہ تعالیٰ کی آیات کو جھٹلایا اور تکبر کرتے ہوئے ان سے رخ پھیرا وہ اس وقت تک جنت میں داخل نہ ہو سکیں گے جب تک اونٹ سوئی کے ناکے میں سے گزر نہ جائے۔ یہ عربی زبان کا محاورہ ہے جو کسی ناممکن العمل بات کے موقع پر بولا جاتا ہے۔ گویا جس طرح اونٹ سوئی کے ناکے میں داخل ہونا ناممکن ہے اسی طرح سرکشوں کا جنت میں داخل ہونا ناممکن ہے۔ جہنم ان کا ٹھکانا ہوگا جہاں آگ نے اوپر اور نیچے سے انہیں ڈھانپ رکھا ہوگا۔ اللَّهُمَّ اجْزِنَا مِنَ النَّارِ۔ اے اللہ! محفوظ فرما ہمیں جہنم کی آگ سے۔ آمین!

آیات ۴۲ تا ۴۳

جنت عمل کی وجہ سے عطا کی جائے گی

وَالَّذِينَ آمَنُوا	اور وہ لوگ جو ایمان لائے
وَعَمِلُوا الصَّالِحَاتِ	اور انہوں نے عمل کیے اچھے
لَا نُكَلِّفُ نَفْسًا إِلَّا وُسْعَهَا	ہم ذمہ داری نہیں ڈالتے کسی جان پر مگر اُس کی صلاحیت کے مطابق
أُولَئِكَ أَصْحَابُ الْجَنَّةِ	وہی جنت والے ہیں
هُمْ فِيهَا خَالِدُونَ ﴿۴۲﴾	وہ اُس میں ہمیشہ رہنے والے ہیں
وَنَزَعْنَا مَا فِي صُدُورِهِمْ مِّنْ غِلٍّ	اور ہم نکال دیں گے جو بھی اُن کے سینوں میں رنجش ہے
تَجْرِي مِنْ تَحْتِهِمُ الْأَنْهَارُ	بہتی ہوں گی اُن کے نیچے سے نہریں
وَقَالُوا الْحَمْدُ لِلَّهِ الَّذِي هَدَانَا لِهَذَا	اور وہ کہیں گے کہ کل شکر اللہ کے لیے ہے جس نے راہ دکھائی ہمیں اس جنت کی
وَمَا كُنَّا لِنَهْتَدِيَ لَوْلَا أَنْ هَدَانَا اللَّهُ	اور ہم نہ ہوتے کہ ہدایت پاتے اگر نہ ہدایت دیتا ہمیں اللہ
لَقَدْ جَاءَتْ رُسُلٌ مِنَّا بِالْحَقِّ	یقیناً لائے تھے ہمارے رب کے رسول حق
وَنُودُوا	اور انہیں پکار کر کہا جائے گا

کہ یہی وہ جنت ہے، تم وارث بنائے گئے ہو جس کے	أَنْ تِلْكَ الْجَنَّةُ الَّتِي أُورِثْتُمُوهَا
اس وجہ سے جو تم عمل کیا کرتے تھے۔	بِمَا كُنْتُمْ تَعْمَلُونَ ﴿۳۱﴾

یہ آیات اہل جنت کا ذکر کر رہی ہیں۔ دنیا میں کسی اختلاف، کسی واقعہ یا کسی بات کی وجہ سے اگر ان کے درمیان باہمی رنجش پیدا ہوگئی تھی تو اللہ تعالیٰ اُسے نکال دے گا۔ وہ ایسے باغوں میں نعمتوں سے لطف اندوز ہو رہے ہوں گے جن کے دامن میں نہریں بہتی ہوں گی۔ وہ عرض کریں گے کہ کل شکر اللہ تعالیٰ کا ہے جس نے ہمیں ہدایت دی اور نیکی کی راہ پر چلا کر جنت تک پہنچایا۔ جو اب میں اللہ تعالیٰ ارشاد فرمائے گا کہ تمہیں جنت تمہارے اعمال کی وجہ سے عطا کی گئی ہے۔

جنت تری پنہاں ہے تیرے خونِ جگر میں
اے پیکرِ گلِ کوششِ پیہم کی جزا دیکھ

آیات ۳۴ تا ۳۵

اہل جنت کی اہل جہنم سے گفتگو

اور پکاریں گے جنت والے جہنم والوں کو	وَنَادَىٰ اَصْحَابُ الْجَنَّةِ اَصْحَابَ النَّارِ
کہ یقیناً ہم نے تو پایا اُسے جو وعدہ کیا تھا ہم سے ہمارے رب نے سچا	اَنْ قَدْ وَجَدْنَا مَا وَعَدَنَا رَبُّنَا حَقًّا
تو کیا تم نے بھی پایا اُسے جو وعدہ کیا تھا تمہارے رب نے سچا؟	فَهَلْ وَجَدْتُمْ مَا وَعَدَ رَبُّكُمْ حَقًّا
وہ لوگ کہیں گے ہاں	قَالُوا نَعَمْ ۗ
پھر اعلان کرے گا ایک اعلان کرنے والا اُن کے درمیان	فَاذِّنْ مُّؤَدِّنًا بَيْنَهُمْ
یہ کہ لعنت ہے اللہ کی ظالموں پر۔	اَنْ لَّعْنَةُ اللّٰهِ عَلَى الظّٰلِمِيْنَ ﴿۳۴﴾

وَالَّذِينَ يَصُدُّونَ عَنْ سَبِيلِ اللَّهِ	وہ جو روکتے تھے اللہ کی راہ سے
وَيَبْغُونَهَا عِوَجًا ۗ	اور ڈھونڈتے تھے اُس میں عیب
وَهُمْ بِالْآخِرَةِ كٰفِرُونَ ﴿۳۶﴾	اور وہ آخرت کا انکار کرنے والے تھے۔

ان آیات میں بیان کیا گیا کہ جب جنتی اور جہنمی اپنے اپنے مقام پر پہنچ جائیں گے تو ان کے درمیان مکالمہ ہوگا۔ جنتی پوچھیں گے جہنمیوں سے کہ اللہ تعالیٰ نے ہم سے جو انعامات کا وعدہ کیا تھا وہ سچ ثابت ہوا۔ اب بتاؤ تمہارے لیے جس عذاب کی وعید تھی وہ پوری ہوئی یا نہیں؟ جہنمی کہیں گے ہاں۔ ایسے میں ایک پکارنے والا کہے گا کہ ایسے ظالموں پر اللہ تعالیٰ کی لعنت واقع ہو چکی ہے جو دوسروں کو اللہ تعالیٰ کی طرف آنے سے روکتے تھے اور اللہ تعالیٰ کے احکام پر اعتراضات کرتے تھے۔ ان بد نصیبوں کو آخرت کے حساب کتاب کا یقین ہی نہیں تھا۔

آیات ۳۶ تا ۳۹

اصحابِ اعراف کا تذکرہ

وَبَيْنَهُمَا حِجَابٌ ۗ	اور جنتیوں اور جہنمیوں کے درمیان ایک اوٹ ہوگی
وَعَلَى الْأَعْرَافِ رِجَالٌ يَعْرِفُونَ كُلًّا بِسِيئَتِهِمْ ۗ	اور اوٹ کی بلندیوں پر کچھ مرد ہوں گے جو پہچانتے ہوں گے سب کو ان کی صورتوں سے
وَنَادُوا أَصْحَابَ الْجَنَّةِ	اور وہ پکاریں گے جنت والوں کو
أَنْ سَلِّمُوا عَلَيْنَا ۗ	کہ سلامتی ہو تم پر
لَمْ يَدْخُلُوهَا	وہ ابھی داخل نہیں ہوئے ہوں گے جنت میں
وَهُمْ يَطَّعُونُ ﴿۳۷﴾	اور وہ اُس کی امید رکھتے ہوں گے۔

اور جب پھیری جائیں گی اُن کی نگاہیں جہنم والوں کی طرف	وَ اِذَا صَرِفْتَ اَبْصَارَهُمْ تِلْقَاءَ اَصْحَابِ النَّارِ ۱
(تو) کہیں گے اے ہمارے رب!	قَالُوْا رَبَّنَا
مت شامل کیجیے گا ہمیں ظالم قوم کے ساتھ۔	لَا تَجْعَلْنَا مَعَ الْقَوْمِ الظَّالِمِيْنَ ۲
اور پکاریں گے بلندیوں والے اُن مردوں کو (جہنمیوں میں سے)	وَنَادَى اَصْحَابُ الْاَعْرَافِ رِجَالًا
وہ پہچانتے ہوں گے جہنمیوں اُن کی صورتوں سے	يَعْرِفُوْنَهُمْ بِسِيْمَتِهِمْ
کہیں گے کام نہ آئی تمہیں تمہاری جماعت	قَالُوْا مَا اَغْنَىٰ عَنْكُمْ جَمْعُكُمْ
اور وہ جس پر تم تکبر کیا کرتے تھے۔	وَمَا كُنْتُمْ تَسْتَكْبِرُوْنَ ۳
کیا یہ جنتی ہیں جن کے بارے میں تم قسمیں کھاتے تھے	اَهٰٓؤُلَآءِ الَّذِيْنَ اَقْسَمْتُمْ
نہیں پہنچائے گا اُن تک اللہ رحمت	لَا يَنَالُهُمُ اللّٰهُ بِرَحْمَةٍ ۴
(انہیں تو حکم مل گیا ہے) داخل ہو جاؤ جنت میں	اُدْخُلُوا الْجَنَّةَ
نہیں ہے کوئی خوف تم پر	لَا خَوْفٌ عَلَيْكُمْ
اور نہ ہی تم غمگین ہو گے۔	وَلَا اَنْتُمْ تَحْزَنُوْنَ ۵

جنت اور جہنم کے درمیان کچھ لوگ ہوں گے جو اصحابِ اعراف کہلائیں گے۔ ان کے بارے میں مختلف اقوال ہیں۔ ایک قول یہ ہے کہ وہ بعض گناہوں کی وجہ سے جنت میں داخلہ سے محروم ہوں گے۔ البتہ بعض نیکیوں کی وجہ سے جہنم میں گرنے سے بھی محفوظ ہوں گے۔ وہ جنتیوں کو دیکھ کر سلام پیش کریں گے۔ جب اُن کی نگاہیں جہنمیوں کی طرف پھیری جائیں گی تو وہ انہیں اُن

کے جرائم پر ملامت کریں گے۔ بعد ازاں نبی اکرم ﷺ کی دعائے شفاعت اور اللہ تعالیٰ کی رحمت کے ظہور کی وجہ سے اصحابِ اعراف بھی جنت میں داخل کر دیے جائیں گے۔

آیات ۵۰ تا ۵۲

اہل جہنم کی اہل جنت سے گفتگو

اور پکاریں گے جہنم والے جنت والوں کو	وَنَادَىٰ اصْحَابُ النَّارِ اصْحَابَ الْجَنَّةِ
کہ بہاؤ ہم پر کچھ پانی	اَنْ اَفِيضُوا عَلَيْنَا مِنَ الْمَاءِ
یا اُس میں سے جو رزق دیا ہے تمہیں اللہ نے	اَوْ مِمَّا رَزَقَكُمْ اللّٰهُ
جنتی کہیں گے کہ بے شک اللہ نے حرام کر دی ہیں یہ دونوں چیزیں کافروں پر۔	قَالُوا اِنَّ اللّٰهَ حَرَّمَهَا عَلَي الْكٰفِرِيْنَ ﴿۵۰﴾
جنہوں نے بنا لیا تھا اپنے دین کو تماشا اور کھیل	الَّذِيْنَ اتَّخَذُوْا دِيْنَهُمْ لَهْوًا وَّ لَعِبًا
اور دھوکے میں ڈال دیا تھا انہیں دنیا کی زندگی نے	وَعَدَّتْهُمْ الْحَيٰوةَ الدُّنْيَا
سو آج ہم فراموش کر دیں گے انہیں	فَالْيَوْمَ نَنْسُوهُمْ
جیسے انہوں نے بھلا دیا تھا اس دن کی ملاقات کو	كَمَا نَسُوْا لِقَاءَ يَوْمِهِمْ هٰذَا
اور جیسے وہ ہماری آیات کا انکار کیا کرتے تھے۔	وَمَا كَانُوْا بِآيٰتِنَا يَجْحَدُوْنَ ﴿۵۱﴾
اور یقیناً لائے تھے ہم اُن کے پاس ایک کتاب	وَلَقَدْ جِئْنٰهُمْ بِكِتٰبٍ
ہم نے واضح کر دیا تھا جسے علم کی بنیاد پر	فَصَلَّنٰهُ عَلٰى عِلْمٍ

هُدًى وَرَحْمَةً لِّقَوْمٍ يُؤْمِنُونَ ﴿٥٧﴾

وہ ہدایت اور رحمت تھی اُن کے لیے جو ایمان رکھتے تھے۔

ان آیات میں بیان کیا گیا کہ جہنمی، جنتیوں سے درخواست کریں گے کہ ہم پر جنت سے کچھ پانی اور دیگر نعمتیں پھینک دو۔ جنتی کہیں گے کہ اللہ تعالیٰ نے یہ نعمتیں کافروں پر حرام کر دی ہیں۔ یہ وہ لوگ ہیں جنہوں نے دین کو مذاق سمجھا اور دنیا کی زندگی کے دھوکے میں پڑ گئے۔ انہیں عیش میں نہ یادِ خدا رہی اور نہ آخرت کا حساب کتاب۔ اللہ تعالیٰ نے انہیں یاد دہانی کے لیے کتابِ ہدایت و رحمت بھیجی لیکن انہوں نے اس کی تعلیمات کو بھی بھلا دیا۔ اب آخرت میں اللہ تعالیٰ بھی انہیں فراموش کر دے گا۔ وہ بھوکے اور پیاسے جہنم کی آگ میں جلتے رہیں گے۔

آیت ۵۳

روزِ قیامت غافلین کی حسرت

وہ کس چیز کا انتظار کر رہے ہیں سوائے اس (کتاب) کے (بیان کردہ) انجام کے؟	هَلْ يَنْظُرُونَ إِلَّا تَأْوِيلَهُ ۗ
جس روز آجائے گا اس کا انجام	يَوْمَ يَأْتِي تَأْوِيلَهُ
کہیں گے وہ جنہوں نے بھلا رکھا تھا اسے پہلے	يَقُولُ الَّذِينَ نَسُوهُ مِنْ قَبْلُ
یقیناً لائے تھے ہمارے رب کے رسولِ حق	قَدْ جَاءَتْ رُسُلُ رَبِّنَا بِالْحَقِّ ۗ
تو کیا ہیں ہمارے کوئی سفارش کرنے والے	فَهَلْ لَنَا مِنْ شُفَعَاءَ
پھر جو سفارش کریں ہمارے لیے؟	فَيَشْفَعُوا لَنَا
یا ہمیں واپس بھیج دیا جائے	أَوْ نُرَدُّ
سو ہم عمل کریں اُس کے برعکس جو ہم کیا کرتے تھے	فَنَعْمَلْ غَيْرَ الَّذِي كُنَّا نَعْمَلُ ۗ

یقیناً انہوں نے خسارے میں ڈالا اپنے آپ کو	قَدْ خَسِرُوا أَنْفُسَهُمْ
اور کھو گیا ان سے وہ سب جو وہ جھوٹ گھڑا کرتے تھے۔	وَضَلَّ عَنْهُمْ مِمَّا كَانُوا يُفْتَرُونَ ﴿۵۷﴾

اس آیت میں جھنجھوڑنے کے انداز میں غافلین سے پوچھا گیا کہ اب وہ کس وقت کا انتظار کر رہے ہیں؟ کیا اُس آخرت کے آنے کا جس میں غافلین کے برے انجام سے اللہ کی کتاب میں خبردار کر دیا گیا ہے۔ جب وہ انجام سامنے آئے گا تو غافلین حسرت سے اعتراف کریں گے کہ رسولوں نے ہم تک حق پہنچا دیا تھا لیکن ہم ہی نے حق کو فراموش کیے رکھا۔ اب وہ تمنا کریں گے کہ کاش کوئی آکر ہماری سفارش کر دے یا ہمیں دنیا میں دوبارہ بھیج دیا جائے تاکہ ہم اپنے جرائم کی تلافی کر سکیں۔ اُن بد نصیبوں کی یہ تمنائیں پوری نہ ہو سکیں گی۔

آیت ۵۴

حقیقی رب اور صرف اللہ تعالیٰ ہے

بلاشبہ تمہارا رب اللہ ہے جس نے پیدا فرمایا آسمانوں اور زمین کو چھ دنوں میں	إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ
پھر وہ بیٹھا تختِ حکومت پر	ثُمَّ اسْتَوَى عَلَى الْعَرْشِ ﴿۵۸﴾
ڈھانپ لیتا ہے رات سے دن کو	يُغْشِي اللَّيْلَ النَّهَارَ
دن بیچھے آتا ہے اُس کے تیزی سے	يَطْلُبُهُ حَثِيثًا ﴿۵۹﴾
اور (بنائے) سورج اور چاند اور ستارے جو پابند کیے گئے ہیں اُس کے حکم کے	وَالشَّمْسُ وَالْقَمَرُ وَالنُّجُومُ مَسْحُورَاتٌ بِأَمْرِهٖ ﴿۶۰﴾
سن لو! تخلیق بھی اسی کی ہے اور حکم بھی اسی کا چلتا ہے	أَلَا لَهُ الْخَلْقُ وَالْأَمْرُ ﴿۶۱﴾

تَتَبَرَّكَ اللهُ رَبُّ الْعَالَمِينَ ﴿۵۶﴾

بڑی برکت والا ہے اللہ جو رب ہے تمام جہانوں کا۔

اس آیت میں واضح کیا گیا کہ تمام جہانوں کا حقیقی رب اللہ تعالیٰ ہی ہے جس نے چھ مراحل میں آسمان و زمین پیدا کیے۔ اسی نے سورج، چاند اور ستاروں کو انسانوں کی خدمت میں لگا دیا۔ انسانوں کی سہولت کے لیے رات اور دن کا باقاعدہ نظام بنا دیا۔ وہ کائنات کا خالق ہی نہیں حاکم بھی ہے۔ پوری کائنات اُس نے بنائی ہے اور ہر شے اسی کے حکم اور تدبیر سے کام کر رہی ہے۔ بلاشبہ اُس کی ذات بڑی برکتوں والی ہے۔ اُس کی خوبیوں اور بھلائیوں کی کوئی حد نہیں اور بے حساب بھلائیاں اُس کی ذات سے پھیل رہی ہیں۔

آیات ۵۶ تا ۵۵

دعا کے آداب

دعا کرو اپنے رب سے گزر گزرتے ہوئے اور چپکے چپکے	ادْعُوا رَبَّكُمْ تَضَرُّعًا وَخُفْيَةً ۗ
بے شک وہ پسند نہیں کرتا حد سے گزرنے والوں کو۔	اِنَّهُ لَا يُحِبُّ الْمُعْتَدِينَ ﴿۵۶﴾
اور نہ فساد پھیلاؤ زمین میں اُس کی اصلاح کے بعد	وَلَا تُفْسِدُوا فِي الْاَرْضِ بَعْدَ اِصْلَاحِهَا
اور دعا کرو اللہ سے ڈرتے ہوئے اور امید رکھتے ہوئے	وَادْعُوهُ خَوْفًا وَطَمَعًا ۗ
بے شک اللہ کی رحمت قریب ہے نیکی کرنے والوں کے۔	اِنَّ رَحْمَتَ اللّٰهِ قَرِيْبٌ مِّنَ الْمُحْسِنِيْنَ ﴿۵۷﴾

ان آیات میں فرمایا گیا کہ دعا صرف اور صرف رب حقیقی یعنی اللہ تعالیٰ ہی سے کرنی چاہیے۔ دعا کے آداب یہ ہیں:

- ۱۔ دعا بڑی عاجزی، رقت، انکساری اور اپنی بے بسی و لاچاری کے اعتراف کے ساتھ مانگی جائے۔
- ۲۔ افضل یہ ہے کہ دعا تنہائی میں کی جائے۔ دعا چپکے چپکے کی جائے یعنی بلند آواز سے نہ کی جائے۔ بلند آواز سے دعا میں ریاکاری کا امکان پیدا ہو جاتا ہے۔
- ۳۔ دعا میں زیادتی نہ ہو یعنی کسی کے خلاف بددعا نہ کی جائے، ایسی شے نہ مانگی جائے جس سے دوسروں کا نقصان ہو، لغو اور

ناجائز شے کے لیے دعانہ کی جائے، اونچی آواز سے دعانہ کی جائے، تکلف اور تصنع کا اسلوب اختیار نہ کیا جائے وغیرہ وغیرہ۔
۳۔ جس طرح ہم چاہتے ہیں کہ اللہ تعالیٰ ہماری دعا قبول فرمائے اسی طرح ہمیں بھی اُس کے احکام پر عمل کرنا چاہیے۔ اُس کی نافرمانی کر کے زمین میں فساد برپا نہیں کرنا چاہیے۔

دعا کرتے ہوئے اللہ تعالیٰ کا رعب اور خوف انسان پر طاری ہو۔ ڈر ہو کہ شاید میرے گناہوں کی وجہ سے دعا قبول نہ ہو۔ البتہ اس کے ساتھ ساتھ اُس کی رحمت سے دعا کی قبولیت کی امید بھی برقرار رہے۔

آیات ۵۷ تا ۵۸

بارش میں ہدایت کا سامان

اور وہی اللہ ہے جو بھیجتا ہے ہواؤں کو خوشخبری بنا کر آگے آگے اپنی رحمت (بارش) کے	وَهُوَ الَّذِي يُرْسِلُ الرِّيحَ بُشْرًا لِّبَيْنِ يَدَيْهِ رَحْمَتِهِ ۖ
یہاں تک کہ جب وہ اٹھالاتی ہیں بھاری بادل	حَتَّىٰ إِذَا أَقَلَّتْ سَحَابًا ثِقَالًا
ہم ہانک دیتے ہیں اُسے کسی مُردہ زمین کی طرف	سُقْنَهُ لِبَلَدٍ مَّيِّتٍ
پھر ہم نازل کرتے ہیں اُس سے پانی	فَأَنْزَلْنَا بِهِ الْمَاءَ
پھر ہم نکالتے ہیں اُس کے ذریعہ ہر قسم کے پھل	فَأَخْرَجْنَا بِهِ مِنْ كُلِّ الثَّمَرَاتِ ۖ
اسی طرح ہم نکالیں گے مُردوں کو	كَذَٰلِكَ نُخْرِجُ الْمَوْتَىٰ
تاکہ تم نصیحت حاصل کرو۔	لَعَلَّكُمْ تَذَكَّرُونَ ﴿۵۷﴾
اور جو عمدہ (زرخیز) سرزمین ہے	وَالْبَلَدِ الطَّيِّبِ

نکلتی ہے اُس کی کھیتی اُس کے رب کے حکم سے	يَخْرُجُ نَبَاتُهُ بِاِذْنِ رَبِّهِۗ
اور جو زمین نکلی ہوئی	وَالَّذِي خَبَتْ
نہیں نکلتی اُس سے مگر بے فائدہ چیز	لَا يَخْرُجُ اِلَّا نَكِدًاۙ
اسی طرح ہم پھیر پھیر کر بیان کرتے ہیں آیات	كَذٰلِكَ نُصَرِّفُ الْاٰیٰتِ
اُن لوگوں کے لیے جو شکر کرتے ہیں۔	لِقَوْمٍ يَشْكُرُوْنَ ﴿۱۳﴾

یہ آیات بیان کر رہی ہیں کہ اللہ تعالیٰ ہواؤں کے ذریعہ بھاری بھاری بادل بھیجتا ہے۔ ان بادلوں کے ذریعہ بارش برساتا ہے۔ بارش کے ذریعہ مُردہ زمین کو زندہ کر کے طرح طرح کے میوے پیدا فرماتا ہے۔ اس پورے عمل میں ہدایت کے دو پہلو ہیں:

۱۔ جس طرح اللہ تعالیٰ نے مُردہ زمین کو زندہ کیا، اسی طرح وہ روز قیامت مُردہ انسانوں کو بھی دوبارہ زندہ کرے گا۔

۲۔ اچھی زمین پر بارش کے اثرات برگ و بار کی صورت میں ظاہر ہوتے ہیں اور نکلی زمین بارش کے اثرات سے محروم رہتی ہے۔ اسی طرح وحی کی نعمت سے نیک نیت انسان کے کردار میں محاسن و کمالات ظاہر ہوتے ہیں لیکن بدنیت انسان اس نعمت کی سعادتوں سے محروم رہتا ہے۔

پھول کی پتی سے کٹ سکتا ہے ہیرے کا جگر

مردِ ناداں پر کلامِ نرم و نازک بے اثر

آیات ۵۹ تا ۶۳

قومِ نوح علیہم السلام کی داستان

یقیناً ہم نے بھیجناوٹ کو اُن کی قوم کی طرف	لَقَدْ اَرْسَلْنَا نُوحًا اِلٰی قَوْمِهٖ
تو انہوں نے کہا اے میری قوم! عبادت کرو اللہ کی	فَقَالَ يٰقَوْمِ اعْبُدُوا اللّٰهَ

مَا لَكُمْ مِّنْ اِلٰهِ غَيْرِهٖۙ	نہیں ہے تمہارے لیے کوئی معبود اُس کے سوا
اِنِّیْۤ اَخَافُ عَلَیْكُمْ عَذَابَ یَوْمٍ عَظِیْمٍ ﴿۱۵﴾	بے شک میں ڈرتا ہوں تم پر ایک بہت بڑے دن کے عذاب سے۔
قَالَ الْمَلَاۗءُ مِنْ قَوْمِهٖ	کہا سرداروں نے اُن کی قوم میں سے
اِنَّا لَنَرٰکَ فِیْ ضَلٰلٍ مُّبِیْنٍ ﴿۱۶﴾	بے شک ہم یقیناً دیکھتے ہیں تمہیں کھلی گمراہی میں۔
قَالَ یَقَوْمٍ لَّیْسَ بِیْ ضَلٰلَۃٍۙ	فرمایا نوحؑ نے اے میری قوم! نہیں ہوں میں کسی گمراہی میں
وَلٰکِنِّیْ رَسُوْلٌ مِّنْ رَّبِّ الْعٰلَمِیْنَ ﴿۱۷﴾	اور لیکن میں رسول ہوں تمام جہانوں کے رب کی طرف سے۔
اُبَلِّغُکُمْ رِسٰلَتِ رَبِّیْۙ	میں پہنچاتا ہوں تمہیں پیغامات اپنے رب کے
وَ اَنْصَحُ لَکُمْ	اور خیر خواہی کرتا ہوں تمہاری
وَ اَعْلَمُ مِنْ اللّٰهِ مَا لَا تَعْلَمُوْنَ ﴿۱۸﴾	اور جانتا ہوں اللہ کی طرف سے وہ کچھ جو تم نہیں جانتے۔
اَوْ عَجِبْتُمْ	اور کیا تم نے تعجب کیا
اَنْ جَآءَکُمْ ذِکْرٌ مِّنْ رَّبِّکُمْ	کہ آئی ہے تمہارے پاس نصیحت تمہارے رب کی طرف سے
عَلٰی رَجُلٍ مِّنْکُمْ	ایک ایسے آدمی پر جو تم میں سے ہے
لَیْبَسْذِکْرَکُمْ	تا کہ وہ خبردار کرے تمہیں

اور تاکہ تم بچ سکو (عذاب سے)	وَلِتَتَّقُوا
اور تاکہ تم پر رحم کیا جائے۔	وَلَعَلَّكُمْ تُرْحَمُونَ ﴿۱۷﴾
پھر بھی انہوں نے جھٹلایا نوحؑ کو	فَكَذَّبُوهُ
تو ہم نے بچالیا انہیں	فَانجَيْنَاهُ
اور اُن سب کو جو اُن کے ساتھ تھے کشتی میں	وَالَّذِينَ مَعَهُ فِي الْفُلِكِ
اور ہم نے غرق کر دیا اُن لوگوں کو جنہوں نے جھٹلایا تھا ہماری آیات کو	وَاعْرَقْنَا الَّذِينَ كَذَّبُوا بِآيَاتِنَا
بے شک وہ تھے اندھے لوگ۔	إِنَّهُمْ كَانُوا قَوْمًا عَمِينَ ﴿۱۸﴾

ع
۱۵

ان آیات میں حضرت نوحؑ کی قوم کی داستان کا بیان ہے۔ وہ قوم شرک کے جرم میں مبتلا تھی۔ حضرت نوحؑ نے کئی سو برس تک قوم کو دعوت توحید دی۔ قوم کے سرداروں نے اس دعوت کو جھٹلادیا، اعتراض کیا کہ ایک انسان کیسے اللہ کا رسول ہو سکتا ہے اور پھر حضرت نوحؑ کو گمراہ قرار دے کر اُن کی شان میں گستاخی بھی کی۔ قوم کی اکثریت نے اندھے بن کر سرداروں کی پیروی کی۔ اللہ تعالیٰ نے حضرت نوحؑ اور دیگر اہل ایمان کو ایک کشتی میں سوار ہونے کا حکم دیا۔ اس کے بعد زوردار طوفان آیا۔ کشتی میں سوار افراد محفوظ رہے اور باقی تمام لوگ طوفان میں غرق ہو گئے۔

آیات ۶۵ تا ۶۹

حضرت ہود علیہ السلام کی اپنی قوم کے ساتھ کشمکش

اور (ہم نے بھیجا) قوم عاد کی طرف اُن کے بھائی ہودؑ کو	وَالِي عَادِ أَخَاهُمْ هُودًا
انہوں نے کہا اے میری قوم! عبادت کرو اللہ کی	قَالَ يٰقَوْمِ اعْبُدُوا اللَّهَ

نہیں ہے تمہارے لیے کوئی معبود اُس کے سوا	مَا لَكُمْ مِنَ الْغَيْرَةِ ۗ
تو کیا تم ڈرتے نہیں ہو؟	اَفَلَا تَتَّقُونَ ﴿١٥﴾
کہا اُن سرداروں نے جنہوں نے کفر کیا اُن کی قوم میں سے	قَالَ الْمَلَأُ الَّذِيْنَ كَفَرُوْا مِنْ قَوْمِهٖ
بے شک ہم یقیناً دیکھتے ہیں تمہیں حماقت میں	اِنَّا لَنَرٰكَ فِيْ سَفَاهَةٍ
اور بے شک ہم یقیناً گمان کرتے ہیں تمہیں جھوٹوں میں	وَ اِنَّا لَنَظُنُّكَ مِنَ الْكٰذِبِيْنَ ﴿١٦﴾
فرمایا ہوڈنے اے میری قوم! نہیں ہوں میں کسی	قَالَ يَقَوْمِ لَيْسَ بِيْ سَفَاهَةٌ
حماقت میں	
اور لیکن میں رسول ہوں تمام جہانوں کے رب کی طرف سے	وَ لَكِيْنِيْ رَسُوْلٌ مِّنْ رَّبِّ الْعٰلَمِيْنَ ﴿١٧﴾
میں پہنچاتا ہوں تمہیں پیغامات اپنے رب کے	اُبَلِّغُكُمْ رِسٰلَتِ رَبِّيْ
اور میں تمہارے لیے قابلِ اعتماد خیر خواہ ہوں۔	وَ اِنَّا لَكُمْ نٰصِحٌ اٰمِيْنٌ ﴿١٨﴾
اور کیا تم نے تعجب کیا	اَوْ عَجِبْتُمْ
کہ آئی ہے تمہارے پاس نصیحت تمہارے رب کی طرف سے	اَنْ جَآءَكُمْ ذِكْرٌ مِّنْ رَبِّكُمْ
ایک ایسے آدمی پر جو تم میں سے ہے	عَلٰی رَجُلٍ مِّنْكُمْ
تاکہ وہ خبردار کرے تمہیں	لِيُنذِرَكُمْ ۗ
اور یاد کرو جب اُس نے بنا دیا تمہیں جانشین قوم نوح کے بعد	وَ اذْكُرُوْا اِذْ جَعَلَكُمْ خُلَفَآءًا مِنْۢ بَعْدِ قَوْمِ نُوْحٍ

اور زیادہ دیا تمہیں قد و قامت میں پھیلاؤ	وَزَادَكُمْ فِي الْخَلْقِ بَصۜطَةً
سویا کرو اللہ کی نعمتوں کو	فَاذْكُرُوا الْاِآءَ اللّٰهِ
تاکہ تم فلاح پاؤ۔	لَعَلَّكُمْ تُفْلِحُونَ ﴿۱۱﴾

یہ آیات حضرت ہود کی اپنی قوم یعنی قوم عاد کے ساتھ کشمکش کا ذکر کر رہی ہیں۔ حضرت ہود نے بار بار اپنی قوم کو شرک سے باز رہنے اور عقیدہ توحید اختیار کرنے کی دعوت دی۔ قوم کے سرداروں نے نہ صرف اس دعوت کو جھٹلایا بلکہ حضرت ہود کی توہین کی۔ یہ کہہ کر کہ تم ایک انسان ہو، ان کے رسالت کے دعویٰ کو جھوٹ قرار دیا۔ حضرت ہود نے انہیں یقین دہانی کرائی کہ میں تمہارا خیر خواہ ہوں اور تمہیں ایک ہولناک عذاب کے خطرے سے خبردار کر رہا ہوں۔ دیکھو اللہ تعالیٰ نے تمہیں قوم نوح کی تباہی کے بعد زمین میں بسایا، مضبوط جسم دیے اور بے شمار نعمتوں سے نوازا۔ ان نعمتوں کا شکر ادا کرو گے تو سرخرو ہو گے اور ناشکری کرو گے تو برباد ہو جاؤ گے۔

آیات ۷۰ تا ۷۲

قوم عاد کا عبرتناک انجام

کہا (سرداروں نے) اے ہود کیا تم اس لیے آئے ہو ہمارے پاس کہ ہم عبادت کریں اکیلے اللہ کی	قَالُوْا اَجَعْتْنَا لِنَعْبُدَ اللّٰهَ وَحَدّٰهُ
اور چھوڑ دیں انہیں جن کی عبادت کیا کرتے تھے ہمارے باپ دادا	وَنَذَرَ مَا كَانَ يَّعْبُدُ اٰبَاؤُنَا
سولے آؤ ہم پر وہ (عذاب) جس سے تم ڈراتے ہو ہمیں	فَاْتِنَا بِمَا نَعْدُنَا
اگر تم سچے ہو۔	اِنْ كُنْتُمْ مِنَ الصّٰدِقِيْنَ ﴿۱۲﴾

فرمایا ہوڈ نے یقیناً آچکا ہے تم پر تمہارے رب کی طرف سے عذاب اور غضب	قَالَ قَدْ وَقَعَ عَلَيْكُمْ مِّن رَّبِّكُمْ رِجْسٌ وَغَضَبٌ ۗ
کیا تم جھگڑا کرتے ہو مجھ سے چند ناموں کے بارے میں	أَتَجَادِلُونَنِي فِي أَسْمَاءِ
رکھ لیے ہیں جو تم نے اور تمہارے باپ دادا نے	سَيِّئْتُمُوهَا أَنْتُمْ وَآبَاؤُكُمْ
نہیں اتاری اللہ نے ان کے لیے کوئی سند	مَا نَزَّلَ اللَّهُ بِهِمَا مِنْ سُلْطٰنٍ ۗ
سو انتظار کرو	فَانْتَظِرُوا
بے شک میں بھی تمہارے ساتھ انتظار کرنے والوں میں سے ہوں۔	إِنِّي مَعَكُمْ مِّنَ الْمُنْتَظِرِينَ ﴿٤﴾
پھر ہم نے بچا لیا انہیں	فَانجَيْنَاهُ
اور ان سب کو جو ان کے ہمراہ تھے اپنی خاص رحمت سے	وَالَّذِينَ مَعَهُ بِرَحْمَةٍ مِّنَّا
اور ہم نے کاٹ دی جڑ ان لوگوں کی جنہوں نے جھٹلایا ہماری آیات کو	وَقَطَعْنَا دَابِرَ الَّذِينَ كَذَّبُوا بِآيَاتِنَا
اور نہیں تھے وہ ایمان لانے والے۔	وَمَا كَانُوا مُؤْمِنِينَ ﴿٥﴾

عج

ان آیات میں قوم عاد کے انجام کا ذکر ہے۔ حضرت ہودؑ کی دعوت کے جواب میں قوم کے سرداروں نے کہا کہ ہم باپ دادا کے معبودوں کو چھوڑ کر صرف ایک معبود کی عبادت نہیں کریں گے۔ لے آؤ ہم پر وہ عذاب جس سے تم ہمیں ڈرا رہے ہو۔ شرک اور بدعت کے لیے ہر دور میں یہی دلیل دی جاتی رہی ہے کہ ہمارے باپ دادا ایسا کرتے آئے ہیں۔ حضرت ہودؑ نے فرمایا کہ تمہارے خود ساختہ معبودوں کی حقیقت بس یہ ہے کہ تم نے اور تمہارے باپ دادا نے چند نام گھڑ لیے ہیں جن کے لیے تمہارے پاس اللہ

تعالیٰ کی طرف سے کوئی سند نہیں۔ جیسے ہم جانتے ہیں کہ مشکل کشا، داتا، گنج بخش، غریب نواز اور غوث، یہ تمام شانیں صرف اللہ تعالیٰ کی ہیں لیکن آج شرک کی پٹیاں پڑھانے والوں نے اپنے نذرانوں کی خاطر، عوام کو دھوکا دینے کے لیے، یہ صفات وابستہ کر دی ہیں اللہ تعالیٰ کے نیک بندوں کے ساتھ۔ آخر کار قوم عاد کو ان کی سرکشی کی سزا ملی۔ اللہ تعالیٰ نے اس قوم پر تیز ہوا چھوڑ دی جس نے تمام نافرمانوں کو اٹھا اٹھا کر بچا اور ہلاک کر دیا۔ البتہ حضرت ہود اور ان کے ساتھ اہل ایمان کو بچا لیا گیا۔

آیات ۷۳ تا ۷۴

قوم شمود کے لیے دعوت

اور (ہم نے بھیجا) شمود کی طرف ان کے بھائی صالح کو	وَإِلَى شَمُودَ أَخَاهُمْ صَالِحًا
انہوں نے کہا اے میری قوم! عبادت کرو اللہ کی	قَالَ يَقَوْمِ اعْبُدُوا اللَّهَ
نہیں ہے تمہارے لیے کوئی معبود اس کے سوا	مَا لَكُمْ مِّنْ إِلَهٍ غَيْرُهُ
یقیناً آچکی ہے تمہارے پاس واضح دلیل تمہارے رب کی طرف سے	قَدْ جَاءَكُمْ بَيِّنَةٌ مِّن رَّبِّكُمْ
یہ اللہ کی اوٹنی ہے جو تمہارے لیے نشانی ہے	هَذِهِ نَاقَةُ اللَّهِ لَكُمْ آيَةٌ
تو چھوڑ دو اسے کھاتی پھرے اللہ کی زمین میں	فَذَرُوهَا تَأْكُلْ فِي أَرْضِ اللَّهِ
اور نہ ہاتھ لگانا اسے برائی کے ارادے سے	وَلَا تَمْسُوهَا بِسُوءٍ
ورنہ پکڑ لے گا تمہیں دردناک عذاب۔	فِيَاخُذْكُمْ عَذَابٌ أَلِيمٌ
اور یاد کرو جب اللہ نے بنایا تمہیں جانشین عاد کے بعد	وَإِذْ كُرُوا إِذْ جَعَلَكُمْ خُلَفَاءَ مِنْ بَعْدِ عَادٍ

اور ٹھکانا دیا تمہیں زمین میں	وَبَوَّأَكُمْ فِي الْأَرْضِ
تم بناتے ہو اس کے میدانوں میں محل	تَتَّخِذُونَ مِنْ سَهُولِهَا قُصُورًا
اور تراشتے ہو پہاڑوں میں مکانات	وَتَنْحِتُونَ الْجِبَالَ بُيُوتًا
سویاد کرو اللہ کی نعمتوں کو	فَاذْكُرُوا الْآلَاءَ اللَّهِ
اور مت پھر زمین میں فساد ہی بن کر۔	وَلَا تَعْتَوُوا فِي الْأَرْضِ مُفْسِدِينَ ۝

یہ آیات قوم ثمود کی طرف ان کے رسول حضرت صالحؑ کی دعوت کے بیان پر مشتمل ہیں۔ حضرت صالحؑ نے کئی برس تک انہیں بت پرستی سے روکا اور اکیلے اللہ کی بندگی کی دعوت دی۔ آخر کار قوم نے مطالبہ کیا کہ اگر آپ واقعی اللہ کے رسول ہیں تو پہاڑ سے زندہ اونٹنی نکال کر دکھادیں، ہم آپ پر ایمان لے آئیں گے۔ حضرت صالحؑ نے دعا کی اور اللہ تعالیٰ نے دعا کو قبول کرتے ہوئے فرمائشی معجزہ دکھادیا۔ حضرت صالحؑ نے فرمایا دیکھو یہ اونٹنی اللہ تعالیٰ کی نشانی ہے۔ اسے چھوڑ دو، جہاں چاہے چرتی پھرے اور جہاں سے چاہے پانی پیے۔ اگر تم نے اس اونٹنی سے کوئی برا سلوک کیا تو اللہ تعالیٰ کا سخت عذاب تم پر ٹوٹ پڑے گا۔ اللہ تعالیٰ نے تم پر بڑے احسانات کیے ہیں۔ قوم عاد کی ہلاکت کے بعد تمہیں ان کا قائم مقام بنایا۔ تمہیں وہ علم و ہنر اور قوت دی کہ تم نرم زمین پر شاندار محل اور پہاڑوں کو تراش کر بڑے محفوظ گھر بناتے ہو۔ اللہ تعالیٰ کی ناشکری نہ کرو اور اس کی نافرمانی کر کے زمین میں فساد نہ مچاؤ۔

آیات ۷۵ تا ۷۷

سردار ان ثمود کا تکبر اور سرکشی

کہا ان سرداروں نے جنہوں نے تکبر کیا ان کی قوم میں سے	قَالَ الْمَلَأُ الَّذِينَ اسْتَكْبَرُوا مِنْ قَوْمِهِ
ان لوگوں سے جو کمزور سمجھے گئے تھے	لِلَّذِينَ اسْتَضَعِفُوا

لَمِنْ اٰمَنَ مِنْهُمْ	یعنی اُن سے جو ایمان لے آئے تھے اُن میں سے
اَتَعْلَمُونَ اَنَّ صٰلِحًا مَّرْسَلًا مِّنْ رَبِّهِ ؕ	کیا تم جانتے ہو کہ واقعی صالحؑ رسول ہیں اپنے رب کی طرف سے؟
قَالُوْۤا اِنَّا بِمَا اُرْسِلَ بِهٖ مُّؤْمِنُوْنَ ۝۵	انہوں نے کہا بے شک ہم اُس پر، انہیں بھیجا گیا ہے جس کے ساتھ، ایمان لانے والے ہیں
قَالَ الَّذِيْنَ اِسْتَكْبَرُوْۤا	کہا اُن لوگوں نے جنہوں نے تکبر کیا
اِنَّا بِالَّذِيْۤ اٰمَنْتُمْ بِهٖ كٰفِرُوْنَ ۝۶	بے شک ہم اُس کا، تم ایمان لائے ہو جس پر، انکار کرنے والے ہیں۔
فَعَقَرُوْۤا النَّاقَةَ	پھر انہوں نے ٹانگیں کاٹ دیں اونٹنی کی
وَعَتَوْۤا عَنۢ اَمْرِ رَبِّهٖمُ	اور سرکشی کی اپنے رب کے حکم سے
وَقَالُوْۤا يٰۤاٰصْحٰبِ النَّبِيِّۦۚ اِنَّا لَنٰرٰىكُمْ فِىۡ سَعٰتِكُمْ اِلَّا كٰفِرٰٓىنَ ۝۷	اور کہنے لگے اے صالحؑ! لے آؤ، ہم پر وہ عذاب جس کی تم دھمکی دیتے ہو ہمیں
اِنْ كُنْتُمْ مِنَ الْمُرْسَلِيْنَ ۝۸	اگر تم ہو رسولوں میں سے۔

حضرت صالحؑ کی بار بار کی دعوت اور چند فقراء کے اُن پر ایمان لانے نے قوم کے متکبر سرداروں کے غیظ و غضب کو بھڑکا دیا۔ انہوں نے اہل ایمان غریبوں سے پوچھا کیا تم واقعی صالحؑ کو اللہ کا رسول مانتے ہو۔ مومنوں نے جواب دیا کہ ہم اُن کی بیان کردہ ہر بات پر ایمان رکھتے ہیں۔ متکبر سرداروں نے کہا ہم صالحؑ کی رسالت اور اُس کی دعوت کا انکار کرتے ہیں۔ پھر اُن بد بختوں نے معجزہ کے ذریعہ ظاہر ہونے والی اونٹنی کو اپنے ایک مجرم شخص کے ہاتھوں ہلاک کر دیا۔ حضرت صالحؑ کو چیخ دیا کہ اگر تم واقعی اللہ کے رسول ہو تو لے آؤ، ہم پر وہ عذاب جس سے تم ہمیں ڈراتے رہے ہو۔

آیات ۷۸ تا ۷۹

قومِ ثمود کا عبرت ناک انجام

فَاخَذَتْهُمْ الرِّجْفَةُ	تو پکڑ لیا انہیں زلزلے نے
فَاَصْبَحُوا فِي دَارِهِمْ جُثَيِّينَ ﴿۷۸﴾	تو وہ ہو گئے اپنے گھر میں اوندھے گرے ہوئے۔
فَتَوَلَّى عَنْهُمْ	پھر منہ پھیر لیا ان سے صالحؑ نے
وَقَالَ يَقَوْمٍ لَقَدْ اَبْلَعْتُمْ رِسَالَاتِ رَبِّي	اور کہا اے میری قوم! یقیناً میں نے پہنچا دیا تھا تمہیں اپنے رب کا پیغام
وَنَصَحْتُ لَكُمْ	اور میں نے خیر خواہی کی تمہاری
وَلَكِنْ لَا تُحِبُّونَ التَّصْحِيْنَ ﴿۷۹﴾	اور لیکن تم پسند نہیں کرتے خیر خواہوں کو۔

ان آیات میں قومِ ثمود پر عذاب کا ذکر ہے۔ اونٹنی کی ہلاکت کے بعد حضرت صالحؑ نے قوم کو آگاہ کر دیا کہ اب تمہارے لیے صرف تین دن کی مہلت ہے۔ اس کے بعد تم پر اللہ کا عذاب آجائے گا۔ بد نصیب قوم نے یہ سن کر بجائے اس کے کہ توبہ و استغفار کرتی یہ فیصلہ کیا کہ حضرت صالحؑ کو قتل کر دیا جائے۔ کچھ لوگ رات کو حضرت صالحؑ کے مکان کی طرف قتل کے ارادہ سے جانے لگے مگر اللہ تعالیٰ نے راستہ ہی میں پتھر برساکر انہیں ہلاک کر دیا۔ پھر اللہ تعالیٰ کی طرف سے زلزلہ کی صورت میں تمام کافروں پر عذاب آیا اور وہ تباہ ہو گئے۔ حضرت صالحؑ مومنوں کے ساتھ وہاں سے چلے گئے۔ چلتے وقت فرمایا کہ اے میری قوم! میں نے تم کو اپنے رب کا پیغام پہنچا دیا تھا اور تمہاری خیر خواہی کی تھی مگر افسوس بگڑی ہوئی تو میں مفاد پرست لیڈروں کو تو پسند کرتی ہیں لیکن خیر خواہوں کو پسند نہیں کرتیں۔

آیات ۸۰ تا ۸۳

قوم لوط علیہ السلام کی داستان

اور (یاد کرو) لوطؑ کو جب انہوں نے فرمایا اپنی قوم سے	وَلَوْ طَّا إِذْ قَالَ لِقَوْمِهِ
کیا تم کیا کرتے ہو وہ بے حیائی کا کام	أَتَأْتُونَ الْفَاحِشَةَ
نہیں کیا تم سے پہلے جسے کسی نے بھی جہاں والوں میں سے؟	مَا سَبَقَكُمْ بِهَا مِنْ أَحَدٍ مِنَ الْعَالَمِينَ ﴿۸۰﴾
بے شک تم تو آتے ہو مردوں کے پاس اپنی خواہش پوری کرنے کے لیے عورتوں کو چھوڑ کر	إِنَّكُمْ لَتَأْتُونَ الرِّجَالَ شَهْوَةً مِّنْ دُونِ النِّسَاءِ ۗ
بلکہ تم حد سے گزرنے والے لوگ ہو۔	بَلْ أَنْتُمْ قَوْمٌ مُّسْرِفُونَ ﴿۸۱﴾
اور نہ تھا جواب ان کی قوم کا	وَمَا كَانَ جَوَابَ قَوْمِهِ
مگر یہ کہ انہوں نے کہا نکال دو انہیں اپنی بستی سے	إِلَّا أَنْ قَالُوا أَخْرِجُوهُمْ مِّنْ قَرْيَتِكُمْ ۗ
بے شک یہ لوگ تو بڑے پاک باز بنتے ہیں۔	إِنَّهُمْ أَنَاسٌ يَّتَطَهَّرُونَ ﴿۸۲﴾
تو ہم نے بچا لیا لوطؑ اور ان کے گھر والوں کو	فَأَنْجَيْنَاهُ وَأَهْلَهُ
سوائے ان کی بیوی کے	إِلَّا امْرَأَتَهُ ۗ
وہ ہو گئی پیچھے رہ جانے والوں میں سے	كَانَتْ مِنَ الْغَابِرِينَ ﴿۸۳﴾
اور رسائی ہم نے ان پر بارش (پتھروں کی)	وَأَمْطَرْنَا عَلَيْهِمْ مَطَرًا ۗ

تو دیکھو کیسا ہوا انجام مجروں کا؟

فَاَنْظُرْ كَيْفَ كَانَ عَاقِبَةُ الْمُجْرِمِينَ ﴿۸۵﴾

یہ آیات قوم لوط کی داستان بیان کر رہی ہیں۔ یہ قوم شرک کے ساتھ ہم جنس پرستی کے گناہ میں نہ صرف مبتلا تھی بلکہ اس جرم کا آغاز کرنے والی تھی۔ حضرت لوط نے ان کی اصلاح کی بھرپور کوشش کی لیکن وہ ٹس سے مس نہ ہوئے۔ لٹا کہنے لگے کہ ہم تو ہوئے گندے لوگ اور لوط اور ان کے گھر والے پاکباز رہنا چاہتے ہیں۔ ان کا ہم گندوں میں کیا کام؟ لہذا نکال دو انہیں اپنی بستی سے تاکہ یہ روز روز کی تکرار اور جھگڑا ختم ہو جائے۔ حضرت لوط کی بیوی کی ہمدردیاں بھی قوم کے ساتھ تھیں۔ لہذا جب عذاب آیا تو وہ بھی اس کا شکار ہوئی۔ عذاب اس طرح سے آیا کہ پہلے مجرموں کو اندھا کر دیا گیا۔ حضرت لوط اور ان کے مومن گھر والوں کو بستی سے نکال دیا گیا۔ پھر زور دار دھماکے کی آواز سے بستی کو الٹ دیا گیا اور مجرموں پر تیز ہواؤں کے ذریعہ کنکریوں کی بارش برسائی گئی۔

آیات ۸۵ تا ۸۷

حضرت شعیب علیہ السلام کی دعوت

اور (ہم نے بھیجا) مدین کی طرف ان کے بھائی شعیب کو	وَ اِلَىٰ مَدْيَنَ اٰخَاهُمْ شُعَيْبًا
انہوں نے کہا اے میری قوم! عبادت کرو اللہ کی	قَالَ يٰقَوْمِ اعْبُدُوا اللّٰهَ
نہیں ہے تمہارے لیے کوئی معبود اس کے سوا	مَا لَكُمْ مِّنْ اِلٰهٍ غَيْرُهُ
یقیناً آچکی ہے تمہارے پاس واضح دلیل تمہارے رب کی طرف سے	قَدْ جَاءَكُمْ بَيِّنَةٌ مِّنْ رَبِّكُمْ
تو پورا کرو ناپ اور تول کو	فَاَوْفُوا الْكَيْلَ وَالْبِيزَانَ
اور نہ کم دو لوگوں کو ان کی چیزیں	وَلَا تَبْخَسُوا النَّاسَ اَشْيَاءَهُمْ

اور نہ فساد پھیلانے میں اُس کی اصلاح کے بعد	وَلَا تَقْسِدُوا فِي الْأَرْضِ بَعْدَ إِصْلَاحِهَا
یہی بہتر ہے تمہارے لیے اگر ہو تم ایمان لانے والے۔	ذِكْرُكُمْ خَيْرٌ لَّكُمْ إِنْ كُنْتُمْ مُؤْمِنِينَ ﴿٥٦﴾
اور مت بیٹھا کرو ہر راستے پر کہ تم ڈراتے ہو	وَلَا تَقْعُدُوا بِكُلِّ صِرَاطٍ تُوعِدُونَ
اور روکتے ہو اللہ کی راہ سے اُسے جو ایمان لایا اُس پر	وَتَصُدُّونَ عَنْ سَبِيلِ اللَّهِ مَنْ آمَنَ بِهِ
اور تلاش کرتے ہو اللہ کی راہ میں عیب	وَتَبْغُونَهَا عِوَجًا
اور یاد کرو جب تم تھے بہت کم تو اُس نے بڑھادیا تمہیں	وَإِذْ كَرُّوْا إِذْ كُنْتُمْ قَلِيْلًا فَكَثَّرَكُمْ
اور دیکھو! کیسا ہوا فساد پھیلانے والوں کا انجام؟	وَأَنْظُرُوا كَيْفَ كَانَ عَاقِبَةُ الْمُفْسِدِينَ ﴿٥٧﴾
اور اگر ایک گروہ تم میں سے ایمان لاچکا ہے اس پر مجھے	وَإِنْ كَانَ طَآئِفَةٌ مِّنْكُمْ آمَنُوا بِالَّذِي أُرْسِلْتُ
بھیجا گیا ہے جس کے ساتھ	بِهِ
اور ایک گروہ ایمان نہیں لایا	وَطَآئِفَةٌ لَّمْ يُؤْمِنُوا
تو صبر کرو یہاں تک کہ اللہ فیصلہ فرمادے ہمارے	فَأَصْبِرُوا حَتَّىٰ يَحْكُمَ اللَّهُ بَيْنَنَا
درمیان	
اور وہ سب سے بہتر فیصلہ کرنے والا ہے۔	وَهُوَ خَيْرُ الْحَاكِمِينَ ﴿٥٨﴾

ان آیات میں حضرت شعیبؑ کی اپنی قوم کے لیے دعوت کا بیان ہے۔ یہ قوم شرک کے ساتھ ساتھ ناپ تول میں کمی، دوسروں کی حق تلفی، تجارتی قافلوں کو لوٹنے، لوگوں کو توحید کی راہ سے روکنے اور نبی کی دعوت پر بے بنیاد اعتراضات کرنے کے جرائم کا ارتکاب کر رہی تھی۔ حضرت شعیبؑ نے اُن کو توحید کی راہ اختیار کرنے اور جرائم سے باز آنے کی بار بار دعوت دی۔ انہیں اللہ

تعالیٰ کے احسانات کا شکر ادا کرنے اور سابقہ احسان فراموش قوموں کے عبرتناک انجام سے سبق حاصل کرنے کی تلقین کی۔ قوم میں سے ایک گروہ ایمان لے آیا لیکن اکثریت نے تکبر سے آپؐ کی دعوت کو ٹھکرا دیا۔ تکبر کرنے والے، مومنوں کے خلاف اقدام کرنے کے منصوبے بنانے لگے۔ حضرت شعیبؑ نے انہیں کہا کہ عنقریب اللہ تعالیٰ فیصلہ فرمادے گا کہ ہم میں سے کون حق پر ہے اور کون گم راہ۔ اللہ تعالیٰ کے فیصلہ کا انتظار کرو اور میرے ساتھیوں کے خلاف کسی بھی اقدام سے باز رہو۔

آیات ۸۸ تا ۸۹

قوم شعیب کے سرداروں کی دھمکی

کہا ان سرداروں نے جنہوں نے تکبر کیا شعیبؑ کی قوم میں سے	قَالَ الْمَلَأُ الَّذِينَ اسْتَكْبَرُوا مِنْ قَوْمِهِ
ہم ضرور نکال دیں گے تمہیں اے شعیبؑ! اور ان لوگوں کو جو ایمان لائے ہیں تمہارے ساتھ اپنی بستی سے	لَنُخْرِجَنَّكَ لِشُعَيْبٍ وَالَّذِينَ اٰمَنُوا مَعَكَ مِنْ قَرِيْبَتِنَا
یا تمہیں ہر صورت لوٹ آنا ہوگا ہمارے دین میں	اَوْ لَنَعُوْدَنَّ فِيْ مِلَّتِنَا
فرمایا شعیبؑ نے اور کیا اگرچہ ہم ناپسند کرنے والے ہوں؟	قَالَ اَوْ لَوْ كُنَّا كَرِهِيْنَ ۝
یقیناً ہم نے گھڑ اللہ پر جھوٹ	قَدْ افْتَرَيْنَا عَلٰى اللّٰهِ كَذْبًا
اگر ہم لوٹ آئیں تمہارے دین میں	اِنْ عُدْنَا فِيْ مِلَّتِكُمْ
اس کے بعد کہ جب نجات دے دی ہمیں اللہ نے اس سے	بَعْدَ اِذْ نَجَّيْنَا اللّٰهَ مِنْهَا
اور نہیں ہے جائز ہمارے لیے کہ ہم لوٹ آئیں اس میں	وَمَا يَكُوْنُ لَنَا اَنْ نَّعُوْدَ فِيْهَا

سوائے اس کے کہ چاہے اللہ جو ہمارا رب ہے	إِلَّا أَنْ يَشَاءَ اللَّهُ رَبُّنَا
احاطہ کر رکھا ہے ہمارے رب نے ہر چیز کا اپنے علم سے	وَسِعَ رَبُّنَا كُلَّ شَيْءٍ عِلْمًا
اللہ ہی پر ہم نے بھروسہ کیا	عَلَى اللَّهِ تَوَكَّلْنَا
اے ہمارے رب! فیصلہ فرمادے ہمارے اور ہماری قوم کے درمیان حق کے ساتھ	رَبَّنَا افْتَحْ بَيْنَنَا وَبَيْنَ قَوْمِنَا بِالْحَقِّ
اور تو سب سے بہتر فیصلہ فرمانے والا ہے۔	وَ أَنْتَ خَيْرُ الْفَاتِحِينَ ﴿۹﴾

حضرت شعیبؑ کی دعوت کے جواب میں قوم کے متکبر سرداروں نے کہا کہ اے شعیبؑ تم اور تم پر ایمان لانے والے ہمارے دین میں واپس آجائیں، ورنہ ہم تم سب کو اپنی بستی سے نکال دیں گے۔ حضرت شعیبؑ نے جواب دیا ہم تمہارے دین کو باطل سمجھتے ہیں، پھر کیسے ممکن ہے کہ ہم اسے قبول کر لیں۔ میں تو نبوت کے ظہور سے پہلے بھی اسے باطل سمجھتا تھا لیکن میری خاموشی سے تم نے یہ سمجھا کہ میں تمہارے دین پر ہوں۔ تمہارے دین کی بنیاد ہی اس جھوٹ پر ہے کہ اللہ تعالیٰ کے ساتھ دوسری ہستیاں بھی اختیار میں شریک ہیں۔ ہم اس جھوٹ کو قبول نہیں کر سکتے۔ اللہ تعالیٰ نے پہلے بھی ہمیں اس خباثت سے بچایا ہے اور اب بھی وہ نہ صرف ہمارے عقیدے کی حفاظت فرمائے گا بلکہ تمہارے شر سے بھی ہمیں محفوظ رکھے گا۔ تمہاری دھمکی ہمارا کچھ نہیں بگاڑ سکتی کیونکہ ہمارا بھروسہ اللہ تعالیٰ پر ہے۔ جب حضرت شعیبؑ کو یہ اندازہ ہوا کہ ان لوگوں پر کسی بات کا کوئی اثر نہیں ہوتا تو اللہ تعالیٰ سے دعا کی کہ اے ہمارے رب! ہمارے اور ہماری قوم کے درمیان فیصلہ فرمادے حق کے ساتھ اور تو ہی سب سے بہتر فیصلہ فرمانے والا ہے۔

آیات ۹۰ تا ۹۳

ہر دور کے دنیا داروں کی گمراہی

کہا ان سرداروں نے جنہوں نے کفر کیا شعیبؑ کی قوم میں سے	وَقَالَ الْمَلَأُ الَّذِينَ كَفَرُوا مِن قَوْمِهِ
یقیناً اگر تم نے پیروی کی شعیبؑ کی	لَئِن اتَّبَعْتُمْ شُعَيْبًا
تو تم بے شک ضرور ہو جاؤ گے نقصان اٹھانے والے۔	اِنَّكُمْ اِذَا الْخُسْرٰوْنَ ﴿۹۰﴾
تو پکڑ لیا انہیں زلزلے نے	فَاَخَذَتْهُمُ الرَّجْفَةُ
تو وہ ہو گئے اپنے گھر میں اوندھے گرے ہوئے۔	فَاَصْبَحُوا فِي دَارِهِمْ جِثِيْنَ ﴿۹۱﴾
وہ لوگ کہ جنہوں نے جھٹلایا شعیبؑ کو	الَّذِينَ كَذَّبُوا شُعَيْبًا
ایسے ہو گئے گویا کبھی آباد ہی نہ تھے اُس بستی میں	كَانَ لَمْ يَغْنَوْا فِيهَا ؕ
وہ کہ جنہوں نے جھٹلایا شعیبؑ کو	الَّذِينَ كَذَّبُوا شُعَيْبًا
وہی ہو گئے نقصان اٹھانے والے۔	كَانُوا هُمُ الْخٰسِرِيْنَ ﴿۹۲﴾
پھر منہ پھیر لیا ان سے شعیبؑ نے	فَتَوَلَّى عَنْهُمْ
اور کہا اے میری قوم! بلاشبہ میں نے پہنچا دیے تھے تمہیں اپنے رب کے پیغامات	وَقَالَ يَقَوْمٍ لَقَدْ اَبْلَغْتُكُمْ رِسٰلَتِ رَبِّي
اور میں نے خیر خواہی کی تمہاری	وَنصَحْتُ لَكُمْ ؕ

فَكَيْفَ اَسَىٰ عَلَىٰ قَوْمٍ كٰفِرِيْنَ ﴿٩﴾

اب کیا افسوس کروں کافر قوم پر؟

ان آیات میں ایک ایسی گمراہی کا بیان ہے جو ہر دور میں دنیا داروں کو لاحق رہی ہے۔ یہ گمراہی قوم شعیبؑ کے سرداروں نے ان الفاظ میں بیان کی کہ شعیبؑ جس ایمان داری اور دیانت داری کی دعوت دے رہے ہیں اگر اُس پر عمل کیا گیا تو پورا کار و بار تباہ ہو جائے گا۔ ہر دور کے مفسدین کا یہی خیال رہا ہے کہ تجارت، سیاست اور دوسرے دنیوی معاملات جھوٹ، بے ایمانی اور بد اخلاقی کے بغیر نہیں چل سکتے۔ حالاں کہ یہی برائیاں فساد فی الارض کی اصل جڑ ہیں۔ انہی سے لوگوں کے حقوق پامال ہوتے ہیں اور بالآخر ایسے دغا باز لوگ پورے معاشرہ کو لے ڈوبتے ہیں۔ قوم شعیبؑ اس گمراہی کی وجہ سے برباد ہوئی اور ایک زلزلہ نے تمام کافروں کو ہلاک کر دیا۔ اس عذاب کے بعد ان کی بستیاں یوں سنان اور ویران ہو گئیں جیسے وہاں کبھی کوئی آباد ہی نہیں تھا۔ جو لوگ مومنوں کو دھمکی دے رہے تھے کہ ہم تمہیں اپنی بستی سے نکال دیں گے، خود ہی نیست و نابود ہو گئے۔ جب قوم پر عذاب آیا اور پیغمبرانہ شفقت و رحمت کے سبب حضرت شعیبؑ کا دل دکھا تو اپنے دل کو تسلی دینے کے لیے قوم کو خطاب کر کے فرمایا کہ میں نے تو تم کو تمہارے رب کے احکام پہنچا دیے تھے اور تمہاری خیر خواہی میں کوئی کسر نہ چھوڑی تھی مگر اب میں کافر قوم کے انجام پر کیا افسوس کروں۔

آیات ۹۴ تا ۹۵

آفات انسان کو جھنجھوڑنے کے لیے آتی ہیں

اور نہیں بھیجا ہم نے کسی بستی میں کوئی نبی	وَمَا اَرْسَلْنَا فِي قَرْيَةٍ مِّنْ نَّبِيٍّ
مگر ہم نے پکڑا اُس کے رہنے والوں کو سختی اور تکلیف کے ساتھ	اِلَّا اَخَذْنَا اَهْلَهَا بِالْبَاسِ اَوِ الضَّرَّاءِ
تاکہ وہ گڑگڑائیں۔	لَعَلَّهُمْ يَضُرَّعُونَ ﴿٩٤﴾

پھر ہم نے بدل دی تکلیف کی جگہ راحت	ثُمَّ بَدَلْنَا مَكَانَ السَّيِّئَةِ الْحَسَنَةَ
یہاں تک کہ وہ خوب پھلے پھولے	حَتَّىٰ عَفَوْا
اور کہنے لگے یقیناً پہنچی تھی ہمارے آباء و اجداد کو بھی تکلیف اور راحت	وَقَالُوا قَدْ مَسَّ آبَاءَنَا الضَّرَّاءُ وَالسَّرَّاءُ
تو ہم نے پکڑ لیا انہیں اچانک	فَأَخَذْنَاهُمْ بَغْتَةً
جب کہ وہ اُس کا گمان بھی نہیں کرتے تھے۔	وَهُمْ لَا يَشْعُرُونَ ﴿۱۶﴾

یہ آیات اللہ تعالیٰ کی ایک مستقل سنت کا ذکر کر رہی ہیں۔ جب بھی اللہ تعالیٰ نے کسی نبیؐ کو بھیجا تو ساتھ ہی اُس نبیؐ کی قوم پر کچھ آفات نازل کیں تاکہ اُن کے دل نرم ہوں، اُنہیں اپنی بے بسی اور اللہ تعالیٰ کی عظیم قدرت محسوس ہو، وہ اُس کے سامنے عاجزی کے ساتھ جھک جانے پر آمادہ ہوں اور نبیؐ کی دعوت سننے کے لیے اُن کے کان کھل جائیں۔ ایسی آفت ایک نعمت ہے جو انسان کو اللہ تعالیٰ کی طرف متوجہ کر دے۔ البتہ بد قسمتی سے اکثر و بیشتر قومیں آفات کے باوجود اللہ کی طرف متوجہ نہ ہوئیں اور اُن کے دلوں کی سختی برقرار رہی۔ نہ اُن پر رقت طاری ہوئی اور نہ اُنہوں نے گڑ گڑا کر اپنے گناہوں کی معافی مانگی۔ اب اُن کا دوسرا امتحان اس طرح لیا گیا کہ انہیں مال و دولت کی وسعت عطا کر دی گئی یہاں تک کہ وہ خوب خوشحال ہو گئے۔ اب وہ اللہ تعالیٰ کا شکر گزار ہونے کے بجائے کہنے لگے سختی اور خوشحالی اچھے یا برے عمل کا نتیجہ نہیں بلکہ زمانے کی گردش ہے۔ ماضی میں بھی لوگ ایسے حالات کا سامنا کرتے رہے ہیں۔ دونوں امتحانات میں ناکامی پر ایک ایسے عذاب نے اچانک آکر انہیں ملیا میٹ کر دیا جو اُن کے خواب و خیال میں بھی نہ تھا۔

آیت ۹۶

ایمان اور تقویٰ کی برکات

اور اگر بستیوں والے ایمان لاتے اور اللہ کی نافرمانی سے بچتے	وَلَوْ أَنَّ أَهْلَ الْقُرَىٰ آمَنُوا وَاتَّقَوْا
تو یقیناً ہم کھول دیتے ان پر برکتیں آسمان اور زمین سے	لَفَتَحْنَا عَلَيْهِم بَرَكَاتٍ مِّنَ السَّمَاءِ وَالْأَرْضِ
اور لیکن انہوں نے جھٹلایا	وَلَكِن كَذَّبُوا
تو پکڑا ہم نے انہیں اُس کی وجہ سے جو وہ کمایا کرتے تھے۔	فَاخَذْنَاهُمْ بِمَا كَانُوا يَكْسِبُونَ ﴿۹۶﴾

اس آیت میں ہلاک ہونے والی قوموں کی روش پر اظہارِ افسوس کیا گیا ہے۔ ارشاد ہوا کہ اگر یہ قومیں ایمان لے آتیں اور اللہ کا تقویٰ اختیار کرتیں یعنی اُس کی نافرمانی سے بچتیں تو ان پر آسمان اور زمین کی برکتوں کے خزانے کھول دیے جاتے۔ افسوس کہ انہوں نے ایسا نہیں کیا اور انہیں اپنی شامتِ اعمال کا سامنا تباہ کن عذابوں کی صورت میں کرنا پڑا۔

آیات ۹۷ تا ۹۹

ہمارے لیے درسِ عبرت

تو کیا بے خوف ہو گئے ہیں بستیوں والے	أَفَأَمِنَ أَهْلُ الْقُرَىٰ
کہ آجائے ان پر ہمارا عذاب راتوں رات	أَنْ يَأْتِيَهُمْ بَأْسُنَا بَيَاتًا
جب کہ وہ سوئے پڑے ہوں؟	وَهُمْ نَائِمُونَ ﴿۹۷﴾
اور کیا بے خوف ہو گئے ہیں بستیوں والے	أَوْ أَمِنَ أَهْلُ الْقُرَىٰ

کہ آجائے اُن پر ہمارا عذاب دن چڑھے	اَنْ يَّاتِيَهُمْ بِاسْنَا ضُحًى
جب کہ وہ کھیل رہے ہوں؟	وَهُمْ يَلْعَبُونَ ﴿۱۰﴾
تو کیا وہ بے خوف ہو گئے ہیں اللہ کی تدبیر سے	اَفَاْمِنُوا مَكْرَ اللّٰهِ ؕ
تو نہیں بے خوف ہوتے اللہ کی تدبیر سے	فَلَا يَأْمَنُ مَكْرَ اللّٰهِ
مگر گھائے میں رہنے والے لوگ۔	اِلَّا الْقَوْمَ الْخٰسِرُوْنَ ﴿۱۱﴾

۱۱

ان آیات میں اللہ تعالیٰ نے متوجہ فرمایا کہ جو لوگ آج زمین پر بس رہے ہیں کیا وہ اس بات سے بے فکر ہو گئے ہیں کہ گزشتہ قوموں کی طرح انہیں بھی اُن کے گناہوں کی پاداش میں ہلاک کیا جاسکتا ہے۔ اللہ تعالیٰ کی پکڑ سے بے فکر وہی ہو سکتا ہے جس نے خسارے میں جانے کا فیصلہ کر لیا ہے۔ دانشمندی کا تقاضا ہے کہ ہر وقت اللہ تعالیٰ کی پکڑ سے ڈرا جائے اور گناہوں سے اجتناب کیا جائے۔ اللہ تعالیٰ کی پکڑ دن میں بھی آسکتی ہے جب کہ لوگ اپنے کاروبار، کام کاج یا کھیل تفریح میں مشغول ہوں اور رات میں بھی آسکتی ہے جب کہ وہ غفلت کی نیند سو رہے ہوں۔

آیات ۱۰۰ تا ۱۰۲

ہلاک ہونے والی قوموں کا جرم

اور کیا نہیں رہنمائی کی اُن لوگوں کی جو وارث بنتے ہیں زمین کے وہاں پر بسنے والوں کے بعد (اس بات نے)	اَوْ لَمْ يَهْدِ لِلَّذِيْنَ يَرْتُوْنَ الْاَرْضَ مِنْۢ بَعْدِ اٰهْلِهَآ
کہ اگر ہم چاہیں تو سزا دیں انہیں اُن کے گناہوں کی	اَنْ لَّوْ نَشَآءُ اَصْبٰنُهُمْ بِذُنُوْبِهِمْ ؕ
اور مہر لگا دیں اُن کے دلوں پر	وَ نَطْبَعُ عَلٰى قُلُوْبِهِمْ

فَهُمْ لَا يَسْعَوْنَ ﴿۱۰﴾	تو وہ کچھ سن ہی نہ سکیں۔
تِلْكَ الْقُرَىٰ نَقِصٌ عَلَيْكَ مِنَ أَنْبَاءِ بَهَائِ	اے نبی! یہ بستیاں ہیں ہم بیان کرتے ہیں آپ سے اُن کی کچھ خبریں
وَلَقَدْ جَاءَتْهُمْ رُسُلُهُمْ بِالْبَيِّنَاتِ ۚ	اور یقیناً آئے اُن کے پاس اُن کے رسول واضح دلائل کے ساتھ
فَمَا كَانُوا لِيُؤْمِنُوا بِمَا كَذَّبُوا مِنْ قَبْلُ ۗ	تو وہ نہ تھے کہ ایمان لاتے اُس پر جسے وہ جھٹلا چکے تھے اس سے پہلے
كَذَلِكَ يَطْبَعُ اللَّهُ عَلَىٰ قُلُوبِ الْكَافِرِينَ ﴿۱۱﴾	اسی طرح مہر لگا دیتا ہے اللہ کافروں کے دلوں پر۔
وَمَا وَجَدْنَا لِأَكْثَرِهِمْ مِّنْ عَهْدٍ ۚ	اور نہیں پایا ہم نے اُن کی اکثریت کو عہد کا پابند
وَإِنْ وَجَدْنَا أَكْثَرَهُمْ لَفَاسِقِينَ ﴿۱۲﴾	اور بے شک ہم نے پایا اُن میں سے اکثر کو یقیناً نافرمان۔

یہ آیات آگاہ کر رہی ہیں کہ جب ایک تباہ ہونے والی قوم کی جگہ دوسری قوم اٹھتی ہے تو اُس کے لیے سابقہ قوم کے زوال میں کافی رہنمائی موجود ہوتی ہے۔ وہ جان سکتی ہے کہ فکر و عمل کی کن غلطیوں نے اُسے برباد کیا۔ جس بالا تر قوت نے اُسے ہلاک کیا تھا وہ ایسی غلطیاں کرنے پر اسے بھی تباہ کر سکتی ہے۔ ہلاک ہونے والی سابقہ قوموں کا جرم یہ تھا کہ انہوں نے عہدِ الست کا پاس نہ کیا۔ اس عہد کے وقت اللہ تعالیٰ نے تمام انسانوں کی ارواح سے پوچھا تھا کہ کیا میں تمہارا رب نہیں ہوں؟ سب نے کہا تھا کہ آپ ہی ہمارے رب ہیں۔ اس عہد کی وجہ سے توحید کی معرفت اُن کے باطن میں جاگزیں کر دی گئی تھی لیکن انہوں نے پھر بھی شرک کر کے عہدِ الست کی خلاف ورزی کی اور اُن کی اکثریت نافرمان ثابت ہوئی۔ اللہ تعالیٰ ہمیں توحید پر کار بند رہنے اور اپنی نافرمانی کی ہر صورت سے بچنے کی توفیق عطا فرمائے۔ آمین!

آیات ۱۰۳ تا ۱۰۸

حضرت موسیٰ علیہ السلام کے فرعون سے مطالبات

پھر ہم نے بھیجا ان کے بعد موسیٰؑ کو اپنی نشانیوں کے ساتھ	ثُمَّ بَعَثْنَا مِنْ بَعْدِهِمُ مُوسَىٰ بِآيَاتِنَا
فرعون اور اُس کے سرداروں کی طرف	إِلَىٰ فِرْعَوْنَ وَوَلَدِهِ
تو انہوں نے ظلم کیا ان (نشانیوں) کے ساتھ	فَظَلَمُوا بِهَا
سو دیکھو کیسا ہوا فساد پھیلانے والوں کا انجام؟	فَانظُرْ كَيْفَ كَانَ عَاقِبَةُ الْمُفْسِدِينَ ﴿۱۰۳﴾
اور فرمایا موسیٰؑ نے، اے فرعون!	وَقَالَ مُوسَىٰ يُفْرِعُونَ
بلاشبہ میں رسول ہوں تمام جہانوں کے رب کی طرف سے	إِنِّي رَسُولٌ مِّن رَّبِّ الْعَالَمِينَ ﴿۱۰۴﴾
واجب ہے مجھ پر کہ نہ کہوں اللہ کے بارے میں مگر حق	حَقِيقٌ عَلَىٰ أَنْ لَا أَقُولُ عَلَى اللَّهِ إِلَّا الْحَقُّ ۗ
یقیناً میں لایا ہوں تمہارے پاس واضح دلیل تمہارے رب کی طرف سے	قَدْ جِئْتُكُمْ بِبَيِّنَةٍ مِّن رَّبِّكُمْ
پس بھیج دو میرے ساتھ بنی اسرائیل کو۔	فَارْسِلْ مَعِيَ بَنِي إِسْرَائِيلَ ﴿۱۰۵﴾
کہا فرعون نے اگر تم لائے ہو کوئی نشانی تو پیش کرو اسے	قَالَ إِن كُنْتَ جِئْتَ بِآيَةٍ فَأْتِ بِهَا
اگر تم بچوں میں سے ہو۔	إِنْ كُنْتَ مِنَ الصَّادِقِينَ ﴿۱۰۶﴾

فَالْفَى عَصَاهُ	تو ڈال دیا موسیٰ نے اپنا عصا
فَاذَاهَى تُعْبَانُ مُبِينٌ ۞	سو فوراً وہ تھا واضح اُڑدیا۔
وَنَزَعَ يَدَهُ	اور نکالا اپنا ہاتھ (گریبان سے)
فَاذَاهَى بِيضَاءُ لِلتُّظْرَيْنِ ۞	تو وہ یکایک سفید چمکنے والا تھا دیکھنے والوں کے لیے۔

ان آیات میں حضرت موسیٰ کے فرعون کے سامنے پیش کیے گئے دو مطالبات کا ذکر ہے۔ اُن کا پہلا مطالبہ یہ تھا کہ اللہ تعالیٰ پر اُس کی توحید کے ساتھ ایمان لے آؤ اور مجھے اللہ کا رسول تسلیم کر لو۔ دوسرا مطالبہ یہ کہ میری قوم بنی اسرائیل کو آزاد کر کے میرے ساتھ فلسطین بھیج دو۔ فرعون نے یہ مطالبات تسلیم کرنے کی بجائے حضرت موسیٰ سے اپنی رسالت کا ثبوت پیش کرنے کا تقاضا کیا۔ آپ نے اپنا عصا زمین پر پھینکا اور وہ اللہ تعالیٰ کے حکم سے فوراً اُڑدھا بن گیا۔ پھر اپنا ہاتھ گریبان میں ڈال کر باہر نکالا تو وہ انتہائی روشن ہو کر چمک رہا تھا۔ فرعون اور اُس کے سرداروں نے ان معجزات کے ساتھ ظلم کیا یعنی انہیں جادو کے شعبدے قرار دے دیا۔

آیات ۱۰۹ تا ۱۱۴

دنیا داروں اور اللہ والوں کا فرق

قَالَ الْمَلَأُ مِنْ قَوْمِ فِرْعَوْنَ	کہا سرداروں نے فرعون کی قوم میں سے
إِنَّ هَذَا السَّجِرُ عَلِيمٌ ۞	بے شک یہ تو واقعی بڑا ماہر جادو گر ہے۔
يُرِيدُ أَنْ يُخْرِجَكُمْ مِنْ أَرْضِكُمْ ۚ	وہ چاہتا ہے کہ نکال دے تمہیں تمہاری سرزمین سے
فَمَاذَا تَأْمُرُونَ ۞	تو اب تم کیا مشورہ دیتے ہو؟

کہنے لگے سردار (فرعون سے) ابھی چھوڑے رکھو اسے اور اس کے بھائی کو	قَالُوا اَرْجِهْ وَاَخَاهُ
اور بھیجو شہروں میں جمع کرنے والے۔	وَاَرْسِلْ فِي الْمَدَائِنِ حٰشِرِيْنَ ﴿١١١﴾
وہ لے آئیں تمہارے پاس ہر ماہر جادو گر کو۔	يَا تُؤْتِكُمْ بِكُلِّ سِحْرِ عَلِيمٍ ﴿١١٢﴾
اور آئے جادو گر فرعون کے پاس	وَجَاءَ السَّحَرَةُ فِرْعَوْنَ
کہنے لگے یقیناً ہمارے لیے ضرور کوئی صلہ ہوگا	قَالُوا اِنَّ لَنَا لَاجْرًا
اگر ہم ہی ہوئے غالب۔	اِنْ كُنَّا نَحْنُ الْغٰلِبِيْنَ ﴿١١٣﴾
کہا فرعون نے جی ہاں!	قَالَ نَعَمْ
اور بلاشبہ تم یقیناً ہو جاؤ گے قریبی سرداروں میں سے۔	وَاِنَّكُمْ لَمِنَ الْمُقَرَّبِيْنَ ﴿١١٤﴾

حضرت موسیٰؑ کی طرف سے پیش کردہ معجزات نے فرعون اور اس کے سرداروں پر خوف طاری کر دیا۔ انہوں نے بہتان لگایا کہ موسیٰؑ جادو کے فن میں مہارت حاصل کر کے آئے ہیں اور اس کے ذریعہ ہماری سر زمین پر قبضہ کرنا چاہتے ہیں۔ باہمی مشورہ کے بعد انہوں نے تمام شہروں سے ماہر جادو گروں کو بلانے اور حضرت موسیٰؑ کے ساتھ ان کا مقابلہ کرانے کا فیصلہ کیا۔ جادو گروں نے آکر فرعون سے پوچھا کہ اگر ہم غالب آگئے تو ہمیں کیا انعام ملے گا؟ فرعون نے کہا کہ میں تمہیں اپنے خاص مقربین میں شامل کر لوں گا۔ غور کیجیے دنیا داروں نے آتے ہی معاوضے کا مطالبہ کیا جبکہ حضرت موسیٰؑ نے فرعون اور اس کے سرداروں کی خیر خواہی چاہی لیکن کسی ذاتی مفاد کے طلب گار نہ ہوئے۔ دنیا دار جو کچھ کرتے ہیں، اپنے پیٹ کی خاطر کرتے ہیں اور یہی ان کا مقصود ہوتا ہے جب کہ انبیاء کرامؑ ہمیشہ اپنی قوم سے یہی کہتے رہے کہ ”ہم تم سے کچھ نہیں مانگتے، ہمارا اجر اللہ تعالیٰ کے ذمہ ہے۔“

آیات ۱۱۵ تا ۱۲۲

حضرت موسیٰ علیہ السلام کا جادو گروں سے مقابلہ

قَالُوا يَمُوسَىٰ	کہا جادو گروں نے اے موسیٰ!
إِمَّا أَنْ تُلْقَىٰ وَإِمَّا أَنْ نَكُونَ نَحْنُ الْمُلْقِينَ ﴿۱۱۵﴾	یا تو تم ڈالو یا ہم ہی ہوں گے پہلے ڈالنے والے۔
قَالَ الْقَوَاءُ	فرمایا موسیٰ نے تم ڈالو
فَلَمَّا ألقُوا	پھر جب انہوں نے ڈال دیں (لاٹھیاں اور رسیاں)
سَحَرُوا أَعْيُنَ النَّاسِ	جادو کر دیا لوگوں کی آنکھوں پر
وَأَسْتَرَهُمْ	اور ڈرا دیا انہیں
وَجَاءَ وَسِحْرٍ عَظِيمٍ ﴿۱۱۶﴾	اور وہ لائے تھے بہت بڑا جادو۔
وَأَوْحَيْنَا إِلَىٰ مُوسَىٰ	اور ہم نے وحی کیا موسیٰ کی طرف
أَنْ أَلْقِ عَصَاكَ	کہ ڈالو اپنا عصا
فَإِذَا هِيَ تَلْقَفُ مَا يَأْفِكُونَ ﴿۱۱۷﴾	تو وہ فوراً لگنے لگا اُس فریب کو جو وہ بنا رہے تھے۔
فَوَقَعَ الْحَقُّ	پس ثابت ہو گیا حق
وَبَطَلَ مَا كَانُوا يَعْمَلُونَ ﴿۱۱۸﴾	اور باطل ہو گیا جو کچھ وہ کر رہے تھے۔
فَغَلَبُوا هَنَالِكَ	تو وہ مغلوب ہو گئے وہاں

اور لوٹے ذلیل ہو کر۔	وَأَنْقَلَبُوا صَٰغِرِينَ ﴿١٠﴾
اور گرا دیے گئے جادو گر سجدے میں	وَأَلْقَى السَّحَرَةُ سِجِّدِينَ ﴿١١﴾
پکار اٹھے ہم ایمان لے آئے سارے جہانوں کے رب پر۔	قَالُوا آمَنَّا بِرَبِّ الْعَالَمِينَ ﴿١٢﴾
موسیٰ اور ہارون کے رب پر۔	رَبِّ مُوسَىٰ وَهَارُونَ ﴿١٣﴾

ان آیات میں حضرت موسیٰ علیہ السلام اور جادو گروں کے درمیان مقابلہ کی تفصیل بیان ہوئی۔ جادو گروں نے اپنی لاشیاں اور رسیاں حضرت موسیٰ علیہ السلام کی طرف پھینکیں اور لوگوں کی آنکھوں پر اس طرح جادو کیا کہ وہ سب محسوس کرنے لگے کہ لاشیاں اور رسیاں سانپوں کی طرح چل رہی ہیں۔ اللہ تعالیٰ نے حضرت موسیٰ کو عصا پھینکنے کا حکم دیا۔ عصا نے ایک بہت بڑے حقیقی اثر دھے کی صورت اختیار کر لی اور وہ جادو گروں کی لاشیاں اور رسیاں نکل گیا۔ جادو گر ہار گئے اور حضرت موسیٰ کو اللہ تعالیٰ نے کامیابی عطا فرمائی۔ جادو گر پہچان گئے کہ حضرت موسیٰ علیہ السلام کا عصا حقیقی اثر دھا بن گیا ہے اور جادو کے ذریعہ ایسا نہیں کیا جاسکتا۔ اُن پر حق واضح ہو گیا، وہ بے اختیار سجدے میں گر گئے اور پکار اٹھے کہ ہم تمام جہانوں کے اُس رب پر ایمان لے آئے جس پر ایمان لانے کی دعوت حضرت موسیٰ علیہ السلام اور حضرت ہارون علیہ السلام دے رہے ہیں۔ یہ گویا فرعون کی ربوبیت کے دعویٰ کا انکار تھا۔

آیات ۱۲۳ تا ۱۲۶

فرعون کی دھمکی اور نو مسلموں کی استقامت

کہا فرعون نے تم ایمان لے آئے ہو اس پر	قَالَ فِرْعَوْنُ اٰمَنْتُمْ بِهٖ
اس سے پہلے کہ میں اجازت دیتا تمہیں	قَبْلَ اَنْ اٰذَنَ لَكُمْ ؕ
بے شک یہ ایک چال ہے جو تم نے چلی ہے شہر میں	اِنَّ هٰذَا لَبَكْرَةٌ مَّكْرُومَةٌ فِی الْمَدِیْنَةِ
تاکہ تم نکال دو اس شہر سے اس کے رہنے والوں کو	لِتُخْرِجُوْا مِنْهَا اَهْلَهَا ؕ

تو عنقریب تم جان لو گے۔	فَسَوْفَ تَعْلَمُونَ ﴿۲۲﴾
یقیناً میں ضرور رری طرح سے کاٹ دوں گا تمہارے ہاتھ اور پاؤں مخالف طرفوں سے	لَا قِطْعَنَ اَيْدِيكُمْ وَاَرْجُلِكُمْ مِّنْ خِلَافٍ
پھر یقیناً میں ضرور صلیب پر لٹکاؤں گا تم سب کے سب کو۔	ثُمَّ لَأَصْلِبَنَّكُمْ اَجْعِيْنَ ﴿۲۳﴾
کہا جادو گروں نے	قَالُوا
بے شک ہم اپنے رب ہی کی طرف پلٹنے والے ہیں۔	اِنَّا اِلٰى رَبِّنَا مُنْقَلِبُونَ ﴿۲۴﴾
اور تو بدلہ نہیں لے رہا ہم سے	وَمَا تَنْقِمُ مِنَّا
مگر اس کا کہ ہم ایمان لائے اپنے رب کی آیات پر	اِلَّا اَنْ اٰمَنَّا بِاٰيٰتِ رَبِّنَا
جب وہ آئیں ہمارے پاس	لَمَّا جَاءَنَا
اے ہمارے رب! انڈیل دے ہم پر صبر	رَبَّنَا اَفْرِغْ عَلَيْنَا صَبْرًا
اور وفات دے ہمیں اس حال میں کہ ہم فرماں بردار ہوں۔	وَتَوْفِنَا مُسْلِمِيْنَ ﴿۲۵﴾

﴿۲۵﴾

جادو گروں کے ہار جانے اور پھر حضرت موسیٰؑ پر ایمان لے آنے سے فرعون ڈر گیا کہ اب تو میری قوم بھی موسیٰؑ کے حق پر ہونے کو تسلیم کر لے گی۔ اُس نے بڑی عیاری سے اپنی قوم کی مت ماردی۔ اُس نے جادو گروں کو یہ کہہ کر کہ تم کیوں میری اجازت سے پہلے ہی ایمان لے آئے، قوم کو یہ تاثر دیا کہ میں تو خود چاہتا تھا کہ اگر موسیٰؑ کا حق پر ہونا ثابت ہو جائے تو سب کو اُن پر ایمان لانے کی اجازت دوں گا۔ پھر اُس نے جادو گروں پر الزام لگایا کہ تم نے موسیٰؑ کے ساتھ مل کر خفیہ سازش کی ہے۔ تمہارا آپس کا مقابلہ جعلی تھا۔ تمہاری سازش کا مقصد شہر کے اصلی باشندوں کو بے دخل کر کے شہر پر قبضہ کرنا ہے۔ ان چالاکیوں کے بعد اُس نے اپنی حکومت کی ہیبت طاری کرنے کے لیے جادو گروں کو بے دردی سے قتل کرنے کی دھمکی دی۔ فرعون کی یہ ساری

مکاریاں ناکام ہو گئیں۔ جادو گروں نے اپنے آپ کو ہر سزا کے لیے پیش کر کے ثابت کر دیا کہ اُن کا ایمان لانا کسی سازش کا حصہ نہیں بلکہ اعترافِ حق کا نتیجہ ہے۔ ایمان کی قوت نے جادو گروں کی سیرت میں کیسا انقلاب برپا کر دیا۔ وہی جادو گر جو مقابلہ سے پہلے فرعون سے انعام و اکرام کی بھیک مانگ رہے تھے، ایمان لانے کے بعد فرعون کے تکبر کو ٹھوکر مارے ہیں اور اُس کی بدترین سزا کو خندہ پیشانی سے قبول کرنے پر آمادہ ہو گئے ہیں۔ اللہ تعالیٰ سے التجا کر رہے ہیں کہ وہ فرعون کے ظلم و ستم پر انہیں صبر کی توفیق بخشے اور راہِ مستقیم پر قائم رکھے۔

آیات ۱۲۷ تا ۱۲۹

بنی اسرائیل پر فرعون کا ظلم اور حضرت موسیٰ علیہ السلام کی ایمان افروز نصیحت

اور کہا سرداروں نے فرعون کی قوم میں سے	وَقَالَ الْمَلَأُ مِنْ قَوْمِ فِرْعَوْنَ
اے فرعون! کیا تو چھوڑے رکھے گا موسیٰ اور اُس کی قوم کو تاکہ وہ فساد پھیلائیں زمین میں	اَتَذَرُ مُوسَىٰ وَقَوْمَهُ لِيُفْسِدُوا فِي الْاَرْضِ
اور چھوڑے رہے موسیٰ تجھے اور تیرے معبودوں کو؟	وَيَذَرَكَ وَالِهَتَكَ ۗ
کہا فرعون نے عنقریب ہم بری طرح سے قتل کریں گے ان کے بیٹوں کو	قَالَ سَنَقْتِلُ اَبْنَاءَهُمْ
اور زندہ رکھیں گے ان کی عورتوں کو	وَنَسْتَحْيِ نِسَاءَهُمْ ۗ
اور بے شک ہم ان پر غالب ہیں۔	وَ اِنَّا فَوْقَهُمْ قَاهِرُونَ ﴿۱۲۷﴾
فرمایا موسیٰ نے اپنی قوم سے	قَالَ مُوسَىٰ لِقَوْمِهِ
مدد مانگو اللہ سے اور صبر کرو	اَسْتَعِينُوا بِاللّٰهِ وَاصْبِرُوا ۗ

بلاشبہ زمین تو اللہ ہی کی ہے	إِنَّ الْأَرْضَ لِلَّهِ
وہ وارث بناتا ہے اس کا جسے چاہے اپنے بندوں میں سے	يُورِثُهَا مَنْ يَشَاءُ مِنْ عِبَادِهِ ۗ
اور اچھا انجام پر ہیزگاروں کے لیے ہے۔	وَالْعَاقِبَةُ لِلْمُتَّقِينَ ﴿۱۱﴾
قوم نے کہا (اے موسیٰؑ!) ہمیں ستایا گیا اس سے پہلے کہ آپ آئے ہمارے پاس	وَمِنْ بَعْدِ مَا جِئْتَنَا ۗ
اور اس کے بعد بھی جب آپ آچکے ہیں ہمارے پاس	وَمِنْ بَعْدِ مَا جِئْتَنَا
فرمایا موسیٰؑ نے قریب ہے تمہارا رب کہ وہ ہلاک کر دے تمہارے دشمن کو	قَالَ عَلِيُّ رَبُّكُمْ أَنْ يَهْلِكَ عَدُوُّكُمْ
اور جانشین بنا دے تمہیں زمین میں	وَيَسْتَخْلِفْكُمْ فِي الْأَرْضِ
پھر ظاہر کرے کہ کیسے تم عمل کرتے ہو؟	فَيَنْظُرَ كَيْفَ تَعْمَلُونَ ﴿۱۲﴾

ع

جادو گروں کے ایمان لانے اور اُس ایمان پر ڈٹ جانے کی وجہ سے فرعون اور اُس کے سرداروں کو خطرہ محسوس ہوا کہ کہیں لوگ اس پوری صورت حال سے متاثر ہو کر حضرت موسیٰؑ پر ایمان نہ لے آئیں اور ہمارے خلاف بغاوت نہ کر دیں۔ بغاوت کے امکانات کو مٹانے کے لیے فرعون نے فیصلہ کیا کہ بنی اسرائیل کے ہاں پیدا ہونے والے ہر بچے کو ذبح کر کے ان کی نسل ہی ختم کر دی جائے۔ البتہ بچیوں کو زندہ رکھا جائے تاکہ اُن سے خدمت لی جاسکے۔ ایسے میں حضرت موسیٰؑ نے اپنی قوم کو نصیحت کی کہ اللہ تعالیٰ سے مدد مانگو اور ایمان پر ڈٹے رہو۔ زمین اللہ کی ہے، وہ اپنے بندوں میں سے جسے چاہتا ہے اس کا وارث بنا دیتا ہے۔ البتہ آخرت کی کامیابی متقیوں کے لیے ہے۔ فرعونوں نے اسرائیلی بچوں کو ذبح کرنے کا ظلم حضرت موسیٰؑ کی ولادت کے وقت بھی کیا تھا۔ جب بنی اسرائیل کو دوبارہ ایسی سخت آزمائش میں ڈال دیا گیا تو وہ سخت پریشان ہو گئے اور حضرت موسیٰؑ سے فریاد کرنے

لگے کہ تمہارے آنے سے پہلے بھی ہم پر یہی ظلم و ستم ہوتا رہا اور اب تم پر ایمان لانے کی بعد بھی ہم دوبارہ وہی ظلم و ستم سہ رہے ہیں۔ حضرت موسیٰ نے انہیں بشارت دی کہ عنقریب اللہ تعالیٰ ظالموں کا ظلم توڑ کے رکھ دے گا، تمہیں اس سرزمین میں حکومت عطا کرے گا اور پھر تمہاری ایک دوسرے انداز سے آزمائش ہوگی۔ آج تمہاری آزمائش سختیوں اور مظالم سے ہو رہی ہے کہ تم صبر سے برداشت کرتے ہو یا نہیں پھر تمہیں حکومت عطا کر کے دیکھے گا کہ تم حاکم بن کر کیسے کام کرتے ہو؟

آیات ۱۳۰ تا ۱۳۱

اللہ تعالیٰ آفات نازل کیوں فرماتا ہے؟

اور یقیناً ہم نے پکڑ کی فرعونوں کی قحط سالی اور پھلوں کی پیداوار میں کمی سے	وَلَقَدْ أَخَذْنَا آلَ فِرْعَوْنَ بِالسِّنِينَ وَ نَقْصِ مِنَ الشَّرَاةِ
تاکہ وہ نصیحت حاصل کریں۔	لَعَلَّهُمْ يَذْكُرُونَ ﴿۱۳۰﴾
تو جب آتی ان پر خوش حالی تو کہتے ہمارا حق ہے یہ	فَإِذَا جَاءَتْهُمْ الْحَسَنَةُ قَالُوا لَنَا هَذِهِ
اور اگر پہنچتی انہیں کوئی تکلیف	وَإِنْ تُصِبْهُمْ سَيِّئَةٌ
تو نامبار کی ٹھہراتے موسیٰ اور ان کے ساتھیوں کی	يَظُنُّوْا بِمُوسَىٰ وَمَنْ مَّعَهُ
سن لو! بے شک ان کی نامبار کی تو اللہ ہی کے پاس سے ہے	إِلَّا إِنَّمَا ظَنُّوْهُمْ عِنْدَ اللّٰهِ
اور لیکن ان میں سے اکثر نہیں جانتے۔	وَلَكِنَّ أَكْثَرَهُمْ لَا يَعْلَمُونَ ﴿۱۳۱﴾

ان آیات میں آل فرعون پر آفات کے نزول کا بیان ہے۔ اللہ تعالیٰ نے یہ آفات اس لیے نازل فرمائیں تاکہ ان کے دلوں کی سختی دور ہو، وہ عافیت کے لیے اس کے حضور گڑگڑائیں اور حضرت موسیٰ کی دعوت کی طرف متوجہ ہوں۔ بد قسمتی سے آل فرعون

نے آفات سے بھی کوئی سبق نہ سیکھا۔ جب اُن پر خوش حالی ہوتی تو کہتے کہ یہ ہماری عقل مندی اور حسن تدبیر کا نتیجہ ہے، ہم اس بھلائی کے مستحق تھے۔ جب اُن پر کوئی آفت آتی اُس کا الزام حضرت موسیٰ اور اُن کے اصحاب کو دیتے۔ اس طرف اُن کا دھیان نہ جاتا کہ یہ اللہ تعالیٰ کی طرف سے اُن کے جرائم کی سزا ہے۔ اللہ تعالیٰ ہمیں دلوں کی ایسی سختی سے محفوظ فرمائے۔ آمین!

آیات ۱۳۲ تا ۱۳۳

آلِ فرعون پر آفات کا نزول

اور کہا فرعونیوں نے (اے موسیٰ!) جو بھی تم لے آئے ہمارے پاس نشانی	وَقَالُوا مَهْمَا تَأْتِنَا بِهِ مِنْ آيَةٍ
تاکہ تم جادو کرو ہم پر اُس کے ذریعہ	لِنَسْحَرَنَّ بِهَا
تو نہیں ہیں ہم تمہاری بات ماننے والے۔	فَمَا نَحْنُ لَكَ بِمُؤْمِنِينَ ﴿۱۳۲﴾
پھر بھیجا ہم نے اُن پر طوفان	فَارْسَلْنَا عَلَيْهِمُ الطُّوفَانَ
اور ٹڈی دل	وَالْجَرَادَ
اور گھن کے کیڑے	وَالْقُمَّلَ
اور مینڈک	وَالضَّفَادِعَ
اور خون	وَالدَّمَ
(یہ سب) نشانیاں تھیں جدا جدا	آيَاتٍ مُّفَصَّلَاتٍ ﴿۱۳۳﴾
پھر بھی انہوں نے تکبر کیا	فَاسْتَكْبَرُوا

اور وہ تھے مجرم لوگ۔	وَكَانُوا قَوْمًا مُّجْرِمِينَ ﴿٦٠﴾
----------------------	-------------------------------------

یہ آیات فرعونیوں کے دلوں کی سختی اور ان کی ہٹ دھرمی کا نقشہ کھینچ رہی ہیں۔ اللہ تعالیٰ نے ان پر قحط سالی اور پیداوار میں کمی کی آفات بھیجیں۔ ان آفات سے بجائے اس کے کہ ان کے دل نرم پڑتے، کہنے لگے یہ سب جادو کا کرشمہ ہے۔ حالانکہ وہ جانتے تھے کہ جادو میں ہر گز ایسی طاقت نہیں کہ وہ کسی علاقہ پر قحط یا خشک سالی مسلط کر سکے۔ پھر بھی وہ کہنے لگے کہ ہم پر کیسا بھی جادو کر دیا جائے ہم موسیٰ کی بات نہیں مانیں گے۔ اب اللہ تعالیٰ نے یکے بعد دیگرے ان پر پانچ آفات نازل فرمائیں۔ پہلی آفت طوفانی بارشوں کی صورت میں تھی جس نے ان کے معمولات زندگی کو درہم برہم کر دیا۔ دوسری آفت ٹڈی دل کے حملے تھے جنہوں نے فصلوں کو تباہ کر دیا۔ تیسری آفت وہ گھن تھا جو گوداموں میں جمع شدہ غلے کو چٹ کر گیا۔ چوتھی آفت مینڈکوں کی کثرت تھی جس نے جینادو بھر کر دیا۔ پانچویں آفت ہر شے میں خون کی آمیزش تھی جس نے اس شے کو ناقابل استعمال بنا دیا۔ ان آفات نے بھی فرعونیوں پر کوئی اثر نہ ڈالا اور وہ اپنی گمراہی پر قائم رہے۔ بلاشبہ وہ بد بخت لوگ سرکش، متکبر اور عادی مجرم تھے۔ اللہ تعالیٰ ہمیں ایسی بد بختی سے محفوظ فرمائے۔ آمین!

آیات ۱۳۴ تا ۱۳۶

آل فرعون کی وعدہ خلافی اور اس کی سزا

اور جب آپڑتا فرعونیوں پر عذاب	وَلَمَّا وَقَعَ عَلَيْهِمُ الرِّجْزُ
تو کہتے اے موسیٰ! دعا کرو ہمارے لیے اپنے رب سے اُس عہد کے واسطے سے جو اُس نے کر رکھا ہے تم سے	قَالُوا يَا مُوسَى ادْعُ لَنَا رَبَّكَ بِمَا عٰهَدَ عِنْدَكَ ۗ
اگر تم ہٹا دو گے ہم سے یہ عذاب	لَئِنْ كَشَفْتَا عَنَّا الرِّجْزَ
تو ہم ضرور تمہاری بات مان لیں گے	لَنُؤْمِنَنَّ لَكَ

اور ضرور بھیج دیں گے تمہارے ساتھ بنی اسرائیل کو۔	وَلَنُرْسِلَنَّ مَعَكَ بَنِي إِسْرَائِيلَ ﴿۳۷﴾
پھر جب ہم دور کر دیتے اُن سے عذاب	فَلَمَّا كَشَفْنَا عَنْهُمْ الرِّجْزَ
ایک ایسی مدت تک وہ پہنچنے والے تھے جس کو	إِلَىٰ أَجَلٍ هُمْ بِلِغْوِهِ
تو فوراً ہی وہ توڑ دیتے تھے عہد۔	إِذَا هُمْ يَنْكُثُونَ ﴿۳۸﴾
تو ہم نے انتقام لیا اُن سے	فَأَنْتَقَمْنَا مِنْهُمْ
پھر ہم نے غرق کر دیا انہیں دریا میں	فَأَغْرَقْنَاهُمْ فِي الْيَمِّ
اس وجہ سے کہ انہوں نے جھٹلایا ہماری آیات کو	بِأَنَّهُمْ كَذَّبُوا بِآيَاتِنَا
اور وہ تھے اُن سے لاپرواہی کرنے والے۔	وَكَانُوا عَنْهَا غَافِلِينَ ﴿۳۹﴾

فرعونیوں پر جب کوئی عذاب آتا تو حضرت موسیٰ سے دعا کے لیے التجا کرتے۔ کہتے آپ کی دعا ضرور قبول ہوگی کیوں کہ آپ کے رب نے اس کا آپ سے عہد کر رکھا ہے۔ ہم وعدہ کرتے ہیں کہ اگر آپ کی دعا سے ہم پر سے عذاب ٹل گیا تو پھر ہم بنی اسرائیل کو آپ کے ساتھ بھیج دیں گے۔ البتہ ہر بار جیسے ہی آفت ٹل جاتی، وہ اپنے وعدے سے پھر جاتے۔ اللہ تعالیٰ نے انہیں اس وعدہ خلافی اور آفاقی نشانوں سے لاپرواہی کی سزا دی۔ فرعون کو اُس کے لشکر سمیت دریا میں غرق کر دیا اور رہتی دنیا تک نشانِ عبرت بنا دیا۔

آیت ۱۳۷

بنی اسرائیل کے لیے صبر و برداشت کا انعام

اور ہم نے وارث بنا دیا اُن لوگوں کو جو کمزور سمجھے جاتے تھے	وَأَوْرَثْنَا الْقَوْمَ الَّذِينَ كَانُوا يُسْتَضْعَفُونَ
اُس زمین کے مشرق و مغرب کا کہ ہم نے برکت رکھی تھی	مَشَارِقِ الْأَرْضِ وَمَغَارِبَهَا الَّتِي بَرَكْنَا فِيهَا

جس میں	
اور پوری ہو گئی تمہارے رب کی بہترین بات بنی اسرائیل پر	وَتَنَّتْ كَلِمَتُ رَبِّكَ الْحُسْنَىٰ عَلَىٰ بَنِي إِسْرَائِيلَ ۗ
اس وجہ سے کہ انہوں نے صبر کیا	بِمَا صَبَرُوا ۗ
اور ہم نے برباد کر دیا اُسے جو کاریگری کیا کرتا تھا فرعون اور اُس کی قوم	وَدَمَّرْنَا مَا كَانَ يَصْنَعُ فِرْعَوْنُ وَقَوْمُهُ
اور (برباد کر دیں) جو وہ عمارات بلند کیا کرتے تھے۔	وَمَا كَانُوا يَعْرِشُونَ ﴿۱۳۸﴾

اس آیت میں بنی اسرائیل پر اللہ تعالیٰ کے انعام کا ذکر ہے۔ بنی اسرائیل نے فرعونوں کے ظلم و ستم برداشت کیے اور ایمان پر ثابت قدم رہے۔ اب اُن کے حق میں اللہ تعالیٰ نے اپنا وہ اچھا وعدہ پورا کر دیا جو اُس نے حضرت موسیٰؑ کے ذریعہ اُن سے کیا تھا کہ ”قریب ہے تمہارا رب کہ وہ ہلاک کر دے تمہارے دشمن کو اور جانشین بنا دے تمہیں زمین میں پھر دیکھے کہ کیسے تم عمل کرتے ہو؟“۔ اب اللہ تعالیٰ نے بنی اسرائیل کو ایک ایسی سرزمین کے مشرق و مغرب کا وارث بنا دیا جس میں اُس نے برکات رکھی ہیں۔ قرآن حکیم میں برکت والی سرزمین فلسطین کو قرار دیا گیا ہے۔ اس کی ظاہری برکات تو یہ ہیں کہ یہ علاقہ نہایت سرسبز و شاداب، خوش منظر اور زرخیز ہے۔ باطنی برکات یہ ہیں کہ یہ ملک بہت سے انبیاء علیہم السلام کا مسکن، مرکز تبلیغ اور مدفن ہے۔ حضرت یوشع بن نونؑ اور بعد ازاں حضرت طالوت کی قیادت میں جہاد فی سبیل اللہ کے ذریعہ بنی اسرائیل نے یہ سرزمین فتح کی اور اس کے وارث بن گئے۔

آیات ۱۳۸ تا ۱۴۱

اُن دیکھے معبود کی عبادت سے انکار

اور ہم نے پار اتارا بنی اسرائیل کو دریائے	وَجُوزْنَا بِبَنِي إِسْرَائِيلَ الْبَحْرَ
---	---

تو وہ آئے ایسے لوگوں کے پاس جو پوجنے میں مگن تھے اپنے بتوں کو	فَاتُوا عَلَىٰ قَوْمٍ يَّعْبُدُونَ عَلَىٰ اَصْنَامٍ لَّهُمْ ۝
کہنے لگے بنی اسرائیل اے موسیٰ!	قَالُوا يٰمُوسٰى
بنادو ہمارے لیے ایسا ہی معبود جیسے ان کے معبود ہیں	اجْعَلْ لَّنَا اِلٰهًا كَمَا لَهُمُ الْاِهَةُ ۝
فرمایا موسیٰ نے بے شک تم لوگ جہالت کی بات کر رہے ہو۔	قَالَ اِنَّكُمْ قَوْمٌ تَجْهَلُونَ ۝۱۳
بے شک یہ لوگ، تباہ کیا جانے والا ہے وہ کام جس میں وہ لگے ہوئے ہیں	اِنَّ هٰؤُلَاءِ مُتَّبَرُّوۡنَ مٰا هُمْ فِيْهِ
اور باطل ہے جو کچھ وہ کرتے چلے آ رہے ہیں۔	وَبٰطِلٌ مَّا كَانُوۡا يَعْمَلُوۡنَ ۝۱۴
فرمایا موسیٰ نے کیا اللہ کے سوا میں تلاش کروں تمہارے لیے کوئی اور معبود؟	قَالَ اَغَيَّرَ اللّٰهُ اَبْغِيْكُمْ اِلٰهًا
حالاں کہ اسی نے فضیلت دی ہے تمہیں تمام جہان والوں پر۔	وَهُوَ فَضَّلَكُمْ عَلَى الْعٰلَمِيْنَ ۝۱۵
اور یاد کرو جب نجات دی ہم نے تمہیں فرعونوں سے	وَ اِذْ اَنْجَيْنٰكُمْ مِّنْ اِلِ فِرْعَوْنَ
وہ پہنچاتے تھے تمہیں سخت عذاب	يَسُوۡمُوۡنَكُمْ سُوۡءَ الْعَذٰبِ ۝
بری طرح قتل کرتے تھے تمہارے بیٹوں کو	يُقْتَلُوۡنَ اِبْنٰءَكُمْ
اور زندہ رکھتے تھے تمہاری عورتوں کو	وَ يَسْتَحْيُوۡنَ نِسَاۡءَكُمْ ۝

۱۲

اور اس میں آزمائش تھی تمہارے رب کی طرف سے بہت بڑی۔	وَفِي ذٰلِكُمْ بَلَاءٌ مِّنْ رَّبِّكُمْ عَظِيمٌ ۝۱۲
---	---

آل فرعون کی غلامی سے نجات پانے کے بعد بنی اسرائیل کا گزر ایک ایسی قوم پر سے ہوا جو اپنے بتوں کی پوجا کر رہی تھی۔ انہوں نے حضرت موسیٰؑ سے درخواست کی کہ ہمارے لیے بھی اسی طرح کا معبود طے کر دیں جسے دیکھا جاسکتا ہو۔ بلاشبہ ان دیکھے معبود کی عبادت لوگوں کے لیے آسان نہیں رہی بقول اقبال۔

کبھی اے حقیقتِ منتظر! نظر آلباسِ مجاز میں
کہ ہزاروں سجدے تو پ رہے ہیں مری جبینِ نیاز میں

اور

خوگر پیکرِ محسوس تھی انساں کی نظر
مانتا پھر کوئی ان دیکھے خدا کو کیوں کر

حضرت موسیٰؑ نے بنی اسرائیل کو سخت الفاظ میں ملامت کرتے ہوئے فرمایا کہ تم معبودِ حقیقی کو چھوڑ کر معبودانِ باطل کی پوجا کرنا چاہتے ہو حالانکہ معبودِ حقیقی نے تمہیں تمام جہان والوں پر فضیلت دی ہے۔ اسی نے تمہیں اس فرعون کے ظلم و ستم سے بچایا جو تمہارے بیٹوں کو قتل کرتا تھا اور بیٹیوں کو زندہ رکھتا تھا۔ تمہاری یہ روش انتہائی ناشکری اور بے وفائی کا مظہر ہے۔

آیات ۱۴۲ تا ۱۴۳

اللہ تعالیٰ کے دیدار کی خواہش

اور ہم نے میعاد مقرر کی موسیٰؑ سے تیس راتوں کی	وَوَعَدْنَا مُوسَىٰ ثَلَاثِينَ لَيْلَةً
اور پورا کیا اسے مزید دس راتوں سے	وَأَتَمَّمْنَاهَا بِعَشْرِ
تو پوری ہو گئی ان کے رب کی مقرر مدت چالیس راتوں کی	فَتَمَّ مِيقَاتُ رَبِّهِ اَرْبَعِينَ لَيْلَةً ۝۱۴۲

اور فرمایا تھا موسیٰ نے اپنے بھائی ہارون سے	وَقَالَ مُوسَى لِأَخِيهِ هَارُونَ
میری نیابت کرنا میری قوم میں	اخْلُفْنِي فِي قَوْمِي
اور اصلاح کرتے رہنا	وَأَصْلِحْ
اور پیروی نہ کرنا فساد کرنے والوں کے راستے کی۔	وَلَا تَتَّبِعْ سَبِيلَ الْمُفْسِدِينَ ﴿۳۷﴾
اور جب آئے موسیٰ ہمارے مقرر کیے وقت پر	وَلَمَّا جَاءَ مُوسَى لِمِيقَاتِنَا
اور گفتگو کی ان سے ان کے رب نے	وَكَلَّمَهُ رَبُّهُ ۙ
عرض کرنے لگے اے میرے رب! دکھا مجھے (جلوہ) تاکہ میں دیکھوں تیری طرف	قَالَ رَبِّ ارِنِّي أَنْظُرَ إِلَيْكَ ۗ
فرمایا اللہ نے تم ہر گز نہیں دیکھ سکتے مجھے	قَالَ لَنْ تَرَانِي
البتہ دیکھو اُس پہاڑ کی طرف	وَلَكِنْ انظُرْ إِلَى الْجَبَلِ
سوا گریہ ٹھہرا رہا اپنی جگہ پر	فَإِنْ اسْتَقَرَّ مَكَانَهُ
تو تم بھی دیکھ سکو گے مجھے	فَسَوْفَ تَرَانِي ۗ
پھر جب تجلی ڈالی ان کے رب نے پہاڑ پر	فَلَمَّا تَجَلَّى رَبُّهُ لِلْجَبَلِ
تو کر دیا اُسے ریزہ ریزہ	جَعَلَهُ دَكَّاءً
اور گر پڑے موسیٰ بے ہوش ہو کر	وَخَرَّ مُوسَى صَعِقًا ۗ
پھر جب وہ ہوش میں آئے	فَلَمَّا أَفَاقَ

پکار اٹھے پاک ہے تو (اے اللہ)! میں توبہ کرتا ہوں تیری جناب میں	قَالَ سُبْحٰنَكَ تُبْتُ اِلَيْكَ
اور میں سب سے پہلا ہوں ایمان لانے والوں میں۔	وَ اَنَا اَوَّلُ الْمُؤْمِنِيْنَ ۝۷

مصر سے ہجرت کے بعد جب بنی اسرائیل کو ایک آزاد قوم کی حیثیت حاصل ہو گئی تو اللہ تعالیٰ نے انہیں شریعت عطا کرنے کا فیصلہ فرمایا۔ اس کے لیے حضرت موسیٰؑ کو کوہ طور پر بلایا اور چالیس روز تک روزے رکھنے، شب و روز عبادت کرنے اور تفکر و تدبر کرنے کی ریاضت سے گزارا۔ اس ریاضت کا مقصود یہ تھا کہ وہ روحانی طور پر اس قابل ہو جائیں کہ شریعت الہی کا نزول جذب کر سکیں۔ کوہ طور کی طرف روانہ ہوتے وقت انہوں نے اپنے بھائی حضرت ہارونؑ کو قوم میں اپنا نائب بنایا۔ انہیں قوم کی اصلاح کرنے کی ہدایت دی اور فساد یوں کی بات کو اہمیت دینے سے منع فرمایا۔ کوہ طور پر جب اللہ تعالیٰ نے آپ کو شرف ہم کلامی بخشا تو آپ نے اللہ تعالیٰ سے درخواست کی کہ مجھے اپنے زرخ انور کا دیدار کرائیے۔ اللہ تعالیٰ نے فرمایا کہ تم مجھے نہیں دیکھ سکتے۔ البتہ میں اپنی تجلی پہاڑ پر ڈالتا ہوں۔ اگر پہاڑ اپنی جگہ قائم رہ گیا تو تم مجھے دیکھ سکو گے۔ جب اللہ تعالیٰ نے پہاڑ پر تجلی ڈالی تو وہ پھٹ کر ریزہ ریزہ ہو گیا اور حضرت موسیٰؑ یہ منظر دیکھ کر بے ہوش ہو گئے۔ جب ہوش آیا تو بارگاہِ خداوندی میں عرض کیا کہ اے اللہ! (ہم کمزور ہیں) تو پاک ہے ہر کمزوری سے، میں تیری طرف رجوع کرتا ہوں اور سب سے پہلے ایمان لانے والا ہوں۔

آیات ۱۴۳ تا ۱۴۵

تورات کا نزول اور اس کی افادیت

فرمایا اللہ نے اے موسیٰؑ!	قَالَ يٰمُوسٰى
بے شک میں نے چن لیا ہے تمہیں لوگوں پر اپنی پیغمبری اور شرف ہم کلامی کے ساتھ	اِنِّىْ اصْطَفَيْتُكَ عَلَى النَّاسِ بِرِسٰلَتِيْ وَ بِكَلِمٰى
پس پکڑ لو جو میں نے دیا ہے تمہیں (شریعت میں سے)	فَخُذْ مَا اٰتَيْتَكَ

اور ہو جاؤ شکر کرنے والوں میں سے	وَ كُنْ مِنَ الشَّاكِرِينَ ﴿۳۰﴾
اور ہم نے لکھ دی ان کے لیے تختیوں میں ہر چیز کی نصیحت	وَ كَتَبْنَا لَهُ فِي الْاَلْوَا حِ مِنْ كُلِّ شَيْءٍ مَّوْعِظَةً
اور تفصیل ہر چیز کی	وَ تَفْصِيلاً لِّكُلِّ شَيْءٍ ﴿۳۱﴾
تو پکڑ لو اسے مضبوطی سے	فَخُذْهَا بِقُوَّةٍ
اور حکم دو اپنی قوم کو کہ وہ بھی پکڑ لے اسے اچھی طرح سے	وَ اَمْرٌ قَوْمَكَ يَأْخُذُوا بِاَحْسَنِهَا
عنقریب میں دکھاؤں گا تمہیں نافرمانوں کا گھر۔	سَاوِرِيكُمْ دَارَ الْفٰسِقِيْنَ ﴿۳۲﴾

ان آیات میں اللہ تعالیٰ حضرت موسیٰ کی دل جوئی فرما رہے ہیں۔ ان سے کہا جا رہا ہے کہ اگرچہ آپ کی دیدار الہی کی خواہش تو پوری نہیں کی گئی لیکن اللہ تعالیٰ نے آپ کو رسالت عطا کر کے اور شرف ہم کلامی عطا کر کے خاص اعزاز سے نوازا ہے۔ اب اللہ تعالیٰ آپ کو تورات کی صورت میں شریعت جیسی عظیم نعمت دے رہا ہے۔ یہ نعمت تحریری صورت میں دی جا رہی ہے۔ اس تحریر میں درد بھری نصیحت اور شریعت کے حوالے سے تفصیلی ہدایت درج ہے۔ اللہ تعالیٰ کی ان نعمتوں کا شکر ادا کرنے کا تقاضا ہے کہ آپ اور آپ کی قوم تورات کی تعلیمات پر پورے جذبہ سے عمل کرے۔ عنقریب اللہ تعالیٰ آپ کی قوم کو عروج دینے کے لیے اس فلسطین پر فتح عطا فرمائے گا جہاں اس وقت فاسق لوگوں کی حکومت ہے۔ بلاشبہ کتاب الہی پر عمل ہی سے عروج حاصل ہو سکتا ہے۔ ارشاد نبوی ﷺ ہے:

إِنَّ اللَّهَ يَرْفَعُ بِهَذَا الْكِتَابِ أَقْوَامًا وَيَضَعُ بِهِ الْآخَرِينَ (مسلم)

”بے شک اللہ عروج عطا فرمائے گا اس کتاب کے ذریعہ قوموں کو اور پست کر دے گا اس کتاب کو چھوڑنے کی

وجہ سے دوسروں کو۔“

آیات ۱۴ تا ۱۶

تکبر کرنے والے کے لیے سزا

سَاَصْرَفُ عَنْ آيَاتِي الَّذِينَ يَتَكَبَّرُونَ فِي الْأَرْضِ بِغَيْرِ الْحَقِّ ۗ	عنقریب میں پھیر دوں گا اپنی آیات سے اُن لوگوں کو جو تکبر کرتے ہیں زمین میں ناحق
وَإِنْ يَرَوْا كَلًّا آيَةٍ	اور اگر وہ دیکھ لیں تمام نشانیاں
لَا يُؤْمِنُوا بِهَا ۗ	ایمان نہیں لائیں گے اُن پر
وَإِنْ يَرَوْا سَبِيلَ الرُّشْدِ	اور اگر وہ دیکھ لیں بھلائی کا راستہ
لَا يَتَّخِذُوهُ سَبِيلًا ۗ	تو نہیں بناتے اُسے اپنے لیے راستہ
وَإِنْ يَرَوْا سَبِيلَ الْعِزِّ	اور اگر وہ دیکھ لیں گمراہی کا راستہ
يَتَّخِذُوهُ سَبِيلًا ۗ	بنالیتے ہیں اُسے اپنے لیے راستہ
ذٰلِكَ بِاَنَّهُمْ كَذَّبُوا بِآيَاتِنَا	یہ اس لیے کہ بے شک اُنہوں نے جھٹلایا ہماری آیات کو
وَكَانُوا عَنْهَا غٰفِلِينَ ﴿۱۴﴾	اور وہ تھے اُن سے لاپرواہی کرنے والے۔
وَالَّذِينَ كَذَّبُوا بِآيَاتِنَا	اور جنہوں نے جھٹلایا ہماری آیات کو
وَلِقَاءِ الْآخِرَةِ	اور آخرت کی ملاقات کو
حَبِطَتْ اَعْمَالُهُمْ ۗ	ضائع ہو گئے اُن کے اعمال

وہ بدلہ میں نہیں دیے جائیں گے مگر وہی جو وہ عمل کیا کرتے تھے۔	هَلْ يُجْزَوْنَ إِلَّا مَا كَانُوا يَعْمَلُونَ ﴿۹﴾
---	--

یہ آیات ایسے لوگوں کے لیے سزا بیان کر رہی ہیں جو تکبر کرتے ہیں۔ دنیا میں وہ اللہ تعالیٰ کی آیات دیکھتے ہیں اور سنتے ہیں لیکن ہدایت پانے سے محروم کر دیے جاتے ہیں۔ ہدایت کا راستہ دیکھ لیں تب بھی انہیں اُسے اختیار کرنے کی توفیق نہیں ملتی اور وہ گمراہی کے راستے پر ہی چلتے رہتے ہیں۔ آخرت میں اُن کی نیکیاں برباد کر دی جائیں گی اور وہ اپنے سیاہ اعمال کا بدلہ پا کر رہیں گے۔ اللہ تعالیٰ ہمیں تکبر اور ایسی تمام محرومیوں سے محفوظ فرمائے۔ آمین!

آیات ۱۳۸ تا ۱۳۹

پچھڑے کی پرستش

اور بنالیا قوم موسیٰ نے اُن کے (طور پر) جانے کے بعد اپنے زیورات سے ایک پچھڑے جیسا جسم جس کی گائے جیسی آواز تھی	وَ اتَّخَذَ قَوْمُ مُوسَىٰ مِنْ بَعْدِهِ مِنْ حُلِيِّهِمْ عِجْلًا جَسَدًا اَلَّهُ خَوَارٌ ﴿۱۳۸﴾
کیا نہیں دیکھا انہوں نے کہ وہ نہ بات کر سکتا ہے اُن سے	اَلَمْ يَرَوْا اَنَّهُ لَا يُكَلِّمُهُمْ
اور نہ دکھا سکتا ہے انہیں کوئی راستہ	وَلَا يَهْدِيهِمْ سَبِيلًا ﴿۱۳۹﴾
انہوں نے بنالیا اُسے معبود اور وہ تھے ظالم۔	اِتَّخَذُوْهُ وَهًا وَّ كَانُوْا ظٰلِمِيْنَ ﴿۱۴۰﴾
اور جب ڈال دی گئی (ندامت) اُن کے ہاتھوں میں (یعنی وہ نادوم ہوئے)	وَلَبَّاسُقَطٍ فِيْ اَيِّدِيْهِمْ
اور انہوں نے دیکھا کہ بے شک وہ تو واقعی بھٹک گئے ہیں	وَرَاَوْا اَنَّهُمْ قَدْ ضَلُّوْا ﴿۱۴۱﴾

قَالُوا لَئِنْ لَّمْ يَرْحَمْنَا رَبُّنَا	کہنے لگے کہ یقیناً اگر نہ رحم کیا ہم پر ہمارے رب نے
وَيَغْفِرَ لَنَا	اور نہ بخشا ہمیں
لَنَكُونَنَّ مِنَ الْخٰسِرِيْنَ ﴿۱۵۹﴾	ہم ضرور ہو جائیں گے خسارہ پانے والوں میں سے۔

جب حضرت موسیٰ اللہ تعالیٰ سے شرف ملاقات کے لیے کوہ طور پر تشریف لے گئے تو ان کے پیچھے سامری نامی شخص نے لوگوں سے ان کے زیورات لے کر پگھلائے، پھڑے کی طرح کا ایک پتلا بنایا اور اس کے معبود ہونے کا اعلان کر دیا۔ قوم کے کچھ افراد نے اس پھڑے کی مورتی کی پوجا شروع کر دی۔ ان عقل کے اندھوں کو اتنی بات بھی سمجھ نہ آئی جو معبود انہوں نے گھڑ لیا ہے، جب وہ کوئی بات ہی نہیں کر سکتا تو ان کی کیا ہنمائی کرے گا؟ حضرت ہارون نے انہیں اس شرک سے منع کیا مگر وہ باز نہ آئے۔ البتہ جلد ہی انہیں احساس ہو گیا کہ سامری نے انہیں گمراہ کر دیا ہے۔ اب وہ پشیمان ہو کر اللہ تعالیٰ سے بخشش اور رحم کی التجا کرنے لگے۔

آیات ۱۵۰ تا ۱۵۱

پھڑے کی پرستش پر حضرت موسیٰ علیہ السلام کی ناراضی

وَلَمَّا رَجَعَ مُوسٰى اِلٰى قَوْمِهٖ غَضْبَانَ اَسْفَاًا	اور جب لوٹے موسیٰ اپنی قوم کی طرف شدید غصے میں افسوس کرتے ہوئے
قَالَ بِئْسَمَا خَلَفْتُوْنِيْ مِنْۢ بَعْدِيْ ۗ	فرمایا (اے قوم!) بہت بری جانشینی کی ہے تم نے میری میرے بعد
اَعَجَلْتُمْ اَمْرًا رَبِّكُمْ ۗ	کیا تم نے جلدی کی اپنے رب کے حکم کے (انتظار کے) حوالے سے

اور ڈال دیں موسیٰ نے تختیاں (ایک طرف)	وَ اَلْفَى الْاَلْوَا ح
اور پکڑ لیا سر اپنے بھائی کا	وَ اَخَذَ بِرَاسِ اَخِيْهِ
کھینچنے لگے اُسے اپنی طرف	يَجْرَةً اِلَيْهِ ۝
کہا ہاروں نے اے میری ماں کے بیٹے!	قَالَ اِبْنُ اُمَّ
بے شک قوم نے بے بس کر دیا تھا مجھے	اِنَّ الْقَوْمَ اسْتَضَعُّوْنِي
اور قریب تھا کہ وہ قتل کر دیں مجھے	وَ كَادُوا يَقْتُلُوْنِي ۝
سونہ ہنساؤ مجھ پر دشمنوں کو	فَلَا تُسْمِتُ بِنِى الْاَعْدَاءِ
اور نہ شامل کرو مجھے ظالم لوگوں کے ساتھ۔	وَ لَا تَجْعَلْنِي مَعَ الْقَوْمِ الظَّالِمِيْنَ ۝
التجا کی موسیٰ نے اے میرے رب! بخش دے مجھے اور میرے بھائی کو	قَالَ رَبِّ اغْفِرْ لِيْ وَ لِاَخِيْ
اور داخل فرما ہمیں اپنی رحمت میں	وَ ادْخُلْنَا فِي رَحْمَتِكَ
اور تو ہی سب سے بڑھ کر رحم فرمانے والا ہے۔	وَ اَنْتَ اَرْحَمُ الرَّحِيْمِيْنَ ۝

ع ۸

اللہ تعالیٰ نے حضرت موسیٰ کو کوہ طور پر آگاہ فرمادیا کہ آپ کی قوم نے آپ کے پیچھے پھڑے کی مورتی کی پوجا شروع کر دی ہے۔ آپ انتہائی غصہ میں قوم کی طرف واپس تشریف لائے۔ شرک کرنے والوں کو سختی سے ڈانٹ ڈپٹ کی۔ اپنے بھائی حضرت ہاروں سے پوچھا کہ انہوں نے قوم کو شرک کرنے سے کیوں نہ روکا؟ انہوں نے عذر پیش کیا کہ شرک سے روکنے پر مجرمین میرے خلاف آپ سے باہر ہو گئے اور وہ تو مجھے قتل کرنے کے درپے تھے۔ حضرت موسیٰ نے اللہ تعالیٰ سے اپنی اور اپنے بھائی کی بخشش کی التجا کی اور اس سے اپنی رحمت میں داخل کرنے کا سوال کیا۔

آیات ۱۵۲ تا ۱۵۴

توبہ کرنے اور نہ کرنے کے نتائج

بے شک جنہوں نے معبود بنایا پھڑے کو	إِنَّ الَّذِينَ اتَّخَذُوا الْعِجْلَ
عنقریب پہنچے گا انہیں غضب اُن کے رب کی طرف سے	سَيَنَالُهُمْ غَضَبٌ مِّن رَّبِّهِمْ
اور ذلت دنیوی زندگی میں	وَذِلَّةٌ فِي الْحَيَاةِ الدُّنْيَا ۗ
اور اسی طرح ہم بدلہ دیتے ہیں جھوٹ گھڑنے والوں کو۔	وَكَذَلِكَ نَجْزِي الْمُفْتَرِينَ ﴿۱۵۲﴾
اور جنہوں نے کیے برے اعمال	وَالَّذِينَ عَمِلُوا السَّيِّئَاتِ
پھر توبہ کی اس کے بعد اور ایمان لائے	ثُمَّ تَابُوا مِن بَعْدِهَا وَآمَنُوا
بے شک آپ کا رب اس کے بعد یقیناً بہت بخشنے والا، ہمیشہ رحم فرمانے والا ہے۔	إِنَّ رَبَّكَ مِن بَعْدِهَا لَغَفُورٌ رَّحِيمٌ ﴿۱۵۳﴾
اور جب ٹھنڈا ہو گیا موسیٰ کا غصہ	وَلَمَّا سَكَتَ عَن مُّوسَى الْغَضَبُ
انہوں نے اٹھالیا تختیوں کو	أَخَذَ الْأَلْوَابِحَ ۗ
اور اُن کی تحریر میں ہدایت اور رحمت تھی	وَفِي نُسُخَتِهَا هُدًى وَرَحْمَةٌ
اُن کے لیے جو اپنے رب سے ڈرتے ہیں۔	لِّلَّذِينَ هُمْ لِرَبِّهِمْ يَرْهَبُونَ ﴿۱۵۴﴾

یہ آیات آگاہ کر رہی ہیں کہ جن لوگوں نے بچھڑے کو معبود بنایا انہیں عنقریب دنیا کی ذلت اور آخرت کے عذاب کا سامنا کرنا ہوگا۔ دنیا کی ذلت اس طرح پہنچی کہ انہیں مرتد قرار دے کر قتل کر دینے کا حکم دیا گیا۔ دنیا کی ذلت دیکھنے کے باوجود اگر وہ اپنے کیے پر نادم نہ ہوئے تو پھر وہ آخرت کی سزا بھی بھگتیں گے۔ البتہ جو لوگ اپنے کیے پر اظہارِ ندامت اور توبہ کریں گے تو اللہ تعالیٰ اُن کے حق میں شانِ رحیمی و غفوری ظاہر فرمائے گا۔ یہ اُن کے لیے اللہ تعالیٰ کی طرف سے شانِ رحیمی کی ہی ایک صورت تھی کہ انہیں تورات عطا کی گئی جس کی تعلیمات اُن کے لیے روحانی سکون، معاشرتی چین اور ہر معاملہ میں متوازن رہ نمائی کا مظہر تھیں۔

آیات ۱۵۵ تا ۱۵۶

حضرت موسیٰ علیہ السلام کی دعا اور اللہ تعالیٰ کا جواب

اور چنے موسیٰ نے اپنی قوم سے ستر آدمی ہمارے مقررہ وقت کے لیے	وَ اخْتَارَ مُوسَىٰ قَوْمَهُ سَبْعِينَ رَجُلًا لِّبَيِّقَاتِنَا ۗ
پھر جب پکڑ لیا انہیں زلزلے نے	فَلَمَّا اخَذْتَهُمُ الرَّجْفَةُ
عرض کی موسیٰ نے اے میرے رب! اگر تو چاہتا	قَالَ رَبِّ لَوْ شِئْتَ
ہلاک کر دیتا انہیں اس سے پہلے اور مجھے بھی	اهلكتهم مِّن قَبْلُ وَاِيَّاي ۗ
کیا تو ہلاک کرتا ہے ہمیں اُس کی وجہ سے جو کام کیا ہے کچھ احمقوں نے ہم میں سے	اَتُهْلِكُنَا بِمَا فَعَلَ السُّفَهَاءُ مِنَّا ۗ
نہیں ہے یہ مگر تیری آزمائش	اِنَّ هِيَ اِلَّا فِتْنَتِكَ ۗ
تو گمراہ کرتا ہے اس سے جسے چاہتا ہے	وَتَهْدِي مَنْ تَشَاءُ ۗ
اور ہدایت دیتا ہے جسے چاہتا ہے	وَتَهْدِي مَنْ تَشَاءُ

تو ہمارا کار ساز ہے	اَنْتَ وَلِيْنَا
پس بخش دے ہمیں اور رحم فرما ہم پر	فَاغْفِرْ لَنَا وَاَرْحَمْنَا
اور تو بہترین بخشنے والا ہے۔	وَ اَنْتَ خَيْرُ الْغَفِرِيْنَ ﴿۷۷﴾
اور لکھ دے ہمارے لیے اس دنیا میں بھلائی اور آخرت میں بھی	وَ اَكْتُبْ لَنَا فِي هٰذِهِ الدُّنْيَا حَسَنَةً وَ فِي الْاٰخِرَةِ
بے شک ہم نے رجوع کیا ہے تیری طرف	اِنَّا هُدْنَا اِلَيْكَ ؕ
فرمایا اللہ نے جو میرا عذاب ہے، میں پہنچاتا ہوں اُسے جسے چاہتا ہوں	قَالَ عَذَابِيْ اُصِيبُ بِهٖ مَنْ اَشَاءُ ؕ
اور جو میری رحمت ہے وہ گھیرے ہوئے ہے ہر چیز کو	وَ رَحْمَتِيْ وَسِعَتْ كُلَّ شَيْءٍ ؕ
پس عنقریب میں لکھ دوں گا اُسے اُن لوگوں کے لیے جو پرہیزگاری اختیار کرتے ہیں	فَسَاكُتِبْهَا لِّلَّذِيْنَ يَتَّقُوْنَ
اور دیتے ہیں زکوٰۃ	وَ يُؤْتُوْنَ الزَّكٰوٰةَ
اور جو ہماری آیات پر ایمان رکھتے ہیں۔	وَ الَّذِيْنَ هُمْ بِآيٰتِنَا يُؤْمِنُوْنَ ﴿۷۸﴾

ان آیات میں اُس واقعہ کا بیان ہے کہ جب حضرت موسیٰ نے بنی اسرائیل کے سامنے تورات کی تعلیمات پیش کیں تو انہوں نے آپ پر عدم اعتماد کرتے ہوئے کہا کہ ہمیں کیسے یقین آئے کہ یہ اللہ تعالیٰ ہی کا کلام ہے؟ انہیں اطمینان دلانے کے لیے آپ نے اللہ تعالیٰ سے دعا کی اور رہنمائی مانگی۔ اللہ تعالیٰ نے حکم دیا کہ قوم کے چند منتخب آدمیوں کو کوہ طور پر لے آئیں۔ ہم آپ کو اپنا کلام سنائیں گے تو انہیں بھی ہمارے کلام کے بارے میں یقین آجائے گا۔ حضرت موسیٰ ستر منتخب آدمیوں کو کوہ طور پر لے گئے۔ وہاں

جا کر وہ کہنے لگے ہم تو اس وقت یقین کریں گے جب اللہ تعالیٰ کو بالکل سامنے دیکھ لیں۔ اس طرح سے ضد کرنے پر اللہ تعالیٰ نے انہیں سزا دی۔ آسمانی بجلی اور زمینی زلزلہ نے انہیں ہلاک کر دیا۔ حضرت موسیٰؑ نے گڑگڑا کر اللہ تعالیٰ سے اُن کے لیے معافی طلب کی۔ اللہ تعالیٰ نے آپؑ کی دعا قبول فرماتے ہوئے انہیں پھر سے زندہ کر دیا۔ جب حضرت موسیٰؑ نے محسوس کیا کہ اللہ تعالیٰ اس وقت دعا قبول فرمانے کی شان میں ہے تو عرض کیا کہ اے اللہ! ہمارے لیے دنیا و آخرت میں بھلائی لکھ دے۔ اللہ تعالیٰ کی طرف سے جواب ارشاد ہوا کہ میری رحمت تو ہر مخلوق کے شامل حال ہے۔ البتہ رحمت خاص یعنی آخرت میں رحمت اُن کو عطا کروں گا جو میری نافرمانی سے بچتے ہیں، میری راہ میں مال خرچ کرتے ہیں اور جو میری آیات پر دل و جان سے گہرا ایمان یعنی یقین رکھتے ہیں۔

آیت ۱۵۷

اتباعِ رسول ﷺ کا میدان اور آپ ﷺ سے تعلق کی بنیادیں

الَّذِينَ يَتَّبِعُونَ الرَّسُولَ النَّبِيَّ الْأُمِّيَّ	جو لوگ پیروی کرتے ہیں اُس رسولؐ کی جو امی نبی ہیں
الَّذِي يَجِدُ وَنَهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ	ایسے نبیؐ کہ وہ پاتے ہیں اُن کا ذکر لکھا ہوا اپنے پاس تورات اور انجیل میں
يَأْمُرُهُمْ بِالْمَعْرُوفِ	وہ حکم دیتے ہیں انہیں نیکی کا
وَيَنْهَاهُمْ عَنِ الْمُنْكَرِ	اور روکتے ہیں انہیں برائی سے
وَيُحِلُّ لَهُمُ الطَّيِّبَاتِ	حلال ٹھہراتے ہیں اُن کے لیے پاکیزہ چیزیں
وَيُحَرِّمُ عَلَيْهِمُ الْخَبَائِثَ	اور حرام کرتے ہیں اُن پر ناپاک چیزیں
وَيَضَعُ عَنْهُمْ إِصْرَهُمْ	اور اتارتے ہیں اُن سے اُن کے بوجھ

اور وہ طوق جو جکڑے ہوئے تھے انہیں	وَالْاَغْلَالِ الَّتِي كَانَتْ عَلَيْهِمْ ۝
تو جو لوگ ایمان لائے ان پر	فَالَّذِينَ اٰمَنُوْا بِهِ
اور تعظیم کی ان کی	وَعَزَّوْهُ
اور مدد کی ان کی	وَنَصَرُوْهُ
اور پیروی کی اُس نور کی جو اتارا گیا ان کے ساتھ	وَاتَّبَعُوا النُّوْرَ الَّذِي اُنزِلَ مَعَهُ ۝
وہی لوگ فلاح پانے والے ہیں۔	اُولٰٓئِكَ هُمُ الْمُفْلِحُوْنَ ۝

پہنچ

اس آیت میں اللہ تعالیٰ نے فرمایا کہ میری رحمتِ خاص ان کے لیے ہے جو نبی اکرم ﷺ کا اتباع کریں۔ اتباع کے حوالے سے

آپ ﷺ کی تین شانوں کو نمایاں کیا گیا:

- ۱۔ نیکی کا حکم دینا اور رائیوں سے روکنا۔
 - ۲۔ پاکیزہ چیزوں کو حلال کرنا اور خبیث چیزوں کو حرام ٹھہرانا۔
 - ۳۔ بدعات، توہمات اور ظالمانہ نظام کے بوجھ نوعِ انسانی سے دور کرنا۔
- آیت کے آخر میں فرمایا کہ وہی لوگ فلاح پائیں گے جو آپ ﷺ کے تعلق کی درج ذیل شرائط پوری کریں:
- ۱۔ آپ ﷺ پر ایمان لائیں۔
 - ۲۔ آپ ﷺ کا ادب و احترام اور توقیر و تعظیم کریں۔
 - ۳۔ خدمتِ دین کے مشن میں آپ ﷺ کے دست و بازو بنیں۔
 - ۴۔ جو نورِ قرآن آپ ﷺ پر نازل ہوا ہے اُس کی پیروی کریں۔

آیت ۱۵۸

نبی اکرم ﷺ آخری نبی اور کامل رسول ہیں

اے نبی! فرما دیجیے اے لوگو! بے شک میں اللہ کا رسول ہوں تم سب کی طرف	قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا
وہ اللہ جس کے لیے بادشاہی ہے آسمانوں اور زمین کی	يَا الَّذِي لَهُ مُلْكُ السَّمَوَاتِ وَالْأَرْضِ
نہیں کوئی معبود سوائے اُس کے	لَا إِلَهَ إِلَّا هُوَ
وہی زندہ کرتا ہے اور وہی مارتا ہے	يُحْيِي وَيُمِيتُ
پس ایمان لاؤ اللہ پر	فَأَمِنُوا بِاللَّهِ
اور اُس کے رسول ﷺ پر جو امی نبی ہیں	وَرَسُولِهِ النَّبِيِّ الْأُمِّيِّ
جو ایمان رکھتے ہیں اللہ پر	الَّذِي يُؤْمِنُ بِاللَّهِ
اور اُس کے سب کلاموں پر	وَكَالِمَتِهِ
اور پیروی کرو ان کی تاکہ تم ہدایت پاؤ۔	وَاتَّبِعُوهُ لَعَلَّكُمْ تَهْتَدُونَ ﴿۱۵۸﴾

اس آیت میں نبی اکرم ﷺ کو حکم دیا گیا کہ آپ ﷺ اعلان فرمادیں کہ اے لوگو! میں تم سب کی طرف اللہ کا رسول ہوں۔ آپ ﷺ واحد رسول ہیں جن کی رسالت تمام انسانوں کے لیے، زمین کے تمام خطوں کے لیے اور قیامت تک آنے والے تمام زمانوں کے لیے ہے۔ آپ ﷺ کے بعد اب کسی نبی یا رسول کی ضرورت ہی نہیں رہتی۔ گویا آپ ﷺ آخری نبی ہیں اور رسول کامل ہیں۔ اب دنیا کے تمام انسانوں کی بھلائی اسی میں ہے کہ وہ آپ ﷺ پر نہ صرف ایمان لائیں بلکہ آپ ﷺ کی پیروی بھی کریں۔ ایسا کرنے ہی سے انہیں ہدایت ملے گی اور ابدی کامیابی بھی۔

آیت ۱۵۹

ہر معاشرے میں ایک گروہ اہل حق کا ہوتا ہے

اور موسیٰؑ کی قوم میں کچھ لوگ ہیں جو رہنمائی کرتے ہیں حق کے ساتھ	وَمِنْ قَوْمِ مُوسَىٰ أُمَّةٌ يَهْدُونَ بِالْحَقِّ
اور اسی حق کے ساتھ وہ عدل کرتے ہیں۔	وَبِهِ يَعْتَدُونَ ﴿۱۵۹﴾

یہ آیت آگاہ کر رہی ہے کہ اگرچہ بنی اسرائیل کی اکثریت فاسق رہی ہے لیکن ان میں ایک گروہ ہمیشہ ایسا رہا ہے جو حق کی پیروی اور تبلیغ کرتا ہے اور اپنے معاملات کے فیصلے اسی کے مطابق کرتا ہے۔ یہ وہی لوگ ہیں جنہوں نے تورات و انجیل کے زمانہ میں ان کی ہدایات پر عمل کیا۔ پھر جب خاتم الانبیاء ﷺ آئے تو تورات و انجیل کی بشارت کی روشنی میں آپ ﷺ پر ایمان لائے اور آپ ﷺ کی پیروی کی۔ اس آیت کے ذریعہ اللہ تعالیٰ ہمیں یہ رہنمائی عطا فرما رہا ہے کہ سرکش اور بگڑی ہوئی قوموں میں ایک گروہ صالحین کا موجود ہوتا ہے۔ دیانت داری کا تقاضا ہے کہ جب کسی قوم کے سرکشوں کی مذمت کی جائے تو وہیں ان کے صالحین کی تحسین بھی کی جائے۔

آیت ۱۶۰

صحراء میں بنیادی ضروریات کی معجزانہ فراہمی

اور ہم نے بانٹ دیا انہیں بارہ قبیلوں میں جو الگ الگ نسلیں تھیں	وَقَطَعْنَهُمْ ثُنْتَيْ عَشْرَةَ أَسْبَاطًا أُمَّمًا
اور ہم نے وحی کیا موسیٰؑ کی طرف	وَأَوْحَيْنَا إِلَىٰ مُوسَىٰ
جب پانی مانگا ان سے ان کی قوم نے	إِذِ اسْتَسْقَاهُ قَوْمُهُ

کہ مارو اپنی لاٹھی سے اس پتھر کو	أَنْ اَضْرِبُ بِعَصَاكَ الْحَجَرَ ۚ
تو پھوٹ نکلے اُس میں سے بارہ چشمے	فَاَنْبَجَسَتْ مِنْهُ اِثْنَتَا عَشْرَةَ عَيْنًا
پہچان لیا ہر ایک گروہ نے اپنا اپنا گھاٹ	قَدْ عَلِمَ كُلُّ اُنَاسٍ مَّشْرِبَهُمْ ۗ
اور ہم نے سایہ کیا اُن پر بادلوں کا	وَظَلَّلْنَا عَلَيْهِمُ الْغَمَامَ
اور ہم نے اتارا اُن پر من اور سلویٰ	وَ اَنْزَلْنَا عَلَيْهِمُ الْمَنَّٰنَ وَ السَّلْوٰی ۗ
کھاؤ ان پاک چیزوں میں سے جو ہم نے دی ہیں تمہیں	كُلُوا مِنْ طَيِّبَاتِ مَا رَزَقْنَاكُمْ ۗ
اور نہیں ظلم کیا انہوں نے ہم پر	وَمَا ظَلَمُوْنَا
اور لیکن وہ اپنی ہی جانوں پر ظلم کرتے رہے۔	وَلٰكِنْ كَانُوْا اَنْفُسَهُمْ يَظْلِمُوْنَ ﴿۱۰﴾

حضرت اسرائیل یعنی یعقوبؑ کو اللہ تعالیٰ نے بارہ بیٹے عطا کیے تھے۔ ان بار بیٹوں کی نسل سے بارہ قبیلے وجود میں آگئے جو بنی اسرائیل کہلائے۔ جب یہ فرعون کی غلامی سے نجات پا کر صحراء سیناء میں آئے تو اللہ تعالیٰ نے انہیں معجزانہ طور پر بنیادی ضروریات زندگی فراہم کیں۔ بارہ قبیلوں کے لیے ایک پتھر سے پانی کے بارہ چشمے جاری کر دیے۔ سورج کی تمازت سے بچانے کے لیے بادلوں کو اُن پر مسلسل سائبان بنا دیا۔ من و سلویٰ کی صورت میں انہیں بہترین خوراک فراہم کی۔ بنی اسرائیل کی بد نصیبی کہ انہوں نے ان نعمتوں کی ناشکری کی اور پھر نعمتوں سے محروم کر دیے گئے۔ ناشکری کر کے انہوں نے اللہ تعالیٰ کا کچھ نہیں بگاڑا بلکہ اپنا ہی نقصان کیا۔

آیات ۱۶۱ تا ۱۶۲
بنی اسرائیل کی ناشکری

وَإِذْ قِيلَ لَهُمْ اسْكُنُوا هَذِهِ الْقَرْيَةَ	اور جب کہا گیا انہیں آباد ہو جاؤ اس شہر میں
وَكُلُوا مِنْهَا حَيْثُ شِئْتُمْ	اور کھاؤ اس میں سے جہاں سے تم چاہو
وَقُولُوا حِطَّةٌ	اور کہو بخشش دے ہمیں
وَادْخُلُوا الْبَابَ سُجَّدًا	اور داخل ہو دروازہ سے جھکتے ہوئے
تَغْفِرْ لَكُمْ خَطِيئَتَكُمْ	ہم بخش دیں گے تمہاری خطائیں
سَنَزِيدُ الْمُحْسِنِينَ ﴿۱۶۱﴾	مزید نوازیں گے نیکی کرنے والوں کو۔
فَبَدَّلَ الَّذِينَ ظَلَمُوا مِنْهُمْ قَوْلًا	پھر بدل دیا ان لوگوں نے جنہوں نے ظلم کیا تھا ان میں سے بات کو
غَيْرَ الَّذِي قِيلَ لَهُمْ	برخلاف اُس بات کے جو کہی گئی ان سے
فَارْسَلْنَا عَلَيْهِمْ رِجْزًا مِنَ السَّمَاءِ	تو ہم نے بھیجا ان پر عذاب آسمان سے
بِمَا كَانُوا يَظْلِمُونَ ﴿۱۶۲﴾	اس وجہ سے کہ وہ ظلم کیا کرتے تھے۔

بِسْمِ اللّٰهِ الرَّحْمٰنِ الرَّحِیْمِ

ان آیات میں بیان ہوا کہ اللہ تعالیٰ نے بنی اسرائیل کو فاتح کی حیثیت سے ایک شہر میں داخل ہونے کا اعزاز عطا کیا۔ بخشش کی دعا مانگنے پر بخشش کی بشارت دی گئی۔ انہیں تلقین کی گئی کہ شہر میں اکڑتے ہوئے نہیں بلکہ عاجزی کے ساتھ داخل ہونا۔ بنی اسرائیل نے اللہ تعالیٰ کے احکام کی خلاف ورزی کی۔ شہر میں بڑے تکبر کے ساتھ داخل ہوئے اور اللہ تعالیٰ سے بخشش مانگنے کی بجائے کہنے

لگے کہ ہم من و سلویٰ کھا کھا کر اکتا گئے ہیں، ہمیں گندم دی جائے۔ اللہ تعالیٰ نے نعمتوں کی اس ناقدری کی سزا کے طور پر انہیں دردناک عذاب سے دوچار کیا۔

آیات ۱۶۳ تا ۱۶۴

برائیوں سے روکنا کیوں ضروری ہے؟

اور پوچھو ان سے حال اُس بستی کا جو آباد تھی دریا کے کنارے	وَسَأَلَهُمْ عَنِ الْقَرْيَةِ الَّتِي كَانَتْ حَاضِرَةَ الْبَحْرِ
جب وہ حد سے بڑھنے لگے ہفتے کے دن کے حکم میں	اِذْ يَعُدُّونَ فِي السَّبْتِ
جب آیا کرتیں ان کے پاس ان کی مچھلیاں ان کے ہفتے کے دن پانی پر تیرتی ہوئیں	اِذْ تَأْتِيهِمْ حِيَتَانُهُمْ يَوْمَ سَبْتِهِمْ شُرَعًا
اور جس روز ہفتہ نہ ہوتا وہ نہ آتیں ان کے پاس	وَّيَوْمَ لَا يَسْبِتُونَ لَا تَأْتِيهِمْ
اسی طرح ہم آزماتے تھے انہیں اس وجہ سے کہ وہ نافرمانی کرتے تھے۔	كَذَلِكَ نَبْلُوهُمْ بِمَا كَانُوا يَفْسُقُونَ ﴿۱۶۳﴾
اور جب کہا ایک گروہ نے ان میں سے	وَإِذْ قَالَتْ أُمَّةٌ مِّنْهُمْ
تم کیوں نصیحت کرتے ہو اُس قوم کو، اللہ ہلاک کرنے والا ہے جنہیں	لِمَ تَعْظُونَ قَوْمًا يَا اللَّهُ مَهْلِكُهُمْ
یا عذاب دینے والا ہے انہیں سخت عذاب؟	أَوْ مَعَذِّبُهُمْ عَذَابًا شَدِيدًا ۗ
کہنے لگے عذر پیش کرنے کے لیے تمہارے رب کے	قَالُوا مَعذِرَةٌ إِلَىٰ رَبِّكُمْ

سامنے	
اور شاید کہ وہ پرہیزگاری اختیار کریں۔	وَلَعَلَّهُمْ يَتَّقُونَ ﴿۱۳﴾

یہ آیات اصحابِ سبت کی داستان بیان کر رہی ہیں۔ اُن کا تعلق بنی اسرائیل کے ایک قبیلہ سے تھا جو ایک دریا کے کنارے آباد تھا۔ اس قبیلہ کی گزراوقات مچھلیوں کے شکار پر تھی۔ اللہ تعالیٰ نے جب بنی اسرائیل کے لیے سبت یعنی ہفتہ کا دن عبادت کے لیے مقرر کیا تو بنی اسرائیل کے لیے اُس روز کاروبار دنیا ممنوع ہو گیا۔ اب سبت کے روز مچھلیوں کا شکار نہیں کیا جاسکتا تھا۔ مچھلیوں کو بھی اس کا شعور ہو گیا اور وہ اس روز بڑی تعداد میں پانی کی سطح پر تیرتی ہوئی دکھائی دیتیں۔ اب قبیلہ میں سے ایک گروہ نے یہ حیلہ کیا کہ وہ سبت کے دن دریا کے ساتھ ساتھ گڑھے کھودتے اور دریا کے پانی کے لیے گڑھوں تک پہنچنے کا راستہ بناتے۔ پانی کے ساتھ مچھلیاں بھی گڑھوں میں آجاتیں۔ اگلے روز جا کر مچھلیاں پکڑ لیتے۔ گویا ہفتے کے روز شکار نہ کرتے لیکن عبادت کی بجائے اپنا وقت مچھلیوں کو گڑھوں میں جمع کرنے میں لگا دیتے۔ اس حیلہ ساز گروہ کو اصحابِ سبت کہا جاتا ہے۔ بستی میں ایک دوسرا گروہ صالحین کا تھا جو اصحابِ سبت کو اُن کی حیلہ سازی سے منع کرتا تھا۔ بستی میں ایک تیسرا گروہ بھی تھا جو حیلہ سازی نہیں کرتا تھا لیکن اصحابِ سبت کو اُن کی حیلہ سازی کے جرم سے روکتا بھی نہیں تھا۔ تیسرا گروہ، صالحین کو منع کرتا تھا کہ اصحابِ سبت کو وعظ و نصیحت مت کرو۔ اس سے بستی میں ایک جھگڑے کی صورت پیدا ہوتی ہے۔ صالحین نے اُنہیں نہایت ہی ایمان افروز جواب دیا کہ ہم برائی سے اس لیے روکتے ہیں تاکہ تمہارے رب کے سامنے عذر پیش کر سکیں کہ ہم نے تو تیری نافرمانی کو برداشت نہ کیا۔ پھر یہ بھی ممکن ہے کہ اللہ تعالیٰ نصیحت میں اثر پیدا فرمائے اور اصحابِ سبت اپنے جرم سے باز آجائیں۔

آیات ۱۶۵ تا ۱۶۶

عذاب سے بچنے کے لیے برائیوں سے روکنا ضروری ہے

پھر جب اصحابِ سبت نے فراموش کردی وہ بات انہیں نصیحت کی گئی تھی جس کی	فَلَمَّا نَسُوا مَا ذُكِّرُوا بِهِ
--	------------------------------------

ہم نے بچا لیا ان لوگوں کو جو روکتے تھے برائی سے	اَنْجَيْنَا الَّذِيْنَ يَنْهَوْنَ عَنِ السُّوْءِ
اور پکڑ لیا انہیں جنہوں نے ظلم کیا تھا برے عذاب میں	وَ اَخَذْنَا الَّذِيْنَ ظَلَمُوْا بِعَذَابٍۭۤ اَبْسٍۭۤ اَبْسٍۭۤ
اس وجہ سے کہ وہ نافرمانی کیا کرتے تھے۔	بِسَاكِنُوْا يَفْسُقُوْنَ ﴿١٦﴾
پھر جب وہ حد سے گزرنے لگے اُس کام میں انہیں روکا گیا تھا جس سے	فَلَمَّا عَتَوْا عَنْ مَّا نُهَوْا عَنْهُ
کہا ہم نے اُن سے ہو جاؤ ذلیل بندر۔	قُلْنَا لَهُمْ كُوْنُوْا قِرَدَةً خَاسِیْنَ ﴿١٧﴾

جب اصحابِ سبت اصلاح پر آمادہ نہ ہوئے تو اللہ تعالیٰ نے اُن کی بستی پر بڑا عذاب نازل کیا۔ البتہ عذاب سے وہ لوگ بچا لیے گئے جو برائی سے روکتے تھے۔ عذاب اُن پر بھی آیا جو خود برائی نہیں کرتے تھے لیکن دوسروں کو برائی سے روکتے بھی نہیں تھے۔ برائی سے نہ روکنا بھی ایک بہت بڑا جرم ہے۔ عذاب کے باوجود جب اصحابِ سبت حد سے گزر گئے تو اللہ تعالیٰ نے اُن کی صورتیں مسخ کر دیں اور انہیں بندر بنا دیا۔

آیات ۱۶ تا ۱۸

بنی اسرائیل پر قیامت تک عذاب کے کوڑے برستے رہیں گے

اور جب اعلان کر دیا تمہارے رب نے	وَ اِذْ تَاذَنَّا رَبَّنَا
وہ ضرور بھیجتا رہے گا اُن پر قیامت کے دن تک اُسے جو چکھائے گا انہیں برا عذاب	لِيَبْعَثَنَّ عَلَيْهِمْ اِلَى يَوْمِ الْقِيَامَةِ مَنْ يُّسُوْمُهُمْ سُوْءَ الْعَذَابِ ۗ
بے شک تمہارا رب یقیناً جلد سزا دینے والا ہے	اِنَّ رَبَّكَ لَسَرِيْعُ الْعِقَابِ ۗ

اور بے شک وہ یقیناً بہت بخشے والا، ہمیشہ رحم فرمانے والا ہے۔	وَ اِنَّكَ لَغَفُورٌ رَّحِيمٌ ﴿۱۷۹﴾
اور ہم نے تقسیم کر دیا انہیں زمین میں گروہوں میں	وَ قَطَّعْنَهُمْ فِي الْاَرْضِ اُمَّمًا
اُن میں سے کچھ نیک ہیں	مِنْهُمْ الصَّالِحُونَ
اور اُن میں سے کچھ اور طرح کے ہیں	وَ مِنْهُمْ دُونَ ذَلِكَ
اور ہم نے آزمایا انہیں خوش حالیوں اور بد حالیوں سے	وَ بَلَوْنَهُمْ بِالْحَسَنَاتِ وَالسَّيِّئَاتِ
تاکہ وہ رجوع کریں (اللہ کی طرف)۔	لَعَلَّهُمْ يَرْجِعُونَ ﴿۱۸۰﴾

ان آیات میں آگاہ کیا گیا کہ بنی اسرائیل میں نیک لوگ بھی تھے اور برے بھی۔ اللہ تعالیٰ انہیں کبھی نعمتوں سے اور کبھی مصائب سے آزماتا رہا۔ مزید یہ کہ اللہ تعالیٰ نے اعلان فرمادیا کہ قیامت تک بنی اسرائیل کو اُن کی بد اعمالیوں کی سزا دینے کے لیے سخت گیر افراد اُن پر مسلط کیے جاتے رہیں گے جو انہیں بدترین عذاب دیں گے۔ یہ بات قرآن حکیم کی صداقت پر ایک واضح ثبوت ہے کہ تاریخ میں کوئی دور ایسا نہیں گزرا ہے جس میں یہودی قوم پر دنیا میں کہیں نہ کہیں عذاب کے کوڑے نہ برس رہے ہوں۔

آیت ۱۶۹

کتاب کے نااہل وارث

پھر جانشین بنے اُن کے بعد وہ ناخلف جو وارث ہوئے کتاب کے	فَخَلَفَ مِنْ بَعْدِهِمْ خَلْفٌ وَرِثُوا الْكِتَابَ
وہ لیتے ہیں مال اس کم تر دنیا کا	يَاخُذُونَ عَرَضَ هَذَا الْاَدْنَى
اور کہتے ہیں عنقریب بخش دیا جائے گا ہمیں	وَ يَقُولُونَ سَيَغْفِرُ لَنَا

وَاِنْ يَأْتِهِمْ عَرَضٌ مِّثْلُهُ	اور اگر آجائے اُن کے پاس اور مال اُس جیسا
يَاخُذُوْهُ	وہ لے لیتے ہیں اُسے بھی
اَلَمْ يُؤْخَذْ عَلَيْهِمْ مِّيثَاقُ الْكِتَابِ	کیا نہیں لیا گیا تھا اُن سے پختہ وعدہ کتاب میں
اَنْ لَا يَقُوْلُوْا عَلٰى اللّٰهِ اِلَّا الْحَقَّ	کہ وہ نہیں کہیں گے اللہ کے بارے میں مگر حق
وَدَرَسُوْا مَا فِيْهِ	اور انہوں نے پڑھ لیا ہے جو کچھ ہے کتاب میں
وَالدَّارُ الْاٰخِرَةُ خَيْرٌ لِّلَّذِيْنَ يَتَّقُوْنَ	اور آخرت کا گھر بہتر ہے اُن کے لیے جو پرہیزگاری اختیار کریں
اَفَلَا تَعْقِلُوْنَ ﴿۱۶﴾	تو کیا تم سمجھتے نہیں ہو؟

اس آیت میں بیان کیا گیا کہ پہلے دور کے بنی اسرائیل میں نیک بھی تھے اور فاسق بھی۔ البتہ بعد میں آنے والوں کی اکثریت اللہ تعالیٰ کی کتاب کی نااہل وارث ثابت ہوئی ہے۔ وہ تھوڑی سی قیمت لے کر کتاب میں تحریف کر دیتے ہیں اور لوگوں کو اُن کے من پسند فتوے دے دیتے ہیں۔ ساتھ ہی دعویٰ کرتے ہیں کہ انہیں اللہ تعالیٰ کی طرف سے بخش دیا جائے گا کیوں کہ وہ اُس کے چہیتے ہیں۔ حیرت ہے کہ یہ لوگ اپنے جرم پر اصرار کے باوجود شرمسار نہیں ہوتے بلکہ مغفرت کے امیدوار ہیں۔ حالاں کہ وہ کتاب میں یہ بات پڑھ چکے ہیں کہ اللہ تعالیٰ کی طرف ناحق باتیں منسوب کرنا جرم عظیم ہے۔ کاش وہ یہ سمجھتے کہ دنیا کے مقابلے میں آخرت کی نعمتیں بہتر ہیں اور یہ نعمتیں اُن کے لیے ہیں جو اللہ تعالیٰ سے ڈرتے ہیں اور اُس کی نافرمانی سے پرہیز کرتے ہیں۔

آیت ۱۷۰

اللہ کے محبوب بندوں کی تین صفات

وَالَّذِيْنَ يَمْسِكُوْنَ بِالْكِتَابِ	اور جو لوگ مضبوطی سے پکڑتے ہیں کتاب
--	-------------------------------------

وَأَقَامُوا الصَّلَاةَ	اور جنہوں نے قائم کی نماز
إِنَّا لَا نُضِيعُ أَجْرَ الْمُصْلِحِينَ ﴿۷﴾	بے شک ہم ضائع نہیں کرتے اصلاح کرنے والوں کا اجر۔

یہ آیت اللہ تعالیٰ کے محبوب بندوں کی تین صفات بیان کر رہی ہے۔ پہلی صفت یہ کہ وہ اللہ تعالیٰ کی کتاب کے ساتھ چمٹ جاتے ہیں یعنی اُس کے حقوق ادا کرتے ہیں۔ دوسری یہ کہ وہ نماز قائم کرتے ہیں۔ تیسری صفت یہ کہ وہ لوگوں کی اصلاح کی کوشش کرتے ہیں۔ خوش خبری دی گئی کہ ان صفات کے حامل بندوں کو اجر عظیم سے نوازا جائے گا۔ اللہ تعالیٰ ہمیں یہ تینوں اوصاف عطا فرمائے۔ آمین!

آیت ۱۷۱

طور پہاڑ کے نیچے عہد

وَإِذْ نَتَقْنَا الْجَبَلَ فَوْقَهُمْ	اور جب ہم نے اٹھایا پہاڑ کو اُن کے اوپر
كَأَنَّهُ ظِلَّةٌ	گویا وہ ایک سائبان تھا
وَوَضَّوْا أَلْفًا وَقَعُ بِهِمْ ۗ	اور وہ سمجھے کہ بے شک وہ گرنے والا ہے اُن پر
خُذُوا مَا آتَيْنَاكُمْ بِقُوَّةٍ	پکڑ لو جو کچھ ہم نے دیا ہے تمہیں مضبوطی سے
وَأَذْكُرُوا مَا فِيهِ	اور یاد رکھو جو کچھ اس میں ہے
لَعَلَّكُمْ تَتَّقُونَ ﴿۱۷﴾	تاکہ تم بچ سکو اللہ کی نافرمانی سے۔

۱۷
ع

اس آیت میں بنی اسرائیل کی تاریخ کا ایک اہم واقعہ بیان ہوا ہے۔ جب حضرت موسیٰؑ نے انہیں شریعت کے احکام سنائے اور اُن پر عمل کے حوالے عہد کرنے کا مطالبہ کیا تو وہ انکار کرنے لگے۔ ایسے میں اللہ تعالیٰ نے طور پہاڑ کو زمین سے اٹھا کر فضا میں سائبان

کی طرح اُن کے سروں پر معلق کر دیا۔ بنی اسرائیل ڈرنے لگے کہ شاید یہ پہاڑ اُن پر گر جائے گا۔ اس کیفیت میں اب اُنہوں نے شریعت پر عمل کرنے کا عہد کیا۔ اس عہد کی تفصیلات سورہ بقرہ آیات ۸۳ اور ۸۴ میں بیان ہوئی ہیں۔ اُنہیں حکم دیا گیا کہ وہ اس عہد کی تعلیمات کو یاد رکھیں تاکہ اللہ تعالیٰ کی نافرمانی سے محفوظ رہ سکیں۔

آیات ۱۷۲ تا ۱۷۴

عہدِ الست کی یاد دہانی

اور یاد کرو جب نکالا تمہارے رب نے بنی آدم کی پشتوں سے اُن کی اولاد کو	وَ اِذْ اَخَذْنَا مِنْ رَبِّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ
اور گواہ بنایا خود اُنہیں اُن کی جانوں پر	وَ اَشْهَدَهُمْ عَلَىٰ اَنْفُسِهِمْ ؕ
کیا میں نہیں ہوں تمہارا رب؟	اَلَسْتُ بِرَبِّكُمْ
اُنہوں نے کہا ہاں، کیوں نہیں!	قَالُوا بَلٰى ؕ
ہم نے گواہی دی	شَهِدْنَا ؕ
ایسا نہ ہو کہ تم کہو قیامت کے دن	اَنْ تَقُولُوا يَوْمَ الْقِيٰمَةِ
بے شک ہم تو اس سے بے خبر تھے۔	اِنَّا كُنَّا عَنْ هٰذَا غٰفِلِيْنَ ۝۱۷۳
یا تم یہ کہو	اَوْ تَقُولُوا
بے شک شرک تو کیا تھا ہمارے آباء و اجداد نے پہلے	اِنَّمَا اَشْرَكَ اٰبَاؤُنَا مِنْ قَبْلُ
اور ہم تو تھے (اُن کی) اولاد اُن کے بعد	وَ كُنَّا ذُرِّيَّةً مِّنْ بَعْدِهِمْ ؕ

تو کیا تو ہلاک کرے گا ہمیں اُس کی وجہ سے جو کیا تھا باطل پرستوں نے۔	أَفْتَهَلِكُنَا بِمَا فَعَلَ الْبٰطِلُوْنَ ﴿۷﴾
اور اسی طرح ہم واضح کرتے ہیں آیات کو	وَكَذٰلِكَ نَفْصَلُ الْاٰیٰتِ
اور تاکہ وہ رجوع کریں (اللہ کی طرف)۔	وَ لَعَلَّهُمْ يَرْجِعُوْنَ ﴿۸﴾

ان آیات میں عہدِ الست کا ذکر ہے۔ اللہ تعالیٰ نے حضرت آدمؑ کی نسل میں قیامت تک پیدا ہونے والے تمام انسانوں کی ارواح کو جمع فرمایا اور اُن سے پوچھا اَلَسْتُ بِرَبِّكُمْ؟ کیا میں تمہارا رب نہیں ہوں؟ سب نے جواب دیا کہ ہاں آپ ہی ہمارے رب ہیں۔ اس عہد کی یاد دہانی اس لیے کرائی گئی تاکہ کوئی یہ نہ کہہ سکے کہ مجھے یہ عہد یاد ہی نہیں۔ یا پھر یہ عذر پیش کرے کہ شرک کا آغاز ہمارے باپ دادا نے کیا تھا اور ہمیں یہ جرم اُن کی طرف سے ملا تھا۔ لہذا ہمارا کوئی قصور نہیں۔ عہدِ الست کی وجہ سے توحید کی معرفت انسان کے باطن میں رکھ دی گئی ہے اور شرک کی نفی انسان اپنے اندر محسوس کرتا ہے۔ اس کے باوجود اگر کوئی شرک کرتا ہے تو وہ خود مجرم ہے۔

آیات ۱۷۸ تا ۱۷۵

خواہشات کی پیروی کرنے والے کے لیے کتے کی مثال

اور اے نبیؐ! پڑھ کر سنائیے انہیں خبر اُس کی ہم نے دی تھیں جسے اپنی آیات	وَ اَتْلُ عَلَيْهِمْ نَبَا الَّذِيْۤ اٰتَيْنٰهُ اٰیٰتِنَا
تو وہ نکل گیا اُن سے	فَا نَسَخَ مِنْهَا
پھر پیچھے لگا اُس کے شیطان	فَا تَبَعَهُ الشَّيْطٰنُ
سو وہ ہو گیا گمراہوں میں سے۔	فَكَانَ مِنَ الْغٰوِيْنَ ﴿۱۷۵﴾

اور اگر ہم چاہتے ضرور بلند کرتے اُسے اُن آیات کے ذریعے	وَلَوْ شِئْنَا لَرَفَعْنَاهُ بِهَا
اور لیکن وہ تو جھک گیا پستی کی طرف	وَلَكِنَّهَا أَخْلَدَ إِلَى الْأَرْضِ
اور اُس نے پیروی کی اپنی خواہش کی	وَاتَّبَعَ هَوَاهُ
تو اُس کی مثال کتے کی مثال کی طرح ہے	فَمَثَلُهُ كَمَثَلِ الْكَلْبِ
اگر تم حملہ کرو اُس پر تو ہانپتا ہے	إِنْ تَحِصِلْ عَلَيْهِ يَلْهَثُ
یا تم چھوڑ دو اُسے تب بھی ہانپتا ہے	أَوْ تَتْرُكُهُ يَلْهَثُ
یہ اُس قوم کی مثال ہے جس نے جھٹلایا ہماری آیات کو	ذَلِكَ مَثَلُ الْقَوْمِ الَّذِينَ كَذَّبُوا بِآيَاتِنَا
پس اے نبی! سناتے رہیے اس طرح کا بیان شاید کہ وہ غور و فکر کریں۔	فَأَقْصِبْ قَلْبُكَ مِنَ الْإِنْمَارِ الْفُجُورِ لَعَلَّهُمْ يَتَفَكَّرُونَ ﴿٥٠﴾
برے ہیں مثال کے لحاظ سے وہ لوگ جنہوں نے جھٹلایا ہماری آیات کو	سَاءَ مَثَلًا لِّلْقَوْمِ الَّذِينَ كَذَّبُوا بِآيَاتِنَا
اور وہ اپنی ہی جانوں پر وہ ظلم کرتے رہے۔	وَأَنفُسُهُمْ كَانُوا يَظْلِمُونَ ﴿٥١﴾
جسے ہدایت دے اللہ تو وہی ہدایت یافتہ ہے	مَنْ يَهْدِ اللَّهُ فَهُوَ الْمُهْتَدِي
اور جسے وہ گم راہ کر دے	وَمَنْ يَضِلَّ
تو ایسے ہی لوگ خسارہ پانے والے ہیں۔	فَأُولَٰئِكَ هُمُ الْخٰسِرُونَ ﴿٥٢﴾

ان آیات میں بنی اسرائیل کے ایک ایسے شخص کا ذکر ہے جسے اللہ تعالیٰ نے اپنی آیات کا علم اور کرامات سے نوازا تھا۔ بد قسمتی سے اس شخص نے خواہشات کی پیروی کی اور شیطان اُس کے پیچھے لگ گیا۔ اب وہ کردار کی ایسی پستی میں گرا کہ حرص اور لالچ میں کتے کی سطح پر پہنچ گیا۔ آگے فرمایا کہ یہ صرف بنی اسرائیل کے ایک شخص کی نہیں بلکہ پوری قوم کی مثال ہے۔ اس قوم نے اللہ تعالیٰ کی بے شمار نعمتوں سے استفادہ کیا لیکن ناشکری اور نافرمانی کی آخری حدوں تک جا پہنچے۔ بلاشبہ اللہ تعالیٰ جسے ہدایت دے وہی ہدایت پر قائم و دائم رہ سکتا ہے۔ انسان خواہ ہدایت اور اللہ تعالیٰ کی قربت کی نہایت اونچی بلندی پر پہنچ جائے پھر بھی گمراہی کے خطرے سے ڈرتے رہنا چاہیے۔ اللہ تعالیٰ ہم سب کو خواہشات کی پیروی اور شیطان کے حملوں سے محفوظ فرمائے۔ آمین!

آیت ۱۷۹

غافل انسان جانوروں سے بدتر ہے

اور یقیناً ہم نے پیدا کیے جہنم کے لیے بہت سے جن اور انسان	وَلَقَدْ ذَرَأْنَا لِجَهَنَّمَ كَثِيرًا مِّنَ الْجِنِّ وَالْإِنسِ
اُن کے دل ہیں لیکن وہ نہیں سمجھتے اُن سے	لَهُمْ قُلُوبٌ لَّا يَفْقَهُونَ بِهَا
اور اُن کی آنکھیں ہیں لیکن وہ نہیں دیکھتے اُن سے	وَلَهُمْ أَعْيُنٌ لَّا يُبْصِرُونَ بِهَا
اور اُن کے کان ہیں لیکن وہ نہیں سنتے اُن سے	وَلَهُمْ آذَانٌ لَّا يَسْمَعُونَ بِهَا
وہ حیوانوں کی طرح ہیں بلکہ وہ زیادہ بھٹکے ہوئے ہیں	أُولَئِكَ كَالْأَنْعَامِ بَلَّغُوا أَصْلًا
وہی لوگ تو غافل ہیں۔	أُولَئِكَ هُمُ الْغَافِلُونَ ﴿۱۷۹﴾

اس آیت میں خبردار کیا گیا کہ انسانوں اور جنات کی اکثریت جہنم میں جانے کی روش اختیار کیے ہوئے ہے۔ اُن کے دل معنوی اعتبار سے مردہ ہو چکے ہیں، نگاہیں عبرت حاصل کرنے سے قاصر ہیں اور کان حق سن کر اُسے قبول کرنے سے محروم ہیں۔ کوئی

نصیحت، کوئی آفت اور کوئی حادثہ انہیں اصلاحِ عمل پر آمادہ نہیں کر پارہا۔ اس طرح کے غافل لوگ جانور ہیں بلکہ جانوروں سے بھی بدتر ہیں۔ جانوروں کو تو عقل و تمیز عطا ہی نہیں کی گئی لہذا وہ ہدایت کی راہ تلاش کرنے یا اس پر چلنے کے مکلف ہی نہیں۔ انسان کو ہدایت کی راہ تلاش کرنے اور روحانی کمال تک پہنچنے کے لیے درکار قوتیں عطا کر دی گئی ہیں۔ پھر بھی اگر وہ ان سے کام نہیں لیتا اور گمراہ ہوتا ہے تو وہ جانوروں سے بدتر ثابت ہوا۔

آیت ۱۸۰

اللہ کو پکارو اُس کے اسمائے حسنیٰ کے ساتھ

وَاللَّهُ الْأَسْمَاءُ الْحُسْنَىٰ	اور اللہ ہی کے لیے ہیں سب سے اچھے نام
فَادْعُوهُ بِهَا	سو پکارو اُسے ان ناموں کے ساتھ
وَذُرُوا الَّذِينَ يُلْحِدُونَ فِي أَسْمَائِهِ	اور چھوڑ دو انہیں جو ٹیڑھ اختیار کرتے ہیں اُس کے ناموں میں
سَيُجْزَوْنَ مَا كَانُوا يَعْمَلُونَ ﴿۱۸۰﴾	عنقریب انہیں بدلہ دیا جائے گا اُس کا جو وہ کیا کرتے تھے۔

اس آیت میں غفلت سے نکلنے اور اللہ تعالیٰ کو یاد رکھنے کا حکم دیا گیا۔ ہدایت دی گئی کہ اللہ تعالیٰ کو پکارا کرو اور اُس سے دعا کیا کرو اُس کے مبارک ناموں کے ساتھ۔ اللہ تعالیٰ کے مبارک نام صرف وہی ہیں جو قرآن کریم اور احادیث نبویہ ﷺ میں بیان ہوئے ہیں۔ ان اسماء کے سوا کوئی اور نام اللہ تعالیٰ کی طرف منسوب کرنا یا اللہ تعالیٰ کے خصوصی اختیار ظاہر کرنے والے نام (مثلاً الصمد، الرحمان) کسی اور کی طرف منسوب کرنا یا اللہ تعالیٰ کے ناموں کو جادو وغیرہ کے لیے استعمال کرنا یا اللہ تعالیٰ کی دو برعکس شانوں (مثلاً الغفار اور القہار) میں سے کسی صرف ایک ہی شان کو سامنے رکھنا ناجائز ہے۔ حکم دیا گیا کہ ایسا کرنے والوں کو چھوڑ دو، عنقریب اللہ تعالیٰ انہیں اُن کے کیے کی سزا دے دے گا۔

آیات ۱۸۶ تا ۱۸۱

درس عبرت

۲۲

اور اُن میں سے جنہیں ہم نے پیدا فرمایا کچھ لوگ ہیں جو رہنمائی کرتے ہیں حق کے ساتھ	وَمِمَّنْ خَلَقْنَا اُمَّةٌ يَّهْدُوْنَ بِالْحَقِّ
اور اسی حق کے ساتھ وہ عدل کرتے ہیں۔	وَبِهِ يَّعْدِلُوْنَ ﴿۱۸۶﴾
اور جنہوں نے جھٹلایا ہماری آیات کو	وَالَّذِيْنَ كَذَّبُوْا بِآيَاتِنَا
ہم آہستہ آہستہ پکڑیں گے انہیں ایسی جگہ سے جہاں سے انہیں خبر بھی نہ ہوگی	سَنَسْتَدْرِجُهُمْ مِّنْ حَيْثُ لَا يَعْلَمُوْنَ ﴿۱۸۷﴾
اور میں مہلت دے رہا ہوں انہیں	وَأَمَلِيْ لَهُمْ ۗ
بے شک میری تدبیر بڑی مضبوط ہے۔	إِنَّ كَيْدِيْ مَتِيْنٌ ﴿۱۸۸﴾
اور کیا انہوں نے غور نہیں کیا	أَوَلَمْ يَتَفَكَّرُوْا ۗ
نہیں ہے اُن کے ساتھی پر جنوں کا کوئی اثر	مَا بِصَاحِبِهِمْ مِّنْ جِنَّةٍ ۗ
نہیں ہیں وہ مگر صاف صاف خبردار کرنے والے۔	إِنْ هُوَ إِلَّا نَذِيْرٌ مُّبِيْنٌ ﴿۱۸۹﴾
اور کیا انہوں نے نہیں دیکھا آسمانوں اور زمین کی بادشاہی میں	أَوَلَمْ يَنْظُرُوْا فِي مَلَكُوْتِ السَّمٰوٰتِ وَالْاَرْضِ
اور اُسے جو اللہ نے پیدا کی ہے کوئی بھی چیز	وَمَا خَلَقَ اللّٰهُ مِنْ شَيْءٍ ۗ
اور ممکن ہے کہ آچکا ہو بالکل قریب اُن کا مقررہ وقت	وَ اَنْ عَسٰى اَنْ يَّكُوْنَ قَدًا قُرْبًا اَجَلُهُمْ ۗ

فَبِأَيِّ حَدِيثٍ بَعْدَ كَ يُؤْمِنُونَ ﴿۱۸﴾	تو کس بات پر اس کے بعد وہ ایمان لائیں گے۔
مَنْ يُضِلِلِ اللَّهُ فَلَا هَادِيَ لَهُ ۗ	جسے گمراہ کر دے اللہ تو نہیں کوئی ہدایت دینے والا اُسے
وَيَذَرُهُمْ فِي طُغْيَانِهِمْ يَعْمَهُونَ ﴿۱۹﴾	اور وہ چھوڑ دیتا ہے انہیں کہ اپنی سرکشی میں بھٹکتے رہیں۔

ان آیات میں بیان کیا گیا کہ اللہ تعالیٰ کے بندوں میں ہمیشہ ایسے نیک سیرت لوگ بھی رہے ہیں جو حق کی پیروی اور تبلیغ کرتے ہیں اور اپنے معاملات کے فیصلے اسی کے مطابق کرتے ہیں۔ البتہ ایسے لوگ جو اللہ تعالیٰ کی آیات کو جھٹلاتے ہیں، اُس نے انہیں مہلت دے رکھی ہے لیکن اُس کی پکڑ بہت شدید ہے۔ کیا وہ نبی اکرم ﷺ کے سیرت و اخلاق اور انسانوں کے لیے دل سوزی کو نہیں دیکھتے؟ وہ انہیں دردناک عذاب سے خبردار کر رہے ہیں اور یہ انہیں پاگل قرار دے کر کس قدر ظلم اور ناانصافی کر رہے ہیں۔ کیا یہ کائنات پر غور نہیں کرتے؟ کائنات کی ہر شے بامقصد ہے۔ کیا ان کا بھی کوئی مقصد ہے کہ نہیں؟ ہر شے پر زوال آتا ہے کیا ان کو بھی فنا ہونا ہے کہ نہیں؟ جس بد نصیب کی گمراہی پر اللہ تعالیٰ ہی مہر تصدیق ثبت کر دے اُسے کوئی ہدایت نہیں دے سکتا۔

آیات ۱۸ تا ۱۸۸

نبی اکرم ﷺ کو اظہارِ عاجزی کا حکم

يَسْأَلُونَكَ عَنِ السَّاعَةِ أَيَّانَ مُرْسَاهَا ۗ	اے نبی! وہ پوچھتے ہیں آپ سے قیامت کے بارے میں کہ کب ہے اس کا واقع ہونا؟
قُلْ إِنَّمَا عِلْمُهَا عِنْدَ رَبِّي ۚ	فرمائیے بے شک اُس کا علم تو میرے رب ہی کے پاس ہے
لَا يُجَلِّيهَا لِوَقْتِهَا إِلَّا هُوَ ۗ	نہیں ظاہر کرے گا اُسے اُس کے وقت پر مگر وہی
تَقَلَّتْ فِي السَّمَوَاتِ وَالْأَرْضِ ۗ	قیامت بھاری پڑ رہی ہے آسمانوں اور زمین میں

نہیں آئے گی تم پر مگر اچانک	لَا تَأْتِيَكُمْ إِلَّا بَغْتَةًۙ
وہ ایسے پوچھتے ہیں آپ سے گویا آپ خوب تحقیق کرنے والے ہیں اُس کی	يَسْأَلُونَكَ كَأَنَّكَ حَفِيٌّ عَنْهَاۙ
فرمائیے بے شک اُس کا علم تو اللہ ہی کے پاس ہے	قُلْ إِنَّمَا عَلِمَهَا عِنْدَ اللَّهِ
اور لیکن اکثر لوگ نہیں جانتے۔	وَلَكِنَّ أَكْثَرَ النَّاسِ لَا يَعْلَمُونَ ﴿۸۸﴾
اے نبی! فرمائیے میں اختیار نہیں رکھتا اپنے لیے کسی نفع کا اور نہ ہی کسی نقصان کا	قُلْ لَا أَمْلِكُ لِنَفْسِي نَفْعًا وَلَا ضَرًّا
سوائے اس کے جو چاہے اللہ	إِلَّا مَا شَاءَ اللَّهُۙ
اور اگر میں جانتا ہوتا غیب	وَلَوْ كُنْتُ أَعْلَمُ الْغَيْبِ
تو یقیناً کثرت سے حاصل کر لیتا بھلائیوں میں سے	لَا سَتَكُنَّ مِنَ الْخَيْرِۙ
اور نہ پہنچتی مجھے کوئی تکلیف	وَمَا مَسَّنِيَ السُّوْءُۙ
میں نہیں ہوں مگر خبردار کرنے والا اور بشارت دینے والا اُن کے لیے جو ایمان لانا چاہتے ہیں۔	إِنَّا إِنَّا إِلَّا نَذِيرٌۙ وَبَشِيرٌ لِّقَوْمٍ يُؤْمِنُونَ ﴿۸۹﴾

۲۳
ع
۱۲

ان آیات میں نبی اکرم ﷺ کو حکم دیا گیا کہ لوگوں کے سامنے اللہ تعالیٰ کی بڑائی اور اپنی عاجزی کا اعلان فرمادیں تاکہ آپ ﷺ کے حوالے سے شرک کا امکان ہی نہ رہے۔ فرمائیے کہ قیامت کے واقع ہونے کا وقت صرف اور صرف اللہ تعالیٰ ہی جانتا ہے۔ میں غیب کے تمام حقائق سے واقف نہیں ہوں اور نہ ہی اپنی ذات کے لیے نفع و نقصان کا اختیار رکھتا ہوں۔ اگر ایسا ہوتا تو میں

کثرت سے بھلائیاں حاصل کر لیتا اور مجھے کوئی تکلیف نہ پہنچتی۔ میں اللہ تعالیٰ کا رسول ہوں اور لوگوں کو نیک اعمال پر بشارت اور برے اعمال پر دردناک عذاب سے خبردار کرنے آیا ہوں۔

آیات ۱۸۹ تا ۱۹۰

انسانوں کی ناشکری

وہی (اللہ) ہے جس نے پیدا کیا تمہیں ایک جان سے	هُوَ الَّذِي خَلَقَكُمْ مِنْ نَفْسٍ وَاحِدَةٍ
اور بنایا اسی سے اُس کا جوڑا	وَجَعَلَ مِنْهَا زَوْجَهَا
تاکہ وہ سکون حاصل کرے اُس سے	لِيَسْكُنَ إِلَيْهَا
پھر جب مرد ڈھانپ لیتا ہے عورت کو	فَلَمَّا تَغَشَّهَا
تو اٹھایا عورت نے ہلکا سا حمل	حَمَلٌ خَفِيفًا
تو وہ لیے پھرتی رہی اس کو	فَبَرَّتْ بِهِ
پھر جب وہ بو جھل ہو گئی	فَلَمَّا أَثْقَلَتْ
تو ان دونوں نے دعا کی اللہ سے جو اُن کا رب ہے	دَعَا اللَّهُ رَبَّهُمَا
اگر تو نے دیا ہمیں تندرست بچہ	لِيْنِ اتَيْنَتْنَا صَالِحًا
تو یقیناً ہم ہوں گے شکر گزاروں میں سے۔	لَنَكُونَنَّ مِنَ الشَّاكِرِينَ ﴿۱۸۹﴾
پھر جب اللہ نے دے دیا اُن دونوں کو تندرست بچہ	فَلَمَّا أَتَاهُمَا صَالِحًا
تو دونوں بناتے ہیں اُس کے ساتھ شریک اُس میں جو اُس	جَعَلَا لَهُ شُرَكَاءَ فِيمَا أُتِيَهُمَا

نے دیا ہے انہیں	
تو بلند و برتر ہے اللہ اُس سے جو وہ شریک بنا۔ تے ہیں۔	فَقَالَ لِيَ اللّٰهُ عَمَّا يُشْرِكُوْنَ ﴿١٥﴾

یہ آیات، انسانوں پر اللہ تعالیٰ کے احسانات اور انسانوں کی ناشکری کا ذکر کر رہی ہیں۔ انسانوں کو اللہ تعالیٰ ہی نے پیدا کیا۔ پھر انہیں جوڑوں کی صورت میں بنایا تاکہ ایک دوسرے کے ملاپ سے سکون حاصل کریں۔ پھر جب کسی انسانی جوڑے کے ہاں اولاد کی نعمت آنے کا وقت آتا ہے تو وہ اللہ تعالیٰ ہی سے اُس کے صحیح و سالم پیدا ہونے کی دعا کرتے ہیں۔ جب اللہ تعالیٰ انہیں تندرست اور صحیح سالم اولاد دے دیتا ہے تو اب ناشکری کرتے ہیں۔ شرک کرتے ہوئے اولاد کی عطا کو دوسری ہستیوں کی طرف منسوب کر دیتے ہیں۔ دور جاہلیت میں بچوں کے نام عبدالعزیز اور عبدالشمس رکھ دیتے تھے اور آج مسلمان ہونے کے باوجود پیر بخش، علی بخش اور حسین بخش رکھ دیتے ہیں۔ اللہ تعالیٰ ہمیں ناشکری اور شرک سے بچنے کی توفیق عطا فرمائے۔ آمین!

آیات ۱۹۱ تا ۱۹۳

معبودانِ باطل کی لاچاری

کیا وہ شریک بناتے ہیں انہیں جو نہیں پیدا کرتے کوئی چیز	اَيُّشْرِكُوْنَ مَا لَا يَخْلُقُ شَيْئًا
بلکہ وہ خود پیدا کیے گئے ہیں۔	وَهُمْ يُخْلَقُوْنَ ﴿١٩﴾
اور نہ وہ طاقت رکھتے ہیں اُن کی مدد کرنے کی	وَلَا يَسْتَطِيعُوْنَ لَهُمْ نَصْرًا
اور نہ ہی خود اپنی مدد کر سکتے ہیں۔	وَلَا اَنْفُسَهُمْ يَنْصُرُوْنَ ﴿٢٠﴾
اور اگر تم بلاؤ انہیں سیدھی راہ کی طرف	رَاٰنْ تَدْعُوهُمْ اِلَى الْهُدٰى
تو وہ پیچھے نہیں آئیں گے تمہارے	لَا يَتَّبِعُوْكُمْ ۙ

برابر ہے تم پر خواہ تم پکارو انہیں	سَوَاءٌ عَلَيْكُمْ اَدَعَوْهُمُ
یا تم خاموش رہو۔	اَمْ اَنْتُمْ صَامِتُونَ ﴿۱۶﴾

ان آیات میں اللہ تعالیٰ کے سوا دیگر معبودوں کی لاچاری اور بے بسی کو نمایاں کیا گیا ہے۔ اللہ تعالیٰ ہر شے کا خالق ہے جبکہ دیگر معبودوں نے کچھ بھی نہیں بنایا بلکہ انہیں تو خود اللہ تعالیٰ نے بنایا ہے۔ وہ اپنی مدد یا حفاظت نہیں کر سکتے تو کسی اور کی کیا مدد یا حفاظت کریں گے۔ اپنے پرستاروں کو سیدھی راہ دکھانا تو درکنار وہ کسی پکارنے والے کی پکار کو نہ سن سکتے ہیں اور نہ اُس کا جواب دے سکتے ہیں۔ افسوس ہے ایسے لاچار معبودوں کو پکارنے والوں پر!

آیات ۱۹۴ تا ۱۹۶

تمہارے معبود، تمہاری طرح کی مخلوق ہیں

بے شک جنہیں تم پکارتے ہو اللہ کے سوا وہ تو بندے ہیں تمہاری طرح	اِنَّ الَّذِيْنَ تَدْعُوْنَ مِنْ دُوْنِ اللّٰهِ عِبَادٌ اَمْثَالُكُمْ
تو پھر پکارو انہیں	فَاَدْعُوْهُمْ
پھر چاہیے کہ وہ جواب دیں تمہیں	فَلَيْسَتْ جِيبُوْا لَكُمْ
اگر تم سچے ہو۔	اِنْ كُنْتُمْ صٰدِقِيْنَ ﴿۱۷﴾
کیا ان کے پاؤں ہیں کہ وہ چلتے ہوں ان سے؟	اَلِهَمْ اَرْجُلٌ يَّمْشُوْنَ بِهَا
یا ان کے ہاتھ ہیں کہ وہ پکڑتے ہوں ان سے؟	اَمْ لَهُمْ اَيْدٍ يَّبْطِشُوْنَ بِهَا
یا ان کی آنکھیں ہیں کہ وہ دیکھتے ہوں ان سے؟	اَمْ لَهُمْ اَعْيُنٌ يُّبْصِرُوْنَ بِهَا

یا اُن کے کان ہیں کہ وہ سنتے ہوں اُن سے؟	اَمْ لَهُمْ اَذَانٌ يَّسْمَعُونَ بِهَاۗ
اے نبی! فرمائیے بلا لوائے شریکوں کو	قُلْ اَدْعُوا شُرَكَاءَكُمْ
پھر سازش کرو میرے خلاف پس نہ مہلت دو مجھے۔	ثُمَّ كِيدُوْنَ فَلَا تُنظَرُوْنَ ﴿۱۹﴾
بے شک میرا حمایتی اللہ ہے جس نے نازل کی ہے کتاب	اِنَّ وِرَیِّئِ اللّٰهُ الَّذِیْ نَزَّلَ الْكِتٰبَ ۗ
اور وہی ساتھ دیتا ہے نیک بندوں کا۔	وَهُوَ یَتَوَكَّلُ الصّٰلِحِیْنَ ﴿۲۰﴾

یہ آیات آگاہ کر رہی ہیں کہ جن ہستیوں کو اللہ تعالیٰ کے ساتھ شریک کیا جا رہا ہے وہ بھی شرک کرنے والوں کی طرح مخلوق ہیں۔ اگر اُن کے پاس کوئی اختیار ہوتا تو وہ اپنے پرستاروں کی دعاؤں کا جواب دیتیں۔ اُن کے پرستاروں نے اللہ تعالیٰ کی پیدا کردہ مخلوقات کی نقل کرتے ہوئے اُن کی مورتیاں بنا رکھی ہیں لیکن یہ مورتیاں بے جان و بے حس ہیں۔ وہ اُن کے ایسے پاؤں نہیں بنا سکتے جن سے وہ چل سکیں، نہ ایسے ہاتھ کہ جن سے پکڑ سکیں، نہ ایسی آنکھیں کہ جن سے دیکھ سکیں اور نہ ایسے کان کہ جن سے سن سکیں۔ مشرکین مکہ ایسے لاچار معبودوں کے حوالے سے آپ ﷺ کو ڈراتے تھے کہ ان کی بے ادبی کرنا چھوڑ دو ورنہ یہ معبود تم پر کوئی آفت نازل کر دیں گے۔ ارشاد ہوا کہ آپ ﷺ ان مشرکین سے کہہ دیں کہ تم اپنے تمام معبودوں سے درخواست کرو کہ وہ میرا جو کچھ بگاڑ سکتے ہیں بگاڑ لیں۔ میرا مددگار وہ اللہ تعالیٰ ہے جس نے مجھ پر کتاب ہدایت نازل کی ہے۔ اُس نے تو ہمیشہ ہی اپنے نیک بندوں کی باطل پرستوں کے مقابلہ میں مدد کی ہے۔

آیات ۱۹ تا ۱۸

معبودانِ باطل کی بے بسی

اور جنہیں تم پکارتے ہو اللہ کے سوا	وَالَّذِیْنَ تَدْعُوْنَ مِنْ دُوْنِهٖ
وہ طاقت نہیں رکھتے تمہاری مدد کرنے کی	لَا یَسْتَطِیْعُوْنَ نَصْرَكُمْ

اور نہ ہی خود اپنی مدد کر سکتے ہیں۔	وَلَا أَنفُسَهُمْ يَنْصُرُونَ ﴿۹۷﴾
اور اگر تم بلاؤ انہیں سیدھی راہ کی طرف	وَأِنَّ تَدْعُوهُمْ إِلَى الْهُدَىٰ
وہ نہیں سنیں گے	لَا يَسْمَعُوا ۗ
اور آپ دیکھتے ہیں انہیں کہ وہ تک رہے ہیں آپ کی طرف	وَتَرَاهُمْ يَنْظُرُونَ إِلَيْكَ
حالاں کہ وہ نہیں دیکھتے سمجھتے ہوئے۔	وَهُمْ لَا يَبْصُرُونَ ﴿۹۸﴾

ان آیات میں باطل معبودوں کی بے بسی کا بیان ہے۔ ارشاد ہوا کہ جو لاچار معبود اپنے نفع و نقصان کا اختیار نہیں رکھتے وہ کسی کی کیا مدد کریں گے؟ انہیں پکارا جائے تو سن ہی نہیں سکتے، پکار کا جواب کیا دیں گے۔ مشرکین نے ان کی مورتیوں میں بڑی بڑی آنکھیں بنائی ہیں۔ بظاہر لگتا ہے کہ یہ مورتیاں دیکھ رہی ہیں لیکن حقیقت یہ ہے کہ وہ بینائی سے محروم ہیں۔ بلاشبہ معبود حقیقی صرف اور صرف اللہ تعالیٰ ہی ہے جو اپنی بندگی کرنے والوں کی ہر اعتبار سے مدد اور دستگیری پر قادر ہے۔

آیات ۱۹۹ تا ۲۰۲

دعوتِ دین کے لیے حکمت کے چند اہم نکات

اے نبی! اختیار کیجیے درگزر کرنے کا رویہ	خُذِ الْعَفْوَ
اور حکم دیجیے نیکی کا	وَأْمُرْ بِالْعُرْفِ
اور اعراض کیجیے جاہلوں سے۔	وَأَعْرِضْ عَنِ الْجَاهِلِينَ ﴿۹۹﴾
اور اگر کسائے آپ کو شیطان کی طرف سے کوئی چھیڑ	وَأَمَّا يَنْزَغَنَّكَ مِنَ الشَّيْطَانِ نَزْعٌ
تو پناہ مانگیے اللہ کی	فَاسْتَعِذْ بِاللَّهِ ۗ

بے شک وہ خوب سننے والا، خوب جاننے والا ہے۔	إِنَّهُ سَمِيعٌ عَلِيمٌ ﴿٥٠﴾
بے شک جن لوگوں نے پرہیزگاری اختیار کی	إِنَّ الَّذِينَ اتَّقَوْا
جب آگتی ہے انہیں کوئی چھیڑ شیطان کی طرف سے	إِذَا مَسَّهُمْ ظَلِيفٌ مِّنَ الشَّيْطَانِ
تو وہ چونک پڑتے ہیں	تَذَكَّرُوا
پھر ایک دم وہ حقیقتِ حال دیکھنے والے ہوتے ہیں۔	فَإِذَا هُمْ مُبْصِرُونَ ﴿٥١﴾
اور شیطانوں کے بھائی کھینچتے رہتے ہیں انہیں گمراہی میں	وَإِخْوَانُهُمْ يَبْدُوْنَهُمْ فِي الْعَيْ
پھر وہ کمی نہیں کرتے۔	ثُمَّ لَا يُقْصِرُونَ ﴿٥٢﴾

یہ آیات نبی اکرم ﷺ کے توسط سے امت کو دعوتِ دین کے کام کے لیے حکمت کے چند اہم نکات سکھار ہی ہیں:

۱۔ داعیِ حق کو نرم خو ہونا چاہیے۔ اپنے ساتھیوں کے لیے شفیق، عوام کے لیے رحیم اور مخالفین کے لیے حلیم ہونا چاہیے۔ اُسے اپنے رفقا کی کمزوریوں کو بھی برداشت کرنا چاہیے اور اپنے مخالفین کی سختیوں کو بھی۔ اُسے شدید سے شدید اشتعال انگیز مواقع پر بھی اپنے مزاج کو ٹھنڈا رکھنا چاہیے۔ نہایت ناگوار باتوں کو بھی عالی ظرفی کے ساتھ ٹال دینا چاہیے۔ مخالفین کی طرف سے سخت کلامی، بہتان تراشی اور ایذا رسانی پر درگزر سے کام لینا چاہیے۔ اس سے مخالفین کے دل نرم ہوتے ہیں اور وہ بھی حق قبول کرنے کے لیے آمادہ ہو جاتے ہیں۔

۲۔ داعی کو فلسفہ طرازی کی بجائے لوگوں کو معروف یعنی اُن سیدھی اور صاف بھلائیوں کی تلقین کرنی چاہیے جنہیں بالعموم سارے ہی انسان بھلا جانتے ہیں۔ اس طرح اُس کی دعوتِ عوام و خواص سب کو متاثر کرے گی اور اُن کے دل تک پہنچنے کی راہ نکال لے گی۔

۳۔ داعی کو چاہیے کہ جاہلوں سے نہ الجھے، خواہ وہ الجھنے اور الجھانے کی کتنی ہی کوشش کریں ورنہ اُس کی قوت، اشاعتِ دعوت اور اصلاحِ نفوس میں خرچ ہونے کے بجائے ایک فضول کام میں ضائع ہو جائے گی۔

۴۔ جب کبھی داعی مخالفین کے ظلم، شرارتوں اور جاہلانہ اعتراضات و الزامات پر اپنی طبیعت میں اشتعال محسوس کرے تو اُسے فوراً سمجھ لینا چاہیے کہ یہ شیطان کی اکساہٹ ہے۔ اُسے فوراً اللہ تعالیٰ کی پناہ مانگنی چاہیے۔ شیاطین مسلسل اکساتے رہتے ہیں تاکہ مخالفت کے ردِ عمل کے طور پر اہل حق اقدام کریں اور اس سے دشمنی کی آگ مزید بھڑکے۔ اہل حق ہر دم شیطان کے حملوں یا دوسوسوں کے حوالے سے چونکنا رہتے ہیں اور ایسے مواقع کے لیے اللہ تعالیٰ کی دی گئی ہدایات کو یاد رکھتے ہیں۔

آیت ۲۰۳

مشرکین کا طعنہ اور اللہ تعالیٰ کا جواب

اور (اے نبی!) جب نہیں لاتے آپ اُن کے پاس کوئی (فرمانِ نبی) معجزہ	وَإِذَا لَمْ تَأْتِهِمْ بِآيَةٍ
وہ کہتے ہیں کیوں نہ بنا لیا تم نے خود اُسے؟	قَالُوا لَوْلَا اجْتَبَيْتَهَا
فرمائیے بے شک میں تو پیروی کرتا ہوں اسی کی جو وحی کیا جاتا ہے میری طرف میرے رب کی طرف سے	قُلْ إِنَّمَا أَتَّبِعُ مَا يُوحَىٰ إِلَيَّ مِنْ رَبِّي
یہ روشن دلائل ہیں تمہارے رب کی طرف سے	هَذَا بَصَائِرُ مِنْ رَبِّكُمْ
اور ہدایت اور رحمت ہیں اُن کے لیے جو ایمان لانا چاہیں۔	وَهُدًى وَرَحْمَةً لِّقَوْمٍ يُؤْمِنُونَ ﴿۲۰۳﴾

مشرکین مکہ نبی اکرم ﷺ سے فرمانِ نبی معجزہ دکھانے کا مطالبہ کرتے تھے۔ جب اللہ تعالیٰ نے یہ مطالبہ پورا کرنے سے منع کر دیا تو مشرکین آپ ﷺ سے کہنے لگے کہ لوگوں کا منہ بند کرنے کے لیے کوئی شعبہ دکھادیں۔ اُن کی اس بات میں طعن کا انداز پایا جاتا تھا۔ اُن کے کہنے کا مطلب یہ تھا کہ جس طرح تم خود سے نبی بن گئے ہو اسی طرح کوئی معجزہ بھی چھانٹ کر اپنے لیے بنا لائے

ہوتے۔ اللہ تعالیٰ نے اس طعن کا جواب بڑی شان سے دیا۔ فرمایا اے نبی ﷺ انہیں بتا دیجیے کہ میرا منصب یہ نہیں ہے کہ جس چیز کی مانگ ہو یا جس کی میں خود ضرورت محسوس کروں اُسے خود ایجاد یا تصنیف کر کے پیش کر دوں۔ میں صرف اور صرف اللہ تعالیٰ کے نازل کردہ کلام کی پیروی کرتا ہوں۔ یہ کلام تمہاری آنکھیں کھول دینے کے لیے کافی ہے۔ اس میں ایمان لانے والوں کے لیے سیدھے راستہ کی ہدایت ہے اور رحمت کی بشارت بھی۔

آیت ۲۰۴

سماعتِ قرآن کے آداب

وَإِذَا قُرِئَ الْقُرْآنُ	اور جب پڑھا جائے قرآن
فَأَسْتَبِعُوا لَهُ	تو غور سے سنا کرو اُسے
وَأَنْصِتُوا	اور خاموش رہا کرو
لَعَلَّكُمْ تُرْحَمُونَ ﴿۲۰۴﴾	تاکہ تم پر رحم کیا جائے۔

مشرکین مکہ تعصب اور ہٹ دھرمی کی وجہ سے قرآنِ حکیم کی آواز سنتے ہی کانوں میں انگلیاں ٹھونس لیتے تھے اور شور و غل مچاتے تھے تاکہ کوئی دوسرا بھی اسے نہ سن سکے۔ اس آیت میں انہیں دعوت دی گئی کہ قرآن دشمنی کی یہ روش چھوڑ دو۔ جب قرآنِ کریم پڑھا جائے تو غور سے سنو اور سمجھو کہ اس میں کیا تعلیم دی گئی ہے۔ ممکن ہے کہ اس کی تعلیم سے واقف ہو جانے کے بعد تم خود بھی اس کی رحمت کے سائے میں آ جاؤ۔ عمومی اعتبار سے یہ آیت ہمیں سماعتِ قرآن کا یہ ادب سکھا رہی ہے کہ جب بھی قرآنِ پاک کی تلاوت کی جا رہی ہو تو پوری توجہ سے سنو اور اس دوران خاموش رہو تاکہ تم پر رحم کیا جائے۔ البتہ قرآنِ کریم کی سماعت کے آداب کا اہتمام اسی وقت کیا جائے گا جب قرآنِ کریم کی تلاوت کسی مقصد کے تحت سنانے کے لیے کی جا رہی ہو۔

آیات ۲۰۵ تا ۲۰۶

اللہ تعالیٰ کے ذکر کے آداب

اور یاد کرو اپنے رب کو اپنے دل میں	وَ اذْكُرْ رَبَّكَ فِي نَفْسِكَ
گڑ گڑاتے ہوئے اور ڈرتے ہوئے	تَضَرُّعًا وَ خِيفَةً
اور بغیر بلند کیے ہوئے آواز کو	وَ دُونَ الْجَهْرِ مِنَ الْقَوْلِ
صبح اور شام کے وقت	بِالْعُدُوِّ وَ الْاَصَالِ
اور مت ہو غافلوں میں سے۔	وَ لَا تَكُنْ مِنَ الْغٰفِلِيْنَ ﴿۲۰۵﴾
بے شک جو قربت رکھتے ہیں تمہارے رب کے پاس	اِنَّ الَّذِيْنَ عِنْدَ رَبِّكَ
وہ تکبر نہیں کرتے اُس کی عبادت سے	لَا يَسْتَكْبِرُوْنَ عَنْ عِبَادَتِهٖ
اور پاکی بیان کرتے رہتے ہیں اُس کی	وَ يَسْبَحُوْنَہٗ
اور اُسی کو سجدہ کرتے ہیں۔	وَ لَهُ يَسْجُدُوْنَ ﴿۲۰۶﴾

﴿۲۰۶﴾

ان آیات میں حکم دیا گیا کہ اللہ تعالیٰ کا ذکر کرتے رہو۔ البتہ ذکر کے حوالے سے آداب یہ ہیں کہ:


- ۱۔ ذکر دل ہی دل میں کیا جائے یا ہلکی آواز سے کیا جائے اور آواز کو زیادہ بلند نہ کیا جائے۔
- ۲۔ ذکر کے دوران انسان پر رقت اور اللہ تعالیٰ کا خوف طاری رہے۔

۳۔ صبح و شام اللہ تعالیٰ کا ذکر کیا جائے۔ صبح و شام سے مراد یہی دونوں اوقات بھی ہیں اور صبح و شام کا لفظ اس معنی میں بھی

استعمال ہوتا ہے کہ ہمیشہ کسی کام کو کیا جائے یعنی اللہ تعالیٰ کی یاد میں ہر وقت مشغول رہا جائے۔

۴۔ اللہ تعالیٰ کی یاد سے کبھی بھی غفلت نہ برتی جائے۔ دنیا میں جو کچھ گمراہی پھیلی ہے اور انسان کے اخلاق و اعمال میں جو فساد بھی رونما ہوا ہے اس کا بڑا سبب یہ ہے کہ انسان اس بات کو بھول جاتا ہے کہ اللہ تعالیٰ اُس کا رب ہے اور وہ اُس کا بندہ ہے۔ دنیا میں اُسے آزمائش کے لیے بھیجا گیا ہے اور دنیا کی زندگی ختم ہونے کے بعد اُسے اپنے رب و اپنے اعمال کا حساب دینا ہے۔

آخری آیت میں فرمایا کہ جو اللہ تعالیٰ کے مقربین ہیں، خواہ فرشتے ہوں، انبیاء کرام یا اولیاء اللہ، وہ بڑی عاجزی کے ساتھ اللہ تعالیٰ کی عبادت کرتے ہیں۔ ہر وقت اُس کی تسبیح کرتے ہیں اور اُس کے سامنے سجدہ ریز رہتے ہیں۔



بِسْمِ اللَّهِ الرَّحْمَنِ الرَّحِيمِ
الْحَمْدُ لِلَّهِ الَّذِي
بَدَأَ خَلْقَ الْإِنسَانِ
مِنْ طِينٍ ثُمَّ
عَلَّمَهُ الْقُرْآنَ
الْعَرَبِيَّ أَلَمْ نَجْعَلِ
الْإِنسَانَ أَحْسَنَ
الْبَرِيَّةِ

صَدَقَ اللَّهُ الْعَظِيمُ

وَمِنْ

وَالْأَشْرَةَ حَسْبُكَ يَرْبُّنَا



تَبْرَأَاتُ تَدْرِيسِ
قُرْآنِ حَكِيمِ

سُورَةُ الْأَنْفَالِ

أَيَّاتُهَا ٥٧ رُكُوعَاتُهَا ١٠

بِسْمِ اللّٰهِ الرَّحْمٰنِ الرَّحِیْمِ

سورة الانفال

غزوہ بدر پر بھرپور تبصرہ

* سورہ انفال مدنی سورہ ہے۔ یہ سن ۲ ہجری میں غزوہ بدر کے فوراً بعد نازل ہوئی۔

* اس سورہ مبارکہ میں غزوہ بدر کے حالات پر بھرپور تبصرہ شامل ہے۔

آیات کا تجزیہ :

- آیات ۳ تا ۴
 - آیات ۱۰ تا ۳۵
 - آیات ۱۹ تا ۳۱
 - آیات ۲۹ تا ۳۰
 - آیات ۳۰ تا ۳۷
 - آیات ۳۸ تا ۴۰
 - آیات ۴۱ تا ۴۸
 - آیات ۴۹ تا ۵۹
 - آیات ۶۰ تا ۷۵
- ۔ سچ مومنوں کی کیفیت اور رویہ
- معرکہ بدر سے قبل مومنوں کے لیے بشارتیں
- میدان بدر میں مومنوں کی نصرت
- مومنوں کے لیے ہدایات
- کافروں پر غضب
- کافروں کو باز آنے کی دعوت
- مومنوں کے لیے ہدایات
- کافروں پر غضب
- مومنوں کے لیے ہدایات

آیت ۱

مالِ غنیمت کے حوالے سے فیصلہ

اے نبی وہ سوال کرتے ہیں آپ سے مالِ غنیمت کے بارے میں	يَسْأَلُونَكَ عَنِ الْاَنْفَالِ ۱
فرمائیے مالِ غنیمت تو اللہ اور رسول کے لیے ہے	قُلِ الْاَنْفَالُ لِلّٰهِ وَالرَّسُولِ ۲
پس بچو اللہ کی نافرمانی سے	فَاتَّقُوا اللّٰهَ
اور صلح کر لو آپس میں	وَاصْلِحُوا ذَاتَ بَيْنِكُمْ ۳
اور اطاعت کرو اللہ اور اُس کے رسول کی	وَاطِيعُوا اللّٰهَ وَرَسُولَهُ ۴
اگر تم مومن ہو۔	اِنْ كُنْتُمْ مُّؤْمِنِيْنَ ۵

اس آیت میں اُس تنازع پر فیصلہ دیا گیا جو غزوہ بدر میں فتح کے بعد مالِ غنیمت کے حوالے سے پیدا ہوا۔ دورِ جاہلیت میں یہ طے تھا کہ جنگ کے دوران جس شخص کے ہاتھ جو مالِ غنیمت لگا وہ اسی کا ہے۔ غزوہ بدر میں کچھ صحابہؓ نے دشمن کا تعاقب کیا، کچھ نے آپ ﷺ کی حفاظت کی ذمہ داری ادا کی اور کچھ نے مالِ غنیمت اکٹھا کیا۔ اختلاف یہ پیدا ہوا کہ مالِ غنیمت کس طرح تقسیم کیا جائے؟ اللہ تعالیٰ نے اس آیت میں حکم دیا کہ اختلاف ختم کر دو اور پورا مالِ غنیمت اللہ کے رسول ﷺ کے حوالے کر دو۔ اس آیت میں مالِ غنیمت کے لیے نفل یعنی اضافی شے کی اصطلاح استعمال کی گئی ہے۔ گویا اللہ تعالیٰ کی راہ میں جنگ کے دوران مالِ غنیمت کا حصول مقصود نہیں بلکہ اضافی شے ہے۔ اجتماعی اعتبار سے اس جنگ کا مقصود ہے فتنہ اور ظلم کا خاتمہ اور انفرادی اعتبار سے مقصود ہے اللہ تعالیٰ کی راہ میں جامِ شہادت نوش کرنا، بقول اقبال۔

شہادت ہے مطلوب و مقصود مومن

نہ مالِ غنیمت نہ کشور کشائی

آیات ۴ تا ۲

بندہ مومن کی ظاہری و باطنی صفات

مومن تو بس وہی ہیں کہ جب ذکر کیا جاتا ہے اللہ کا تو کانپ اٹھتے ہیں ان کے دل	إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَّتْ قُلُوبُهُمْ
اور جب تلاوت کی جاتی ہیں ان پر اس کی آیات	وَإِذَا أُنزِلَتْ عَلَيْهِمْ آيَاتُهُ
وہ بڑھادی جاتی ہیں انہیں ایمان میں	زَادَتْهُمْ إِيْمَانًا
اور وہ اپنے رب پر ہی بھروسہ کرتے ہیں۔	وَعَلَىٰ رَبِّهِمْ يَتَوَكَّلُونَ ﴿٤﴾
جو قائم کرتے ہیں نماز	الَّذِينَ يُقِيمُونَ الصَّلَاةَ
اور اس رزق میں سے جو ہم نے دیا ہے انہیں، خرچ کرتے ہیں۔	وَمِمَّا رَزَقْنَاهُمْ يُنْفِقُونَ ﴿٥﴾
یہی لوگ سچے مومن ہیں	أُولَٰئِكَ هُمُ الْمُؤْمِنُونَ حَقًّا
انہی کے لیے درجے ہیں ان کے رب کے پاس	لَهُمْ دَرَجَاتٌ عِنْدَ رَبِّهِمْ
اور بخشش ہے اور عزت والی روزی۔	وَمَغْفِرَةٌ وَرِزْقٌ كَرِيمٌ ﴿٦﴾

ان آیات میں سچے مومنین کی باطنی و ظاہری صفات کا بیان ہے۔ سچے مومن صرف وہی ہیں:

- ۱۔ جن کے دل اللہ تعالیٰ کا ذکر سن کر لرز اٹھتے ہیں۔
- ۲۔ آیات قرآنی کی تلاوت کی سماعت جن کے ایمان کو بڑھادی جاتی ہیں۔

۳۔ جن کا بھروسہ صرف اور صرف اللہ تعالیٰ پر ہوتا ہے۔

۴۔ جو نماز قائم کرتے ہیں۔

۵۔ جو اللہ تعالیٰ کے دیئے ہوئے رزق میں سے اُس کی راہ میں خرچ کرتے ہیں۔

ایسے مومنوں کے لیے اللہ تعالیٰ کی طرف سے بلند درجات، بخشش اور عزت افزائی والے رزق کی بشارت ہے۔

آیات ۸ تا ۱۵

بدر سے قبل مشاورت

اے نبی! جس طرح نکالا آپ کو آپ کے رب نے آپ کے گھر سے حق کے ساتھ	كَمَا أَخْرَجَكَ رَبُّكَ مِنْ بَيْتِكَ بِالْحَقِّ
اور بے شک ایک گروہ مومنوں میں سے یقیناً ناپسند کرنے والا تھا۔	وَإِنَّ فَرِيقًا مِنَ الْمُؤْمِنِينَ لَكَرِهُونَ ۝
وہ جھگڑ رہے تھے آپ سے حق میں	يُجَادِلُونَكَ فِي الْحَقِّ
اس کے بعد کہ وہ واضح ہو گیا تھا	بَعْدَ مَا تَبَيَّنَ
گویا کہ وہ ہانکے جا رہے ہوں موت کی طرف	كَأَنَّمَا يُسَاقُونَ إِلَى الْمَوْتِ
اس حال میں کہ وہ (اُسے) دیکھ رہے ہیں۔	وَهُمْ يَنْظُرُونَ ۝
اور جب وعدہ فرما رہا تھا تم سے اللہ	وَإِذْ يَعِدُكُمُ اللَّهُ
دو گروہوں میں سے ایک کا کہ یقیناً وہ تمہارے لیے ہے	إِحْدَى الطَّائِفَتَيْنِ أَنَّهَا لَكُمْ
اور تم پسند کرتے تھے	تَوَدُّونَ ۝

کہ بغیر کانٹے والا (غیر مسلح) گروہ ہو تمہارے لیے	اِنَّ عَيْرَ ذَاتِ الشَّوْكَهٖ تَكُوْنُ لَكُمْ
اور چاہتا تھا اللہ	وَيُرِيْدُ اللّٰهُ
کہ حق ثابت کر دے حق کو اپنے ارشادات سے	اَنْ يُحِقَّ الْحَقَّ بِكَلِمٰتِهٖ
اور کاٹ دے جڑ کافروں کی۔	وَيَقْطَعُ دَابِرَ الْكٰفِرِيْنَ ۝۱۰
تاکہ وہ سچا کر دے حق کو	لِيُحِقَّ الْحَقَّ
اور جھوٹا کر دے باطل کو	وَيُبْطِلَ الْبٰطِلَ
اور اگرچہ ناپسند کریں مجرم۔	وَلَوْ كَرِهَ الْمُجْرِمُوْنَ ۝۱۱

یہ آیات غزوہ بدر سے قبل اللہ کے رسول ﷺ کی صحابہ کرامؓ سے مشاورت کا حال بیان کر رہی ہیں۔ آپ ﷺ نے صحابہؓ کو بتایا کہ ایک طرف شام کی طرف سے قریش کا تجارتی قافلہ آرہا ہے جس کے ساتھ صرف پچاس محافظ ہیں۔ دوسری طرف مکہ سے ایک ہزار کفار پر مشتمل مسلح لشکر آرہا ہے۔ اللہ تعالیٰ کا وعدہ ہے کہ دونوں میں سے ایک پر فتح حاصل ہوگی۔ اب مشورہ دو کہ ہم کس طرف رخ کریں۔ چند ساتھیوں کی رائے تھی کہ ہمیں آسان ہدف یعنی قافلہ کی طرف جانا چاہیے۔ اللہ تعالیٰ اور اس کے رسول ﷺ کی منشا تھی کہ لشکر سے مقابلہ کیا جائے تاکہ ثابت ہو سکے کہ فیصلہ کن شے تعداد، اسلحہ اور اسباب نہیں بلکہ اللہ تعالیٰ کی مدد ہے۔ بے سرو سامان لشکر جب کیل کانٹے سے لیس لشکر پر فتح پائے گا تو ثابت ہو جائے گا کہ کون حق پر ہے اور کون باطل پر؟

آیات ۹ تا ۱۰

اللہ تعالیٰ کی مدد اور فرشتوں کا نزول

إِذْ تَسْتَغِيثُونَ رَبَّكُمْ	جب تم فریاد کر رہے تھے اپنے رب سے
-------------------------------	-----------------------------------

تو اُس نے جواب دیا تمہاری دعا کا	فَاسْتَجَابَ لَكُمْ
بے شک میں مدد کرنے والا ہوں تمہاری ایک ہزار فرشتوں کے ساتھ جو پے در پے اترنے والے ہیں۔	اِنِّي مُبِدِّكُمْ بِالْفِ مِنْ الْمَلٰٓئِكَةِ مُرَدِّفِيْنَ ۝۱
اور نہیں بنایا اس مدد کو اللہ نے مگر خوش خبری	وَمَا جَعَلَهُ اللهُ اِلَّا بُشْرٰی
اور تاکہ مطمئن ہو جائیں اس سے تمہارے دل	وَلِتَطْمَِٔنَّٓ بِهٖ قُلُوْبُكُمْ ۝۲
اور نہیں ہے مدد مگر اللہ کی طرف سے	وَمَا النَّصْرُ اِلَّا مِنْ عِنْدِ اللّٰهِ ۝۳
بے شک اللہ زبردست ہے، کمالِ حکمت والا۔	۝۴ اِنَّ اللّٰهَ عَزِيْزٌ حَكِيْمٌ ۝۵

ان آیات میں غزوہ بدر کے دوران اللہ تعالیٰ کی مدد اور فرشتوں کے نزول کا ذکر ہے۔ اس معرکہ میں جب مسلمان اور کفار آمنے سامنے ہوئے تو رسول اللہ ﷺ نے دیکھا کہ مسلمانوں کی تعداد کفار کے مقابلہ میں ایک تہائی سے بھی کم ہے اور وہ بے سرو سامان بھی ہیں۔ ایسے میں آپ ﷺ اور صحابہ کرامؓ نے اللہ تعالیٰ کی بارگاہ میں دعا کے لیے ہاتھ پھیلا دیے اور گڑگڑا کر مدد کی التجا کی۔ اللہ تعالیٰ نے ان کی دعا قبول فرمائی اور مدد کے لیے ایک ہزار فرشتے نازل فرمائے۔ بقول اقبال۔

فضائے بدر پیدا کر فرشتے تیری نصرت کو

اتر سکتے ہیں گردوں سے قطار اندر قطار اب بھی

آخر میں مسلمانوں کو آگاہ کر دیا گیا کہ مدد خواہ ظاہری صورت سے ہو یا مخفی انداز سے، سب اللہ تعالیٰ ہی کی طرف سے ہے۔ اس لیے تمہارا بھروسہ صرف اسی پر ہونا چاہیے۔

آیات ۱۱ تا ۱۴

غزوہ بدر میں اللہ تعالیٰ کے مسلمانوں پر احسانات

جب طاری کر رہا تھا اللہ تم پر اونگھ سکون دینے کے لیے اپنی طرف سے	اِذْ يُغَشِّيْكُمْ النُّعَاسَ اَمْنَةً مِّنْهُ
اور اُس نے نازل کیا تم پر آسمان سے پانی	وَيُنَزِّلُ عَلَيْكُمْ مِّنَ السَّمَاءِ مَاءً
تاکہ پاک کر دے تمہیں اس سے	لِّيَطَهِّرَكُمْ بِهِ
اور دور کر دے تم سے شیطان کی گندگی	وَيُذْهِبَ عَنْكُمْ رِجْزَ الشَّيْطٰنِ
اور مضبوط کر دے تمہارے دلوں کو	وَلِيُرَبِّطَ عَلٰی قُلُوْبِكُمْ
اور جمادے اس سے تمہارے قدموں کو۔	وَيُثَبِّتَ بِهِ الْاَقْدَامَ ۝۱۱
جب وحی فرمائی آپ کے رب نے فرشتوں کی طرف	اِذْ يُوحِي رَّبُّكَ اِلَى الْمَلٰٓئِكَةِ
بے شک میں تمہارے ساتھ ہوں	اِنِّيْ مَعَكُمْ
پس ثابت قدم رکھو ان لوگوں کو جو ایمان لائے	فَتَقَبَّلُوْا الَّذِيْنَ اٰمَنُوْا
عنقریب میں ڈال دوں گا ان لوگوں کے دلوں میں جنہوں نے کفر کیا رعب	سَاَلِقِيْ فِيْ قُلُوْبِ الَّذِيْنَ كَفَرُوْا الرَّعْبَ
سو تم مارو ان کی گردنوں پر	فَاَضْرِبُوْا فَوْقَ الْاَعْنَاقِ
اور ضرب لگاؤ ان کے ہر ہر پور پر۔	وَاضْرِبُوْا مِنْهُمْ كُلَّ بَنَانٍ ۝۱۴

ذٰلِكَ بِاَنَّهُمْ شَاقُّوا اللّٰهَ وَرَسُوْلَهُۥ	یہ اس وجہ سے ہے کہ انہوں نے مخالفت کی اللہ اور اُس کے رسول کی
وَمَنْ يُشَاقِقِ اللّٰهَ وَرَسُوْلَهُۥ	اور جو مخالفت کرے گا اللہ اور اُس کے رسول کی
فَإِنَّ اللّٰهَ شَدِيْدُ الْعِقَابِ ﴿۱۷﴾	تو بے شک اللہ سخت سزا دینے والا ہے۔
ذٰلِكُمْ فَذُوقُوْهُ	اے کافرو! یہ سزا ہے پس چکھو اسے
وَاِنَّ لِلْكَافِرِيْنَ عَذَابَ النَّارِ ﴿۱۸﴾	اور بے شک کافروں کے لیے آگ کا عذاب ہے۔

یہ آیات ان احسانات کا ذکر کر رہی ہیں جو اللہ تعالیٰ نے مسلمانوں پر غزوہ بدر کے موقع پر کیے۔ بدر کی رات اللہ تعالیٰ نے صحابہ کرامؓ کو پرسکون اور آرام دہ نیند کی لذت عطا فرمائی۔ اسی رات بارش کا نزول فرمایا تاکہ صحابہ کرامؓ طہارت اور دیگر ضروریات کے لیے پانی جمع کر لیں۔ پھر دوران جنگ کافروں پر رعب طاری کر دیا اور مسلمانوں کو فرشتوں کے ذریعہ سے ہمت اور ثابت قدمی سے نوازا۔ کافروں کو بدترین ہزیمت سے دوچار کیا۔ ان کے ستر افراد جہنم واصل ہوئے اور ستر ہی قیدی بنے۔ یہ کفار کے لیے عذاب کی پہلی قسط تھی۔ انہیں اصل عذاب تو آخرت میں دیا جائے گا، جب وہ جہنم کی بھڑکتی ہوئی آگ میں کئی قسم کی اذیتوں سے دوچار ہوں گے۔

آیات ۱۶ تا ۱۵

دوران جنگ کافروں کے سامنے پیٹھ نہ پھیرنا

يٰۤاَيُّهَا الَّذِيْنَ اٰمَنُوْا	اے وہ لوگو جو ایمان لائے ہو!
اِذَا لَقِيْتُمْ الَّذِيْنَ كَفَرُوْا زَحٰفًا	جب تم مقابلہ کرو ان لوگوں سے جنہوں نے کفر کیا ہے جب کہ وہ ہوں لشکر کی صورت میں

فَلَا تُولُوهُمْ الْاَدْبَارَ ⑩	تومت پھیرنا ان کے سامنے پیش نہیں۔
وَمَنْ يُولُوهُمْ يَوْمَئِذٍ يُرَدُّ بَرَةً	اور جو پھیرے گا ان کی طرف اس روز اپنی پیٹھ
اِلَّا مُتَحَرِّفًا لِّقِتَالٍ	سوائے اس کے کہ پینتر ابدلنے والا ہو لڑائی کے لیے
اَوْ مُتَحَيِّزًا اِلَى فِئَةٍ	یا پلٹ کر آنے والا ہو اپنی جماعت کی طرف
فَقَدْ بَاءَ بِغَضَبٍ مِّنَ اللّٰهِ	تو یقیناً وہ لوٹا غضب لے کر اللہ کی طرف سے
وَمَا وُءَاهُ جَهَنَّمَ ۗ	اور اس کا ٹھکانا جہنم ہے
وَيُسَّسُ الْاَبْصِرُ ⑪	اور وہ بہت بری لوٹنے کی جگہ ہے۔

ان آیات میں اللہ تعالیٰ نے مسلمانوں کو حکم دیا کہ جب دشمن سے میدان جنگ میں مدد بھیڑ ہو جائے تو بزدلی کی وجہ سے ہرگز پسپائی اختیار نہ کرنا۔ جس نے ایسا کیا اس کی تمام نیکیاں ضائع ہو جائیں گی۔ نبی اکرم ﷺ کا ارشاد ہے کہ تین گناہ ایسے ہیں کہ ان کے ساتھ کوئی نیکی فائدہ نہیں دیتی، شرک، والدین کی حق تلفی اور میدان جنگ سے فرار۔ ان آیات میں خبردار کیا گیا کہ میدان جنگ سے بھاگنے والے اللہ تعالیٰ کے غضب کا شکار ہوں گے اور جہنم کا نوالہ بنیں گے۔ البتہ جنگی تدبیر کے طور پر یا اپنے کسی دستے سے ملنے کے لیے پیچھے آیا جاسکتا ہے۔

آیات ۷ تا ۱۹

ہاتھ ہے اللہ کا، بندہ مومن کا ہاتھ

فَلَمْ تَقْتُلُوهُمْ	پس تم نے قتل نہیں کیا انہیں
وَلَكِنَّ اللّٰهَ قَتَلَهُمْ ۗ	اور لیکن اللہ نے قتل کیا ہے انہیں

اور اے نبی! نہیں پھینکی آپ نے (وہ مشت بھر کنکریاں) جب آپ نے پھینکی	وَمَا رَمَيْتَ اِذْ رَمَيْتَ
اور لیکن (وہ) اللہ نے پھینکی تھی	وَلٰكِنَّ اللّٰهَ رَءٰى
اور تاکہ اللہ آزمائے مومنوں کو اس سے بہترین آزمائش سے گزار کر	وَلِيُبَيِّنَ الْمُؤْمِنِيْنَ مِنْهُ بَلَاءً حَسَنًا
بے شک اللہ خوب سننے والا، خوب جاننے والا ہے۔	اِنَّ اللّٰهَ سَمِيْعٌ عَلِيْمٌ ﴿۱۵﴾
یہ تو ہوا	ذٰلِكُمْ
اور بلاشبہ اللہ کمزور کرنے والا ہے کافروں کی تدبیر کو۔	وَ اَنَّ اللّٰهَ مُوْهِنٌ كَيْدِ الْكٰفِرِيْنَ ﴿۱۶﴾
اے کافرو! اگر تم فیصلہ چاہتے تھے	اِنْ تَسْتَفْتِحُوْا
تو یقیناً آچکا ہے تمہارے پاس فیصلہ	فَقَدْ جَآءَكُمْ الْفَتْحُ
اور اگر تم باز آ جاؤ	وَ اِنْ تَنْتَهُوْا
تو وہ بہتر ہے تمہارے لیے	فَهُوْ خَيْرٌ لَّكُمْ
اور اگر تم وہی (کفر) کرو گے تو ہم بھی وہی (بدر) جیسا معاملہ کریں گے	وَ اِنْ تَعُوْذُوْا نَعُوْذُ
اور ہر گز کام نہ آئے گی تمہارے تمہاری جماعت کچھ بھی	وَ كُنْ تَغْنِيْ عَنْكُمْ فِئْتَكُمْ شَيْئًا
اور اگرچہ وہ کتنی ہی زیادہ ہو	وَ لَوْ كَثُرَتْ

وَأَنَّ اللَّهَ مَعَ الْمُؤْمِنِينَ ﴿۱۱﴾

اور بے شک اللہ مومنوں کے ساتھ ہے۔

میدان بدر میں جب لڑائی نے شدت اختیار کر لی تو نبی اکرم ﷺ نے اللہ تعالیٰ کے حکم سے مشیت بھر کنکریاں کفار کی طرف پھینکیں۔ اللہ تعالیٰ کی قدرت سے یہ کنکریاں کافروں کی آنکھوں میں داخل ہو گئیں۔ وہ آنکھیں ملنے لگے اور مسلمانوں نے یک بارگی حملہ کر کے اُن میں سے بہت سوں کو قتل کر دیا۔ ان آیات میں مسلمانوں کو احساسِ بڑائی سے بچانے اور اللہ تعالیٰ ہی کے فاعلِ حقیقی ہونے کو واضح کرنے کے لیے آگاہ کیا گیا کہ بظاہر کفار کو مسلمانوں نے قتل کیا ہے لیکن درحقیقت انہیں اللہ تعالیٰ نے قتل کیا ہے۔ اسی طرح کفار کی طرف آپ ﷺ نے جو مشیت بھر کنکریاں پھینکی تھیں وہ بھی درحقیقت اللہ تعالیٰ ہی نے پھینکی تھیں۔ اقبال نے کیا خوب کہا ہے۔

ہاتھ ہے اللہ کا، بندہ مومن کا ہاتھ

غالب و کار آفرین، کارکشاد کار ساز

خاکی و نوری نہاد، بندہ مولا صفات

ہر دو جہاں سے غنی اُس کا دل بے نیاز

یہ اللہ تعالیٰ کی طرف سے اہل ایمان کی بڑی اچھی آزمائش تھی کہ انہوں نے اللہ تعالیٰ کی راہ میں ہر شے قربان کرنے کا عزم کیا اور اللہ تعالیٰ نے اُن کی بھرپور مدد کی۔ بقول جگر مراد آبادی۔

بیدار عزائم ہوتے ہیں، اسرار نمایاں ہوتے ہیں

جتنے وہ ستم فرماتے ہیں، سب عشق پہ احسان ہوتے ہیں

مشرکین سے کہا گیا کہ بدر کے معرکہ نے تم پر واضح کر دیا ہے کہ حق پر کون ہے اور اللہ تعالیٰ کس کے ساتھ ہے؟ اب بھی اگر تم باز آ جاؤ تو تمہارے پچھلے جرائم معاف کر دیے جائیں گے۔ لیکن اگر تم کفر پر اڑے رہے تو پھر برے انجام کا سامنا کرنے کے لیے تیار رہو۔

اور اے نبی! نہیں پھینکی آپ نے (وہ مشتمل بھر کنکریاں) جب آپ نے پھینکی	وَمَا رَمَيْتَ إِذْ رَمَيْتَ
اور لیکن (وہ) اللہ نے پھینکی تھی	وَلَكِنَّ اللَّهَ رَفِيَ
اور تاکہ اللہ آزمائے مومنوں کو اس سے بہترین آزمائش سے گزار کر	وَلِيَبْلِيَ الْمُؤْمِنِينَ مِنْهُ بَلَاءً حَسَنًا
بے شک اللہ خوب سننے والا، خوب جاننے والا ہے۔	إِنَّ اللَّهَ سَبِيحٌ عَلِيمٌ ﴿۱۶﴾
یہ تو ہوا	ذَلِكَ
اور بلاشبہ اللہ کمزور کرنے والا ہے کافروں کی تدبیر کو۔	وَأَنَّ اللَّهَ مُوهِنٌ كَيْدِ الْكَافِرِينَ ﴿۱۷﴾
اے کافر! اگر تم فیصلہ چاہتے تھے	إِنْ تَسْتَفْتِحُوا
تو یقیناً آچکا ہے تمہارے پاس فیصلہ	فَقَدْ جَاءَكُمْ الْفَتْحُ
اور اگر تم باز آ جاؤ	وَإِنْ تَنْتَهُوا
تو وہ بہتر ہے تمہارے لیے	فَهُوَ خَيْرٌ لَّكُمْ
اور اگر تم وہی (کفر) کرو گے تو ہم بھی وہی (بدر جیسا معاملہ) کریں گے	وَإِنْ تَعُودُوا نَعُدْ
اور ہر گز کام نہ آئے گی تمہارے تمہاری جماعت کچھ بھی	وَلَنْ نُغْنِيَ عَنْكُمْ فِئَتِكُمْ شَيْئًا
اور اگرچہ وہ کتنی ہی زیادہ ہو	وَلَوْ كَثُرَتْ

وَأَنَّ اللَّهَ مَعَ الْمُؤْمِنِينَ ﴿۱۵﴾

اور بے شک اللہ مومنوں کے ساتھ ہے۔

میدانِ بدر میں جب لڑائی نے شدت اختیار کر لی تو نبی اکرم ﷺ نے اللہ تعالیٰ کے حکم سے مشیت بھر کنکریاں کفار کی طرف پھینکیں۔ اللہ تعالیٰ کی قدرت سے یہ کنکریاں کافروں کی آنکھوں میں داخل ہو گئیں۔ وہ آنکھیں ملنے لگے اور مسلمانوں نے ایک بارگی حملہ کر کے اُن میں سے بہت سوں کو قتل کر دیا۔ ان آیات میں مسلمانوں کو احساسِ بڑائی سے بچانے اور اللہ تعالیٰ ہی کے فاعلِ حقیقی ہونے کو واضح کرنے کے لیے آگاہ کیا گیا کہ بظاہر کفار کو مسلمانوں نے قتل کیا ہے لیکن درحقیقت انہیں اللہ تعالیٰ نے قتل کیا ہے۔ اسی طرح کفار کی طرف آپ ﷺ نے جو مشیت بھر کنکریاں پھینکی تھیں وہ بھی درحقیقت اللہ تعالیٰ ہی نے پھینکی تھیں۔ اقبال نے کیا خوب کہا ہے۔

ہاتھ ہے اللہ کا، بندہ مومن کا ہاتھ

غالب و کار آفرین، کار کشاد کار ساز

خاکی و نوری نہاد، بندہ مولا صفات

ہر دو جہاں سے غمی اُس کا دل بے نیاز

یہ اللہ تعالیٰ کی طرف سے اہل ایمان کی بڑی اچھی آزمائش تھی کہ انہوں نے اللہ تعالیٰ کی راہ میں ہر شے قربان کرنے کا عزم کیا اور اللہ تعالیٰ نے اُن کی بھرپور مدد کی۔ بقول جگر مراد آبادی۔

بیدار عزائم ہوتے ہیں، اسرار نمایاں ہوتے ہیں

جتنے وہ ستم فرماتے ہیں، سب عشق پہ احسان ہوتے ہیں

مشرکین سے کہا گیا کہ بدر کے معرکہ نے تم پر واضح کر دیا ہے کہ حق پر کون ہے اور اللہ تعالیٰ کس کے ساتھ ہے؟ اب بھی اگر تم باز آ جاؤ تو تمہارے پچھلے جرائم معاف کر دیے جائیں گے۔ لیکن اگر تم کفر پر اڑے رہے تو پھر برے انجام کا سامنا کرنے کے لیے تیار رہو۔

آیات ۲۰ تا ۲۳

اللہ اور اُس کے رسول ﷺ کی اطاعت کا حکم

اے وہ لوگو جو ایمان لائے ہو!	يَا أَيُّهَا الَّذِينَ آمَنُوا
اطاعت کرو اللہ اور اُس کے رسول کی	اطيعوا الله ورسوله
اور منہ نہ پھیرو اس سے جب کہ تم سن رہے ہو۔	ولا تولوا عنه وانتم تسعون ﴿۲۰﴾
اور نہ ہو جاؤ ان لوگوں کی طرح جنہوں نے کہا ہم نے سنا	ولا تكونوا كالذين قالوا سمعنا
حالاں کہ وہ نہیں سنتے۔	وهم لا يسعون ﴿۲۱﴾
بے شک سب جانداروں میں سے بدتر اللہ کے نزدیک	ان شر الذآب عند الله الصم البكم الذين لا
بہرے گونگے لوگ ہیں جو سمجھتے نہیں ہیں۔	يعقلون ﴿۲۲﴾
اور اگر اللہ جانتا ان میں کوئی بھلائی	ولو علم الله فيهم خيراً
تو ضرور سنوادیتا انہیں	لا سمعهم
اور اگر وہ سنوا بھی دے انہیں	ولو اسمعهم
تو ضرور منہ پھیر لیں گے	لتولوا
اور وہ بے رخی کرنے والے ہوں گے۔	وهم معرضون ﴿۲۳﴾

ان آیات میں مسلمانوں کو تلقین کی گئی کہ بدر سے جنگ کا مرحلہ شروع ہو گیا ہے اور اس کٹھن مرحلے میں بھی اللہ تعالیٰ اور اُس کے رسول ﷺ کی اطاعت پر کاربند رہو۔ ان منافقین کی طرح نہ ہو جاؤ جن کو جان بڑی عزیز ہے اور وہ اس سخت مرحلے میں اللہ تعالیٰ

اور اُس کے رسول ﷺ کی اطاعت سے گریز کر رہے ہیں۔ ایسے لوگ اللہ تعالیٰ کی نگاہ میں انسان نہیں بلکہ بدترین جانور ہیں۔ اس لیے کہ وہ حق بات سننے، سمجھنے، ماننے اور حق کے مطابق ایک بامقصد زندگی گزارنے کے لیے تیار نہیں ہیں۔ اُن کی زندگی جانوروں کی طرح بے مقصد ہے۔ وہ حیوانی تقاضوں کے دباؤ تلے جی رہے ہیں۔ وہ زندگی نہیں گزار رہے بلکہ زندگی اُنہیں گزار رہی ہے۔

آیات ۲۴ تا ۲۵

اللہ اور اُس کے رسول ﷺ کی پکار پر لبیک کہو

اے وہ لوگو جو ایمان لائے ہو!	يَا أَيُّهَا الَّذِينَ آمَنُوا
لبیک کہو اللہ اور رسول کی پکار پر	اسْتَجِيبُوا لِلَّهِ وَلِلرَّسُولِ
جب رسول پکاریں تمہیں اُس کی طرف جو زندگی بخشی ہے تمہیں	إِذَا دَعَاكُمْ لِمَا يُحْيِيكُمْ ۚ
اور جان لو کہ بے شک اللہ حائل ہو جایا کرتا ہے بندے اور اُس کے دل کے درمیان	وَأَعْلَمُوا أَنَّ اللَّهَ يَحُولُ بَيْنَ الْمَرْءِ وَقَلْبِهِ
اور بے شک اُسی کی طرف تم جمع کیے جاؤ گے۔	وَأَنَّ إِلَىٰ إِلَيْهِ تُحْشَرُونَ ﴿۲۴﴾
اور بچو اُس فتنے سے جو نہیں آئے گا صرف اُن لوگوں پر جنہوں نے ظلم کیا ہے تم میں سے خاص طور پر	وَاتَّقُوا فِتْنَةً لَا تُصِيبَنَّ الَّذِينَ ظَلَمُوا مِنْكُمْ خَاصَّةً ۚ
اور جان لو بے شک اللہ سخت سزا دینے والا ہے۔	وَأَعْلَمُوا أَنَّ اللَّهَ شَدِيدُ الْعِقَابِ ﴿۲۵﴾

یہ آیات مسلمانوں کو تلقین کر رہی ہیں کہ وہ اللہ اور اُس کے رسول ﷺ کی پکار پر لبیک کہیں۔ مراد یہ ہے کہ وہ ذاتی زندگی میں پورے کے پورے اسلام پر عمل کریں، اللہ تعالیٰ کے دین کی تعلیمات دوسروں تک پہنچائیں اور اللہ تعالیٰ کے دین کو غالب کرنے

کے لیے تن من دھن لگا دیں۔ انہیں خبردار کیا گیا کہ اگر تم نے اللہ اور اُس کے رسول ﷺ کی پکار کو اہمیت نہ دی تو اللہ تعالیٰ تمہارے دلوں پر مہر لگا دے گا اور تمہیں حق کا ساتھ دینے کی سعادت سے محروم کر دے گا۔ یہ بھی جان لو کہ اللہ تعالیٰ کا عذاب صرف بالفعل جرائم کرنے والوں پر نہیں آتا بلکہ اُن پر بھی آتا ہے جو ان جرائم کے خلاف جہاد نہیں کرتے۔ پھر آخرت کا عذاب تو دنیا کے عذاب سے بھی زیادہ شدید ہے۔ اللہ تعالیٰ ہمیں نہ صرف برائیوں سے بچنے بلکہ اُن سے روکنے کی بھی توفیق عطا فرمائے۔ آمین!

آیات ۲۶ تا ۲۸

قرآنِ حکیم میں مسلمانانِ پاکستان کا ذکر

وَ اذْکُرُوْا اِذْ اَنْتُمْ قَلِيْلٌ	اور یاد کرو جب تم تعداد میں کم تھے
مُسْتَضْعَفُوْنَ فِي الْاَرْضِ	کمزور سمجھے جاتے تھے زمین میں
تَخَافُوْنَ اَنْ يَّتَخَطَّفَكُمُ النَّاسُ	تم ڈرتے تھے کہ مٹانہ دیں تمہیں لوگ
فَاَوْكُمُ	پھر اللہ نے پناہ دی تمہیں
وَ اَيَّدَكُمُ بِنَصْرِهِ	اور قوت دی تمہیں اپنی مدد سے
وَ رَزَقَكُمُ مِنَ الطَّيِّبَاتِ	اور عطا کیں تمہیں پاکیزہ چیزیں
لَعَلَّكُمْ تَشْكُرُوْنَ ﴿۲۶﴾	تاکہ تم شکر کرو۔
يٰۤاَيُّهَا الَّذِيْنَ اٰمَنُوْا	اے وہ لوگو جو ایمان لائے ہو!
لَا تَخُوْنُوْا اللّٰهَ وَ الرَّسُوْلَ	خیانت نہ کرو اللہ اور اُس کے رسول سے

اور نہ خیانت کرو اپنی امانتوں میں	وَتَخُونُوا اٰمَنَاتِكُمْ
جب کہ تم جانتے ہو۔	وَ اَنْتُمْ تَعْلَمُونَ ﴿۱۰﴾
اور جان لو بے شک تمہارے مال اور تمہاری اولاد تو آزمائش ہی ہیں	وَ اَعْلَمُوْا اَنَّهَا اَمْوَالُكُمْ وَاَوْلَادُكُمْ فِتْنَةٌ ۗ
اور بے شک اللہ ہے جس کے پاس عظیم بدلہ ہے۔	وَ اَنَّ اللّٰهَ عِنْدَہٗ اَجْرٌ عَظِيْمٌ ﴿۱۱﴾

عج

ان آیات میں اصلاً تو ذکر مہاجرین مکہ کا ہے جن کو اللہ تعالیٰ نے مکہ میں قریش کے ظلم و ستم سے نجات دی، مدینہ میں بہت عمدہ ٹھکانا دیا اور پاکیزہ رزق عطا فرمایا۔ ان احسانات کا بیان اس لیے کیا گیا تاکہ مہاجرین اللہ تعالیٰ کا شکر ادا کریں۔ ان آیات کا اطلاق ہم مسلمانانِ پاکستان پر بھی ہوتا ہے۔ متحدہ ہندوستان میں ہمیں ہندو اکثریت سے حقوق غصب کرنے کا اندیشہ تھا۔ اللہ تعالیٰ نے اپنی نصرتِ خاص سے پاکستان دیا اور پاکستان میں ہر طرح کی نعمتوں سے نوازا۔ ان آیات میں ارشاد ہوا کہ یہ نعمتیں اللہ تعالیٰ کی امانت ہیں۔ نعمتوں کا شکر ادا کرنے اور امانتوں کی پاسداری کا تقاضا ہے کہ اللہ اور رسول ﷺ کے ساتھ وفاداری کی روش اختیار کی جائے اور اُس کی عطا کردہ نعمتوں کا شریعت کے مطابق استعمال کیا جائے۔ مال و اولاد کی بجائے اللہ تعالیٰ کی رضا کے حصول کو مطلوب و مقصود بنایا جائے۔ محنت سے کمایا ہوا مال کسی حادثہ میں یا بیماری میں ہاتھ سے نکل جاتا ہے اور اولاد بھی بعض اوقات نافرمانی کرتی ہے یا کسی وجہ سے انسان اُن سے خدمت لینے سے محروم ہو جاتا ہے۔ صرف اخلاص سے کی گئی نیکیاں ہیں جن کا بھرپور اجر اللہ تعالیٰ کی طرف سے ملنا یقینی ہے۔ بد قسمتی سے ہم نے پاکستان جیسی نعمت کی ناقدری کی اور یہاں شریعت کا بول بالا نہیں کیا۔ آج اسی ناشکری کی سزا ہمیں مختلف عذابوں کی صورت میں مل رہی ہے۔

آیت ۲۹

تقویٰ کی برکات

یَا أَيُّهَا الَّذِينَ آمَنُوا	اے وہ لوگو جو ایمان لائے ہو!
إِنْ تَتَّقُوا اللَّهَ	اگر تم اللہ کی نافرمانی سے بچو گے
يَجْعَلْ لَكُمْ فُرْقَانًا	وہ کر دے گا تمہارے حق میں حق و باطل کا فرق
وَيُكَفِّرَ عَنْكُمْ سَيِّئَاتِكُمْ	اور دور کر دے گا تم سے تمہاری برائیاں
وَيَغْفِرَ لَكُمْ ۗ	اور بخش دے گا تمہیں
وَاللَّهُ ذُو الْفَضْلِ الْعَظِيمِ ﴿۳۰﴾	اور اللہ بہت بڑے فضل والا ہے۔

اس آیت میں اہل ایمان کو آگاہ کیا گیا کہ باطل کے ساتھ مقابلہ میں تمہیں اللہ تعالیٰ کی مدد اور کامیابی اسی وقت حاصل ہوگی جب تم تقویٰ یعنی اللہ کی نافرمانی سے بچنے کی روش اختیار کرو گے۔ جو لوگ تقویٰ اختیار کر کے اپنی ذات پر دین غالب کریں گے، وہی اللہ کی زمین پر بھی دین غالب کرنے میں کامیاب ہو سکیں گے۔ تقویٰ سے اللہ تعالیٰ کی مدد، برائیوں کو چھوڑ کر نیکیاں کرنے کی توفیق اور گناہوں کی بخشش جیسے انعامات حاصل ہوتے ہیں اور انسان اللہ تعالیٰ کے بڑے فضل سے بھی نوازا جاتا ہے۔

آیت ۳۰

مشرکین مکہ کی ناپاک سازش

وَإِذْ يَمْكُرُ بِكَ الَّذِينَ كَفَرُوا	اور اے نبی! جب خفیہ تدبیر کر رہے تھے آپ کے خلاف وہ لوگ کہ جنہوں نے کفر کیا
---	--

تاکہ قید کردیں آپ کو	لِيُثْبِتُوكَ
یا شہید کردیں آپ کو	اَوْ يُقْتُلُوكَ
یا جلا وطن کردیں آپ کو	اَوْ يُخْرِجُوكَ
وہ خفیہ تدبیریں کر رہے تھے اور اللہ بھی خفیہ تدبیر فرما رہا تھا	وَيَمْكُرُونَ وَيَمْكُرُ اللَّهُ
اور اللہ سب سے بہتر خفیہ تدبیر کرنے والا ہے۔	وَاللَّهُ خَيْرُ الْبَاكِرِينَ ﴿۹﴾

مکی دور کے آخر میں سردارانِ قریش نے دارالندوہ میں نبی اکرم ﷺ کے خلاف آخری اقدام کے لیے مشاورت کی۔ آپ ﷺ کے خلاف تین تجاویز پر غور کیا گیا۔ پہلی یہ کہ آپ ﷺ کو قید کر دیا جائے۔ دوسری یہ کہ آپ ﷺ کو مکہ سے نکال دیا جائے۔ تیسری یہ کہ قریش کے تمام خاندانوں میں سے ایک ایک نوجوان لیا جائے اور وہ سب مل کر آپ ﷺ کو شہید کر دیں۔ اب خاندانِ بنی ہاشم کے لیے تمام خاندانوں سے بدلہ لینا ممکن نہ ہوگا۔ تیسری تجویز کو منظور کر لیا گیا۔ اللہ تعالیٰ نے بذریعہ وحی آپ ﷺ کو قریش کی اس سازش سے آگاہ فرمادیا۔ آپ ﷺ ایک کڑکتی دوپہر میں، جب لوگ عموماً آرام کر رہے ہوتے ہیں، حضرت ابو بکر صدیقؓ کے گھر گئے اور انہیں ساتھ لے کر مکہ سے ہجرت فرما گئے۔ یوں اللہ تعالیٰ نے کافروں کی ناپاک سازش کو ناکام بنا دیا۔

آیت ۳۱

مشرکین مکہ کا جھوٹا دعویٰ

اور جب پڑھی جاتی ہیں ان کے سامنے ہماری آیات	وَإِذَا تُلِيٰ عَلَيْهِمْ آيَاتُنَا
تو کہتے ہیں ہم سن چکے	قَالُوا قَدْ سَمِعْنَا

اگر ہم چاہیں تو یقیناً کہہ دیں اس جیسا کلام	لَوْ نَشَاءُ لَقُلْنَا مِثْلَ هَذَا ۙ
یہ نہیں ہے مگر کہانیاں پہلے لوگوں کی۔	إِنْ هَذَا إِلَّا آسَاطِيرُ الْأَوَّلِينَ ﴿۱۰﴾

مشرکین مکہ قرآن حکیم سن کر بڑے تکبر سے کہتے تھے ہم نے یہ کلام سن لیا ہے اور سن سن کر ہمارے کان پک گئے ہیں۔ ہم جب چاہیں ایسا کلام بنا کر لا سکتے ہیں۔ اس میں ہے کیا بس پرانے لوگوں کے قصے اور کہانیاں۔ البتہ جب قرآن حکیم نے ایک مرتبہ نہیں کئی مرتبہ مشرکین کو چیلنج دیا کہ اپنے تمام خطیبوں اور شاعروں کو جمع کر لو قرآن جیسی ایک ہی سورت بنا لاؤ تو ان سب نے عاجزی کا اظہار کر دیا اور ان کا قرآن جیسا کلام پیش کرنے کا دعویٰ کھوکھلا ثابت ہوا۔

آیات ۳۲ تا ۳۵

مشرکین مکہ اور اللہ تعالیٰ کا عذاب

اور جب انہوں نے کہا اے اللہ!	وَ اِذْ قَالُوا اللّٰهُمَّ
اگر ہے یہ قرآن ہی حق تیری طرف سے	اِنْ كَانَ هَذَا هُوَ الْحَقُّ مِنْ عِنْدِكَ
تو برسا ہم پر پتھر آسمان سے	فَاَمْطِرْ عَلَيْنَا حِجَارَةً مِّنَ السَّمَاءِ
یا لے آہم پر کوئی درناک عذاب۔	اَوْ اَنْزِلْنَا بِعَذَابٍ اَلِيْمٍ ﴿۱۱﴾
اور اے نبی! نہیں ہے اللہ کہ عذاب دے انہیں	وَمَا كَانَ اللّٰهُ لِيُعَذِّبَهُمْ
جب کہ آپ ان میں موجود ہیں	وَ اَنْتَ فِيْهِمْ ۙ
اور نہیں ہے اللہ عذاب دینے والا انہیں	وَمَا كَانَ اللّٰهُ مُعَذِّبَهُمْ
جب کہ وہ بخشش طلب کر رہے ہوں۔	وَهُمْ يَسْتَغْفِرُوْنَ ﴿۱۲﴾

وَمَا لَهُمْ اَلَّا يُعَذِّبَهُمُ اللّٰهُ	اور کیا ہے انہیں کہ عذاب نہ دے انہیں اللہ
وَهُمْ يَصُدُّوْنَ عَنِ الْمَسْجِدِ الْحَرَامِ	جب کہ وہ روکتے ہیں مسجد حرام سے
وَمَا كَانُوْا اَوْلِيَاءَ ؕ	اور نہیں ہیں وہ اُس کے متولی
اِنْ اَوْلِيَاءُ وَاَكْثَرُ الْمُنٰفِقُوْنَ	نہیں ہیں اُس کے متولی مگر پرہیزگار
وَلٰكِنَّ اَكْثَرَهُمْ لَا يَعْلَمُوْنَ ۝۳۱	اور لیکن اُن میں سے اکثر نہیں جانتے۔
وَمَا كَانَ صَلَاتُهُمْ عِنْدَ الْبَيْتِ	اور نہیں ہوتی اُن کی نماز بیت اللہ کے پاس
اِلَّا مُكَاۗءًا وَتَصَدِيۗةً ۙ	سوائے سیٹیاں بجانے اور تالیاں پیٹنے کے
فَذُوْقُوا الْعَذَابَ بِمَا كُنْتُمْ تَكْفُرُوْنَ ۝۳۲	سو چکھو عذاب اُس کفر کی وجہ سے جو تم کیا کرتے تھے۔

مشرکین مکہ کے سردار عوام پر اپنے خلوص کا تاثر قائم کرنے کے لیے اپنے خلاف بددعا کرتے تھے کہ اے اللہ! اگر قرآن حق ہے اور ہم اس پر ایمان نہیں لارہے تو ہم پر دردناک عذاب نازل فرما۔ اللہ تعالیٰ نے جواب دیا کہ جب تک نبی اکرم ﷺ اُن کے درمیان اصلاح کا کام کر رہے ہیں اور مکہ میں بسنے والوں میں سے چند لوگ بخشش کی دعائیں کر رہے ہیں، ہم عذاب نازل نہیں کریں گے۔ جب ہمارے نبی ﷺ کو مجرمین ہجرت پر مجبور کر دیں گے تو اُس وقت ہم شہر مکہ پر نہیں بلکہ مجرمین کو اس شہر سے نکال کر اُن پر عذاب نازل کریں گے۔ بدر میں ایسا ہی کیا گیا۔ مشرکین، اہل حق کو توبیت اللہ میں آکر عبادت کرنے سے روکتے ہیں لیکن خود اللہ کے اس گھر کی حرمت اور نماز کا تقدس پامال کر رہے ہیں۔ وہ بیت اللہ کے پاس نماز کے دوران تالیاں پیٹتے اور سیٹیاں بجاتے ہیں۔ اب بدر کے میدان میں انہیں اُن کے جرائم کی سزا کا مزہ چکھایا گیا ہے۔

آیات ۳۶ تا ۳۷

کافروں کا عبرت ناک خسارہ

بے شک وہ لوگ جنہوں نے کفر کیا	إِنَّ الَّذِينَ كَفَرُوا
وہ خرچ کرتے ہیں اپنے مال	يُنْفِقُونَ أَمْوَالَهُمْ
تاکہ روکیں اللہ کی راہ سے	لِيَصُدُّوْا عَن سَبِيلِ اللَّهِ ۗ
سوا بھی اور خرچ کریں گے اسے	فَسَيَنْفِقُونَهَا
پھر بنیں گے یہ مال ان پر حسرت	ثُمَّ تَكُونُ عَلَيْهِمْ حَسْرَةً
پھر وہ مغلوب کر دیے جائیں گے	ثُمَّ يُغْلَبُونَ ۗ
اور جن لوگوں نے کفر کیا	وَالَّذِينَ كَفَرُوا
وہ جہنم کی طرف اکٹھے کیے جائیں گے۔	وَالَّذِينَ كَفَرُوا إِلَىٰ جَهَنَّمَ يُحْشَرُونَ ﴿۳۶﴾
تاکہ جدا کر دے اللہ ناپاک کو پاک سے	لِيَمَيِّزَ اللَّهُ الْخَبِيثَ مِنَ الطَّيِّبِ
اور رکھ دے سب ناپاکوں کو ایک دوسرے کے اوپر	وَيَجْعَلَ الْخَبِيثَ بَعْضُهُ عَلَىٰ بَعْضٍ
پھر ڈھیر بنا دے اُسے اکٹھا	فَيَرْكُمُهُ جَعِيحًا
پھر ڈال دے اُسے جہنم میں	فَيَجْعَلُهُ فِي جَهَنَّمَ ۗ
وہی لوگ خسارے میں جانے والے ہیں۔	أُولَٰئِكَ هُمُ الْخٰسِرُونَ ﴿۳۷﴾

ان آیات میں بیان کیا گیا کہ کافر لوگوں کو اللہ کی راہ سے روکنے اور مسلمانوں کے خلاف جنگی تیاریوں کے لیے اپنے مالی وسائل صرف کر رہے ہیں اور کرتے رہیں گے۔ ایک وقت ایسا آئے گا کہ اسلام دشمنی کے لیے خرچ کیا ہوا مال، لگا ہوا وقت، اٹھائی ہوئی جسمانی مشقت اور ہلاک کی ہوئی جانیں ان کے لیے حسرت کا باعث بن جائیں گی۔ وہ دنیا میں بھی ذلت کا سامنا کریں گے اور آخرت میں بھی جہنم کی آگ کا ایندھن بنیں گے۔ اس سے بڑھ کر خسارہ اور کیا ہو سکتا ہے کہ انسان جس راہ میں اپنا تمام وقت، تمام محنت، تمام قابلیت، اور پورا سرمایہ زندگی کھپا دے، اُس کی انتہا پر پہنچ کر اُسے معلوم ہو کہ وہ اُسے سیدھی تباہی کی طرف لے آئی ہے۔ اس راہ میں جو کچھ اُس نے کھپایا ہے اُس پر کوئی منافع پانے کی بجائے اُسے الٹا جرمانہ بھگتنا پڑے گا۔ کاش کافر لوگ اپنی اسلام دشمنی سے باز آجائیں۔

آیت ۳۸

مشرکین مکہ کو اصلاحِ عمل کی دعوت

اے نبی! کہہ دیجیے ان لوگوں سے جنہوں نے کفر کیا	قُلْ لِلَّذِينَ كَفَرُوا
اگر وہ باز آجائیں	اِنْ يَنْتَهُوا
تو معاف کر دیا جائے گا انہیں جو ہو چکا	يُغْفَرُ لَهُمْ مَا قَدْ سَلَفَ
اور اگر انہوں نے وہی کچھ کیا	وَ اِنْ يَعُودُوا
تو گزر چکا ہے پہلے لوگوں کے ساتھ ہونے والا دستور۔	فَقَدْ مَضَتْ سُنَّتُ الْاُولٰٓئِیْنَ ﴿۳۸﴾

اس آیت میں مشرکین مکہ کو دعوت دی گئی کہ ان کی خیر اسی میں ہے کہ اپنے سابقہ جرائم پر سچی توبہ کریں اور دینِ حق یعنی اسلام کو قبول کر لیں۔ اللہ تعالیٰ ان کے تمام سابقہ جرائم معاف فرمادے گا۔ اگر وہ اپنے جرائم سے باز نہ آئے تو پھر ان کا بھی ویسا ہی بدترین

انجام ہوگا جیسا ماضی میں کئی سرکش قوموں کا ہوا۔ گویا اللہ تعالیٰ کی اولین ترجیح لوگوں کو ہلاک کرنا نہیں بلکہ انہیں توبہ کی طرف مائل کر کے بخش دینا ہے۔

آیت ۳۹ تا ۴۰

دین کا مغلوب ہونا فتنہ ہے

اور لڑتے رہو ان سے یہاں تک کہ نہ رہے کوئی فتنہ	وَقَاتِلُوهُمْ حَتَّى لَا تَكُونَ فِتْنَةٌ
اور ہو جائے (غالب) دین پورے کا پورا اللہ کا	وَيَكُونَ الدِّينُ كُلُّهُ لِلَّهِ
پھر اگر وہ باز آجائیں	فَإِنْ انْتَهَوْا
توبہ شک اللہ اس کو جو وہ عمل کر رہے ہیں خوب دیکھنے والا ہے۔	فَإِنَّ اللَّهَ بِمَا يَعْمَلُونَ بَصِيرٌ ﴿۳۹﴾
اور اگر وہ رخ پھیر لیں	وَأِنْ تَوَلَّوْا
تو جان لو بے شک اللہ تمہارا حمایتی ہے	فَاعْلَمُوا أَنَّ اللَّهَ مَوْلَكُمْ ۗ
کیا ہی بہترین حمایتی ہے	نِعْمَ الْمَوْلَىٰ
اور کیا ہی بہترین مددگار ہے۔	وَنِعْمَ النَّصِيرُ ﴿۴۰﴾

ان آیات میں حکم دیا گیا کہ اے مسلمانو! ان مشرکین مکہ سے اُس وقت تک جنگ کرتے رہو جب تک دین یعنی اللہ تعالیٰ کی بڑائی کا نظام غالب نہ ہو جائے اور فتنہ بالکل ختم نہ ہو جائے۔ فتنہ سے مراد ہر وہ مزاحمت اور قوت ہے جو اسلام کی تبلیغ اور نفاذ کی راہ میں آڑے آئے۔ جس سے اللہ تعالیٰ کے دین کے مطابق زندگی بسر کرنا ممکن نہ رہے۔ یہ آیات رہنمائی دے رہی ہیں کہ اسلام صرف مدافعتیہ جنگ کا قائل نہیں بلکہ اسلام کی اشاعت و نفاذ میں جو قوت رکاوٹ بنے اُس سے جارحانہ جنگ کرنا ضروری ہے۔ یہ

جنگ جاری رہے گی یہاں تک کہ تمام رکاوٹیں ختم ہو جائیں اور اللہ تعالیٰ کا دین غالب ہو جائے۔ آج ہم بھی فتنہ سے دوچار ہیں اور دنیا میں کہیں بھی اسلام غالب نہیں۔ اللہ تعالیٰ ہمیں اپنے دین کے غلبہ کے لیے مال اور جان سے محنت کرنے کی توفیق عطا فرمائے۔ آمین! ان آیات میں مشرکین کو ایک بار پھر دعوت دی گئی کہ وہ اللہ تعالیٰ کے دین کی مخالفت سے باز آجائیں۔ اگر انہوں نے اپنی روش نہ چھوڑی تو مسلمانوں کا حامی و ناصر اللہ تعالیٰ ہے۔ وہ کیا خوب حامی ہے اور کیا خوب نصرت کرنے والا ہے!

آیت ۴۱

مال غنیمت کی تقسیم کا حکم

اور جان لو کہ تم غنیمت میں حاصل کرو جو کوئی چیز	وَأَعْلَمُوا أَنَّمَا غَنِمْتُمْ مِّنْ شَيْءٍ
تو بے شک اللہ کے لیے ہے اُس کا پانچواں حصہ	فَإِنَّ لِلَّهِ حُصَّةً
اور رسول کے لیے	وَلِلرَّسُولِ
اور (رسول کے) رشتہ داروں کے لیے	وَلِذِي الْقُرْبَىٰ
اور یتیموں کے لیے	وَالْيَتَامَىٰ
اور مسکینوں کے لیے	وَالْمَسْكِينِ
اور مسافروں کے لیے	وَابْنِ السَّبِيلِ
اگر تم ایمان رکھتے ہو اللہ پر	إِنْ كُنْتُمْ آمَنْتُمْ بِاللَّهِ
اور اُس پر جو ہم نے نازل کیا ہے اپنے بندے پر	وَمَا أَنْزَلْنَا عَلَىٰ عَبْدِنَا
فیصلے کے دن	يَوْمَ الْفُرْقَانِ

یَوْمَ اتَّقَى الْجَمْعِينَ ۱	جس دن مقابل ہوئے دو لشکر
وَاللَّهُ عَلَىٰ كُلِّ شَيْءٍ قَدِيرٌ ﴿۱۰﴾	اور اللہ ہر چیز پر پوری قدرت رکھنے والا ہے۔

اس آیت میں اللہ تعالیٰ نے مالِ غنیمت کی تقسیم کی تفصیل بیان فرمائی ہے۔ مالِ غنیمت کا پانچواں حصہ اللہ اور اُس کے رسول ﷺ کے لیے مخصوص ہوگا۔ اس حصہ کو اللہ کے رسول ﷺ اپنے قرابت داروں اور اس کے علاوہ یتیموں، محتاجوں اور مسافروں کی امداد کے لیے خرچ کریں گے۔ رسول اللہ ﷺ کے وصال کے بعد یہ حصہ بیت المال میں جمع ہوگا اور ریاست اسے مستحقین پر خرچ کرے گی۔ باقی چار حصے مجاہدین میں تقسیم کیے جائیں گے۔ جو مجاہد اپنی سواری لائے گا اسے سواری کا حصہ بھی دیا جائے گا۔ آخر میں تلقین کی گئی کہ اگر تمہیں یقین ہے کہ فتح اللہ تعالیٰ کی نصرت سے حاصل ہوئی ہے تو پھر فتح کے ثمرات یعنی مالِ غنیمت کے حوالے سے اللہ تعالیٰ کے فیصلہ کو خوش دلی سے قبول کرو۔

آیت ۴۲

معركة بدر نے حجت تمام کر دی

إِذْ أَنْتُمْ بِالْعُدْوَةِ الدُّنْيَا	جب تم تھے وادی کے قریبی کنارے پر
وَهُمْ بِالْعُدْوَةِ الْقُصْوَىٰ	اور وہ (مشرکین) تھے وادی کے دور والے کنارے پر
وَالرَّكْبُ اسْفَلَ مِنْكُمْ	اور قافلہ نیچے کی طرف تھا تم سے
وَلَوْ تَوَاعَدْتُمْ	اور اگر تم (جنگ کے لیے) وقت طے کرتے
لَاخْتَلَفْتُمْ فِي الْمِيعَادِ	تو ضرور اختلاف کرتے وقت مقرر میں
وَلَكِنْ لِيَقْضِيَ اللَّهُ أَمْرًا كَانَ مَفْعُولًا	اور لیکن (جنگ اس لیے ہوئی) تاکہ اللہ پورا کر دے اُس کام کو جو ہو کر رہنا تھا

تاکہ ہلاک ہو جسے ہلاک ہونا ہے دلیل سے	لِيَهْلِكَ مَنْ هَلَكَ عَنْ بَيِّنَةٍ
اور زندہ رہے جسے زندہ رہنا ہے دلیل سے	وَيَحْيِي مَنْ حَيَّ عَنْ بَيِّنَةٍ
اور بے شک اللہ یقیناً خوب سننے والا، خوب جاننے والا ہے۔	وَإِنَّ اللَّهَ لَسَمِيعٌ عَلِيمٌ ﴿۱۰﴾

مسلمان جب مدینہ سے نکلے تھے تو تجارتی قافلہ کو روکنے کے لیے نکلے تھے نہ کہ کسی لشکر سے جنگ کے لیے۔ دوسری طرف کفار بھی جنگ کے لیے نہیں بلکہ اپنے قافلہ کو بچانے کے لیے آئے تھے۔ اب اللہ تعالیٰ کا کرنا یہ ہوا کہ وہ قافلہ توجیح کر نکل گیا لیکن مسلمان اور کافر باہم ٹکرائے گئے۔ گویا اللہ تعالیٰ نے ایسے حالات پیدا فرمادے کہ جنگ واقع ہو کر رہی۔ پھر اس جنگ میں مسلمانوں کے بے سرو سامان لشکر کی کافروں کے کئی گنا بڑے مسلح لشکر پر فتح نے ثابت کر دیا کہ اللہ تعالیٰ کی مدد مسلمانوں کے ساتھ ہے۔ اللہ تعالیٰ کی طرف سے حجت پوری ہو گئی۔ لہذا اب بھی جس نے کفر پر رہنا ہے وہ برباد ہو جان بوجھ کر اور جس نے حق کا ساتھ دینا ہے وہ کامیابی کی راہ پائے پورے شعور کے ساتھ۔

آیات ۴۳ تا ۴۴

اہمیت اسباب کی نہیں، اللہ تعالیٰ کی قدرت کی ہے

اے نبی! جب دکھا رہا تھا آپؐ کو اللہ وہ کافر آپؐ کے خواب میں کم کر کے	إِذْ يُرِيكَهُمُ اللَّهُ فِي مَنَاكِبِكَ قَلِيلًا ۗ
اور اگر وہ دکھاتا آپؐ کو انہیں زیادہ	وَكُوْا أَرْكَهْمُ كَثِيرًا
تو اے مسلمانو! تم ضرور ہمت ہار جاتے	لَفَشَلْتُمْ
اور باہم جھگڑتے (جنگ کے) معاملہ میں	وَلَتَنَازَعْتُمْ فِي الْأُمْرِ
اور لیکن اللہ نے بچالیا	وَلَكِنَّ اللَّهَ سَلَّمَ ۗ

بے شک وہ خوب جاننے والا ہے سینوں کی بات کو۔	إِنَّهُ عَلِيمٌ بِذَاتِ الصُّدُورِ ﴿۳۷﴾
اور جب وہ دکھا رہا تھا تمہیں اُن کافروں کو جب تم باہم ملے تمہاری آنکھوں میں کم کر کے	وَإِذْ يُرِيكُمُوهُمْ إِذِ التَّقِيْتُمْ فِي آعْيُنِكُمْ قُبُلًا
اور وہ کم کر رہا تھا تمہیں اُن کی آنکھوں میں	وَيَقِيلُكُمْ فِي آعْيُنِهِمْ
تاکہ پورا کر دے اللہ اُس کام کو جو ہو کر رہنا تھا	لِيَقْضِيَ اللَّهُ أَمْرًا كَانَ مَفْعُولًا
اور اللہ ہی کی طرف لوٹائے جاتے ہیں تمام معاملات۔	وَإِلَى اللَّهِ تُرْجَعُ الْأُمُورُ ﴿۳۸﴾

ع

ان آیات میں آگاہ کیا گیا کہ بدر کے معرکہ کے وقت اللہ تعالیٰ نے دونوں فریقوں کو ایک دوسرے کی تعداد کم دکھائی۔ دونوں پر ایک دوسرے کی مرعوبیت ختم ہو گئی، وہ آمنے سامنے صف آرا ہو گئے اور معرکہ برپا ہو گیا۔ اس کے بعد سورہ آل عمران کی آیت ۱۳ کے مطابق اللہ تعالیٰ نے کافروں کی نگاہوں میں مسلمانوں کی تعداد کو دگنا کر کے دکھایا۔ اب اُن پر مسلمانوں کا رعب طاری ہوا، وہ ہمت ہار گئے، مسلمانوں کے ہاتھوں اُن کے ۷۰ افراد جہنم واصل ہوئے اور ۷۰ ہی قیدی بنے۔ بلاشبہ اللہ تعالیٰ جو کام کرنا چاہتا ہے وہ ہو کر رہتا ہے۔ اس جنگ کا مقصد تھا اسباب کے مقابلہ میں اللہ تعالیٰ کی قدرت کی برتری ثابت کرنا۔ مسلمانوں کو قلت و بے سامانی کے باوجود شاندار فتح دے کر اللہ تعالیٰ نے یہ مقصد پورا کر دکھایا۔

آیات ۳۵ تا ۳۷

دورانِ جنگِ مسلمانوں کے لیے ہدایات

اے وہ لوگو جو ایمان لائے ہو!	يَا أَيُّهَا الَّذِينَ آمَنُوا
جب تم مقابل ہو کسی لشکر کے تو ثابت قدم رہو	إِذَا لَقِيْتُمْ فَعَةً فَانْبِتُوا
اور ذکر کرو اللہ کا کثرت سے تاکہ تم کامیاب ہو جاؤ۔	وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ ﴿۳۵﴾

اور اطاعت کرو اللہ کی اور اُس کے رسول کی	وَاطِيعُوا اللَّهَ وَرَسُولَهُ
اور آپس میں نہ جھگڑو	وَلَا تَنَازَعُوا
ورنہ تم کم ہمت ہو جاؤ گے	فَتَفْشَلُوا
اور اکھڑ جائے گی تمہاری ہوا	وَتَذُہَبَ رِيحُكُمْ
اور صبر کرو	وَاصْبِرُوا
بے شک اللہ صبر کرنے والوں کے ساتھ ہے۔	إِنَّ اللَّهَ مَعَ الصَّابِرِينَ
اور نہ ہو جاؤ اُن کی طرح جو نکلے اپنے گھروں سے اڑتے ہوئے	وَلَا تَكُونُوا كَالَّذِينَ خَرَجُوا مِنْ دِيَارِهِمْ بَطْرًا
اور دکھاتے ہوئے لوگوں کو	وَرِعَاءَ النَّاسِ
اور وہ روکتے تھے اللہ کی راہ سے	وَيَصُدُّونَ عَنِ سَبِيلِ اللَّهِ
اور اللہ اُس کا جو وہ کر رہے ہیں احاطہ کرنے والا ہے۔	وَاللَّهُ بِمَا يَعْمَلُونَ مُحِيطٌ

ان آیات میں اہل ایمان کو ہدایت دی گئی کہ جب دشمن سے ٹکراؤ ہو جائے تو مقابلہ پر ڈٹ جاؤ اور اللہ تعالیٰ کو کثرت سے یاد کرتے رہو تاکہ اُس کی مدد شامل حال ہو اور دشمن پر فتح حاصل ہو سکے۔ مزید یہ کہ نظم کی پابندی کرو اور اپنے امراء کی حکم عدولی نہ کرو ورنہ دشمن پر تمہارا رب ختم ہو جائے گا۔ امراء کے ساتھ نزع سے بچنے کا گریہ ہے کہ آدمی خلاف طبع امور پر صبر کرنے اور نظر انداز کرنے کا عادی ہو۔ اپنی رائے پر اتنا اصرار نہ ہو کہ اگر اُسے قبول نہ کیا جائے تو لڑنا شروع کر دے۔ اسی صفت کا دوسرا نام صبر ہے۔ اللہ تعالیٰ کی مدد اُن ہی کو حاصل ہوتی ہے جو دشمن کے مقابلہ میں اور نظم کی پابندی کے حوالے سے ثابت قدمی دکھائیں اور صبر کا مظاہرہ کریں۔ اِس کے برعکس جو لوگ اپنی قوت اور اسباب پر ناز کرتے ہیں اور لوگوں کے سامنے بڑائی کا اظہار کرتے

ہیں اللہ تعالیٰ کی طرف سے ذلت و رسوائی کا شکار ہو کر عبرت کا نمونہ بن جاتے ہیں۔ معرکہ بدر میں مشرکین کے لشکر کے ساتھ ایسا ہی ہوا۔

آیت ۳۸

شیطان کی دھوکا دہی

اور جب خوش نما کر دیے اُن کے لیے شیطان نے اُن کے اعمال	وَإِذْ زَيْنَ لَهُمُ الشَّيْطَانُ أَعْمَالَهُمْ
اور کہا کوئی غالب آنے والا نہیں تم پر آج لوگوں میں سے	وَقَالَ لَا غَالِبَ لَكُمْ الْيَوْمَ مِنَ النَّاسِ
اور بے شک میں حمایتی ہوں تمہارا	وَإِنِّي جَارٌ لَّكُمْ ۚ
پھر جب دیکھا ایک دوسرے کو دونوں جماعتوں نے	فَلَمَّا تَرَأَتِ الْفِئَتَيْنِ
وہ بھاگ گیا لٹے پاؤں	نَكَصَ عَلَىٰ عَقَبَيْهِ
اور کہا بے شک میں بری الذمہ ہوں تم سے	وَقَالَ إِنِّي بَرِيءٌ مِّنْكُمْ
بے شک میں دیکھ رہا ہوں وہ کچھ جو تم نہیں دیکھ رہے	إِنِّي أَرَىٰ مَا لَا تَرَوْنَ
بے شک میں تو ڈرتا ہوں اللہ سے	إِنِّي أَخَافُ اللَّهَ ۗ
اور اللہ سخت سزا دینے والا ہے۔	وَاللَّهُ شَدِيدُ الْعِقَابِ ۝

اس آیت میں اُس دھوکے کا ذکر ہے جو شیطان نے قریش کے لشکر کو دیا۔ ابن کثیر نے اس کی تفصیل یوں بیان کی ہے کہ شیطان بنو کنانہ کے رئیس سراقہ بن مالک کی شکل میں قریش کے لشکر میں شامل ہو گیا۔ انہیں جھوٹی تسلی دی کہ آج تمہاری فتح یقینی ہے اور میں

بھی تمہارے ساتھ ہوں۔ جب میدانِ کارزار گرم ہوا تو اس نے مسلمانوں کی مدد کے لیے فرشتے اترتے دیکھ لیے اور یہ اندازہ کر لیا کہ اب مشرکین کی شکست یقینی ہے۔ اب وہ اٹے قدموں بھاگنے لگا اور کفار سے کہہ دیا کہ میرا تم سے کوئی تعلق نہیں۔ میں مسلمانوں کی مدد کے لیے ایسی قوتوں کو دیکھ رہا ہوں جو تم نہیں دیکھ سکتے۔ میں اُس اللہ سے ڈرتا ہوں جس کا عذاب بڑا شدید ہے۔

آیت ۴۹

یہ غرور نہیں، اللہ تعالیٰ پر توکل ہے

إِذْ يَقُولُ الْمُنْفِقُونَ	جب کہہ رہے تھے منافق
وَالَّذِينَ فِي قُلُوبِهِمْ مَّرَضٌ	اور وہ لوگ کہ جن کے دلوں میں (شک کی) بیماری تھی
غَرَّاهُمْ دِينُهُمْ ۗ	مغرور کر دیا ہے انہیں ان کے دین نے
وَمَنْ يَتَوَكَّلْ عَلَى اللَّهِ	اور جو بھروسا کرتا ہے اللہ پر
فَإِنَّ اللَّهَ عَزِيزٌ حَكِيمٌ ﴿۴۹﴾	تو بے شک اللہ زبردست ہے، کمالِ حکمت والا۔

اس آیت میں منافقین اور کمزور ایمان والے مسلمانوں کی ایک غلط فہمی کو دور کیا گیا ہے۔ ان لوگوں نے جب سنا کہ نئے مسلمان انتہائی دلیری و شجاعت کے ساتھ ایک ہزار مسلح کفار کے ساتھ ٹکرائے ہیں تو تبصرہ کیا کہ مسلمان اپنے دین کی حقانیت کے خیال پر مغرور ہیں۔ اسی لیے تو اس طرح اپنے آپ کو موت کے منہ میں ڈال دیتے ہیں۔ اللہ تعالیٰ نے جواب دیا کہ یہ غرور نہیں، توکل ہے۔ جو شخص بھی اسباب پر نہیں بلکہ اللہ تعالیٰ کی زبردست قدرت پر بھروسا اور یقین رکھتا ہے تو وہ حق کے معاملہ میں ایسا ہی بے جگر اور دلیر ہو جاتا ہے۔

آیات ۵۲ تا ۵۰

افزیت ناک موت

اور کاش تم دیکھو جب جان نکالتے ہیں ان لوگوں کی جنہوں نے کفر کیا ہے فرشتے	وَلَوْ تَرَىٰ اِذْ يَتَوَفَّى الَّذِينَ كَفَرُوا الْمَلَائِكَةُ
وہ مارتے ہیں ان کے چہروں پر اور ان کی پیٹھوں پر	يَضْرِبُونَ وُجُوهُهُمْ وَاَدْبَارَهُمْ ۚ
اور (کہتے ہیں) چکھو جلنے کا عذاب۔	وَذُوقُوا عَذَابَ الْحَرِيقِ ۝۱۰
یہ بدلہ ہے اس کا جو آگے بھیجا ہے تمہارے ہاتھوں نے	ذٰلِكَ بِمَا قَدَّمْتُمْ اَيْدِيكُمْ
اور بے شک اللہ نہیں ہے کچھ بھی ظلم کرنے والا بندوں پر۔	وَ اِنَّ اللّٰهَ لَيْسَ بِظَلّٰمٍ لِّلْعَبِيدِ ۝۱۱
جیسے روش تھی فرعون کی	كَذٰبِ اِلِ فِرْعَوْنَ ۙ
اور ان لوگوں کی جو ان سے پہلے تھے	وَالَّذِيْنَ مِنْ قَبْلِهِمْ ۙ
انہوں نے انکار کیا اللہ کی آیات کا	كَفَرُوا بِآيٰتِ اللّٰهِ
تو پکڑ لیا انہیں اللہ نے ان کے گناہوں کی وجہ سے	فَاَخَذَهُمُ اللّٰهُ بِذُنُوْبِهِمْ ۙ
بے شک اللہ نہایت طاقتور، سخت سزا دینے والا ہے۔	اِنَّ اللّٰهَ قَوِيٌّ شَدِيْدُ الْعِقَابِ ۝۱۲

ان آیات میں کافروں کی افزیت ناک موت کا منظر بیان کیا گیا ہے۔ جب فرشتے کافروں کی جان نکالتے ہیں تو ان کے منہ اور پیٹھوں پر ضربیں لگاتے ہیں اور ڈانٹتے ہوئے کہتے ہیں کہ بھون دینے والے عذاب کا مزہ چکھو۔ یہ بدلہ ہے تمہارے جرائم کا اور اللہ تعالیٰ

بلاوجہ کسی کو عذاب نہیں دیتا۔ تم آل فرعون اور سابقہ مجرم قوموں کی روش پر چلتے رہے۔ انہیں بھی کفر اور جرائم کی پاداش میں ایسی ہی عبرت ناک اور سخت سزا دی گئی تھی۔

آیات ۵۳ تا ۵۴

اللہ تعالیٰ کب نعمتوں سے محروم کرتا ہے؟

یہ اس لیے کہ بے شک اللہ کبھی نہیں بدلنے والا کسی نعمت کو، اُس نے عطا کیا ہو جسے کسی قوم کو	ذٰلِكَ بِاَنَّ اللّٰهَ لَمْ يَكْ مُغَيِّرًا نِّعْمَةً اَنْعَمَهَا عَلٰى قَوْمٍ
یہاں تک کہ وہ بدل ڈالیں اپنے آپ کو	حَتّٰى يُغَيِّرُوْا مَا بِاَنْفُسِهِمْ ۙ
اور بے شک اللہ خوب سننے والا، خوب جاننے والا ہے۔	وَ اَنَّ اللّٰهَ سَمِيْعٌ عَلِيْمٌ ﴿۵۳﴾
جیسے روش تھی فرعون کی	كَذٰبِ اٰلِ فِرْعَوْنَ ۙ
اور اُن کی جو اُن سے پہلے تھے	وَ الَّذِيْنَ مِنْ قَبْلِهِمْ ۙ
انہوں نے جھٹلایا اپنے رب کی آیات کو	كَذَّبُوْا بِآيٰتِ رَبِّهِمْ
تو ہم نے ہلاک کر دیا انہیں اُن کے گناہوں کی وجہ سے	فَاَهْلَكْنٰهُمْ بِذُنُوْبِهِمْ
اور ہم نے غرق کر دیا فرعون کی	وَ اَغْرَقْنٰ اٰلَ فِرْعَوْنَ ۙ
اور وہ سب تھے ظالم۔	وَ كُلٌّ كَانُوْا ظٰلِمِيْنَ ﴿۵۴﴾

یہ آیات اللہ تعالیٰ کے انعام و اکرام کے قائم اور باقی رہنے کا ایک ضابطہ بیان کر رہی ہیں۔ اللہ تعالیٰ کی نعمتیں تو اس کے رب العالمین اور رحمان و رحیم ہونے کے نتیجے میں خود بخود عطا کی جاتی ہیں۔ البتہ جس قوم کو اللہ تعالیٰ کوئی نعمت دیتا ہے، اُس سے اُس وقت تک واپس نہیں لیتا جب تک کہ وہ اپنے حالات اور اعمال کو خراب کر کے اللہ تعالیٰ کے عذاب کو دعوت نہ دے۔ ماضی میں جب آل

فرعون اور دیگر مجرم قوموں نے اللہ تعالیٰ کی نعمتوں کی ناقدری کی اور سرکشی کی انتہا کر دی تو اللہ تعالیٰ نے انہیں نعمتوں سے محروم کر کے ہلاک کر دیا تھا۔ اسی طرح مشرکین مکہ نے نبی اکرم ﷺ، قرآن کریم، دین اسلام اور کئی دیگر روحانی و مادی نعمتوں کی ناقدری کرتے ہوئے سنگین جرائم کیے۔ لہذا اللہ تعالیٰ نے انہیں بدر میں بدترین شکست سے دوچار کر کے نشانِ عبرت بنا دیا۔ بلاشبہ یہ سب بڑے ہی بے انصاف لوگ تھے۔

آیات ۵۷ تا ۵۵

یہود کی عہد شکنی

بے شک سب جان داروں میں سے بدتر اللہ کے نزدیک وہ لوگ ہیں جنہوں نے کفر کیا سو وہ ایمان نہیں لارہے۔	إِنَّ شَرَّ الدَّوَابِّ عِنْدَ اللَّهِ الَّذِينَ كَفَرُوا فَهُمْ لَا يُؤْمِنُونَ ﴿۵۷﴾
وہ لوگ کہ اے نبی! آپ نے معاہدہ کیا تھا جن سے پھر وہ توڑ دیتے ہیں اپنا عہد ہر بار اور وہ نہیں ڈرتے (اللہ سے)۔	الَّذِينَ عَاهَدْتَ مِنْهُمْ ثُمَّ يَنْقُضُونَ عَهْدَهُمْ فِي كُلِّ مَرَّةٍ وَهُمْ لَا يَتَّقُونَ ﴿۵۸﴾
پس اگر آپ پائیں انہیں جنگ میں تو تتر بتر کر دیں ان (پرکاری ضرب) کے ساتھ انہیں بھی جو ان کے پیچھے ہیں تاکہ وہ نصیحت پکڑیں۔	فَمَا تَتَّقُهُمْ فِي الْحَرْبِ فَشَرِّدْ بِهِمْ مَن خَلْفَهُمْ لَعَلَّهُمْ يَدْكُرُونَ ﴿۵۹﴾

ان آیات میں اُن عہد شکنیوں کا ذکر ہے جو یہود مدینہ بار بار کرتے رہے۔ نبی اکرم ﷺ نے مدینہ آتے ہی یہود کے تمام قبائل سے میثاقِ مدینہ کے عنوان سے ایک معاہدہ کیا تھا۔ اس معاہدہ کی رُو سے تمام فریقوں پر مدینہ میں ہنگامہ آرائی اور ایک دوسرے کے خلاف منفی سرگرمیاں ممنوع تھیں۔ یہودیوں نے اپنی موروثی عادت کے مطابق بارہا اس معاہدہ کی خلاف ورزی کی۔ وہ اوس و خزرج کے درمیان دورِ جاہلیت کی عداوت دوبارہ پیدا کرنے کی کوشش کرتے رہے۔ منافقین کے ساتھ مل کر خفیہ سازشوں میں مصروف رہے۔ غزوہ بدر میں مسلمانوں کی شاندار فتح نے اُن کی جلن اور حسد میں اور اضافہ کر دیا۔ اب اُن کی منفی سرگرمیاں اور بڑھ گئیں۔ اللہ تعالیٰ نے ان آیات میں عہد شکنی کرنے والوں کو بدترین مخلوق قرار دیا اور کہا کہ اگر کوئی گروہ عہد کی خلاف ورزی کرتے ہوئے تمہارے خلاف میدانِ جنگ میں آجائے تو اُسے ایسی عبرت ناک سزا دو کہ پیچھے بیٹھے ہوئے عہد شکنی کرنے والے سرداروں کے ہوش ٹھکانے آجائیں۔

آیت ۵۸

عہد یافتہ فریق کے خلاف کاروائی نہ کی جائے

اور اے نبی! اگر آپ اندیشہ محسوس کریں کسی قوم سے خیانت کا	وَ اِمَّا تَخَافَنَّ مِنْ قَوْمٍ خِيَانَةً
تو پھینک دیں اُن کی طرف (اُن کا عہد) مساوی طور پر	فَاَنْذِرْ لَهُمْ عَلَى سَوَاءٍ
بے شک اللہ پسند نہیں کرتا خیانت کرنے والوں کو۔	اِنَّ اللّٰهَ لَا يُحِبُّ الْخٰیۡنِیۡنَ ﴿۵۸﴾

اس آیت میں مسلمانوں کو ہدایت دی گئی کہ اگر تم نے کسی فریق سے عہد کر رکھا ہے تو اُس کا پاس کرو۔ اگر اُس فریق کی طرف سے عہد شکنی ہو تو پھر بر ملا عہد کو توڑنے کا اعلان کرو اور اس کے بعد ہی اُس کے خلاف عہد شکنی کی وجہ سے کوئی کاروائی کی جاسکتی ہے۔ یہ جائز نہیں ہے کہ اگر کسی شخص یا گروہ یا ملک سے ہمارا معاہدہ ہو، ہمیں اُس سے شکایت ہو کہ وہ عہد کی پابندی نہیں کر رہا ہے، یا خدشہ ہو کہ وہ موقع پاتے ہی ہمارے ساتھ غداری کر بیٹھے گا، تو ہم اپنی جگہ خود فیصلہ کر لیں کہ ہمارے اور اُس کے درمیان معاہدہ

نہیں رہا۔ پھر اس کے ساتھ وہ طرز عمل اختیار کریں جو معاہدہ نہ ہونے کے صورت ہی میں کیا جاسکتا ہو۔ اس کے برعکس ہمیں اس بات کا پابند کیا گیا ہے کہ جب ایسی صورت پیش آئے تو ہم کوئی مخالفانہ کاروائی شروع کرنے سے پہلے فریقِ ثانی کو صاف صاف بتا دیں کہ ہمارے اور تمہارے درمیان اب معاہدہ باقی نہیں رہا تاکہ وہ کسی غلط فہمی میں نہ رہے۔

آیت ۵۹

کافر اللہ کی پکڑ سے بچ نہیں سکیں گے

اور ہرگز نہ خیال کریں وہ لوگ جنہوں نے کفر کیا کہ وہ بچ کر نکل گئے	وَلَا يَحْسَبَنَّ الَّذِينَ كَفَرُوا سَبَقُوا إِنَّهُمْ لَا يُعْجِزُونَ ﴿۵۹﴾
یقیناً وہ (اللہ کو) بے بس نہیں کر سکیں گے۔	

اس آیت میں کفار کو خبردار کیا گیا کہ اگر وہ بدر کے میدان سے جان بچا کر نکل بھاگے ہیں تو کہیں یہ نہ سمجھیں کہ وہ اللہ تعالیٰ کی پکڑ سے محفوظ ہو گئے ہیں۔ یہ تو اللہ تعالیٰ نے انہیں مہلت دی ہے کہ شاید کافرانہ اور باغیانہ روش سے باز آجائیں۔ اگر مہلت سے فائدہ نہ اٹھایا تو ان کا برا انجام ہوگا۔

آیت ۶۰

جنگ کے لیے بھرپور تیاری کرنے کا حکم

اور اے مسلمانو! تیاری کرو تم ان (سے لڑنے) کے لیے جتنی تم سے ہو سکے قوت سے	وَاعِدُوا لَهُمْ مَا اسْتَطَعْتُمْ مِنْ قُوَّةٍ
اور پلے ہوئے گھوڑوں سے	وَمِنْ رِبَاطِ الْخَيْلِ
ڈراتے رہو تم اس سے اللہ کے دشمن کو اور اپنے دشمن کو	تُرْهَبُونَ بِهِ عَدُوَّ اللَّهِ وَعَدُوَّكُمْ

اور کچھ دوسروں کو اُن کے علاوہ	وَآخَرِينَ مِنْ دُونِهِمْ ۚ
تم نہیں جانتے انہیں	لَا تَعْلَمُونَهُمْ ۚ
اللہ جانتا ہے انہیں	اللَّهُ يَعْلَمُهُمْ ۗ
اور جو تم خرچ کرو گے کوئی چیز اللہ کی راہ میں	وَمَا تُنْفِقُوا مِنْ شَيْءٍ فِي سَبِيلِ اللَّهِ
پوری پوری لوٹا دی جائے گی تمہاری طرف	يُؤْتِيكُمُ
اور تم پر ظلم نہیں کیا جائے گا۔	وَأَنْتُمْ لَا تظَلُمُونَ ﴿۱۰﴾

مسلمانوں کو حکم دیا گیا کہ وہ کفار سے مقابلہ کے لیے ہر ممکن جنگی قوت اور اسباب فراہم کریں۔ بھرپور جنگی تیاری کے ذریعہ اپنے اور اللہ تعالیٰ کے دشمنوں کو دہشت زدہ کریں۔ اس مقصد کے لیے وہ جو بھی مال خرچ کریں گے، اُس کا انہیں بہترین بدلہ عطا کیا جائے گا۔

آیات ۶۱ تا ۶۲

دشمن کی طرف سے صلح کی پیشکش قبول کر لی جائے

اے نبی! اور اگر کفار مائل ہوں صلح کی طرف	وَإِنْ جَنَحُوا لِلسَّلْمِ
تو آپ بھی مائل ہو جائیے اُس کی طرف	فَاجْتَنِحْ لَهَا
اور بھروسہ کیجیے اللہ پر	وَتَوَكَّلْ عَلَى اللَّهِ ۗ
بے شک وہی خوب سننے والا، خوب جاننے والا ہے۔	إِنَّهُ هُوَ السَّمِيعُ الْعَلِيمُ ﴿۱۱﴾
اور اگر وہ ارادہ کریں کہ دھوکا دیں آپ کو	وَإِنْ يُرِيدُوا أَنْ يَخْدَعُوكَ

فَإِنَّ حَسْبَكَ اللَّهُ ۖ	تو بے شک کافی ہے آپ کے لیے اللہ
هُوَ الَّذِي آيَّدَكَ بِنَصْرِهِ وَبِالْمُؤْمِنِينَ ﴿۱۰﴾	وہی ہے جس نے قوت دی آپ کو اپنی مدد سے اور مومنوں سے۔

یہ آیات رہنمائی دے رہی ہیں کہ اگر دشمن صلح کی پیشکش کرے تو اسے قبول کر لیا جائے تاکہ پُر امن فضا میں اُس تک دعوتِ دین پہنچانے کا فریضہ ادا کیا جاسکے۔ اس فضا میں شاید دشمن قوم کے افراد بھی ٹھنڈے دل سے اسلام کی دعوت پر غور کریں اور اس دعوت کو قبول کرنے پر آمادہ ہو جائیں۔ گویا اسلام کی ترجیح لوگوں سے جنگ کرنا یا انہیں ہلاک کرنا نہیں بلکہ اُن کو ہدایت کی راہ پر لانا ہے۔ البتہ اگر دشمن صلح کے ذریعہ مسلمانوں کو دھوکا دینے کا ارادہ رکھتا ہو تو اللہ تعالیٰ اُس کی نیت اور ارادوں سے واقف ہے۔ وہ دشمن کے ناپاک عزائم کو ناکام فرمادے گا۔ اس کے لیے اُس نے مسلمانوں کو بھی حکم دیا ہے کہ صلح ہو یا جنگ، وہ جنگی صلاحیت کی فراہمی سے کبھی غافل نہ ہوں۔

آیات ۶۳ تا ۶۴

ساتھیوں کے درمیان الفت، اللہ کے فضل ہی سے ممکن ہے

وَأَلْفَ بَيْنَ قُلُوبِهِمْ ۖ	اور اللہ نے الفت پیدا کر دی اُن (صحابہؓ) کے دلوں میں
لَوْ أَنْفَقْتَ مَا فِي الْأَرْضِ جَمِيعًا	اے نبی! اگر آپ خرچ کرتے وہ جو زمین میں ہے سب کاسب
مَا أَلْفَتْ بَيْنَ قُلُوبِهِمْ	آپ الفت پیدا نہیں کر سکتے تھے اُن کے دلوں میں
وَلَكِنَّ اللَّهَ أَلْفَ بَيْنَهُمْ ۖ	اور لیکن اللہ نے الفت پیدا کر دی اُن کے درمیان
إِنَّهُ عَزِيزٌ حَكِيمٌ ﴿۱۰﴾	بے شک وہ زبردست ہے، کمالِ حکمت والا۔

اے نبی! کافی ہے آپ کے لیے اللہ	يَا أَيُّهَا النَّبِيُّ حَسْبُكَ اللَّهُ
اور اُن کے لیے جو پیروی کریں آپ کی مومنوں میں سے۔	وَمَنِ اتَّبَعَكَ مِنَ الْمُؤْمِنِينَ ۝

ان آیات میں اللہ تعالیٰ نے نبی اکرم ﷺ کو آگاہ فرمایا کہ اُس نے آپ ﷺ کو نصرت کے لیے ایسے ساتھی عطا کیے ہیں جو باہم محبت و اخوت کے جذبات سے سرشار ہیں۔ ان ساتھیوں کے درمیان محبت و الفت کا یہ بندھن اللہ تعالیٰ ہی نے باندھا ہے۔ زمین کے تمام خزانے لٹا کر بھی ساتھیوں کے دلوں میں محبت کا رشتہ قائم نہیں کیا جاسکتا۔ یہ سب اللہ تعالیٰ کی قدرت اور نصرت و تائید کا کرشمہ ہے کہ اُس نے باطل کی سرکوبی کے لیے مسلمانوں کو اس طرح متحد و متفق بنا دیا ہے۔ اللہ تعالیٰ کی یہ مدد آئندہ بھی نبی اکرم ﷺ اور اُن کے جاں نثار ساتھیوں کے شامل حال رہے گی۔ اتباع رسول ﷺ کا انعام ہے کہ اس سے ہمیں اللہ تعالیٰ کی مدد حاصل ہو جائے گی یہ حقیقت ہے کہ صرف اللہ تعالیٰ کی مدد ہی کامیابیوں کے حصول کے لیے فیصلہ کن عامل ہے۔

آیات ۶۵ تا ۶۶

قوتِ ایمان، قلیل مومنوں کو کثیر کافروں پر غالب کر دیتی ہے

اے نبی! شوق دلائیے مومنوں کو جنگ کا	يَا أَيُّهَا النَّبِيُّ حَرِّضِ الْمُؤْمِنِينَ عَلَى الْقِتَالِ
اگر ہوں تم سے بیس صبر کرنے والے	إِنْ يَكُنْ مِنْكُمْ عِشْرُونَ صَابِرُونَ
وہ غالب آئیں گے دو سو پر	يَغْلِبُوا مِائَتَيْنِ ۚ
اور اگر ہوں تم میں سے ایک سو	وَإِنْ يَكُنْ مِنْكُمْ مِائَةٌ
وہ غالب آئیں گے ایک ہزار پر اُن لوگوں میں سے جنہوں نے کفر کیا	يَغْلِبُوا أَلْفًا مِنَ الَّذِينَ كَفَرُوا
اس لیے کہ یہ وہ لوگ ہیں جو سمجھتے نہیں ہیں۔	بِأَنَّهُمْ قَوْمٌ لَا يَفْقَهُونَ ۝

اب ہلکا کر دیا ہے اللہ نے تم سے بوجھ	اَللّٰنَ خَفَّفَ اللّٰهُ عَنْكُمْ
اور وہ جانتا ہے کہ تم میں کمزوری ہے	وَعَلِمَ اَنَّ فِيْكُمْ ضَعْفًاۙ
پس اگر ہوں تم میں سے ایک سو صبر کرنے والے	فَاِنْ يُّكُنْ مِنْكُمْ مِّائَةٌ صَابِرَةٌ
وہ غالب آئیں گے دو سو پر	يَغْلِبُوْا مِائَتَيْنِ ؕ
اور اگر ہوں تم میں سے ایک ہزار	وَ اِنْ يُّكُنْ مِنْكُمْ اَلْفٌ
وہ غالب آئیں دو ہزار پر اللہ کے حکم سے	يَغْلِبُوْا اَلْفَيْنِ بِاِذْنِ اللّٰهِ ؕ
اور اللہ صبر کرنے والوں کے ساتھ ہے۔	وَاللّٰهُ مَعَ الصّٰبِرِيْنَ ۝۲۷

نبی اکرم ﷺ کو ان آیات میں تلقین کی گئی کہ اہل ایمان میں شوقِ جہاد و قتال ابھارتے رہیں۔ قوتِ ایمان اور صبر و استقامت کی وجہ سے بیس مسلمان دو سو کافروں پر اور ایک سو مسلمان ایک ہزار کافروں پر بھاری ہوں گے۔ البتہ کچھ عرصہ بعد مسلمان تعداد کے اعتبار سے کثیر ہو گئے لیکن اب اوسطاً قوتِ ایمان میں کمزوری پیدا ہو گئی۔ لہذا اب آیت ۶۶ نازل ہوئی جس میں فرمایا گیا کہ اس صورتِ حال میں ایک سو مسلمان دو سو کافروں پر بھاری ہوں گے اور ایک ہزار مسلمان دو ہزار کافروں پر غالب ہوں گے۔ البتہ اللہ تعالیٰ کا یہ خوش کن وعدہ ان مسلمانوں سے ہے جو شوقِ شہادت سے سرشار ہو کر دشمن کے مقابلے میں ڈٹ جائیں اور پامردی کا مظاہرہ کریں۔

آیات ۶۷ تا ۶۹

کافروں کو قیدی بنانے پر اظہارِ ناراضی

نہیں ہے مناسب کسی نبی کے لیے کہ ہوں اُس کے پاس قیدی	مَا كَانَ لِنَبِيِّ اَنْ يُّكُوْنَ لَهٗ اَسْرٰى
---	---

یہاں تک کہ وہ خوں ریزی نہ کر لے زمین میں (حق کے دشمنوں کی)	حَتَّىٰ يُثْخِنَ فِي الْأَرْضِ ۝
تم چاہتے ہو دنیا کا سامان	تُرِيدُونَ عَرَصَ الدُّنْيَا ۝
اور اللہ چاہتا ہے آخرت	وَاللَّهُ يُرِيدُ الْآخِرَةَ ۝
اور اللہ زبردست ہے، کمالِ حکمت والا۔	وَاللَّهُ عَزِيزٌ حَكِيمٌ ۝
اگر نہ ہوتا حکم اللہ کی طرف سے جو پہلے سے طے ہو چکا	لَوْلَا كِتَابٌ مِّنَ اللَّهِ سَبَقَ
یقیناً پہنچتا تمہیں اُس کے بدلے میں جو تم نے لیا ہے بہت بڑا عذاب۔	لَمَسَّكُمْ فِيمَا أَخَذْتُمْ عَذَابٌ عَظِيمٌ ۝
سو کھاؤ اُس میں سے جو تم نے غنیمت حاصل کی ہے	فَكُلُوا مِمَّا غَنِمْتُمْ
اس حال میں کہ وہ ہے حلال، پاکیزہ	حَلَالًا طَيِّبًا ۝
اور بچو اللہ کی نافرمانی سے	وَاتَّقُوا اللَّهَ ۝
بے شک اللہ بہت بخشنے والا، ہمیشہ رحم فرمانے والا ہے۔	إِنَّ اللَّهَ عَفُورٌ رَّحِيمٌ ۝

بُح

ان آیات میں بدر کے معرکہ میں ستر کافروں کو قیدی بنانے پر اللہ تعالیٰ کی طرف سے اظہارِ ناراضی کیا گیا۔ نبی اکرم ﷺ نے باہمی مشاورت کے بعد گرفتار شدہ کافروں کو فدیہ لے کر رہا کرنے کا فیصلہ فرمایا۔ آپ ﷺ نے یہ فیصلہ سورہ محمد کی آیت ۴ میں وارد شدہ حکم کی روشنی میں کیا۔ اس آیت میں اجازت دی گئی ہے کہ کافر قیدیوں کو فدیہ لے کر رہا کیا جاسکتا ہے۔ البتہ یہ اجازت اس وقت کے لیے دی گئی تھی جب کافروں کے خلاف جنگ فیصلہ کن فتح تک پہنچ جائے۔ اس وقت تو کفر کی کمر توڑنے کی ضرورت

کی ضرورت تھی اور مناسب یہی تھا کہ ان قیدیوں کو قتل کر دیا جاتا۔ بہر حال چوں کہ اللہ تعالیٰ کے حکم کو سمجھنے میں خطا ہوئی لہذا اللہ تعالیٰ نے معافی کا اعلان فرمایا اور قیدیوں سے لیے گئے فدیہ کے استعمال کی اجازت مرحمت فرمائی۔

آیات ۷۰ تا ۷۱

قیدیوں سے اظہارِ شفقت

اے نبی! فرمائیے ان سے جو تمہارے قبضہ میں ہیں قیدی	يَا أَيُّهَا النَّبِيُّ قُلْ لِمَنْ فِي أَيْدِيكُمْ مِنَ الْأَسْرَىٰ
اگر جانتا ہے اللہ تمہارے دلوں میں کوئی بھلائی	إِنْ يَعْلَمِ اللَّهُ فِي قُلُوبِكُمْ خَيْرًا
وہ عطا فرمائے گا تمہیں بہتر اُس سے جو (فدیہ) لیا گیا ہے تم سے	يُؤْتِكُمْ خَيْرًا مِّمَّا أَخَذَ مِنْكُمْ
اور بخش دے گا تمہیں	وَيَغْفِرَ لَكُمْ ۗ
اور اللہ بہت بخشنے والا، ہمیشہ رحم فرمانے والا ہے۔	وَاللَّهُ غَفُورٌ رَّحِيمٌ ﴿٧٠﴾
اور اگر وہ چاہتے ہیں خیانت کرنا آپ سے	وَإِنْ يُرِيدُوا خِيَانَتَكَ
تو یقیناً وہ خیانت کر چکے ہیں اللہ سے اس سے پہلے	فَقَدْ خَانُوا اللَّهَ مِنْ قَبْلُ
پھر اللہ نے پکڑا دیا تھا انہیں	فَأَمْكَنَ مِنْهُمْ ۗ
اور اللہ سب کچھ جاننے والا، کمالِ حکمت والا ہے۔	وَاللَّهُ عَلِيمٌ حَكِيمٌ ﴿٧١﴾

اللہ تعالیٰ ان آیات میں بدر کے قیدیوں سے اظہارِ شفقت فرما رہا ہے۔ نبی اکرم ﷺ کے توسط سے انہیں پیغام دیا گیا کہ اگر واقعی ان کے باطن میں خیر اور اخلاص ہے تو جو فدیہ ان سے لیا گیا ہے، اللہ تعالیٰ اُس سے بہتر انہیں عطا فرمادے گا اور ان کے گناہوں کو

معاف فرمادے گا۔ البتہ اگر انہوں نے نبی اکرم ﷺ کے فدیہ لے کر رہا کر دینے کے احسان کو فراموش کر دیا اور مسلمانوں کے خلاف دوبارہ میدانِ جنگ میں آگئے تو پھر وہ اللہ تعالیٰ کی طرف سے بدترین سزا کے مستحق ہوں گے۔

آیات ۲۲ تا ۳۳

دوستی کا معیار رشتہ ایمان کو بناؤ

بے شک وہ لوگ جو ایمان لائے	إِنَّ الَّذِينَ آمَنُوا
اور ہجرت کی	وَهَاجَرُوا
اور جہاد کیا اپنے مال اور اپنی جانوں سے اللہ کی راہ میں	وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ
اور وہ لوگ کہ جنہوں نے ٹھکانا دیا اور مدد کی (مہاجرین کی)	وَالَّذِينَ آوَوْا وَانصَرَوْا
یہی لوگ ایک دوسرے کے دوست ہیں	أُولَئِكَ بَعْضُهُمْ أَوْلِيَاءُ بَعْضٍ
اور وہ لوگ جو ایمان لائے	وَالَّذِينَ آمَنُوا
اور انہوں نے ہجرت نہیں کی	وَلَمْ يَهَاجَرُوا
نہیں ہے تمہارے لیے اُن سے دوستی کا کچھ بھی تعلق	مَا لَكُمْ مِّنْ وَلَايَتِهِمْ مِّنْ شَيْءٍ
یہاں تک کہ وہ ہجرت کریں	حَتَّىٰ يَهَاجَرُوا
اور اگر وہ مدد طلب کریں تم سے دین کے معاملہ میں	وَإِنِ اسْتَنْصَرُوكُمْ فِي الدِّينِ
تو لازم ہے تم پر مدد کرنا	فَعَلَيْكُمْ النَّصْرُ

سوائے ایسی قوم کے خلاف کہ تمہارے درمیان اور اُس کے درمیان کوئی عہد ہو	إِلَّا عَلَىٰ قَوْمٍ بَيْنَكُمْ وَبَيْنَهُمْ مِّيثَاقٌ ۚ
اور اللہ اُسے جو تم کر رہے ہو خوب دیکھنے والا ہے۔	وَاللَّهُ بِمَا تَعْمَلُونَ بَصِيرٌ ﴿۱۰﴾
اور وہ لوگ جنہوں نے کفر کیا، وہ ایک دوسرے کے دوست ہیں	وَالَّذِينَ كَفَرُوا بَعْضُهُمْ أَوْلِيَاءُ بَعْضٍ ۚ
اگر تم نے نہ کیا ایسا	إِلَّا تَفْعَلُوهُ
تو ہو کا فتنہ زمین میں	تَكُنْ فِتْنَةٌ فِي الْأَرْضِ
اور بہت بڑا فساد۔	وَفَسَادٌ كَبِيرٌ ﴿۱۱﴾

ان آیات میں واضح کیا گیا کہ اہل ایمان کی دوستی اور دلی محبت صرف اُن اہل ایمان سے ہونی چاہیے جو دین کی خاطر مال و جان کی قربانیاں دینے والے ہیں۔ اس کے مقابلہ میں ایک کافر کا دوست کوئی کافر ہی ہو سکتا ہے۔ اگر دوستی کا یہ معیار اختیار نہ کیا گیا تو معاشرے سے فتنہ و فساد کبھی ختم نہ ہوگا۔ اگر اہل حق کی ہمدردیاں کسی نسلی، لسانی، کاروباری یا کسی اور تعلق کی وجہ سے کفار کے ساتھ ہوں گی تو وہ مقابلہ کے وقت کفار کے خلاف بھرپور وار نہ کر سکیں گے اور ان اہل باطل کی کمر نہ توڑ سکیں گے۔ بقول جگر مراد آبادی۔

میں زخم بھی کھاتا جاتا ہوں، قاتل سے بھی کہتا جاتا ہوں

توہین ہے دست و بازو کی، وہ وار کہ جو بھرپور نہیں

ان آیات میں اہل ایمان کو یہ ہدایت بھی دی گئی کہ ایسے مسلمانوں سے دوستی نہ رکھیں جو ہجرت کر کے مدینہ آنے کو تیار نہ ہوں۔ ہاں اگر ان کی قوم انہیں ہجرت سے روک رہی ہے تو پھر اُس قوم کے خلاف اُن کی مدد کریں۔ البتہ اگر ان کی قوم کے ساتھ کوئی معاہدہ ہے تو پھر اُس معاہدہ کا احترام کریں۔

آیات ۷۳ تا ۷۵

سچے مومن کون ہیں؟

وَالَّذِينَ آمَنُوا	اور وہ لوگ ایمان لائے
وَهَاجَرُوا	اور ہجرت کی
وَجَاهَدُوا فِي سَبِيلِ اللَّهِ	اور جہاد کیا اللہ کی راہ میں
وَالَّذِينَ آوَوْا وَانصَرَوْا	اور وہ لوگ کہ جنہوں نے ٹھکانا دیا اور مدد کی (مہاجرین کی)
أُولَئِكَ هُمُ الْمُؤْمِنُونَ حَقًّا ۗ	یہی لوگ سچے مومن ہیں
لَهُمْ مَغْفِرَةٌ وَرِزْقٌ كَرِيمٌ ﴿۷۳﴾	انہی کے لیے بخشش ہے اور عزت والی روزی۔
وَالَّذِينَ آمَنُوا مِنْ بَعْدِ	اور وہ لوگ جو ایمان لائے بعد میں
وَهَاجَرُوا وَجَاهَدُوا مَعَكُمْ	اور ہجرت کی اور جہاد کیا تمہارے ساتھ مل کر
فَأُولَئِكَ مِنْكُمْ ۗ	تو وہ بھی تمہی میں سے ہیں
وَأُولُوا الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ ۗ	اور رشتہ دار ایک دوسرے (کی میراث) کے زیادہ حق دار ہیں اللہ کی شریعت میں
إِنَّ اللَّهَ بِكُلِّ شَيْءٍ عَلِيمٌ ﴿۷۴﴾	بے شک اللہ سب کچھ جاننے والا ہے۔

پنج

یہ آیات آگاہ کر رہی ہیں کہ حقیقی مومن وہ ہیں جو اللہ تعالیٰ کی راہ میں ہجرت و جہاد کے ذریعہ جان و مال کی قربانیاں دیں اور دین کی خاطر قربانی دینے والوں کی ہر طرح سے مدد کریں۔ ایسے لوگوں کے لیے اللہ تعالیٰ کی طرف سے بخشش اور عزت والے اجر کی بشارت ہے۔

البتہ دُنیا میں احکام شریعت کی رُو سے قرابت دار اہل ایمان کو اذلیت حاصل ہے۔ مثلاً وراثت کے حق دار وہی اہل ایمان ہوں گے جو قرابت دار ہیں اور دیگر اہل ایمان ساتھیوں کو وراثت میں سے حصہ نہیں ملے گا خواہ وہ دین کے لیے قربانیاں دینے کے اعتبار سے کتنے ہی آگے ہوں۔



تَبْرَأُ إِلَى اللَّهِ الرَّسِيكَانِ
قُرْآنُ الْحَكِيمِ

سُورَةُ التَّوْبَةِ

أَيَّاتُهَا ١٢٩ رُكُوعَاتُهَا ١٦

آیات ۳۱ تا ۳۳

مشرکین عرب کے لیے اعلانِ بیزاری

اعلانِ بیزاری ہے اللہ اور اُس کے رسول کی طرف سے	بِرَأۡءِیۡهِ مِنَ اللّٰهِ وَرَسُولِهِ
اُن کے لیے جن سے تم نے عہد کر رکھا تھا مشرکوں میں سے۔	اِلَیّ الَّذِیۡنَ عٰهَدْتُمْ مِنَ الْمُشْرِکِیۡنَ ۙ
انے مشرکوں! پس چل پھر لوزمین میں چار مہینے	فَیَسِیۡحُوا فِی الْاَرْضِ اَرْبَعَةَ اَشْهُرٍ
اور جان لو کہ بے شک تم بے بس کرنے والے نہیں ہو اللہ کو	وَاعْلَمُوۡا اَنَّکُمْ غَیۡرُ مُعْجِزِیۡ اللّٰهِ
اور یقیناً اللہ رسوا کرنے والا ہے کافروں کو۔	وَ اَنَّ اللّٰهَ مُخْزِیۡ الْکٰفِرِیۡنَ ۙ
اور اعلانِ عام ہے اللہ اور اُس کے رسول کی طرف سے	وَ اِذٰنٌ مِنَ اللّٰهِ وَرَسُولِهِ
لوگوں کے لیے بڑے حج کے دن	اِلَیّ النَّاسِ یَوْمَ الْحَجِّ الْاَکْبَرِ
بے شک اللہ بیزار ہے مشرکوں سے اور اُس کا رسول بھی	اَنَّ اللّٰهَ بَرِیۡءٌ مِّنَ الْمُشْرِکِیۡنَ ۙ وَرَسُولُهُ ؕ
پس اگر تم توبہ کر لو تو وہ بہتر ہے تمہارے لیے	فَاِنْ تَابْتُمْ فَهُوَ خَیۡرٌ لَّکُمْ ؕ
اور اگر تم نے رخ پھیر لیا	وَ اِنْ تَوَلَّیْتُمْ
تو جان لو کہ بے شک تم بے بس کرنے والے نہیں ہو اللہ کو	فَاعْلَمُوۡا اَنَّکُمْ غَیۡرُ مُعْجِزِیۡ اللّٰهِ ؕ
اور اے نبی! خوش خبری سنا دیں اُن لوگوں کو جنہوں نے کفر کیا دردناک عذاب کی۔	وَ کَثِیۡرٍ الَّذِیۡنَ کَفَرُوۡا بِعٰدَابِ الْیَمِّ ۙ

ان آیات میں مشرکین عرب کے لیے اُس بیزاری کا بیان ہے جس کا اعلان اُن کے سامنے سن ۹ ہجری میں حج کے موقع پر کیا گیا۔ انہیں بتا دیا گیا کہ اُن تک نبی اکرم ﷺ نے دین اسلام کا پیغام پہنچانے کا حق ادا کر دیا ہے اور حجت تمام کر دی ہے۔ اب وہ چار مہینہ کی مدت کے اندر اندر کفر و شرک سے توجہ کر لیں اور اسلام قبول کر لیں، اسی میں اُن کی دنیا و آخرت کی بھلائی ہے۔ اگر اسلام قبول نہیں کرتے تو پھر اس مدت میں اسلامی ریاست کی حدود سے نکل جائیں۔ اگر انہوں نے ایسا نہیں کیا تو مدت گزرنے کے بعد اسلامی ریاست کی سرزمین پر اُن کے ناپاک وجود کو برداشت نہیں کیا جائے گا۔ یہ چار مہینے کی مدت اُن مشرکین کے لیے مقرر کی گئی تھی جن سے مسلمانوں کا کوئی معاہدہ نہیں تھا یا معاہدہ تھا لیکن معاہدہ کے لیے کوئی مدت طے نہ تھی۔

آیات ۲ تا ۵

مشرکین عرب کے لیے فیصلہ کن اعلان

سوائے اُن کے جن سے تم نے عہد کیا مشرکوں میں سے	إِلَّا الَّذِينَ عَاهَدْتُمْ مِنَ الْمُشْرِكِينَ
پھر انہوں نے کمی نہیں کی عہد میں تمہارے ساتھ کچھ بھی	ثُمَّ لَمْ يَنْقُصُوكُمْ شَيْئًا
اور نہ مدد کی تمہارے خلاف کسی کی	وَلَمْ يَظَاهِرُوا عَلَيْكُمْ أَحَدًا
تو پورا کرو اُن کے ساتھ اُن کا عہد اُن کی مدت تک	فَاتِمُوا إِلَيْهِمْ عَاهَدَهُمْ إِلَىٰ مَدَّتِهِمْ ۗ
بے شک اللہ پسند فرماتا ہے پرہیزگاروں کو۔	إِنَّ اللَّهَ يُحِبُّ الْمُتَّقِينَ ۝
پھر جب گزر جائیں حرمت والے مہینے	فَإِذَا اسْلَخَ الْأَشْهُرَ الْحُرُمَ
تو قتل کرو مشرکین کو جہاں بھی تم پاؤ انہیں	فَاقْتُلُوا الْمُشْرِكِينَ حَيْثُ وَجَدْتُمُوهُمْ
اور پکڑو انہیں	وَخُذُوهُمْ
اور گھیرے میں لو انہیں	وَاحْصِرُوهُمْ

اور بیٹھ ران کی تاک میں ہر گھات کی جگہ	وَأَقْعُدُوا لَهُمْ كُلَّ مَرْصِدٍ
پھر اگر وہ توبہ کر لیں	فَإِنْ تَابُوا
اور قائم کریں نماز	وَأَقَامُوا الصَّلَاةَ
اور ادا کریں زکوٰۃ	وَأَتُوا الزَّكَاةَ
تو چھوڑ دو ان کا راستہ	فَخَلُّوا سَبِيلَهُمْ
بے شک اللہ بہت بخشنے والا، ہمیشہ رحم فرمانے والا ہے۔	إِنَّ اللَّهَ غَفُورٌ رَحِيمٌ ﴿۱۰﴾

یہ آیات مشرکین عرب کے لیے آخری فیصلہ کا اعلان کر رہی ہیں۔ ارشاد ہوا کہ جن مشرکین سے ایک طے شدہ مدت کے لیے معاہدہ تھا اور انہوں نے کبھی بھی معاہدہ کی خلاف ورزی نہیں کی، انہیں معاہدہ کی طے شدہ مدت تک مہلت دی جائے۔ اصول پسندی اور تقویٰ کا یہی تقاضا ہے۔ البتہ جن مشرکین سے معاہدہ تھا اور انہوں نے معاہدہ کی خلاف ورزی کی، ان کے لیے حرمت والے مہینوں تک کی مہلت ہے یعنی حج کے بعد ذی الحجہ کے بقیہ دن اور محرم کا مہینہ۔ مہلت کی مدت ختم ہونے کے بعد جو مشرکین اسلامی ریاست کی حدود میں پائے جائیں انہیں قتل کر دیا جائے۔ ہاں اگر کوئی مشرک توبہ کر کے ایمان لے آئے، نماز قائم کرے اور زکوٰۃ ادا کرے تو اس کی جان کی حفاظت کی جائے۔

آیت ۶

پناہ طلب کرنے والے مشرک کو پناہ دو

اور اے نبی! اگر کوئی مشرکوں میں سے پناہ مانگے آپ سے	وَإِنْ أَحَدٌ مِنَ الْمُشْرِكِينَ اسْتَجَارَكَ
تو پناہ دیں اُسے یہاں تک کہ وہ سن لے اللہ کا کلام	فَأَجْرُهُ حَتَّى يَسْمَعَ كَلِمَ اللَّهِ
پھر پہنچا دیں اُسے اُس کی امن کی جگہ	ثُمَّ أَبْلغَهُ مَأْمَنَهُ

ذٰلِكَ بِاَنَّهُمْ قَوْمٌ لَّا يَعْلَمُونَ ۝۱۰
اس لیے کہ یہ وہ لوگ ہیں جو نہیں جانتے۔

یہ آیت ہدایت دے رہی ہے کہ اگر مشرکین عرب میں سے کوئی شخص اسلامی ریاست میں رہنے یا نہ رہنے کا فیصلہ کرنے سے قبل قرآن حکیم کی تعلیمات جاننے کی خواہش کرے تو اُسے یہ تعلیمات سنائی جائیں۔ پھر اُسے اُس کے محفوظ مقام تک پہنچا دیا جائے۔ اب وہ آزاد ہو گا، چاہے تو اسلام قبول کرے اور اسلامی ریاست کا شہری بن جائے اور یا اپنی جان بچانے کے لیے اسلامی ریاست کی حدود سے باہر نکل جائے۔

آیات ۷ تا ۸

حق و باطل میں صلح نہیں ہو سکتی

کیسے ہو سکتا ہے مشرکوں کے لیے کوئی عہد اللہ اور اُس کے رسول کے نزدیک؟	كَيْفَ يَكُونُ لِلْمُشْرِكِينَ عَهْدٌ عِنْدَ اللَّهِ وَعِنْدَ رَسُولِهِ
سوائے اُن کے جن سے تم نے عہد کیا تھا مسجد حرام کے پاس	اِلَّا الَّذِيْنَ عٰهَدْتُمْ عِنْدَ الْمَسْجِدِ الْحَرَامِ
سو جب تک وہ سیدھے رہیں تمہارے لیے	فَمَا اسْتَقَامُوا لَكُمْ
تو تم بھی سیدھے رہو اُن کے لیے	فَاَسْتَقِيْمُوا لَهُمْ ۗ
بے شک اللہ پسند فرماتا ہے پرہیزگاروں کو۔	اِنَّ اللّٰهَ يُحِبُّ الْمُتَّقِيْنَ ۝۱۱
کیسے (اُن سے عہد ہو سکتا ہے؟) حالاں کہ اگر وہ غالب آجائیں تم پر	كَيْفَ وَاِنْ يُّظْهَرُوا عَلَيْكُمْ
وہ لحاظ نہیں کریں گے تمہارے بارے میں کسی رشتہ داری کا اور نہ کسی عہد کا	لَا يَرْقُبُوا فِيكُمْ اِلَّا وَاِلَّا ذِمَّةً ۗ

وہ راضی کرتے ہیں تمہیں اپنے مومنوں سے	يَرْضَوْنَكُمْ بِأَقْوَاهِمَ
اور انکار کر رہے ہیں اُن کے دل	وَتَابَى قُلُوبَهُمْ ۗ
اور اُن میں سے اکثر نافرمان ہیں۔	وَكَثُرَهُمْ فَسِقُونَ ۝

ان آیات میں اُن مغالطہ آمیز دلائل کی اصلاح کی گئی ہے جو چند لوگ اہل مکہ کے ساتھ جنگ نہ کرنے والے کے حق میں پیش کر رہے تھے۔ وہ دلائل یہ تھے کہ صلح جنگ سے بہتر ہے۔ مشرکین مکہ نے صلح حدیبیہ توڑی ہے لیکن ہمیں چاہیے کہ ہم پھر سے اس صلح کی تجدید کر لیں۔ پھر اُن سے ہمارے خون کے رشتے بھی تو ہیں۔ ہمیں صلہ رحمی اور قرابت داری کا خیال کرنا چاہیے۔ ان آیات میں واضح کیا گیا کہ اصولاً حق و باطل میں سمجھوتا ہو ہی نہیں سکتا۔

باطل دوئی پسند ہے حق لاشریک ہے

شرکت میانہ حق و باطل نہ کر قبول

جب تک برائی کو ہاتھ سے روکنے کی قوت نہ تھی، مشرکین سے صلح تھی۔ اب جب کہ انہوں نے خود ہی صلح کو توڑ دیا ہے تو باوجود برائی کو ہاتھ سے روکنے کی قوت فراہم ہونے کے کیسے اُن سے صلح کر لی جائے؟ مسلمان تو اُن سے قرابت داری کا لحاظ رکھنے کا مشورہ دے رہے ہیں جب کہ انہیں اگر موقع ملے تو وہ ہرگز نہ کسی صلح کو خاطر میں لائیں گے اور نہ کسی قرابت داری کا پاس کریں گے۔ منہ سے چکنی چھری باتیں کر کے مسلمانوں کو راضی رکھنا چاہتے ہیں لیکن ان فاسقوں کے دل مسلمانوں کے خلاف نفرت سے بھرے ہوئے ہیں۔

آیات ۱۱ تا ۱۹

مشرکین مکہ کے جرائم

انہوں نے سود کیا اللہ کی آیات کا تھوڑی سی قیمت میں	اِشْتَرَوْا بِآيَاتِ اللَّهِ ثَمَنًا قَلِيلًا
پھر روکا اُس کی راہ سے	فَصَدُّوا عَنْ سَبِيلِهِ ۗ

بے شک یہ لوگ براہے جو کچھ کرتے رہے ہیں۔	إِنَّهُمْ سَاءَ مَا كَانُوا يَعْمَلُونَ ﴿۱۰﴾
وہ لحاظ نہیں کرتے کسی مومن کے بارے میں کسی رشتہ داری کا اور نہ کسی عہد کا	لَا يَرْقُبُونَ فِي مُؤْمِنٍ إِلَّا وَاوَلَا ذِمَّةً
اور یہی لوگ حد سے گزرنے والے ہیں۔	وَأُولَئِكَ هُمُ الْمُعْتَدُونَ ﴿۱۱﴾
پس اگر وہ توبہ کر لیں	فَإِنْ تَابُوا
اور قائم کریں نماز	وَأَقَامُوا الصَّلَاةَ
اور ادا کریں زکوٰۃ	وَأَتُوا الزَّكَاةَ
تو تمہارے بھائی ہیں دین میں	فَأَخْوَانَكُمْ فِي الدِّينِ ۗ
اور ہم واضح کرتے ہیں آیات اُن کے لیے جو جاننا چاہیں۔	وَنُفِّصِلُ الْآيَاتِ لِقَوْمٍ يَعْلَمُونَ ﴿۱۲﴾

یہ آیات مسلمانوں کو آگاہ کر رہی ہیں کہ وہ مشرکین کے بارے میں کوئی نرم گوشہ اپنے دلوں میں نہ رکھیں۔ انہوں نے دنیا کی وقتی چودھر اہٹ اور مفاد کو اللہ تعالیٰ کی آیات پر ترجیح دی۔ نہ صرف خود حق قبول کرنے سے باز رہے بلکہ دوسروں کو بھی اللہ تعالیٰ کی راہ سے بدظن کرتے رہے۔ مسلمانوں پر ظلم و ستم کرتے ہوئے تمام حدود سے تجاوز کر گئے، نہ اُن سے قرابت کا کبھی پاس کیا اور نہ ہی کسی عہد کی پابندی کی۔ اس سب کے باوجود اگر وہ اپنے جرائم پر نادم ہو کر توبہ کریں، اسلام قبول کریں اور نماز و زکوٰۃ ادا کرنے کا اہتمام کریں تو اللہ تعالیٰ انہیں معاف فرمادے گا۔ وہ اسلامی برادری کا حصہ بن جائیں گے اور تمام حقوق میں دیگر مسلمانوں کے برابر ہو جائیں گے۔

آیات ۱۵ تا ۲۲

جنگ کرو باز نہ آنے والے مشرکوں سے

اور اگر وہ (مشرکین) توڑ دیں اپنی قسمیں اپنے عہد کے بعد	وَإِنْ تَكَثَّرَ آيِبَانَهُمْ مِّنْ بَعْدِ عَهْدِهِمْ
اور عیب نکالیں تمہارے دین میں	وَكَطَعُوا فِي دِينِكُمْ
تو جنگ کرو کفر کے سرداروں سے	فَقَاتِلُوا أَيْمَةَ الْكُفْرِ ۚ
بے شک یہ لوگ ہیں کہ نہیں ہیں کوئی قسمیں ان کی	إِنَّهُمْ لَا آيْمَانَ لَهُمْ
تاکہ وہ باز آجائیں (اپنے جرائم سے)۔	لَعَلَّهُمْ يَنْتَهُونَ ﴿۱۵﴾
کیا تم نہیں لڑو گے ان لوگوں سے جنہوں نے توڑ دیں اپنی قسمیں	أَلَا تَقَاتِلُونَ قَوْمًا تَكَثَّرَ آيِبَانَهُمْ
اور انہوں نے منصوبہ بنایا رسول کو (کہ سے) نکالنے کا	وَهُمْ أَوْبَاخَرَجِ الرَّسُولِ
اور انہوں نے ہی ابتدا کی تھی تمہارے ساتھ پہلی مرتبہ (زیادتی کی)؟	وَهُمْ بَدَأُوكُمْ أَوْلَ مَرَّةٍ ۚ
کیا تم ڈرتے ہو ان سے؟	أَتَخْشَوْنَهُمْ ۚ
پس اللہ زیادہ حق رکھتا ہے کہ تم ڈرو اس سے	فَاللَّهُ أَحَقُّ أَنْ تَخْشَوْهُ
اگر تم مومن ہو۔	إِنْ كُنْتُمْ مُؤْمِنِينَ ﴿۱۶﴾
جنگ کرو ان سے	قَاتِلُوهُمْ

عذاب دے گا انہیں اللہ تمہارے ہاتھوں سے	يُعَذِّبُهُمُ اللَّهُ بِأَيْدِيكُمْ
اور رسوا کرے گا انہیں	وَيُخْزِيهِمْ
اور مدد کرے گا تمہاری اُن کے مقابلے میں	وَيَنْصُرْكُمْ عَلَيْهِمْ
اور ٹھنڈا کرے گا مومنوں کے سینوں کو۔	وَيَشْفِ صُدُورَ قَوْمٍ مُّؤْمِنِينَ ﴿۱۶﴾
اور درد کر دے گا غصہ اُن کے دلوں کا	وَيُدْهِبُ غَيْظَ قُلُوبِهِمْ ۗ
اور نظر کرم فرمائے گا اللہ جس پر چاہے گا	وَيَتُوبُ اللَّهُ عَلَى مَنْ يَشَاءُ ۗ
اور اللہ سب کچھ جاننے والا، کمالِ حکمت والا ہے۔	وَاللَّهُ عَلِيمٌ حَكِيمٌ ﴿۱۷﴾

ان آیات میں مسلمانوں کو مشرکین مکہ کے خلاف جنگ کرنے کا واضح گاف الفاظ میں حکم دیا جا رہا ہے۔ آگاہ کیا گیا کہ وہ درحقیقت پورے عرب میں کفر کے سردار ہیں۔ انہوں نے دین حق کی بے بنیاد مخالفت کر کے لوگوں کو حق قبول کرنے سے روکا، مکہ میں مسلمانوں پر تشدد و زیادتی میں پہل ہی نہیں کی بلکہ اُن پر ظلم و ستم کے پہاڑ توڑے، نبی اکرم ﷺ کو مکہ سے جلا وطن کرنے کے ناپاک منصوبے بنائے اور حدیبیہ کے مقام پر صلح کرنے کے بعد اُسے توڑ دیا۔ لہذا ان مجرموں اور کفر کے سرغنوں سے لڑو۔ اللہ تعالیٰ انہیں اپنی قدرت سے تمہارے ہاتھوں سزا دے گا جس سے اُن مظلوموں کی دادرسی ہوگی جن پر وہ مکہ میں ظلم و ستم کرتے رہے ہیں۔ البتہ مشرکین میں سے اللہ تعالیٰ جس کو چاہے گا توبہ کرنے اور اسلام قبول کرنے کی توفیق عطا فرمائے گا۔

آیت ۱۶

جنت کسے عطا کی جائے گی؟

امر حَسِبْتُمْ أَنْ تُتْرَكُوا	کیا تم نے سمجھ لیا ہے کہ تم چھوڑ دیے جاؤ گے؟
--------------------------------	--

وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ	حالاں کہ ابھی ظاہر نہیں کیا اللہ نے اُن لوگوں کو جنہوں نے جہاد کیا تم میں سے
وَلَمْ يَتَّخِذُوا مِنْ دُونِ اللَّهِ وَلَا رَسُولِهِ وَلَا الْمُؤْمِنِينَ وَلِجَنَّةً ۗ	اور انہوں نے نہیں بنایا سوائے اللہ کے اور اُس کے رسول کے اور مومنوں کے کسی کو ہم راز
بِأَنَّ اللَّهَ خَيْرٌ بِمَا تَعْمَلُونَ ﴿۱۰﴾	اور اللہ خوب باخبر ہے اُس سے جو تم کر رہے ہو۔

اس آیت میں واضح کیا گیا کہ جہنم سے خلاصی اور جنت کا حصول اُن ہی لوگوں کے لیے ممکن ہوگا جن کی استقامت اور خلوص کو اللہ تعالیٰ آزما کر اور ٹھوک بجا کر دیکھ لے گا۔ جو لوگ اللہ تعالیٰ کی راہ میں جہاد کرنے کا حق ادا کر دیں گے اور اللہ، اُس کے رسول ﷺ اور مخلص اہل ایمان کے سوا کسی اور کو عزیز نہ رکھیں گے وہی جنت کی دائمی اور خوش گوار لذتوں سے سرفراز ہوں گے۔ گویا مشرکین مکہ تمہارے رشتہ دار ہی کیوں نہ ہوں، اگر توبہ نہیں کرتے تو اُن سے تمہارا کوئی دلی تعلق نہیں ہونا چاہیے۔ اُن کے خلاف جہاد کر کے ثابت کرو کہ تمہارے نزدیک اہمیت خون کے رشتوں کی نہیں بلکہ اللہ اور اُس کے رسول ﷺ پر ایمان کی ہے۔

آیات ۱۷ ۱۹۳

محدود مذہبی تصور کی زور دار نفی

مَا كَانَ لِلْمُشْرِكِينَ أَنْ يَعْبُرُوا مَسْجِدَ اللَّهِ	نہیں ہے حق مشرکین کو کہ وہ آباد کریں اللہ کی مسجدوں کو
شَاهِدِينَ عَلَىٰ أَنْفُسِهِمْ بِالْكَفْرِ	وہ گواہی دینے والے ہیں اپنے اوپر کفر کی
أُولَٰئِكَ حَبِطَتْ أَعْمَالُهُمْ ۗ	یہ وہی لوگ ہیں کہ ضائع ہو گئے اُن کے اعمال
وَفِي النَّارِ هُمْ خَالِدُونَ ﴿۱۷﴾	اور آگ میں وہ ہمیشہ رہنے والے ہیں۔

بے شک وہی آباد کرتا ہے اللہ کی مسجدوں کو	إِنَّمَا يَعْمُرُ مَسْجِدَ اللَّهِ
جو ایمان رکھتا ہے اللہ اور آخرت کے دن پر	مَنْ آمَنَ بِاللَّهِ وَالْيَوْمِ الْآخِرِ
اور جس نے قائم کی نماز	وَ أَقَامَ الصَّلَاةَ
اور ادا کی زکوٰۃ	وَ آتَى الزَّكَاةَ
اور جو نہیں ڈرا مگر اللہ سے	وَ لَمْ يَخْشَ إِلَّا اللَّهَ
پس امید ہے کہ یہ لوگ ہوں گے ہدایت پانے والوں میں سے۔	فَعَسَىٰ أُولَٰئِكَ أَنْ يَكُونُوا مِنَ الْمُهْتَدِينَ ﴿۱۰﴾
کیا کر دیا ہے تم نے حاجیوں کو پانی پلانا	أَجَعَلْتُمْ سِقَايَةَ الْحَاجِّ
اور مسجد حرام کو آباد کرنا	وَ عِمَارَةَ الْمَسْجِدِ الْحَرَامِ
برابر اُس کے جو ایمان لایا اللہ اور آخرت کے دن پر	كَمَنْ آمَنَ بِاللَّهِ وَالْيَوْمِ الْآخِرِ
اور جس نے جہاد کیا اللہ کی راہ میں؟	وَ جَاهَدَ فِي سَبِيلِ اللَّهِ
وہ برابر نہیں ہوں گے اللہ کے نزدیک	لَا يَسْتَوْنَ عِنْدَ اللَّهِ
اور اللہ ہدایت نہیں دیتا ظالم لوگوں کو۔	وَ اللَّهُ لَا يَهْدِي الْقَوْمَ الظَّالِمِينَ ﴿۱۱﴾

ان آیات میں اہل مکہ سے جنگ نہ کرنے کے حوالے سے ایک اور گمراہ کن سوچ کی زور دار نفی کی گئی ہے۔ گمراہ کن سوچ یہ تھی کہ قریش مکہ نے مسجد حرام کو آباد کر رکھا ہے اور وہ حاجیوں کی خدمت کرتے ہیں۔ ان کے خلاف جنگ کرنا مناسب نہیں۔ اس سوچ کی نفی ان الفاظ میں کی گئی کہ مشرکین اس قابل ہی نہیں کہ وہ اللہ تعالیٰ کے گھر کو آباد کریں۔ اللہ تعالیٰ کے گھروں کو آباد کرنے والے درحقیقت وہ ہیں جو اللہ تعالیٰ پر اُس کی توحید کے ساتھ ایمان رکھتے ہیں، آخرت پر یقین رکھتے ہیں اور اللہ تعالیٰ کے سوا کسی سے

نہیں ڈرتے۔ پھر حاجیوں کی خدمت اور مسجد حرام کو آباد کرنا کیا ایمان لانے اور اللہ تعالیٰ کی راہ میں جہاد کرنے کے مساوی عمل ہے؟ ہرگز نہیں!!!

آیات ۲۰ تا ۲۲

اللہ تعالیٰ کے نزدیک عظیم اور کامیاب لوگ کون ہیں؟

وہ لوگ جو ایمان لائے	الَّذِينَ آمَنُوا
اور انہوں نے ہجرت کی	وَهَاجَرُوا
اور جہاد کیا اللہ کی راہ میں اپنے مال اور اپنی جانوں سے	وَجَاهَدُوا فِي سَبِيلِ اللَّهِ بِأَمْوَالِهِمْ وَأَنْفُسِهِمْ
وہ زیادہ عظیم ہیں درجے میں اللہ کے نزدیک	أَعْظَمُ دَرَجَةً عِنْدَ اللَّهِ
اور وہی لوگ ہیں کامیاب ہونے والے۔	وَأُولَئِكَ هُمُ الْفَائِزُونَ ﴿۲۰﴾
خوش خبری دیتا ہے انہیں ان کا رب اپنی طرف سے رحمت اور رضامندی کی	يُبَشِّرُهُمْ رَبُّهُمْ بِرَحْمَةٍ مِّنْهُ وَرِضْوَانٍ
اور ان کے لیے ایسے باغ کی جن میں دائمی نعمت ہوگی۔	وَجَنَّاتٍ لَّهُمْ فِيهَا نَعِيمٌ مُّقِيمٌ ﴿۲۱﴾
وہ رہنے والے ہیں ان میں ہمیشہ ہمیشہ	خَالِدِينَ فِيهَا أَبَدًا
بے شک اللہ ہی کے پاس شاندار بدلہ ہے۔	إِنَّ اللَّهَ عِنْدَآ أَجْرٌ عَظِيمٌ ﴿۲۲﴾

یہ آیات آگاہ کر رہی ہیں کہ اللہ تعالیٰ کے نزدیک عظمتوں کے حامل اور کامیاب لوگ وہ ہیں جو ایمان لائے، انہوں نے اللہ تعالیٰ کی راہ میں ہجرت کی اور مال و جان سے جہاد کیا۔ ان کے لیے اللہ تعالیٰ کی طرف سے رحمت، رضامندی اور دائمی نعمتوں

والی ابدی جنت کی بشارت ہے۔ اللہ تعالیٰ کی رحمت تو ایمان کی وجہ سے عطا ہوگی کیوں کہ آخرت میں یہ نعمت صرف اسی کو ملے گی جو ایمان لایا ہو۔ اللہ تعالیٰ کی رضامندی جہاد فی سبیل اللہ کا انعام ہوگی کیوں کہ اعمال میں سب سے افضل اللہ تعالیٰ کی راہ میں جان اور مال کی قربانی پیش کرنا ہے، اسی طرح اللہ تعالیٰ کی نعمتوں سے بڑی نعمت اُس کی رضامندی ہے۔ ہجرت کے بدلہ میں انہیں جنت میں ہمیشہ ہمیش کا قیام نصیب ہوگا۔ انہوں نے دنیا میں اللہ تعالیٰ کی خاطر اپنا گھر اور وطن چھوڑا تو اب اللہ تعالیٰ انہیں ایسا بہتر گھر دے گا جس کی نعمتیں اعلیٰ اور نہ ختم ہونے والی ہوں گی۔ اللہ تعالیٰ ہمیں بھی اعمال اور انعامات کی یہ سعادتیں عطا فرمائے۔ آمین!

آیت ۲۳

دوستی کی بنیاد صرف اور صرف ایمان پر رکھو

اے وہ لوگو جو ایمان لائے ہو!	يَا أَيُّهَا الَّذِينَ آمَنُوا
مت بناؤ اپنے باپ دادا اور بھائیوں کو دلی دوست	لَا تَتَّخِذُوا آبَاءَكُمْ وَإِخْوَانَكُمْ أَوْلِيَاءَ
اگر وہ پسند کریں کفر کو ایمان پر	إِنْ اسْتَحَبُّوا الْكُفْرَ عَلَى الْإِيمَانِ ۗ
اور جو دوست بنائے گا انہیں تم میں سے	وَمَنْ يَتَّوَلَّهُمْ مِنْكُمْ
تو ایسے ہی لوگ ظالم ہیں۔	فَأُولَٰئِكَ هُمُ الظَّالِمُونَ ﴿۲۳﴾

اس آیت میں ایسے لوگوں کے لیے نصیحت ہے جو مشرکین مکہ کے ساتھ رشتہ داریوں کی بنیاد پر ان سے جنگ نہ کرنے کا مشورہ دے رہے تھے۔ انہیں تلقین کی گئی کہ اب تمہاری دوستی اور دشمنی کی بنیاد خونی، نسلی، لسانی یا علاقائی تعلقات نہیں بلکہ ایمان ہے۔ اگر تمہارے باپ دادا اور بھائی ایمان کے مقابلہ میں کفر کو ترجیح دیں تو انہیں ہرگز عزیز نہ رکھو۔ مشرکین مکہ مومنوں کے ساتھ مسلسل ظلم کر رہے ہیں۔ ان کے لیے نرم گوشہ رکھنا گویا انہیں ظلم سے روکنے کی بجائے ان کے ظلم کو تحفظ دینا ہے۔ لہذا ایسے ظالموں سے دلی دوستی اور محبت رکھنے والے بھی اللہ تعالیٰ کے نزدیک ظالم ہیں۔

آیت ۲۴

دنیوی محبتوں کو دینی محبتوں پر ترجیح دینے والے فاسق ہیں

اے نبی! فرمائیے اگر ہیں تمہارے باپ دادا	قُلْ إِنْ كَانَ آبَاؤُكُمْ
اور تمہارے بیٹے	وَأَبْنَاؤُكُمْ
اور تمہارے بھائی	وَأِخْوَانُكُمْ
اور تمہاری بیویاں	وَأَزْوَاجُكُمْ
اور تمہارے دیگر رشتہ دار	وَعَشِيرَتُكُمْ
اور وہ اموال تم نے خود کمایا ہے جنہیں	وَأَمْوَالٌ اقْتَرَفْتُمُوهَا
اور وہ کاروبار کہ تم ڈرتے ہو جس کے نقصان سے	وَتِجَارَةٌ تَخْشَوْنَ كَسَادَهَا
اور وہ گھر تم پسند کرتے ہو جنہیں	وَمَسْكِنٌ تَرْضَوْنَهَا
زیادہ محبوب تمہیں اللہ سے	أَحَبَّ إِلَيْكُمْ مِنَ اللَّهِ
اور اُس کے رسول سے	وَرَسُولِهِ
اور جہاد کرنے سے اُس کی راہ میں	وَجِهَادٍ فِي سَبِيلِهِ
تو تم انتظار کرو	فَاتَرَبَّصُوا
یہاں تک کہ لے آئے اللہ اپنا حکم	حَتَّىٰ يَأْتِيَ اللَّهُ بِأَمْرِهِ

وَاللَّهُ لَا يَهْدِي الْقَوْمَ الْفَاسِقِينَ ﴿٩٠﴾ اور اللہ ہدایت نہیں دیتا نافرمان لوگوں کو۔

اس آیت میں اللہ تعالیٰ نے آٹھ دنیوی محبتیں بیان کیں اور تین دینی محبتیں۔ اس کے بعد دعوت دی کہ اپنے باطن میں ایک ترازو نصب کرو۔ ایک پلڑے میں دنیا کی آٹھ محبتیں یعنی والدین، بیٹوں، بھائیوں، بیویوں، رشتہ داروں، مال، کاروبار اور گھر کی محبت رکھو اور دوسرے پلڑے میں دین کی تین محبتیں یعنی اللہ تعالیٰ، اس کے رسول ﷺ اور اس کی راہ میں جہاد کی محبت رکھو۔ اب دیکھو کہ اگر دنیوی محبتوں والا پلڑا وزنی ہے اور دینی محبتوں والا پلڑا ہلکا ہے تو پھر جاؤ اور موت کا انتظار کرو۔ انسان کی ترجیح تو دنیا ہو لیکن ضمیر کی تسلی کے لیے جزوی نیکی کر کے سمجھے کہ شاید اللہ تعالیٰ اس سے راضی ہو جائے گا۔ ہر گز نہیں! دنیوی محبتوں کو دینی محبتوں پر ترجیح دینے والے درحقیقت فاسق ہیں۔ اللہ تعالیٰ ایسے فاسقوں کو ہدایت نہیں دیتا۔

آیات ۲۵ تا ۲۷

فیصلہ کن شے اسباب نہیں اللہ تعالیٰ کی مدد ہے

یقیناً مدد کر چکا ہے اللہ تمہاری بہت سے جنگی میدانوں میں	لَقَدْ نَصَرَكُمُ اللَّهُ فِي مَوَاطِنَ كَثِيرَةٍ ۙ
اور حنین کے روز بھی	وَيَوْمَ حُنَيْنٍ ۙ
جب خوش فہمی میں ڈال دیا تھا تمہیں تمہاری کثرت نے	إِذَا عَجَبْتُمْ كَثْرَتَكُمْ
پس کام نہ آئی وہ کثرت تمہارے کچھ بھی	فَلَمْ تُغْنِ عَنكُمْ شَيْئًا
اور تنگ ہو گئی تم پر زمین باوجود اس کے کہ وہ کشادہ تھی	وَضَاقَتْ عَلَيْكُمُ الْأَرْضُ بِمَا رَحَبَتْ
پھر تم پھرے بیٹھ دکھانے والے ہو کر۔	ثُمَّ وَلَّيْتُمْ مُدْبِرِينَ ﴿٩١﴾
پھر نازل فرمائی اللہ نے اپنی طرف سے تسکین اپنے رسول پر	ثُمَّ أَنْزَلَ اللَّهُ سَكِينَتَهُ عَلَى رَسُولِهِ

اور مومنوں پر	وَعَلَى الْمُؤْمِنِينَ
اور اُس نے نازل کیے وہ لشکر کہ تم نہ دیکھ سکتے جنہیں	وَأَنْزَلَ جُنُودًا لَمْ تَرَوْهَا
اور اُس نے سزا دی ان لوگوں کو جنہوں نے کفر کیا	وَعَذَابَ الَّذِينَ كَفَرُوا ۗ
اور یہی کافروں کا بدلہ ہے۔	وَذَلِكَ جَزَاءُ الْكَافِرِينَ ۝۱۱
پھر نظر کرم فرمائے گا اللہ اس کے بعد جس پر چاہے گا	ثُمَّ يَتُوبُ اللَّهُ مِنْ بَعْدِ ذَلِكَ عَلَى مَنْ يَشَاءُ ۗ
اور اللہ بہت بخشنے والا، ہمیشہ رحم فرمانے والا ہے۔	وَاللَّهُ عَفُورٌ رَحِيمٌ ۝۱۲

ان آیات میں غزوہ حنین کا ذکر ہے جو فتح مکہ کے بعد طائف کے قبائل کے ساتھ ہوا۔ اس غزوہ میں مسلمانوں کی تعداد بارہ ہزار تھی۔ کچھ لوگوں کو اپنی کثرت تعداد پر ناز ہو گیا تھا اور وہ فتح کو یقینی سمجھنے لگے تھے۔ ایسے میں دشمن کی طرف سے تیروں کی ایسی بوچھاڑ ہوئی کہ بارہ ہزار کا لشکر منتشر ہو گیا۔ پھر اللہ تعالیٰ کی طرف سے مدد آئی، فرشتوں کا نزول ہوا، کافروں کو اللہ تعالیٰ نے ہزیمت سے دوچار کیا اور اہل ایمان کو فتح و کامرانی سے نوازا۔ حقیقت یہی ہے کہ فیصلہ کن شے اسباب نہیں بلکہ اللہ تعالیٰ کی مدد ہے۔ غزوہ حنین میں فتح حاصل کرنے کے بعد نبی اکرم ﷺ نے شکست خوردہ دشمنوں کے ساتھ ایسا حسن سلوک کیا کہ ان میں سے بیشتر افراد مسلمان ہو گئے۔

آیت ۲۸

مشرکین کے مسجد حرام میں داخلہ پر پابندی

اے وہ لوگو جو ایمان لائے ہو!	يَا أَيُّهَا الَّذِينَ آمَنُوا
بلاشبہ مشرکین تو ہیں ہی ناپاک	إِنَّمَا الْمُشْرِكُونَ نَجَسٌ
سو وہ قریب نہ آئیں مسجد حرام کے اپنے اس سال کے بعد	فَلَا يَقْرَبُوا الْمَسْجِدَ الْحَرَامَ بَعْدَ عَامِهِمْ هَذَا ۗ

اور اگر تم ڈرتے ہو تنگ دستی سے	وَإِنْ خِفْتُمْ عَيْلَةً
تو جلد ہی غنی کر دے گا تمہیں اللہ اپنے فضل سے اگر اُس نے چاہا	فَسَوْفَ يُغْنِيكُمْ اللَّهُ مِنْ فَضْلِهِ إِنْ شَاءَ ۗ
بے شک اللہ سب کچھ جاننے والا، کمالِ حکمت والا ہے۔	إِنَّ اللَّهَ عَلِيمٌ حَكِيمٌ ﴿۱۰﴾

اس آیت میں مشرکین کو اُن کے خبیث عقائد کی وجہ سے ناپاک قرار دے کر اُن پر پابندی لگادی گئی کہ وہ ۹ ہجری کے حج کے بعد اب مسجدِ حرام میں داخل نہیں ہو سکیں گے۔ مفسرین نے مسجدِ حرام سے مراد صرف مسجد نہیں بلکہ پوری حدودِ حرام لی ہیں۔ حدودِ حرام میں شامل علاقہ جہاں ایک مقدس مقام تھا وہیں ایک بڑا تجارتی مرکز بھی تھا۔ یہ تجارت زیادہ تر مشرکین کے ہاتھ میں تھی۔ لہذا مکہ اور اس کے آس پاس بسنے والے نو مسلموں کو خدشہ لاحق ہوا کہ اب ضروریات کیسے پوری ہوں گی؟ نیز ذرائعِ روزگار بھی متاثر ہونے کا اندیشہ تھا۔ اللہ تعالیٰ نے ان مسلمانوں کو تسلی دی کہ وہ عنقریب انہیں غنی کر دے گا اور پھر وہ اپنی معیشت کے لیے مشرکین کے محتاج نہیں رہیں گے۔

آیت ۲۹

اسلامی ریاست میں غیر مسلموں کی حیثیت

جنگ کرو اُن سے جو ایمان نہیں لاتے اللہ پر اور نہ ہی آخرت کے دن پر	قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ
اور حرام نہیں سمجھتے اُسے جسے حرام کیا ہے اللہ اور اُس کے رسول نے	وَلَا يُحَرِّمُونَ مَا حَرَّمَ اللَّهُ وَرَسُولُهُ
اور قبول نہیں کرتے ہیں سچے دین کو	وَلَا يَدِينُونَ دِينَ الْحَقِّ
اُن لوگوں میں سے جنہیں دی گئی ہے کتاب	مِنَ الَّذِينَ أُوتُوا الْكِتَابَ

یہاں تک کہ وہ دیں جزیہ ہاتھ سے	حَتَّىٰ يُعْطُوا الْجِزْيَةَ عَنْ يَدٍ
اس حال میں کہ وہ ذلیل ہوں۔	وَهُمْ صَاغِرُونَ ﴿۱۰﴾

اس آیت میں اسلامی ریاست میں اہل کتاب کی حیثیت کا تعین کر دیا گیا۔ ابتداءً یہ حکم اہل کتاب کے لیے تھا لیکن بعد ازاں اس کا اطلاق دورِ نبوی ﷺ کے مشرکین عرب کے سوا تمام غیر مسلموں کے لیے کر دیا گیا۔ فرمایا کہ غیر مسلموں سے اُس وقت تک جَنک جاری رہے گی جب تک وہ ریاست میں اللہ تعالیٰ کی حاکمیت اور اپنے لیے ثانوی درجہ کی شہریت قبول نہ کر لیں۔ انہیں جزیہ دینا پڑے گا تاکہ ریاست اُن کے جان و مال، املاک اور عبادت گاہوں کی حفاظت کی ذمہ داری ادا کر سکے۔ اس آیت میں ایک اہم نکتہ یہ بھی بیان ہوا کہ اللہ تعالیٰ نے حلال و حرام ٹھہرانے کا اختیار رسول ﷺ کو بھی دیا ہے۔ آپ ﷺ کے طے کردہ حلال و حرام کی تفصیل احادیثِ مبارکہ سے حاصل ہوگی۔ گویا احادیثِ مبارکہ بھی دین میں ایک حجت رکھتی ہیں اور اُن کے بغیر دین پر عمل ناممکن ہے۔ اللہ تعالیٰ ہمیں انکارِ حدیث کے فتنہ سے محفوظ فرمائے۔ آمین!

آیات ۳۰ تا ۳۲

یہودیوں اور عیسائیوں کا شرک

اور کہا یہودیوں نے عزیر اللہ کے بیٹے ہیں	وَقَالَتِ الْيَهُودُ عِزِيرُ ابْنُ اللَّهِ
اور کہا نصرانیوں نے مسیح اللہ کے بیٹے ہیں	وَقَالَتِ النَّصْرَى الْمَسِيحُ ابْنُ اللَّهِ
یہ اُن کا کہنا ہے اپنے مومنوں سے	ذَلِكَ قَوْلُهُمْ بِأَفْوَاهِهِمْ
یہ نقل کر رہے ہیں اُن لوگوں کے قول کی جنہوں نے کفر کیا ان سے پہلے	يَضَاهُونَ قَوْلَ الَّذِينَ كَفَرُوا مِنْ قَبْلُ
ہلاکت کرے انہیں اللہ کہاں سے بہکائے جا رہے ہیں۔	فَتَأْتُهُمُ اللَّهُ بِآيَاتٍ يَوْمَ قُلُونِ ﴿۳۰﴾

اُنہوں نے بنا لیا ہے اپنے علما اور اپنے راہبوں کو رب اللہ کے سوا	اِتَّخَذُوا اَحْبَارَهُمْ وَرُهَبَانَهُمْ اَرْبَابًا مِّنْ دُونِ اللّٰهِ
اور مسیح ابن مریم کو بھی	وَالْمَسِيحَ ابْنَ مَرْيَمَ ۚ
حالاں کہ انہیں حکم نہیں دیا گیا تھا مگر یہ کہ عبادت کریں ایک معبود کی	وَمَا اُمْرُوۡا اِلَّا لِيَعْبُدُوۡا اِلٰهًا وَّاحِدًا ۙ
نہیں ہے کوئی معبود سوائے اُس کے	لَا اِلٰهَ اِلَّا هُوَ ۗ
پاک ہے وہ اُن سے جنہیں وہ شریک بناتے ہیں۔	سُبْحٰنَهُ عَمَّا يُشْرِكُوۡنَ ۝۳۱
وہ چاہتے ہیں کہ بجا دیں اللہ کے نور کو اپنے مومنوں (کی پھونکوں) سے	يُرِيۡدُوۡنَ اَنْ يُطْفِئُوۡا نُوۡرَ اللّٰهِ بِاَفْوَاهِهِمْ
اور نہیں قبول کرے گا اللہ مگر یہ کہ پورا کرے اپنا نور	وَيٰۤاَيُّ اللّٰهِ اِلَّا اَنْ يُّتِمَّ نُوۡرَهُ
اور اگرچہ ناپسند کریں کافر۔	وَلَوْ كَرِهَ الْكَافِرُوۡنَ ۝۳۲

ان آیات میں بیان کیا گیا کہ یہودیوں نے حضرت عزیرؑ کو اللہ کا بیٹا قرار دے کر شرک کیا اور عیسائیوں نے یہی ظلم حضرت عیسیٰؑ کے ساتھ کیا۔ یہ دونوں گروہ اُن گمراہ قوموں کی راہ پر چل پڑے جنہوں نے ماضی میں اللہ تعالیٰ کے ساتھ اولاد منسوب کرنے کا سنگین جرم کیا۔ عیسائیوں نے مزید ظلم یہ کیا کہ حضرت عیسیٰؑ کے ساتھ اپنے علماء اور صوفیاء کو بھی رب بنا لیا۔ جس شے کو وہ حلال قرار دیتے اُسے حلال سمجھتے اور جس شے کو وہ حرام قرار دیتے اُسے حرام سمجھتے، حالاں کہ حلال و حرام قرار دینے کا اختیار اللہ تعالیٰ کا ہے یا اللہ کے رسولوںؑ کا۔ حضرت عیسیٰؑ نے یہودیوں اور عیسائیوں دونوں کو تلقین کی تھی کہ اللہ تعالیٰ کے سوا کسی اور کی بندگی نہ کریں۔ اللہ تعالیٰ ہی معبودِ واحد ہے اور وہ اس کمزوری سے پاک ہے کہ کوئی اُس کے ساتھ شریک ہو۔

آیت ۳۲ میں آگاہ کیا گیا کہ اہل کتاب اپنی سازشوں کے ذریعہ دین اسلام کی ترقی اور غلبہ کو روکنا چاہتے ہیں لیکن اللہ تعالیٰ اس نورِ عدل و رحمت کو غالب کر کے رہے گا خواہ کافروں کو کتنا ہی ناگوار ہو۔

نورِ خدا ہے کفر کی حرکت پہ خندہ زن

پھونکوں سے یہ چراغ بجھایا نہ جائے گا

آیت ۳۳

نبی اکرم ﷺ کی بعثت کا مقصد غلبہ دین تھا

وہی ہے اللہ جس نے بھیجا اپنے رسول کو	هُوَ الَّذِي أَرْسَلَ رَسُولَهُ
کامل ہدایت کے ساتھ	بِالْهُدَى
اور برحق دین کے ساتھ	وَدِينِ الْحَقِّ
تاکہ وہ غالب کر دیں اُسے تمام دینوں پر	لِيُظْهِرَهُ عَلَى الدِّينِ كُلِّهِ
اور اگرچہ ناپسند کریں مشرکین۔	وَكَوْكَرَةَ الْمُشْرِكِينَ ۝

اس آیت میں واضح کیا گیا کہ اللہ تعالیٰ نے نبی اکرم ﷺ کو کامل ہدایت یعنی قرآن حکیم اور دین حق یعنی اسلام کا عادلانہ نظام دے کر بھیجا تاکہ آپ ﷺ اس نظام کو کل نظامِ زندگی پر غالب کر دیں۔ آپ ﷺ یہ مقصد حاصل کر کے رہیں گے خواہ شرک کرنے والوں کو کتنا ہی ناپسند ہو۔ ایک واضح مقصد کا شعور انسان کو حیوان سے جدا کرتا ہے۔ حیوانوں کا اپنا کوئی مقصدِ زندگی نہیں ہوتا بلکہ انسان انہیں اپنے مقاصد کے لیے استعمال کرتا ہے۔ انسان کہلانے کا حق دار وہی ہے جس کا حیوانی تقاضوں سے اوپر کوئی پاکیزہ مقصدِ زندگی ہو۔ اعلیٰ ترین مقصد وہ ہے جو مقصد تھا نبی اکرم ﷺ کا یعنی دنیا سے ظلم و استحصال کا خاتمہ اور عادلانہ نظام کا قیام۔ اللہ تعالیٰ ہمیں بھی اسی مقصد کو اختیار کرنے کی توفیق عطا فرمائے۔ آمین !

میری زندگی کا مقصد تیرے دیں کی سرفرازی

میں اسی لیے مسلمانوں میں اسی لیے نمازی

آیات ۳۴ تا ۳۵

علماء اور صوفیاء کی اکثریت لوگوں کا مال ناحق کھاتی ہے

اے وہ لوگو جو ایمان لائے ہو!	يَا أَيُّهَا الَّذِينَ آمَنُوا
بے شک بہت سے علماء اور صوفیاء	إِنَّ كَثِيرًا مِّنَ الْأَحْبَارِ وَالرُّهْبَانِ
یقیناً کھا جاتے ہیں لوگوں کے مال ناحق	لِيَأْكُلُوا مِمَّا كَسَبُوا بِلَيْدٍ
اور وہ روکتے ہیں اللہ کی راہ سے	وَيَصُدُّونَ عَن سَبِيلِ اللَّهِ
اور وہ لوگ جو جمع کر کے رکھتے ہیں سونا اور چاندی	وَالَّذِينَ يَكْنِزُونَ الذَّهَبَ وَالْفِضَّةَ
اور خرچ نہیں کرتے انہیں اللہ کی راہ میں	وَلَا يُنْفِقُونَهَا فِي سَبِيلِ اللَّهِ
تو اے نبی! خوش خبری سنا دیجیے انہیں دردناک عذاب کی۔	فَبَشِّرْهُمْ بِعَذَابٍ أَلِيمٍ
جس دن تپایا جائے گا اُس سونے چاندی کو جہنم کی آگ میں	يَوْمَ يُحْمَى عَلَيْهَا فِي نَارِ جَهَنَّمَ
پھر داغی جائیں گی اس سے اُن کی پیشانیاں	فَتَكْوَىٰ بِهَا جِبَاهُهُمْ
اور اُن کے پہلو	وَجُنُوبُهُمْ
اور اُن کی پشتیں	وَوُجُوهُهُمْ
(کہا جائے گا) یہ ہے جو تم نے جمع کر رکھا تھا اپنے لیے	هَذَا مَا كُنْتُمْ تَكْتُمُونَ

فَذُوقُوا مَا كُنْتُمْ تَكْفُرُونَ ﴿۱۰﴾

تو چکھو (مزہ اُس کا) جو تم جمع کیا کرتے تھے۔

ان آیات میں آگاہ کیا گیا کہ یہودیوں اور عیسائیوں کے اکثر علماء اور صوفیاء دنیا دار ہوتے ہیں۔ وہ حق کو چھپا کر یا حق میں تحریف کر کے یالوگوں کو اُن کے من پسند فتوے دے کر اُن سے قیمت وصول کرتے ہیں۔ پھر یہ دنیا دار مذہبی پیشوا لوگوں کو اللہ کی راہ سے روکتے ہیں تاکہ اُن کا مکروہ کردار بے نقاب نہ ہو۔ یہ لوگ دین کے خادمین کا لبادہ اوڑھ کر سونا اور چاندی نذرانے کے طور پر وصول کرتے ہیں اور اُس کے ڈھیر لگاتے ہیں۔ روزِ قیامت اس جمع شدہ سونے اور چاندی کو جہنم کی آگ میں تپایا جائے گا اور اس سے اُن کی پیشانیاں، پہلو اور پیٹھیں داغی جائیں گی۔ کہا جائے گا چکھو اُس خزانے کا مزہ جو تم نے اپنے لیے جمع کیا تھا۔ بد قسمتی سے مسلمانوں میں بھی ایسے دنیا دار علماء اور صوفیاء ہیں جنہوں نے دین کو کمائی ہی نہیں عیاشی کا ذریعہ بنایا ہوا ہے۔ اللہ تعالیٰ ہمیں ان کے شر سے بچائے اور دین کے سچے خادموں سے فیض حاصل کرنے کی توفیق عطا فرمائے۔ آمین!

آیت ۳۶

سال میں ۱۲ مہینے اللہ تعالیٰ کے طے کردہ ہیں

بے شک مہینوں کی گنتی اللہ کے نزدیک بارہ مہینے ہے اللہ کی تقویم میں	إِنَّ عِدَّةَ الشُّهُورِ عِنْدَ اللَّهِ اثْنَا عَشَرَ شَهْرًا فِي كِتَابِ اللَّهِ
جس روز سے اُس نے پیدا فرمایا آسمانوں اور زمین کو	يَوْمَ خَلَقَ السَّمَوَاتِ وَالْأَرْضِ
ان میں سے چار مہینے حرمت والے ہیں	مِنْهَا أَرْبَعَةٌ حُرُمٌ ۗ
یہی سیدھا دین ہے	ذَلِكَ الدِّينُ الْقَيِّمُ ۗ
تو ظلم نہ کرو ان میں اپنی جانوں پر	فَلَا تَظْلِمُوا فِيهِنَّ أَنْفُسَكُمْ
اور لڑو مشرکوں سے ہر حال میں	وَقَاتِلُوا الْمُشْرِكِينَ كَافَّةً ۗ

جیسے وہ لڑتے ہیں تم سے ہر حال میں	كَمَا يُفَاتِلُونَكُمْ كَافَّةً
اور جان لو کہ بے شک اللہ پر ہیزگاروں کے ساتھ ہے۔	وَاعْلَمُوا أَنَّ اللَّهَ مَعَ الْمُتَّقِينَ ﴿۳۱﴾

اس آیت میں آگاہ کیا گیا کہ اللہ تعالیٰ نے کائنات کی تخلیق کے ساتھ ہی طے کر دیا تھا کہ سال کی تقویم بارہ ماہ پر مشتمل ہوگی۔ ان میں سے چار مہینے (رجب، ذی القعدہ، ذی الحجہ اور محرم) حرمت والے ہوں گے جن میں جنگ کرنا حرام ہوگا۔ البتہ اجازت دی گئی کہ اگر دشمن ان مہینوں میں مسلمانوں پر حملہ کر دے تو پھر اس کا بھرپور جواب دیا جائے۔

آیت ۳۱

نسی کے قاعدہ کی منسوخی کا اعلان

در حقیقت مہینوں کو آگے پیچھے کرنا زیادتی ہے کفر میں	إِنَّمَا النَّسِيءُ زِيَادَةٌ فِي الْكُفْرِ
گمراہ کیے جاتے ہیں اس سے وہ لوگ جنہوں نے کفر کیا	يُضِلُّ بِهِ الَّذِينَ كَفَرُوا
حلال کر دیتے ہیں ایک ماہ کو ایک سال اور حرام کر دیتے ہیں اسی کو دوسرے سال	يُجِلُّونَهُ عَامًا وَيُحَرِّمُونَهُ عَامًا
تاکہ پوری کر لیں گنتی ان مہینوں کی جنہیں حرام کیا ہے اللہ نے	لِيُؤْطَعُوا عِدَّةَ مَا حَرَّمَ اللَّهُ
تو وہ حلال کر لیتے ہیں اُسے جسے حرام کیا اللہ نے	فِيحِلُّوْا مَا حَرَّمَ اللَّهُ ۗ
خوشنما کر دی گئی ہے ان کے لیے ان کے اعمال کی برائی	زَيْنَ لَهُمْ سُوءَ أَعْمَالِهِمْ ۗ
اور اللہ ہدایت نہیں دیتا کافر لوگوں کو۔	وَاللَّهُ لَا يَهْدِي الْقَوْمَ الْكَافِرِينَ ﴿۳۲﴾

نہی کے باطل قاعدہ کے تحت سردارانِ قریش اپنی مصلحت کی خاطر حرمت والے مہینے کو آگے پیچھے کر لیتے تھے۔ کسی قبیلہ کے ساتھ جنگ کرنی ہوتی تو حرام مہینے کو حلال قرار دے دیتے۔ پھر اُس کے بدلے میں کسی حلال مہینے کو حرام کر کے حرام مہینوں کی تعداد پوری کر لیتے۔ اس طرح سے گویا وہ اصل حرمت والے مہینے کو جنگ کرنے کے لیے حلال کر لیتے تھے۔ حج ہمیشہ ایک ہی موسم میں رکھنے کے لیے سال میں مہینوں کی تعداد بڑھا دیتے تھے۔ اس طرح کئی سال تک حج اپنے اصلی وقت کی بجائے دوسری تاریخوں میں ہوتا رہا۔ اللہ تعالیٰ تو یہ چاہتا تھا کہ اُس کے بندے زمانے کی تمام گردشوں میں، ہر قسم کے حالات اور کیفیات میں اُس کے احکام کی اطاعت کے خوگر ہوں۔ کبھی گرمی میں حج کریں اور کبھی سردی میں لیکن قریش نے اپنی سہولت دیکھتے ہوئے حج کو کسی خوش گوار موسم کے لیے مخصوص کر دیا تھا۔ اس آیت میں نہی کو حرام اور ممنوع قرار دے کر قریش کی باطل اغراض کا خاتمہ کر دیا گیا۔ نہی کی منسوخی کا اعلان سن ۹ ہجری کے حج کے موقع پر کیا گیا۔ اگلے سال سن ۱۰ ہجری کا حج ٹھیک اُن تاریخوں میں ہوا جو قمری حساب کے مطابق تھیں۔ اُس کے بعد سے آج تک حج اپنی صحیح تاریخوں میں ہو رہا ہے۔

آیات ۳۸ تا ۳۹

اللہ تعالیٰ کی راہ میں نکلنے سے جی نہ چراؤ

یَا أَيُّهَا الَّذِينَ آمَنُوا	اے وہ لوگو جو ایمان لائے ہو!
مَا لَكُمْ إِذَا قِيلَ لَكُمْ انْفِرُوا فِي سَبِيلِ اللَّهِ	کیا ہے تمہیں کہ جب کہا جاتا ہے تم سے نکلو اللہ کی راہ میں
إِنَّا قَلْنَا إِلَى الْأَرْضِ	تم بوجہل ہو جاتے ہو زمین کی طرف؟
أَرْضِيئُكُمْ بِالْحَيَاةِ الدُّنْيَا مِنَ الْآخِرَةِ	کیا تم راضی ہو گئے ہو دنیا کی زندگی پر آخرت کے مقابلے میں؟
فَمَا مَتَاعُ الْحَيَاةِ الدُّنْيَا فِي الْآخِرَةِ إِلَّا قَلِيلٌ ﴿۳۸﴾	پس نہیں ہے دنیوی زندگی کا فائدہ آخرت کے مقابلے میں مگر بہت تھوڑا۔

اگر تم نہیں نکلو گے	إِلَّا تَنْفِرُوا
اللہ عذاب دے گا تمہیں دردناک عذاب	يُعَذِّبُكُمْ عَذَابًا آليماً
اور بدل کر لے آئے گا کسی اور قوم کو تمہارے سوا	وَيَسْتَبْدِلُ قَوْمًا غَيْرَكُمْ
اور تم نہ بگاڑ سکو گے اُس کا کچھ بھی	وَلَا تَصْرِوهُ شَيْئاً
اور اللہ ہر چیز پر پوری قدرت رکھنے والا ہے۔	وَاللَّهُ عَلَىٰ كُلِّ شَيْءٍ قَدِيرٌ ﴿۱۰﴾

ان آیات میں منافقین کی اس بزدلی کو نمایاں کیا گیا جو غزوہ تبوک کے موقع پر سامنے آئی۔ اس موقع پر وقت کی بڑی طاقت سلطنتِ روم سے نکلنا تھا۔ موسم شدید گرم تھا، خوراک اور اسباب کی انتہائی قلت تھی اور سفر بے حد طویل تھا۔ ان مشکلات کی وجہ سے منافقین اللہ کی راہ میں نکلنے سے جی چرا رہے تھے۔ اللہ تعالیٰ نے متوجہ فرمایا کہ کیوں تمہیں دنیا کی زندگی اور یہاں کا عارضی عیش و آرام زیادہ عزیز ہے؟ آخرت کے مقابلہ میں دنیا کی کوئی حقیقت نہیں۔ یہ تو تم پر اللہ تعالیٰ کا فضل و احسان ہے کہ وہ تمہیں اپنے دین کی خدمت کا موقع دے رہا ہے۔ اگر تم اپنی نادانی سے اس موقع کو کھو دو گے تو وہ تمہیں دردناک عذاب سے دوچار کرے گا اور اپنے دین کی نصرت کی سعادت کسی اور قوم کو عطا فرمادے گا۔ تمہاری خیر اسی میں ہے کہ نامراد و محرومی سے بچو اور اللہ کی راہ میں نکل کر مال و جان کی قربانیاں پیش کرو۔

آیات ۴۰ تا ۴۱

بھلائی اللہ کی راہ میں نکلنے ہی میں ہے

اگر تم نے مدد نہیں کی اللہ کے رسول کی	إِلَّا تَنْصُرُوهُ
تو یقیناً مدد کر چکا ہے اُن کی اللہ	فَقَدْ نَصَرَهُ اللَّهُ
اُس وقت جب نکال دیا تھا انہیں اُن لوگوں نے جنہوں	إِذْ أَخْرَجَهُ الَّذِينَ كَفَرُوا

نے کفر کیا	
آپ دوسرے تھے دو میں سے	ثَانِي الثَّنَيْنِ
جب وہ دونوں غار میں تھے	اِذْهُمَا فِي الْغَارِ
جب وہ فرما رہے تھے اپنے ساتھی سے	اِذْ يَقُولُ لِصَاحِبِهِ
غم نہ کرو بے شک اللہ ہمارے ساتھ ہے	لَا تَحْزَنْ اِنَّ اللّٰهَ مَعَنَا
پھر نازل کی اللہ نے اپنی تسکین ان پر	فَاَنْزَلَ اللّٰهُ سَكِيْنَتَهٗ عَلَيْهِ
اور مدد فرمائی ان کی ایسے لشکروں سے، نہیں دیکھا تم نے جنہیں	وَاَيُّدَا بَجُنُوْدٍ لَّمْ تَرَوْهَا
اور کر دیا ان لوگوں کی بات کو جنہوں نے کفر کیا پست	وَجَعَلَ كَلِمَةَ الَّذِيْنَ كَفَرُوْا السُّفْلٰى ۙ
اور اللہ کی بات ہی سب سے بلند ہے	وَكَلِمَةَ اللّٰهِ هِيَ الْعُلْيٰى ۙ
اور اللہ زبردست ہے، کمال حکمت والا۔	وَاللّٰهُ عَزِيْزٌ حَكِيْمٌ ۝۱۰
نکو (اللہ کی راہ میں) خواہ ہلکے ہو یا بوجھل	اِنْفِرُوْا خِفَافًا وَثِقَالًا
اور جہاد کرو اپنے مال اور اپنی جانوں سے اللہ کی راہ میں	وَجَاهِدُوْا بِاَمْوَالِكُمْ وَاَنْفُسِكُمْ فِيْ سَبِيْلِ اللّٰهِ ۙ
یہ بہتر ہے تمہارے لیے اگر تم جانتے ہو۔	ذٰلِكُمْ خَيْرٌ لَّكُمْ اِنْ كُنْتُمْ تَعْلَمُوْنَ ۝۱۱

یہ آیات مسلمانوں کو ترغیب دے رہی ہیں کہ تبوک کے اس کٹھن موقع پر اللہ کے نبی ﷺ کا ساتھ دینے میں ہی تمہارے لیے سعادت ہے۔ اگر تم نے ایسا نہ کیا تو ان کی مدد اللہ تعالیٰ فرمائے گا۔ اُس نے تو اُس وقت بھی ان کی مدد کی تھی جب کفار مکہ ان کی جان کے دشمن بن گئے تھے اور انہیں مکہ سے ہجرت پر مجبور کر دیا تھا۔ وہ غارِ ثور میں صرف ایک ساتھی ابو بکر صدیقؓ کے ساتھ

تھے اور اللہ تعالیٰ پر بھروسے کی کامل مثال قائم کرتے ہوئے اپنے ساتھی کو تسلی دے رہے تھے کہ ”غم نہ کرو! بے شک اللہ ہمارے ساتھ ہے۔“ مشرکین نے تو آپ ﷺ کو شہید کرنے کا منصوبہ بنا لیا تھا لیکن اللہ تعالیٰ نے اپنے فرشتوں کی مدد سے آپ ﷺ کو محفوظ رکھا اور مدینہ پہنچا دیا۔ کافروں کا منصوبہ ناکام ہوا اور اللہ تعالیٰ کا بول بالا ہوا۔ آئندہ بھی اسی کا ہی بول بالا ہوگا، لہذا اے مسلمانو! بھلائی اسی میں ہے کہ تم اللہ تعالیٰ کی راہ میں نکلو خواہ تمہاری طبیعت آمادہ ہو یا نہ ہو اور مال و جان سے اللہ کی راہ میں جہاد کرو۔

آیت ۴۲

منافقانہ طرزِ عمل

اگر ہوتا مالِ غنیمت جلدی مل جانے والا	لَوْ كَانَ عَرَضًا قَرِيبًا
اور سفر ہوتا درمیانہ	وَسَفَرًا قاصِدًا
اے نبی! یقیناً وہ (منافقین) پیروی کرتے آپ کی	لَا تَتَّبِعُوکَ
اور لیکن دور معلوم ہوتی ہے انہیں مسافت	وَالِکِنُّ بَعَدَتْ عَلَيْهِمُ الشُّقَّةُ
اور عنقریب وہ قسمیں کھائیں گے اللہ کی	وَسَيَحْلِفُونَ بِاللّٰهِ
اگر ہم استطاعت رکھتے تو ضرور نکلتے تمہارے ساتھ	لَوْ اَسْتَطَعْنَا لَخَرَجْنَا مَعَكُمْ
وہ ہلاکت کر رہے ہیں اپنے آپ کو	يُهْلِكُونَ اَنْفُسَهُمْ
اور اللہ جانتا ہے کہ بے شک وہ یقیناً جھوٹے ہیں۔	وَاللّٰهُ يَعْلَمُ اِنَّهُمْ لَكٰذِبُونَ

پیچ

اس آیت میں منافقانہ طرزِ عمل کو واضح کیا گیا ہے۔ فرمایا کہ اگر سفر مختصر ہوتا اور کمزور دشمن سے مقابلہ ہوتا جہاں سے مالِ غنیمت ہاتھ آنے کا یقین ہوتا تو منافقین ضرور ساتھ چلتے۔ لیکن یہ دیکھ کر کہ سفر طویل ہے، سواریاں کم ہیں، گرمی شدید ہے، خوراک

قلیل ہے، نئے سال کی فصلوں کی کٹائی قریب ہے اور مقابلہ روم جیسی دبدبے والی طاقت سے ہے، منافقین کے لیے توبہ کا سفر بہت بھاری ہو گیا ہے۔ اب وہ قسمیں کھا کھا کر نہ نکلنے کے لیے عذر تراش رہے ہیں لیکن اللہ تعالیٰ خوب جانتا ہے کہ وہ جھوٹے ہیں۔

آیات ۴۳ تا ۴۵

اللہ کی راہ میں مال و جان لگانے والے ہی مومن ہیں

عَفَا اللَّهُ عَنْكَ ۚ	اے نبی! درگزر فرمایا اللہ نے آپ سے
لِمَ أَذْنَتْ لَهُمْ	کیوں اجازت دی آپ نے انہیں
حَتَّىٰ يَتَبَيَّنَ لَكَ الَّذِينَ صَدَقُوا	یہاں تک کہ ظاہر ہو جاتے آپ پر وہ لوگ جنہوں نے سچ کہا
وَتَعْلَمَ الْكَذِبِينَ ﴿۴۳﴾	اور آپ جان لیتے جھوٹوں کو۔
لَا يَسْتَأْذِنُكَ الَّذِينَ يُؤْمِنُونَ بِاللَّهِ وَالْيَوْمِ الْآخِرِ	نہیں اجازت مانگتے آپ سے وہ لوگ جو ایمان رکھتے ہیں اللہ پر اور آخرت کے دن پر
أَنْ يُجَاهِدُوا بِأَمْوَالِهِمْ وَأَنْفُسِهِمْ	اس سے کہ وہ جہاد کریں اپنے مال اور اپنی جانوں سے
وَاللَّهُ عَلِيمٌ بِالْمُتَّقِينَ ﴿۴۴﴾	اور اللہ خوب جاننے والا ہے پرہیزگاروں کو۔
إِنَّمَا يَسْتَأْذِنُكَ الَّذِينَ لَا يُؤْمِنُونَ بِاللَّهِ وَالْيَوْمِ الْآخِرِ	بے شک صرف وہی اجازت مانگتے ہیں آپ سے جو ایمان نہیں رکھتے اللہ پر اور آخرت کے دن پر
وَأَرْتَابَتْ قُلُوبُهُمْ	اور شک میں پڑے ہوئے ہیں ان کے دل
فَهُمْ فِي رَيْبِهِمْ يَتَرَدَّدُونَ ﴿۴۵﴾	سو وہ اپنے شک ہی میں بھٹک رہے ہیں۔

سفر تبوک پر روانگی کے وقت بعض منافقین نے بناوٹی عذر پیش کر کے نبی اکرم ﷺ سے رخصت مانگی تھی۔ آپ ﷺ نے اپنی طبعی نرمی کی وجہ سے یہ جاننے کے باوجود کہ وہ محض بہانے کر رہے ہیں ان کو رخصت عطا فرمادی تھی۔ اس پر اللہ تعالیٰ نے آپ ﷺ کو متوجہ فرمایا کہ ایسی نرمی مناسب نہیں۔ رخصت دے دینے کی وجہ سے ان منافقین کو اپنے نفاق پر پردہ ڈالنے کا موقع مل گیا۔ اگر انہیں رخصت نہ دی جاتی اور پھر وہ گھر بیٹھے رہتے تو ان کا منافقانہ کردار بے نقاب ہو جاتا۔ حقیقی مومن اللہ کی راہ میں مال و جان لگانے سے کبھی نہیں کتراتے۔ اللہ کی راہ میں نکلنے کا عذر وہی لوگ پیش کرتے ہیں جو حقیقت میں اللہ تعالیٰ اور آخرت پر ایمان نہیں رکھتے۔

آیات ۳۶ تا ۳۸

بہانے کرنے والوں کو اللہ نے نکلنے سے محروم کر دیا

وَلَوْ أَرَادُوا الْخُرُوجَ	اور اگر منافقین ارادہ کرتے نکلنے کا
لَأَعَدُّوا لَهُ عُدَّةً	تو ضرور تیار کرتے اُس کے لیے کچھ سامان
وَلَكِنْ كَرِهَ اللَّهُ انْبِعَاثَهُمْ	اور لیکن ناپسند کیا اللہ نے ان کا اٹھنا
فَتَبَطَّوهُمْ	پھر روک دیا انہیں
وَقِيلَ اقْعُدُوا مَعَ الْقُعْدِيْنَ ﴿۳۶﴾	اور کہہ دیا گیا بیٹھے رہو، بیٹھے رہنے والوں کے ساتھ۔
لَوْ خَرَجُوا فِيكُمْ	اگر وہ نکلنے تم میں شامل ہو کر
مَّا زَادَكُمْ إِلَّا خَبَالًا	تو نہ بڑھاتے تمہیں مگر خرابی میں
وَلَا أَوْضَعُوا خِلْفَكُمْ	اور ضرور گھوڑے دوڑاتے تمہارے درمیان

یَبْغُونَكَ الْفِتْنَةَ	چاہتے تم میں فتنہ اٹھانا
وَفِيكُمْ سَاعُونَ لَهُمْ ۗ	اور تم میں کچھ کان لگا کر سننے والے ہیں ان کی باتوں کو
وَاللَّهُ عَلِيمٌ بِالظَّالِمِينَ ۝۱۰	اور اللہ خوب جاننے والا ہے ظالموں کو۔
لَقَدْ ابْتَعُوا الْفِتْنَةَ مِنْ قَبْلُ	یقیناً انہوں نے چاہا ہے فتنہ اٹھانا اس سے پہلے بھی
وَقَلَّبُوا لَكَ الْأُمُورَ	اور تلپیٹ کیے ہیں اے نبی! آپ کے لیے معاملات
حَتَّىٰ جَاءَ الْحَقُّ	یہاں تک کہ آگیا حق
وَوَضَّعَ أَمْرُ اللَّهِ	اور غالب ہو گیا اللہ کا حکم
وَهُمْ كَرِهُونَ ۝۱۱	حالاں کہ وہ ناپسند کرنے والے تھے۔

یہ آیات سفر تبوک کے لیے منافقین کے نہ نکلنے پر مسلمانوں کو تسلی دے رہی ہیں۔ ارشاد ہوا کہ انہوں نے نکلنا تھا ہی نہیں۔ اگر نکلنا ہوتا تو اُس کی تیاری کرتے۔ نہ نکلنے کے لیے ان کے عذر جھوٹے ہیں اور بطور سزا اللہ تعالیٰ نے انہیں اپنی راہ میں نکلنے کی سعادت سے محروم کر دیا ہے۔ بالفرض اگر وہ نکل بھی جاتے تو پورے لشکر میں بزدلی، بددلی، انتشار اور باہم پھوٹ ڈالنے کی کوشش کرتے۔ ان کا کردار ماضی میں بھی سازشی اور تخریبی ہی رہا ہے۔ کبھی یہودیوں سے ساز باز کی ہے، کبھی مہاجرین اور انصار کو لڑانے کی کوشش کی ہے، کبھی مہاجرین کو مدینہ سے نکالنے کی پکار لگائی ہے اور کبھی نبی ﷺ اور ان کے گھر والوں پر بہتان لگائے ہیں۔ اللہ تعالیٰ نے ان کی ہر سازش کو ناکام کیا اور فتح مکہ کے ذریعہ اسلام کو غالب کر دیا جب کہ یہ جلن کے مارے بیچ و تاب ہی کھاتے رہے۔

آیات ۳۹ تا ۵۰

تقویٰ کے پردے میں لپٹا ہوا بہانہ

اور منافقین میں سے وہ بھی ہے جو کہتا ہے	وَمِنْهُمْ مَّنْ يَقُولُ
اجازت دے دیجیے مجھے	اِذْنًا لِّي
اور فتنے میں نہ ڈالیے مجھے	وَلَا تَفْتِنِّي ۗ
سنو! فتنے میں تو وہ گر چکے ہیں	اَلَا فِي الْفِتْنَةِ سَقَطُوا ۗ
اور بے شک جہنم ضرور گھیرنے والی ہے کافروں کو۔	وَإِنَّ جَهَنَّمَ لَمُحِيطَةٌ بِالْكَافِرِينَ ﴿۳۹﴾
اے نبی! اگر پہنچتی ہے آپ کو کوئی بھلائی وہ بری لگتی ہے انہیں	إِنْ تُصِيبَكَ حَسَنَةٌ تَسُؤْهُمْ ۚ
اور اگر پہنچتی ہے آپ کو کوئی مصیبت	وَإِنْ تُصِيبَكَ مُصِيبَةٌ ۗ
وہ کہتے ہیں یقیناً ہم نے درست کر لیا تھا اپنا معاملہ پہلے ہی	يَقُولُوا قَدْ أَخَذْنَا أَمْرًا مِنْ قَبْلُ
اور وہ لوٹتے ہیں خوشیاں مناتے ہوئے۔	وَيَتَوَلَّوْا وَهُمْ فَرِحُونَ ﴿۴۰﴾

ان آیات میں ایک منافق جد بن قیس کے تقویٰ کے پردے میں لپٹے ہوئے جھوٹے بہانہ کا ذکر کیا گیا ہے۔ اُس نے اللہ کے رسول ﷺ کے سامنے عذر پیش کیا کہ آپ ﷺ روم کی طرف جا رہے ہیں۔ وہاں کی عورتیں بڑی حسین ہیں۔ حسین عورت میری کمزوری ہے۔ کہیں ایسا نہ ہو کہ میں رومی عورتوں کے فتنے میں مبتلا ہو جاؤں۔ مجھے رخصت دیجیے اور فتنے میں نہ ڈالیے۔ اللہ تعالیٰ نے آگاہ فرمایا کہ گھر کی ٹھنڈی چھاؤں کو اللہ کی راہ کی تپتی دھوپ پر ترجیح دے کر وہ فتنے میں تو پڑ چکا ہے۔

اب اس کا ٹھکانا جہنم کی بھڑکتی ہوئی آگ ہے۔ اس کردار کے منافقین مسلمانوں کی کامیابیوں پر جلتے ہیں اور ان کی ناکامی پر خوش ہوتے ہیں کہ ہم گھر بیٹھ کر نقصان سے بچ گئے۔

آیات ۵۱ تا ۵۲

ہارے بھی تو بازی مات نہیں

اے نبی! فرمائیے ہر گز نہیں پہنچے گا ہمیں کوئی نقصان مگر جو لکھ دیا ہے اللہ نے ہمارے لیے	قُلْ لَنْ يُصِيبَنَا إِلَّا مَا كَتَبَ اللَّهُ لَنَا
وہ ہمارا کارساز ہے	هُوَ مَوْلَانَا
اور اللہ ہی پر پس بھروسا کرنا چاہیے مومنوں کو۔	وَعَلَى اللَّهِ فَلْيَتَوَكَّلِ الْمُؤْمِنُونَ ﴿۵۱﴾
فرمائیے تم کس کا انتظار کر رہے ہو ہمارے بارے میں	قُلْ هَلْ تَرَبَّصُونَ بِنَا
مگر دو بھلائیوں میں سے ایک کا	إِلَّا إِحْدَى الْحُسْنَيْنِ ۗ
اور ہم انتظار کر رہے ہیں تمہارے بارے میں	وَنَحْنُ نَتَرَبَّصُ بِكُمْ
کہ پہنچائے تمہیں اللہ عذاب اپنی طرف سے	أَنْ يُصِيبَكُمْ اللَّهُ بِعَذَابٍ مِنْ عِنْدِهِ
یا ہمارے ہاتھوں سے	أَوْ بِأَيْدِينَا ۗ
تو انتظار کرو	فَتَرَبَّصُوا
بے شک ہم بھی تمہارے ساتھ انتظار کرنے والے ہیں۔	إِنَّا مَعَكُمْ مُتَرَبِّصُونَ ﴿۵۲﴾

یہ آیات خوشخبری دے رہی ہیں کہ اللہ کی راہ میں نکلنا ہر حال میں خیر کا موجب ہے۔ کامیاب ہو کر لوٹے تو بھی خیر ہے اور اگر جام شہادت نوش کیا تو اور بڑی خیر ہے۔

یہ بازی عشق کی بازی ہے، جو چاہو لگا دو ڈر کیسا
گر جیت گئے تو کیا کہنے، ہارے بھی تو بازی مات نہیں

اہل ایمان اللہ کی راہ میں پیش آنے والے ہر طرح کے حالات پر راضی ہوتے ہیں۔ اُن کا ایمان ہے کہ یہ حالات اللہ تعالیٰ ہی کی طرف سے ہیں اور اللہ تعالیٰ ہمارا ہم سے بڑھ کر خیر خواہ ہے۔ اس کے برعکس اللہ کی راہ میں نہ نکلنے والوں کے لیے ذلت ہی ذلت ہے۔ وہ دنیا میں اہل ایمان کے ہاتھوں ذلیل ہوں گے یا اللہ تعالیٰ کے عذاب کا شکار ہوں گے اور آخرت میں جہنم کے ہولناک عذاب کا سامنا کریں گے۔

آیات ۵۳ تا ۵۴

منافقین کا انفاق قبول نہ کیا جائے

اے نبی! فرمائیے خرچ کرو خوشی سے یا ناخوشی سے	قُلْ اَنْفِقُوا طَوْعًا اَوْ كَرْهًا
ہرگز قبول نہیں کیا جائے گا تم سے	لَنْ يُتَقَبَلَ مِنْكُمْ ۗ
بے شک تم نافرمان لوگ ہو۔	اِنَّكُمْ كُنْتُمْ قَوْمًا فَسِقِينَ ﴿۵۳﴾
اور نہیں روکا انہیں کہ قبول کیے جائیں اُن سے اُن کے صدقات	وَمَا مَنَعَهُمْ اَنْ تُقْبَلَ مِنْهُمْ نَفَقَتُهُمْ
مگر اس نے کہ انہوں نے کفر کیا اللہ اور اُس کے رسول کے ساتھ	اِلَّا اَنْهُمْ كَفَرُوا بِاللّٰهِ وَرِسُوْلِهِ
اور وہ نہیں آتے نماز کی طرف مگر اس حال میں کہ وہ ہوتے ہیں بے ذوق	وَلَا يَأْتُونَ الصَّلٰوةَ اِلَّا وَهُمْ كَسَالٰی
اور خرچ نہیں کرتے مگر اس حال میں کہ وہ ہونٹے ہیں ناخوش۔	وَلَا يُنْفِقُوْنَ اِلَّا وَهُمْ كَرْهُوْنَ ﴿۵۴﴾

منافقین غزوہ تبوک کے دوران سفر کی صعوبتیں برداشت کرنے اور اللہ کی راہ میں جان دینے کے لیے تیار نہ تھے لیکن کچھ چندہ دے کر اپنی کمزوری چھپانے کی کوشش کر رہے تھے۔ ان آیات میں حکم دیا گیا کہ منافقین کی طرف سے مالی تعاون قبول نہ کیا جائے۔ وہ اللہ کی راہ میں نکلنے سے کئی کترا کر کفر کا ارتکاب کر چکے ہیں۔ وہ چندہ دیتے ہیں انتہائی ناگواری سے اور نمازیں پڑھتے ہیں ٹوٹے دل سے۔ ان جرائم کی وجہ سے اللہ تعالیٰ نے انہیں اپنی راہ میں خرچ کرنے کی سعادت سے محروم کر دیا ہے۔ اللہ تعالیٰ ہمیں جوش و جذبہ سے اپنے دین کی نصرت کے لیے نکلنے، ذوق و شوق سے نمازیں ادا کرنے اور کھلے دل سے اپنی راہ میں اتفاق کرنے کی توفیق عطا فرمائے۔ آمین!

آیات ۵۵ تا ۵۷

منافقین کی اذیت ناک زندگی

فَلَا تُعْجِبْكَ أَمْوَالُهُمْ وَلَا أَوْلَادُهُمْ ۝	سونہ متاثر کریں تمہیں ان کے مال اور نہ ہی ان کی اولاد
إِنَّمَا يُرِيدُ اللَّهُ لِيُعَذِّبَهُمْ بِهَا فِي الْحَيَاةِ الدُّنْيَا	بے شک یہی چاہتا ہے اللہ کہ عذاب دے انہیں ان کے ذریعہ دنیوی زندگی میں
وَتَرْهَقَ أَنْفُسُهُمْ وَهُمْ كَافِرُونَ ۝	اور نکلیں ان کی جانیں اس حال میں کہ وہ کافر ہوں۔
وَيَحْلِفُونَ بِاللَّهِ إِنَّهُمْ لَمِنكُمْ ۝	اور وہ قسمیں اٹھاتے ہیں اللہ کی کہ بے شک وہ ضرور تم میں سے ہیں
وَمَا هُمْ مِّنكُمْ	حالانکہ وہ نہیں ہیں تم میں سے
وَلَكِنَّهُمْ قَوْمٌ يَّفْرُقُونَ ۝	اور لیکن وہ ایسے لوگ ہیں جو ڈرتے رہتے ہیں۔
لَوْ يَجِدُونَ مَلْجَأً	اگر وہ پائیں کوئی پناہ گاہ

یا کوئی غار	أَوْ مَغْرَبٍ
یا کوئی گھس بیٹھنے کی جگہ	أَوْ مَدَاخِلًا
تو ضرور لوٹ جائیں اُس کی طرف	لَوَلَّوْا إِلَيْهِ
اِس طرح جیسے وہ رسیاں تزار ہے ہوں۔	وَهُمْ يَجْحَدُونَ ﴿۵۵﴾

منافقین کی اکثریت مالدار اور صاحبِ اولاد تھی۔ مال اور اولاد کی حد سے زیادہ محبت ہی نے انہیں منافق بنا دیا تھا۔ مسلمانوں کو تلقین کی گئی کہ اُن کے مال اور اولاد کی کثرت سے متاثر نہ ہوں۔ یہ اُن کے لیے نعمتیں نہیں ہیں۔ ان ہی کے ذریعہ اللہ تعالیٰ انہیں عذاب دے گا۔ مال کسی حادثہ یا بیماری میں یا اُن کی موت کے نتیجہ میں ہاتھ سے نکل جائے گا اور اولاد سچی مومن بن کر اُن کی مرضی کے خلاف طرزِ عمل اختیار کر کے اُن کو اذیت دے گی۔ پھر یہ عملی اعتبار سے کفر کی حالت ہی میں موت سے دوچار ہوں گے۔ وہ قسمیں کھا کر مسلمانوں سے وابستہ ہونے کا یقین دلاتے ہیں۔ حقیقت میں وہ مسلمانوں کے ساتھ نہیں ہیں۔ نقصانات کے خوف نے انہیں زبردستی مسلمانوں کے ساتھ باندھ دیا ہے۔ اگر وہ مدینہ میں رہتے ہوئے علانیہ غیر مسلم بن کر رہیں تو مسلمان بیوی بچوں سے تعلقات ختم ہو جائیں گے۔ مدینہ کو چھوڑ دیں تو اپنی جائیدادوں اور تجارت سے محروم ہو جائیں گے۔ لہذا وہ مجبوراً مدینہ میں بیٹھے ہوئے ہیں، دل پر جبر کر کے نمازیں پڑھتے ہیں اور جرمانہ سمجھ کر زکوٰۃ دیتے ہیں۔ آئے دن جہاد کی پکار اُن کے لیے مصیبت ہے۔ وہ اس قدر بے چین ہیں کہ اگر کوئی سوراخ یا بل بھی ایسا نظر آجائے جس میں انہیں پناہ مل جائے تو فوراً مسلمانوں کا ساتھ چھوڑ کر فرار ہو جائیں گے۔

آیات ۵۸ تا ۵۹

نبی اکرم ﷺ پر عدل نہ کرنے کا بہتان

اے نبی! ان میں سے وہ بھی ہیں جو الزام دیتے ہیں	وَمِنْهُمْ مَّنْ يَّسْتَلِزُّكَ فِي الصَّدَقَاتِ ۚ
آپ کو صدقات کے بارے میں	

فَإِنْ أَعْطُوا مِنْهَا رِضْوَانًا	پھر اگر انہیں دیا جائے اُن میں سے تو خوش ہو جاتے ہیں
وَإِنْ لَمْ يُعْطُوا مِنْهَا	اور اگر انہیں نہ دیا جائے اُن میں سے
إِذَا هُمْ يَسْحَطُونَ ﴿۱۰﴾	تو اسی وقت وہ ناراض ہو جاتے ہیں۔
وَلَوْ أَنَّهُمْ رَضُوا مَا آتَاهُمُ اللَّهُ وَرَسُولُهُ	اور اگر واقعی وہ خوش ہو جاتے اُس سے جو دیا تھا انہیں اللہ اور اُس کے رسول نے
وَقَالُوا حَسْبُنَا اللَّهُ	اور کہتے کافی ہے ہمیں اللہ
سَيُؤْتِينَا اللَّهُ مِنْ فَضْلِهِ وَرَسُولُهُ	عطا فرمائے گا ہمیں اللہ اپنے فضل سے اور اُس کا رسول
إِنَّا إِلَى اللَّهِ دَاغِبُونَ ﴿۱۱﴾	بے شک ہم اللہ ہی کی طرف رغبت کرنے والے ہیں۔

ع

ان آیات میں اُس بہتان کا ذکر ہے جو منافقین نبی اکرم ﷺ پر لگاتے تھے۔ زکوٰۃ کا مال دیکھ کر اُن کے منہ میں پانی بھر آتا تھا۔ وہ چاہتے تھے کہ انہیں اس مال میں سے خوب دیا جائے۔ نبی اکرم ﷺ کی طرف سے مستحقین کے سوا کسی اور کو دینے کا امکان ہی نہیں تھا۔ اگر کبھی منافقین کو زکوٰۃ میں سے بطور حق کچھ دے دیا جائے تو خوش ہوتے تھے۔ البتہ جب نہ دیا جاتا تو وہ بہتان لگاتے تھے کہ آپ ﷺ زکوٰۃ کی تقسیم میں عدل نہیں کرتے بلکہ جانب داری سے کام لیتے ہیں۔ پسندیدہ روش تو یہ تھی کہ جو اللہ تعالیٰ اور اُس کے رسول ﷺ کی طرف سے مل جاتا اُس پر راضی رہتے۔ اللہ تعالیٰ ہی پر بھروسہ کرتے اور اُس سے مزید فضل عطا کرنے کی دعا کرتے۔ اللہ تعالیٰ ضرور اُن کی دعا قبول فرماتا اور انہیں نعمتوں سے مالا مال فرمادیتا۔

آیت ۶۰

زکوٰۃ کے مصارف

إِنَّمَا الصَّدَقَاتُ لِلْفُقَرَاءِ	بے شک زکوٰۃ تو ہے ہی فقراء کے لیے
-------------------------------------	-----------------------------------

وَالسَّكِينِ	اور مساکین کے لیے
وَالْعَمَلِينَ عَلَيْهَا	اور زکوٰۃ کی تحصیل و تقسیم پر مامور کارکنان کے لیے
وَالْمَوْلَاةَ قُلُوبَهُمْ	اور اُن کے لیے الفت ڈالنا مقصود ہو جن کے دلوں میں
وَفِي الرِّقَابِ	اور گردنوں کی آزادی کے لیے
وَالْغُرَمِينَ	اور اُن کے لیے جن پر مالی بوجھ آگیا ہو
وَفِي سَبِيلِ اللّٰهِ	اور اللہ کی راہ میں لگانے کے لیے
وَابْنِ السَّبِيلِ ط	اور مسافروں کے لیے
فَرِيضَةً مِّنَ اللّٰهِ ط	یہ فرض ہے اللہ کی طرف سے
وَاللّٰهُ عَلِيمٌ حَكِيمٌ ۝۱۰	اور اللہ سب کچھ جاننے والا، کمالِ حکمت والا ہے۔

منافقین نبی اکرم ﷺ سے زکوٰۃ کے مال میں سے دینے کا مطالبہ کرتے رہتے تھے۔ اس آیت میں اللہ تعالیٰ نے زکوٰۃ کے مصارف بیان فرمادیے اور فیصلہ فرمادیا کہ زکوٰۃ صرف اُن کو دی جائے گی جو ان مصارف کے تحت آئیں گے۔ زکوٰۃ کے مصارف آٹھ ہیں :

- ۱- ایسے فقراء جو کسی بھی معذوری کی وجہ سے اپنی ضروریات پوری کرنے کے لیے محنت کرنے سے قاصر ہوں۔
- ۲- ایسے مساکین جو باوجود کوشش کے اپنی ضروریات پوری نہ کر سکتے ہوں۔
- ۳- ایسے خادین جو حکومت کی طرف سے زکوٰۃ کی وصولی کے کام میں مختلف امور انجام دے رہے ہوں۔
- ۴- ایسے غیر مسلم جن کی دلجوئی کرنا مقصود ہوتا کہ وہ اسلام قبول کرنے کی طرف مائل ہوں۔
- ۵- غلاموں اور کنیزوں کو آزاد کرانے کے لیے۔

- ۶- ایسے مجبور لوگ جن پر قرض یا کوئی اور مالی بوجھ آگیا ہو۔
 ۷- ایسے امور کے لیے جن کا مقصود باطل نظام کو مٹانا اور اللہ تعالیٰ کے دین کو غالب کرنا ہو۔
 ۸- ایسے مسافر جن کے پاس اپنی منزل تک پہنچنے اور دیگر ضروریات کے لیے دوران سفر بقدر ضرورت مال نہ ہو۔

آیت ۶۱

منافقین کی گستاخی

اور منافقین میں سے وہ بھی ہیں جو دکھ دیتے ہیں نبیؐ کو	وَمِنْهُمْ الَّذِينَ يُؤْذُونَ النَّبِيَّ
اور کہتے ہیں کہ یہ تو زے کان ہی ہیں	وَيَقُولُونَ هُوَ أذُنٌ ^۱
فرمائیے وہ بھلائی کے کان ہیں تمہارے لیے	قُلْ أذُنٌ خَيْرٌ لَّكُمْ
ایمان رکھتے ہیں اللہ پر	يُؤْمِنُونَ بِاللَّهِ
اور بات مانتے ہیں مومنوں کی	وَيُؤْمِنُونَ لِلْمُؤْمِنِينَ
اور رحمت ہیں ان کے لیے جو ایمان لائے تم میں سے	وَرَحْمَةً لِّلَّذِينَ آمَنُوا مِنْكُمْ ^۲
اور جو لوگ دکھ پہنچاتے ہیں اللہ کے رسولؐ کو	وَالَّذِينَ يُؤْذُونَ رَسُولَ اللَّهِ
ان کے لیے دردناک عذاب ہے۔	لَهُمْ عَذَابٌ أَلِيمٌ ^{۱۱}

منافقین نبی اکرم ﷺ کے پاس آکر اللہ کی راہ میں قربانی دینے سے بچنے کے جھوٹے عذر پیش کرتے تھے۔ آپ ﷺ یہ جانتے ہوئے بھی کہ یہ جھوٹے ہیں انہیں شرمندہ نہیں کرتے تھے بلکہ ان کے بہانے قبول کر لیتے تھے۔ اب وہ بد بخت گستاخی کرتے تھے کہ نبی تو زے کان ہی کان ہیں۔ فہم نہیں رکھتے اور ہمارے جھوٹ پر بھی یقین کر لیتے ہیں۔ جواب میں ارشاد ہوا نبی اکرم ﷺ سر اپرا رحمت ہیں۔ ان کے کان صرف انہی باتوں پر توجہ کرتے ہیں جن میں امت کے لیے خیر اور بھلائی ہے۔ وہ ایمان

رکھتے ہیں اللہ تعالیٰ کے احکام پر اور اعتماد کرتے ہیں صرف سچے مومنوں کی باتوں پر۔ اگر منافقین اپنی گستاخیوں سے باز نہ آئے تو ان کے لیے دردناک عذاب ہوگا۔

آیات ۶۲ تا ۶۴

منافقین کے لیے ذلت و رسوائی

منافقین قسمیں کھاتے ہیں اللہ کی تمہارے سامنے	يَخْلِفُونَ بِاللَّهِ لَكُمْ
تاکہ وہ راضی کریں تمہیں	لِيُرْضَوْكُمْ ۚ
حالاں کہ اللہ اور اُس کے رسولؐ زیادہ حق دار ہیں کہ وہ راضی کریں انہیں	وَاللَّهُ وَرَسُولُهُ أَحَقُّ أَنْ يُرْضَوْهُ
اگر وہ مومن ہیں۔	إِنْ كَانُوا مُؤْمِنِينَ ﴿٦٢﴾
کیا وہ نہیں جانتے کہ بے شک جو کوئی مخالفت کرتا ہے اللہ اور اُس کے رسولؐ کی	أَلَمْ يَعْلَمُوا أَنَّهُ مَنْ يُحَادِدِ اللَّهَ وَرَسُولَهُ
تو اُس کے لیے جہنم کی آگ ہے	فَأَنَّ لَهُ نَارَ جَهَنَّمَ
ہمیشہ رہنے والا ہے اُس میں	خَالِدًا فِيهَا ۗ
یہی بہت بڑی رسوائی ہے۔	ذَلِكَ الْخِزْيُ الْعَظِيمُ ﴿٦٣﴾
ڈرتے رہتے ہیں منافق کہ کہیں نازل کر دی جائے مومنوں پر کوئی سورت	يَحْذَرُ الْمُنَافِقُونَ أَنْ تُنَزَّلَ عَلَيْهِمْ سُورَةٌ
جو آگاہ کر دے انہیں اُس سے جو منافقوں کے دلوں میں ہے	تُنَبِّئُهُمْ بِمَا فِي قُلُوبِهِمْ ۗ

اے نبی! فرمائیے مذاق کرتے رہو	قُلْ اسْتَهِزُّوْا
بے شک اللہ ظاہر کرنے والا ہے وہ جس سے تم ڈرتے ہو۔	اِنَّ اللّٰهَ مُخْرِجٌ مَّا تَحْذَرُوْنَ ﴿۱۰﴾

منافقین اللہ تعالیٰ کی راہ میں مال و جان کی قربانیاں دینے سے راہ فرار اختیار کرتے تھے۔ اپنے جی میں دینی ذمے داریاں ادا کرتے ہوئے شدید گھٹن محسوس کرتے تھے۔ تنہائی میں ایک دوسرے سے دینی تقاضوں کے خلاف اپنے جذبات کا اظہار کر کے گویا اللہ اور رسول ﷺ کے احکام کی مخالفت کرتے تھے۔ البتہ سچے مومنوں کے سامنے قسمیں کھا کر اپنے مخلص ہونے کا اظہار کرتے تھے تاکہ وہ راضی رہیں۔ منافقین کو آگاہ کیا گیا کہ مومنوں کی بجائے اللہ اور رسول ﷺ کو راضی کرو۔ کان کھول کر سن لو کہ جس نے اللہ اور اُس کے رسول ﷺ کی مخالفت کی تو وہ روزِ قیامت بری طرح رسوا کر کے جہنم میں پھینک دیا جائے گا۔ تم ڈرتے ہو کہ کہیں اللہ تعالیٰ قرآن میں تمہاری اسلام کے خلاف باطنی خیانت کو بے نقاب نہ کر دے۔ خبردار ہو جاؤ کہ اگر تم باز نہ آئے تو اللہ تعالیٰ تمہاری اسلام دشمنی کو ضرور ظاہر کرے گا اور تمہیں دنیا میں بھی رسوا کر دے گا۔

آیات ۶۵ تا ۶۶

شعائرِ دینی کا مذاق اڑانا کفر ہے

اور اے نبی! اگر آپ پوچھیں منافقین سے	وَلَيْنُ سَأَلْتَهُمْ
تو وہ ضرور کہیں گے کہ ہم تو صرف گپ شپ اور دل لگی کر رہے تھے	لَيَقُولُنَّ اِنَّمَا كُنَّا نَخُوضُ وَ نَلْعَبُ ۗ
فرمائیے کیا اللہ اور اُس کی آیات اور اُس کے رسول کے ساتھ تم مذاق کر رہے تھے۔	قُلْ اَبِاللّٰهِ وَاٰيٰتِهٖ وَرَسُوْلِهٖ كُنْتُمْ تَسْتَهْزِءُوْنَ ﴿۱۰﴾
مت پیش کرو عذر	لَا تَعْتَذِرُوْا

یقیناً تم نے کفر کیا ہے اپنے ایمان کے بعد	قَدْ كَفَرْتُمْ بَعْدَ إِيمَانِكُمْ ۗ
اگر ہم معاف بھی کر دیں ایک گروہ کو تم میں سے	إِنْ نَعْفُ عَنْ طَآئِفَةٍ مِّنْكُمْ
تو ہم عذاب دیں گے دوسرے گروہ کو	نُعَذِّبُ طَآئِفَةً ۗ
اس لیے کہ وہ مجرم ہیں۔	بِأَنَّهُمْ كَانُوا مُجْرِمِينَ ﴿۱۰﴾

ع
۱۳

بدبخت منافقین اللہ تعالیٰ کے احکام و آیات کا مذاق اڑاتے اور رسول اللہ ﷺ کی شان میں نازیبا کلمات کہتے۔ جواب طلبی پر کہتے کہ ہم تو ایسے ہی شغل اور ہنسی کھیل کر رہے تھے۔ ارشاد ہوا کی تمہیں شغل اور ہنسی کے لیے اللہ، اُس کی آیات اور اُس کے رسول ﷺ ہی نظر آئے ہیں۔ جھوٹے عذر مت تراشو۔ تم یہ گستاخیاں کر کے کفر کا ارتکاب کر چکے ہو۔ اگر اب بھی تم نے اپنے جرائم پر نادم ہو کر سچی توبہ نہ کی تو بدترین عذاب کا سامنا کرنے کے لیے تیار رہو۔

آیات ۶۷ تا ۶۸

منافقین مرد اور عورتیں نیکی سے روکتے اور برائی پھیلاتے ہیں

منافق مرد اور منافق عورتیں ایک دوسرے کی طرح ہیں	الْمُنْفِقُونَ وَالْمُنْفِقَاتُ بَعْضُهُمْ مِّنْ بَعْضٍ ۗ
وہ حکم دیتے ہیں برائی کا اور روکتے ہیں نیکی سے	يَأْمُرُونَ بِالْمُنْكَرِ وَيَنْهَوْنَ عَنِ الْمَعْرُوفِ
اور بند رکھتے ہیں اپنے ہاتھ	وَيَقْبِضُونَ أَيْدِيَهُمْ ۗ
انہوں نے بھلا دیا اللہ کو تو اللہ نے نظر انداز کر دیا انہیں	نَسُوا اللَّهَ فَنَسِيَهُمْ ۗ
بے شک منافق ہیں ہی نافرمان۔	إِنَّ الْمُنْفِقِينَ هُمُ الْفٰسِقُونَ ﴿۱۱﴾
وعدہ کیا ہے اللہ نے منافق مردوں اور منافق عورتوں	وَعَدَ اللَّهُ الْمُنْفِقِينَ وَالْمُنْفِقَاتِ وَالْكٰفِرَ

اور کافروں سے	
جہنم کی آگ کا	نَارَ جَهَنَّمَ
ہمیشہ رہنے والے ہیں اُس میں	خَالِدِينَ فِيهَا
وہ کافی ہے اُن کے لیے	هِيَ حَسْبُهُمْ
اور لعنت کی اُن پر اللہ نے	وَلَعَنَهُمُ اللَّهُ
اور اُن کے لیے دائمی عذاب ہے۔	وَلَهُمْ عَذَابٌ مُّقِيمٌ ﴿١٦﴾

ان آیات میں آگاہ کیا گیا کہ منافق مرد اور عورتیں باہم مل کر نیک کاموں سے روکتے اور برائیوں کو عام کرتے ہیں۔ برائی کے لیے اُن کی ہمدردیاں، مشورے، ہمت افزائی، ترغیب اور مدح سرائی وقف ہوتی ہے۔ اس کے پروان چڑھنے سے اُن کے دل کو راحت اور آنکھوں کو ٹھنڈک پہنچتی ہے۔ بھلا کام ہو رہا ہو تو اس کی خبر سے اُن کو صدمہ ہوتا ہے۔ اس کی طرف کسی کو بڑھتا دیکھتے ہیں تو ہر ممکن طریقہ سے اُس کی راہ میں روڑے اٹکاتے ہیں۔ نیکی کے کام میں خرچ کرنے کے لیے اُن کا ہاتھ کبھی نہیں کھلتا۔ برائی کے لیے چاہے وہ اپنے وقت کے قارون ہوں مگر نیکی کے لیے اُن سے زیادہ مفلس کوئی نہیں ہوتا۔ دوسروں کو بھی کسی کارِ خیر کے لیے خرچ کرنے سے منع کرتے ہیں۔ اللہ تعالیٰ انہیں جہنم میں کافروں کے ساتھ جمع کر دے گا۔ دنیا میں وہ مسلمان سمجھے جاتے ہیں لیکن آخرت میں اُن کا انجام کافروں اور باغیوں کے ساتھ ہوگا۔ اُن پر اللہ تعالیٰ کی طرف سے لعنت ہوگی اور وہ دائمی عذاب سے دوچار ہوں گے۔ آج ہماری اکثریت بھی برائی، بے حیائی اور حرام خوری کی ترغیب دینے اور شرعی پردہ، دینی شعائر پر عمل اور غلبہ دین کے لیے عملی جدوجہد سے روکنے کے جرائم میں ملوث ہے۔ گویا ہمارا کردار بھی منافقانہ ہے۔

آیات ۶۹ تا ۷۰

گذشتہ قوموں کا طرزِ عمل اور انجام بطورِ عبرت

کَالَّذِينَ مِنْ قَبْلِكُمْ	(اے منافقو! تم ہو) اُن لوگوں کی طرح جو تم سے پہلے تھے
كَانُوا أَشَدَّ مِنْكُمْ قُوَّةً	وہ زیادہ سخت تھے تم سے قوت میں
وَ أَكْثَرَ أَمْوَالًا وَ أَوْلَادًا	اور زیادہ تھے مال اور اولاد میں
فَاسْتَبْتَعُوا بِخَلْقِهِمْ	تو وہ فائدہ حاصل کر چکے اپنے حصے سے
فَاسْتَبْتَعْتُمْ بِخَلْقِكُمْ	پھر تم نے فائدہ حاصل کیا اپنے حصے سے
كَمَا اسْتَبْتَعَ الَّذِينَ مِنْ قَبْلِكُمْ بِخَلْقِهِمْ	جس طرح فائدہ حاصل کیا انہوں نے جو تم سے پہلے تھے اپنے حصے سے
وَ خُضْتُمْ كَالَّذِي خَاضُوا	اور تم بھی فضول باتوں میں پڑے جس طرح وہ فضول باتوں میں پڑے تھے
أُولَئِكَ حَبِطَتْ أَعْمَالُهُمْ فِي الدُّنْيَا وَ الْآخِرَةِ	یہی وہ لوگ ہیں ضائع ہو گئے جن کے اعمال دُنیا اور آخرت میں
وَ أُولَئِكَ هُمُ الْخٰسِرُونَ ﴿١٩﴾	اور یہی لوگ خسارہ پانے والے ہیں۔
أَلَمْ يَأْتِهِمْ نَبَأُ الَّذِينَ مِنْ قَبْلِهِمْ	کیا نہیں آئی ان کے پاس خبر اُن لوگوں کی جو ان سے پہلے تھے؟
قَوْمِ نُوحٍ	قوم نوح کی
وَ عَادٍ	اور عاد کی

اور شمود کی	وَعَادٍ وَثَمُودَ
اور قوم ابراہیم کی	وَقَوْمِ اِبْرٰهٖمَ
اور مدین والوں کی	
اور الٹی ہوئی بستیوں کی	وَالْمُؤْتَفِكَةَ
آئے تھے اُن کے پاس اُن کے رسول واضح دلائل کے ساتھ	اَتَتْهُمْ رُسُلُهُم بِالْبَيِّنٰتِ
پھر نہ تھا اللہ کہ ظلم کرتا اُن پر	فَمَا كَانَ اللّٰهُ لِيُظْلِمَهُم
اور لیکن وہ خود ہی اپنی جانوں پر ظلم کرتے تھے۔	وَلٰكِنْ كَانُوْا اَنْفُسَهُمْ يَظْلِمُوْنَ

ان آیات میں گذشتہ قوموں کا طرز عمل بطور عبرت پیش کیا گیا ہے۔ اس دنیا میں کئی قومیں آئیں جنہوں نے اپنے اپنے دور میں اللہ تعالیٰ کی نعمتوں سے استفادہ کیا۔ وہ مال، اولاد اور قوت میں موجودہ قوموں سے کہیں آگے تھیں۔ بد قسمتی سے اُن میں سے اکثر نے اللہ تعالیٰ کے احکام سے پہلو تہی کی اور اُن کا مذاق اڑایا۔ اس روش کی وجہ سے اُن کی نیکیاں برباد ہو گئیں اور وہ لوگ ہمیشہ ہمیش کے لیے خسارے کا سودا کر کے دنیا سے چلے گئے۔ گذشتہ اقوام میں سے قوم نوح، قوم عاد، قوم شمود، قوم ابراہیم، قوم لوط اور قوم شعیب کی عبرتاک داستانیں قرآن حکیم میں بیان کر دی گئی ہیں۔

آیات ۷۱ تا ۷۲

مومن مرد اور خواتین نیکی پھیلاتے اور برائی سے روکتے ہیں

اور مومن مرد اور مومن عورتیں ایک دوسرے کے مددگار ہیں	وَالْمُؤْمِنُونَ وَالْمُؤْمِنَاتُ بَعْضُهُمْ اَوْلِيَاءُ بَعْضٍ
وہ حکم دیتے ہیں نیکی کا	يَاْمُرُوْنَ بِالْمَعْرُوفِ

اور روکتے ہیں برائی سے	وَيَنْهَوْنَ عَنِ الْمُنْكَرِ
اور قائم کرتے ہیں نماز	وَيُقِيمُونَ الصَّلَاةَ
اور ادا کرتے ہیں زکوٰۃ	وَيُؤْتُونَ الزَّكَاةَ
اور اطاعت کرتے ہیں اللہ اور اُس کے رسول کی	وَيُطِيعُونَ اللَّهَ وَرَسُولَهُ ۗ
یہی لوگ ہیں کہ عنقریب رحم فرمائے گا اُن پر اللہ	اُولَٰئِكَ سَيَرْحَمُهُمُ اللَّهُ ۗ
بے شک اللہ زبردست ہے، کمالِ حکمت والا۔	اِنَّ اللَّهَ عَزِيزٌ حَكِيْمٌ ﴿۱۰﴾
وعدہ کیا ہے اللہ نے مومن مردوں اور مومن عورتوں سے	وَعَدَ اللَّهُ الْمُؤْمِنِيْنَ وَالْمُؤْمِنَاتِ
ایسے باغوں کا کہ بہتی ہیں جن کے نیچے سے نہریں	جَدَّتْ تَجْرِي مِنْ تَحْتِهَا الْاَنْهَارُ
وہ ہمیشہ رہنے والے ہیں اُن میں	خٰلِدِيْنَ فِيْهَا
اور پاکیزہ گھروں کا بسنے والے باغوں میں	وَمَسٰكِنَ طَيِّبَةًۢ فِيْ جَدَّتْ عَدْنٍ ۗ
اور رضامندی اللہ کی طرف سے جو سب سے بڑھ کر ہے	وَرِضْوَانٍ مِّنَ اللّٰهِ الْاَكْبَرِ ۗ
وہی ہے شاندار کامیابی۔	ذٰلِكَ هُوَ الْفَوْزُ الْعَظِيْمُ ﴿۱۱﴾

وَعْدٌ

ان آیات میں مومن مردوں اور خواتین کو ایک دوسرے کا پشت پناہ اور مددگار قرار دیا گیا ہے۔ دونوں باہم مل کر نیکیوں کو عام کرتے، برائیوں سے روکتے، نماز قائم کرتے، زکوٰۃ ادا کرتے اور اللہ تعالیٰ اور اُس کے رسول ﷺ کی تعلیمات پر عمل کرتے ہیں۔ عنقریب یہ خوش نصیب اللہ تعالیٰ کی رحمت سے سرفراز ہوں گے۔ جنت میں انہیں دائمی رہنے والے پاکیزہ گھر ملیں گے اور

سب سے بڑی نعمت یعنی اللہ تعالیٰ کی رضا انہیں حاصل ہوگی۔ بلاشبہ یہی اصل کامیابی ہے۔ اللہ تعالیٰ ہمیں اوپر بیان کیا گیا مومنانہ کردار اور اوپر ذکر کی گئی نعمتیں عطا فرمائے۔ آمین!

آیات ۷۳ تا ۷۴

منافقین و کفار کے خلاف جہاد کا حکم

اے نبی! جہاد کیجیے کافروں اور منافقوں سے	يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ
اور سختی کیجیے ان پر	وَاعْلَظْ عَلَيْهِمْ ۗ
اور ان کا ٹھکانا جہنم ہے	وَمَا لَهُمْ جَهَنَّمَ ۗ
اور وہ بری لوٹنے کی جگہ ہے۔	وَيَسَّسُ الْمَصِيدُ ﴿٧٣﴾
منافقین قسمیں کھاتے ہیں اللہ کی کہ انہوں نے نہیں کہی کوئی بات	يَحْلِفُونَ بِاللَّهِ مَا قَالُوا ۗ
حالانکہ یقیناً انہوں نے کہی تھی کفر کی بات	وَلَقَدْ قَالُوا كَلِمَةَ الْكُفْرِ
اور انہوں نے کفر کیا اپنے اسلام لانے کے بعد	وَكَفَرُوا بَعْدَ إِسْلَامِهِمْ
اور انہوں نے ارادہ کیا اس کا جو وہ حاصل نہیں کر سکے	وَهُمُ آبَاءُ مَا لَمْ يَنْأَلُوا ۗ
اور انہوں نے دشمنی نہیں کی مگر اس لیے کہ غنی کر دیا انہیں اللہ اور اس کے رسول نے اپنے فضل سے	وَمَا نَقَمُوا إِلَّا أَنْ أَغْنَاهُمُ اللَّهُ وَرَسُولُهُ مِنْ فَضْلِهِ ۗ
سوا گروہ توبہ کر لیں تو یہ بہتر ہو گا ان کے لیے	فَإِنْ يَتُوبُوا إِلَيْكَ خَيْرٌ لَّهُمْ ۗ

اور اگر وہ رُخ پھیر لیں گے	وَإِنْ يَتَوَلَّوْا
تو عذاب دے گا انہیں اللہ دردناک عذاب دنیا اور آخرت میں	يُعَذِّبُهُمُ اللَّهُ عَذَابًا أَلِيمًا فِي الدُّنْيَا وَالْآخِرَةِ
اور نہ ہو گا ان کا زمین میں کوئی دوست اور نہ کوئی مددگار۔	وَمَا لَهُمْ فِي الْأَرْضِ مِنْ وَّالِيٍّ وَلَا نَصِيرٍ ﴿۱۰﴾

ان آیات میں نبی اکرم ﷺ کو حکم دیا گیا کہ منافقین و کفار کے خلاف جہاد کیجیے۔ یہاں جہاد جنگ کے معنی میں نہیں ورنہ نبی اکرم ﷺ منافقین کے خلاف جنگ کرتے۔ بلکہ اس سے مراد یہ ہے کہ ان کی منافقانہ روش سے اب مزید چشم پوشی نہ برتی جائے۔ ان کی سازشوں کو بے نقاب کر کے کھلم کھلا ان کی مذمت کی جائے تاکہ معاشرے میں ان کے لیے عزت و احترام باقی نہ رہے۔ اللہ کے رسول ﷺ کو یہ تلقین بھی کی گئی کہ منافقین اور کفار کے خلاف سخت رویہ اختیار کریں۔ منافقین آپ ﷺ کی نرمی سے فائدہ اٹھا کر گستاخیاں کرتے ہیں اور پھر قسمیں کھا کر اس جرم کے ارتکاب کا انکار کر دیتے ہیں۔ کیا وہ دیکھتے نہیں کہ نبی ﷺ کی ہجرت سے پہلے مدینہ ایک معمولی سا قصبہ تھا۔ اب وہ تمام عرب کا دارالسلطنت بن گیا ہے۔ ہر طرف سے فتوحات، غنائم اور تجارت کی برکات اس مرکزی شہر پر بارش کی طرح برسے لگی ہیں جس نے مدینہ والوں کو کتنا خوش حال بنا دیا ہے۔ منافقین کے لیے شرم کا مقام ہے کہ جس نبی ﷺ کی بدولت انہیں یہ نعمتیں بخشی گئی ہیں وہ ان ہی کے خلاف سازشیں اور گستاخیاں کر رہے ہیں۔ انہیں دھمکی دی گئی کہ اگر وہ باز نہ آئے تو اللہ تعالیٰ انہیں دنیا و آخرت میں شدید عذاب سے دوچار کرے گا اور کوئی ان کی مدد کے لیے نہ آسکے گا۔

آیات ۷ تا ۱۰

اللہ تعالیٰ سے وعدہ خلافی کی سزا ... منافقت

اور ان میں سے وہ بھی ہیں جنہوں نے عہد کیا اللہ سے	وَمِنْهُمْ مَّنْ عٰهَدَ اللّٰهَ
اگر اُس نے دیا ہمیں اپنے فضل سے	لَئِنْ اٰتٰنَا مِنْ فَضْلِهِ

لَنْصَدَّقَنَّهُ	تو ہم ضرور صدقہ کریں گے
وَلَنْكُونَنَّ مِنَ الصَّالِحِينَ ﴿۱۰﴾	اور ضرور ہو جائیں گے نیک لوگوں میں سے۔
فَلَمَّا آتَاهُم مِّن فَضْلِهِ	پھر جب دیا اللہ نے انہیں اپنے فضل میں سے
بَخِلُوا بِهِ	بخل کرنے لگے اُس میں
وَتَوَلَّوْا	اور پھر گئے اپنے عہد سے
وَهُمْ مُّعْرِضُونَ ﴿۱۱﴾	اور وہ ہیں ہی پھرنے والے۔
فَاعْقَبَهُمْ نِفَاقًا فِي قُلُوبِهِمْ	تو اللہ نے سزا دی انہیں نفاق ڈال کر اُن کے دلوں میں
إِلَى يَوْمٍ يَلْقَوْنَهُ	اُس دن تک جب وہ ملیں گے اُس سے
بِسَاءِ مَا خَلَقُوا اللّٰهَ مَا وَعَدُوْهُ	اِس وجہ سے کہ انہوں نے خلاف کیا اللہ سے اُس کے جو
وَبِسَاءِ مَا كَانُوا يَكْفُرُونَ ﴿۱۲﴾	انہوں نے وعدہ کیا تھا اُس سے
	اور اِس وجہ سے کہ وہ جھوٹ بولا کرتے تھے۔

یہ آیات آگاہ کر رہی ہیں کہ کچھ بد نصیبوں کو بطور سزا منافق بنا دیا جاتا ہے۔ نبی اکرم ﷺ سے بعض لوگ درخواست کرتے کہ ہمارے حق میں خوشحالی کی دعا کریں۔ اگر ہمارے مالی حالات اچھے ہو گئے تو ہم خوب صدقہ و خیرات کریں گے اور مکمل طور پر نیک بن جائیں گے۔ آپ ﷺ کی دعا کے نتیجے میں جب وہ خوشحال ہو جاتے تو اپنے وعدہ کی خلاف ورزی کرتے اور اللہ کی راہ میں خرچ کرنے سے کتراتے۔ اب اللہ تعالیٰ بطور سزا اُن کے دل میں منافقت ڈال دیتا۔ گویا اگر اللہ تعالیٰ سے وعدہ کر کے انسان اُسے پورا نہ کرے تو اللہ تعالیٰ بطور سزا اُسے منافق بنا دیتا ہے۔ اجتماعی طور پر اس حقیقت کی نمایاں مثال اہل پاکستان ہیں۔ ہم نے اللہ تعالیٰ سے وعدہ کیا تھا کہ اگر پاکستان بن گیا تو ہم یہاں دین اسلام نافذ کریں گے۔ ہم نے یہ عہد و فائدہ کیا لہذا منافقانہ کردار آج ہمارے

معاشرے میں نمایاں ہے۔ ایک منافق کی تمام نشانیاں یعنی جھوٹ، وعدہ خلافی، امانت میں خیانت اور لڑائی جھگڑے کے دوران تمام اخلاقی حدود پامال کرنا ہمارے مزاج کا حصہ بن چکا ہے۔ اللہ تعالیٰ ہمیں احساسِ ندامت اور اپنے جرائم پر بخشش مانگنے اور وطن عزیز میں اسلام کا بول بالا کرنے کی توفیق عطا فرمائے۔ آمین!

آیات ۷۸ تا ۸۰

منافقین کے لیے آپ ﷺ کی دعائے استغفار قبول نہ ہوگی!

کیا وہ نہیں جانتے کہ اللہ جانتا ہے اُن کے راز اور اُن کی سرگوشیاں	الْمَ يَعْلَمُوا أَنَّ اللَّهَ يَعْلَمُ سِرَّهُمْ وَنَجْوَاهُمْ
اور یہ کہ اللہ خوب جاننے والا ہے تمام چھپی باتوں کا۔	وَأَنَّ اللَّهَ عَلَّامُ الْغُيُوبِ ۝
منافقین بہتان لگاتے ہیں (ریاکاری کا) خوشی خوشی مومنوں میں سے صدقہ کرنے والوں پر	الَّذِينَ يَلْمِزُونَ الْمُطَّوِّعِينَ مِنَ الْمُؤْمِنِينَ فِي الصَّدَقَاتِ
اور اُن پر بھی جو نہیں پاتے سوائے اپنی محنت مزدوری کے	وَالَّذِينَ لَا يَجِدُونَ إِلَّا جُهْدَهُمْ
تو یہ مذاق کرتے ہیں اُن سے	فَيَسْخَرُونَ مِنْهُمْ ۚ
بدلہ لے گا مذاق اڑانے کا اللہ اُن سے	سَخَّرَ اللَّهُ مِنْهُمْ ۚ
اور اُن کے لیے دردناک عذاب ہے۔	وَلَهُمْ عَذَابٌ أَلِيمٌ ۝
آپؐ بخشش مانگیں اُن کے لیے	اسْتَغْفِرْ لَهُمْ
یا بخشش نہ مانگیں	أَوْ لَا تَسْتَغْفِرْ لَهُمْ ۚ
اگر آپؐ بخشش مانگیں اُن کے لیے ستر بار	إِنْ تَسْتَغْفِرْ لَهُمْ سَبْعِينَ مَرَّةً

فَلَنْ يَغْفِرَ اللَّهُ لَهُمْ ۗ	تو بھی ہر گز نہ بخشے گا اللہ انہیں
ذَلِكَ بِأَنَّهُمْ كَفَرُوا بِاللَّهِ وَرَسُولِهِ ۗ	اس لیے کہ انہوں نے کفر کیا اللہ اور اس کے رسول کا
وَاللَّهُ لَا يَهْدِي الْقَوْمَ الْفَاسِقِينَ ﴿٨٥﴾	اور اللہ ہدایت نہیں دیتا نافرمان لوگوں کو۔

تبع

ان آیات میں منافقین کو آگاہ کیا گیا کہ اللہ تعالیٰ ان کے تمام خفیہ مشوروں، تبصروں اور سازشوں سے واقف ہے۔ تبوک کی مہم کے لیے اگر کوئی دل کھول کر عطیہ دیتا ہے تو یہ کہتے کہ یہ ریاکاری ہے۔ اگر کوئی تھوڑا دیتا تو کہتے کہ اتنے مال سے کون سی جنگی ضرورت پوری ہوگی۔ یہ تو بس لہو لگا کر شہیدوں میں نام لکھوانا ہے۔ وہ اللہ کی راہ میں خرچ کرنے والے مخلص اہل ایمان کا مذاق اڑا رہے ہیں لیکن عنقریب اللہ تعالیٰ ان کو مذاق بنا دے گا۔ نبی اکرم ﷺ کو بتا دیا گیا کہ آپ ﷺ اگر ان منافقین کے لیے ۷۰ بار بھی اللہ تعالیٰ سے بخشش کی دعا کریں گے تو اللہ اس دعا کو قبول نہیں فرمائے گا۔ یہ عملی اعتبار سے کفر کر چکے اور اب ان کا شمار فاسقوں یعنی اللہ تعالیٰ کے باغیوں میں ہوتا ہے۔

آیات ۸۱ تا ۸۲

جہنم کی آگ دنیا کی گرمی سے زیادہ شدید ہے

فَرِحَ الْمُخَلَّفُونَ بِمَقْعَدِهِمْ خَلْفَ رَسُولِ اللَّهِ	خوش ہوئے پیچھے چھوڑے جانے والے اپنے بیٹھ رہنے پر اللہ کے رسول کے پیچھے
وَكَرِهُوا أَنْ يُجَاهِدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ	اور انہوں نے ناپسند کیا کہ وہ جہاد کریں اپنے مال اور اپنی جانوں سے اللہ کی راہ میں
وَقَالُوا لَا تَنْفِرُوا فِي الْحَرِّ ۗ	اور انہوں نے کہا (دوسروں سے) مت نکلو گرمی میں
قُلْ نَارُ جَهَنَّمَ أَشَدُّ حَرًّا ۗ	اے نبی! فرمائیے جہنم کی آگ اس سے کہیں زیادہ گرم

ہے	
کاش وہ سمجھ لیتے۔	لَوْ كَانُوا يَفْقَهُونَ ①
تو انہیں چاہیے کہ ہنسیں کم	فَلْيَضْحَكُوا قَلِيلًا
اور روئیں زیادہ	وَلْيَبْكُوا كَثِيرًا ②
یہ بدلہ ہے اُس کا جو وہ کمایا کرتے تھے۔	جَزَاءً بِمَا كَانُوا يَكْسِبُونَ ③

یہ آیات منافقین کی روش بے نقاب کر رہی ہیں۔ وہ گھر میں بیٹھ رہنے پر نہ صرف خوش ہو رہے ہیں بلکہ گرمی کی شدت سے ڈرا کر دوسروں کو بھی اللہ تعالیٰ کی راہ میں نکلنے سے روک رہے ہیں۔ نبی کریم ﷺ سے کہا گیا کہ منافقین کو بتادیں کہ جہنم کی آگ دنیا کی گرمی سے زیادہ شدید ہے۔ انہوں نے گرمی سے بچنے کا علاج تو جھوٹے بہانے کر کے سوچ لیا ہے، اب ذرا سوچیں کہ جہنم کی آگ سے کیسے بچیں گے؟ ان بد نصیبوں کو چاہیے کہ وہ خوش ہونے کی بجائے اپنی بد نصیبی اور محرومی پر کثرت سے روئیں۔ عنقریب انہیں اُن کے کرتوتوں کا برابر ملنے والا ہے۔

آیات ۸۳ تا ۸۴

منافقین کی محرومیاں

اے نبی! پس اگر لوٹائے آپ کو اللہ کسی گروہ کی طرف ان (منافقین) میں سے	فَإِنْ رَجَعَكَ اللَّهُ إِلَى طَائِفَةٍ مِّنْهُمْ
پھر وہ اجازت طلب کریں آپ سے جنگ میں نکلنے کی	فَاسْتَأْذِنُوكَ لِلْخُرُوجِ
تو فرمائیے اب تم ہر گز نہیں نکلو گے میرے ساتھ کبھی بھی	فَقُلْ لَنْ تَخْرُجُوا مَعِيَ أَبَدًا
اور ہر گز نہیں لڑو گے میرے ساتھ مل کر دشمن سے	وَلَنْ تُقَاتِلُوا مَعِيَ عَدَاوًا ①

بے شک تم راضی ہوئے بیٹھ رہنے پر پہلی مرتبہ	وَلَا تَقُمْ عَلَى قَبْرِهِ ۱
تو بیٹھے رہو اب بھی پیچھے رہ جانے والوں کے ساتھ۔	فَاقْعُدُوا مَعَ الْخَالِفِينَ ۱۷
اور نہ پڑھیے گا نمازِ جنازہ کسی پر ان میں سے جو مر جائے کبھی بھی	وَلَا تُصَلِّ عَلَىٰ أَحَدٍ مِّنْهُمْ مَّا تَأْتِيهِ
اور نہ کھڑے ہوئے گا اُس کی قبر پر	وَلَا تَقُمْ عَلَى قَبْرِهِ
بے شک انہوں نے کفر کیا اللہ اور اُس کے رسول کے ساتھ	إِنَّهُمْ كَفَرُوا بِاللَّهِ وَرَسُولِهِ
اور مرے اس حال میں کہ وہ نافرمان تھے۔	وَمَا تَوَاوَهُمْ فُسْقُونَ ۱۸

ان آیات میں منافقین کے لیے دو محرومیوں کا ذکر ہے:

۱۔ جو منافقین غزوہ تبوک میں شرکت کے لیے نہیں نکلے ان پر پابندی لگادی گئی کہ وہ آئندہ کبھی بھی نبی اکرم ﷺ کے ہم راہ جنگ کے لیے نہیں نکل سکیں گے۔ ویسے بھی غزوہ تبوک نبی اکرم ﷺ کی حیاتِ مبارکہ کا آخری غزوہ ثابت ہوا لہذا منافقین ہمیشہ کے لیے آپ ﷺ کے ہم راہ اللہ کی راہ میں نکلنے سے محروم ہو گئے۔

۲۔ نبی اکرم ﷺ کو روک دیا گیا کہ اب آپ ﷺ کسی منافق کی نمازِ جنازہ نہیں پڑھائیں گے اور نہ ہی اُس کی تدفین کے بعد اُس کی قبر پر کھڑے ہو کر اُس کے حق میں دُعا کریں گے۔

مرحومین کے لیے نمازِ جنازہ پڑھانا نبی اکرم ﷺ کا مسنون عمل ہے۔ اس عمل کا حکم قرآن حکیم میں وارد نہیں ہوا۔ البتہ منافقین کے حق میں اس عمل سے آپ ﷺ کو روکنے کا حکم قرآن حکیم میں وارد ہوا۔ معلوم ہوا کہ آپ ﷺ پر احکام قرآن کے علاوہ بھی نازل ہوتے تھے اور ان ہی میں سے ایک حکم مرحومین کے لیے نمازِ جنازہ پڑھنے کا بھی ہے۔ گویا ہمارے لیے قرآن کے ساتھ ساتھ ارشاداتِ نبوی ﷺ بھی حجت ہیں۔ اللہ تعالیٰ ہمیں انکارِ حدیث کے فتنہ سے محفوظ فرمائے۔ آمین!

آیت ۸۵

منافقین کے لیے اُن کے مال اور اولاد باعثِ اذیت ہوں گے

اور نہ متاثر کریں تمہیں اُن کے مال اور اُن کی اولاد	وَلَا تُعْجِبْكَ اَمْوَالُهُمْ وَاَوْلَادُهُمْ ۝
بے شک یہی چاہتا ہے اللہ کہ عذاب دے انہیں ان کے ذریعہ دنیا میں	اِنَّمَا يُرِيدُ اللّٰهُ اَنْ يُعَذِّبَهُمْ بِمَا فِي الدُّنْيَا
اور نکلیں ان کی جانیں اس حال میں کہ وہ کافر ہوں۔	وَتَرْهَقَ اَنْفُسُهُمْ وَهُمْ كَافِرُونَ ﴿۸۵﴾

منافقین کی اکثریت مالدار اور صاحبِ اولاد تھی۔ مال اور اولاد کی حد سے زیادہ محبت ہی نے انہیں منافق بنا دیا تھا۔ مسلمانوں کو تلقین کی گئی کہ اُن کے مال اور اولاد کی کثرت سے متاثر نہ ہوں۔ یہ اُن کے لیے نعمتیں نہیں ہیں۔ ان ہی کے ذریعہ اللہ تعالیٰ انہیں دکھ اور اذیت پہنچائے گا۔ مال جمع کرنے اور اُس کی حفاظت کی فکر میں سکون اور چین سے محروم رہیں گے۔ کسی ایک بیماری یا حادثہ ہی میں مال بہ جائے گا یا ممکن ہے کہ مال جمع کر کے ڈھیر لگاتے رہیں اور اچانک موت انہیں مال سے استفادے سے محروم کر دے۔ اسی طرح اولاد سچی مومن بن کر اُن کی خواہش کے برعکس طرزِ عمل اختیار کر کے اُن کے لیے تکلیف کا باعث بنے گی۔ پھر یہ عملی اعتبار سے کفر کی حالت ہی میں موت سے دوچار ہوں گے۔

آیات ۸۶ تا ۸۷

منافقانہ طرزِ عمل کی سزا ... بے حسی و بے شرمی

اور جب نازل کی گئی کوئی سورت (جس میں حکم دیا گیا) کہ ایمان لاؤ اللہ پر	وَ اِذَا اُنزِلَتْ سُورَةٌ اَنْ اٰمِنُوْا بِاللّٰهِ
اور جہاد کرو اُس کے رسول کے ہم راہ	وَ جَاهِدُوْا مَعَ رَسُوْلِهِ

اَسْتَاذَنَكَ اُولُو الطَّوْلِ مِنْهُمْ	تو اجازت مانگتے ہیں آپ سے مال دار اُن میں سے
وَقَالُوا ذَرْنَا لَنُكُنَّ مَعَ الْقَاعِدِينَ ﴿۸۸﴾	اور کہتے ہیں رہنے دیجیے ہمیں تاکہ ہم ہوں پیچھے بیٹھنے والوں کے ساتھ۔
رَضُوا بِاَنْ يَّكُونُوا مَعَ الْخَوَالِفِ	اُنہوں نے پسند کیا کہ ہو جائیں پیچھے رہ جانے والوں کے ساتھ
وَطَبِعَ عَلَى قُلُوبِهِمْ	اور مہر لگادی گئی اُن کے دلوں پر
فَهُمْ لَا يَفْقَهُوْنَ ﴿۸۹﴾	تو وہ نہیں سمجھتے۔

ان آیات میں اللہ کی راہ میں نکلنے کے حوالے سے منافقانہ طرز عمل کا بیان ہے۔ جب کبھی بھی اللہ کی راہ میں نکلنے یا خرچ کرنے کا حکم نازل ہوتا ہے تو منافقین رخصت طلب کرتے ہیں۔ وہ خوش ہوتے ہیں کہ عورتوں کے ساتھ گھر ہی میں بیٹھے رہیں۔ حالانکہ یہ بڑی شرم کی بات ہے کہ اچھے خاصے تندرست، مالدار لوگ، ایمان کا دعویٰ رکھنے کے باوجود آزمائش کا وقت آنے پر میدان میں نکلنے کی بجائے گھروں میں بیٹھ جائیں۔ لیکن چونکہ اُنہوں نے جان بوجھ کر اپنے لیے یہ کردار پسند کیا تھا اس لیے قانونِ فطرت کے مطابق اُن سے وہ پاکیزہ احساسات چھین لیے گئے جن کی بدولت آدمی ایسے ذلیل اطوار اختیار کرنے میں شرم محسوس کرتا ہے۔ گویا ان بد نصیبوں کے دلوں پر مہر کر دی گئی ہے اور وہ راہِ حق میں نکلنے کی ایمان افروز کیفیات و لذات کو محسوس ہی نہیں کر سکتے۔ اللہ تعالیٰ ہمیں ایسی محرومی اور بے حسی سے محفوظ فرمائے۔ آمین!

آیات ۸۸ تا ۸۹

مومنانہ طرزِ عمل اور اُس کا انعام

لٰكِنِ الرَّسُوْلُ وَالَّذِيْنَ اٰمَنُوْا مَعَهُ	لیکن رسول اور جو ایمان لائے اُن کے ساتھ
--	---

جَهْدًا وَأَمْوَالِهِمْ وَأَنْفُسِهِمْ ۗ	اُنہوں نے جہاد کیا اپنے مال اور اپنی جانوں سے
وَأُولَئِكَ لَهُمُ الْخَيْرَاتُ ۗ	اور انہی کے لیے ہیں ساری بھلائیاں
وَأُولَئِكَ هُمُ الْمُفْلِحُونَ ﴿۱۰﴾	اور وہی لوگ کامیاب ہونے والے ہیں۔
أَعَدَّ اللَّهُ لَهُمْ جَنَّاتٍ	تیار کیے ہیں اللہ نے اُن کے لیے ایسے باغ
تَجْرِي مِنْ تَحْتِهَا الْأَنْهَارُ	بہتی ہیں جن کے نیچے نہریں
خَالِدِينَ فِيهَا ۗ	وہ ہمیشہ رہنے والے ہیں اُن میں
ذَلِكَ الْفَوْزُ الْعَظِيمُ ﴿۱۱﴾	یہی ہے شان دار کامیابی۔

ع

ان آیات میں اللہ کی راہ میں نکلنے کے بارے میں مومنانہ طرز عمل کا بیان ہے۔ اللہ کے رسول ﷺ اور اُن کے ساتھ اہل ایمان اللہ کی راہ میں نکلنے اور مال و جان کی بازیاں کھیلنے کے لیے بے چین ہوتے ہیں۔

جو حق کی خاطر جیتے ہیں مرنے سے کہیں ڈرتے ہیں جگر

جب وقت شہادت آتا ہے دل سینوں میں رقصاں ہوتے ہیں

ایسے لوگوں کے لیے بھلائیاں ہی بھلائیاں ہیں۔ اللہ تعالیٰ انہیں جنت کی لازوال نعمتوں سے سرفراز فرمائے گا اور بلاشبہ یہی شاندار کامیابی ہے۔

آیت ۹۰

بلا عذر اللہ کی راہ میں نہ نکلنے والوں کا انجام

وَجَاءَ الْمُعَذِّبُونَ مِنَ الْأَعْدَابِ	اور آئے بہانہ کرنے والے دیہاتیوں میں سے
---	---

لیُوْذَنْ لَهُمْ	تاکہ اجازت دے دی جائے انہیں
وَقَعَدَ الَّذِينَ كَذَبُوا اللّٰهَ وَرَسُوْلَهُ	اور بیٹھ رہے وہ لوگ جنہوں نے جھوٹ بولا اللہ اور اُس کے رسول سے
سَيُصِيبُ الَّذِينَ كَفَرُوا مِنْهُمْ عَذَابٌ اَلِيْمٌ ۝۱	عنقریب پہنچے گا انہیں جنہوں نے کفر کیا اُن میں سے دردناک عذاب۔

اس آیت مبارکہ میں اُن منافقین کا ذکر ہے جو سفرِ تبوک پر روانگی سے پہلے نبی اکرم ﷺ کی خدمت میں جھوٹے بہانوں کو بنیاد بنا کر رخصت طلب کرنے آئے تھے۔ اُن کے اس طرزِ عمل کو کافرانہ قرار دیا گیا اور انہیں دردناک عذاب کی وعید سنائی گئی۔ ایسا اظہارِ ایمان جس کی تہ میں اخلاص اور اطاعت کا ارادہ نہ ہو اور دینی تقاضوں کے مقابلہ میں دنیوی مفادات عزیز ہوں وہ درحقیقت کفر ہی ہے۔ اگر انہوں نے اس مجرمانہ روش سے توبہ نہ کی تو دنیا میں اس قسم کے لوگ کافرانہ بھی قرار دیے جائیں، آخرت میں ایسے لوگوں کے ساتھ معاملہ کافروں اور باغیوں والا ہی ہوگا۔

آیات ۹۱ تا ۹۲

معذوروں اور اسباب نہ رکھنے والوں کے لیے رخصت

لَيْسَ عَلَى الضَّعَفَاءِ وَلَا عَلَى الْمَرْضَى	نہیں ہے کم زوروں پر اور نہ مریضوں پر
وَلَا عَلَى الَّذِينَ لَا يَجِدُونَ مَا يَنْفِقُونَ حَرْجٌ	اور نہ اُن پر جو نہیں پاتے جسے وہ خرچ کریں کوئی حرج
اِذَا نَصَحُوا لِلّٰهِ وَرَسُوْلِهِ ۝	جب کہ وہ مخلص ہوں اللہ اور اُس کے رسول کے لیے
مَا عَلَى الْمُحْسِنِيْنَ مِنْ سَبِيْلِ ۝	نہیں ہے نیک لوگوں پر کوئی الزام
وَاللّٰهُ عَفُوْرٌ رَّحِيْمٌ ۝۱	اور اللہ بہت بخشنے والا، ہمیشہ رحم فرمانے والا ہے۔

اور اے نبی! نہ اُن پر (کوئی الزام ہے) کہ جب وہ حاضر ہوئے آپ کے پاس	وَلَا عَلَى الَّذِينَ إِذَا مَا اتَّوَكَّلُوا
تاکہ آپ سواری دیں انہیں	لِتَحْبِلَهُمْ
تو فرمایا آپ نے میں نہیں پاتا وہ کچھ کہ میں سوار کر لوں تمہیں جس پر	قُلْتُ لَا أَجِدُ مَا أَحْبَبْتُ عَلَيْهِ
وہ لوٹے اِس حال میں کہ اُن کی آنکھیں بہ رہی تھیں آنسوؤں سے	تَوَلَّوْا وَعَيْنُهُمْ تَفِيضٌ مِنَ الدَّمْعِ حَزَنًا
اِس غم میں کہ وہ نہیں پاتے اُس کو جو وہ خرچ کریں۔	أَلَّا يَجِدُوا مَا يُنْفِقُونَ ﴿۱۰﴾

ان آیات میں ایسے مخلص لوگوں کے عذر قبول کرنے کی بشارت ہے جو کسی حقیقی معذوری، بیماری یا اسباب نہ ہونے کی وجہ سے توبہ کی مہم میں شریک سفر نہ ہو سکے۔ البتہ آگاہ کر دیا گیا کہ رخصت اسی کی قبول کی جائے گی جو حقیقی معذور یا مجبور ہونے کے ساتھ ساتھ اللہ اور اُس کے رسول ﷺ کا سچا وفادار بھی ہو۔ اگر وفاداری موجود نہ ہو تو کوئی شخص صرف اِس لیے معاف نہیں کیا جاسکتا کہ وہ ادائے فرض کے موقع پر بیمار یا نادار تھا۔ اللہ تعالیٰ صرف ظاہر کو نہیں دیکھتا بلکہ دل کا جائزہ بھی لیتا ہے اور انسان کے پورے طرز عمل کو دیکھتا ہے۔ مثال کے طور پر ایک بیمار شخص نے فرض کی پکار سنی تو دل میں شکر ادا کیا کہ بڑے اچھے موقع پر میں بیمار ہو گیا ورنہ مشقت اٹھانا پڑتی۔ دوسرے بیمار شخص نے یہی پکار سنی تو افسوس کیا کہ ہائے! کیسے موقع پر مجھے بیماری نے محروم کر دیا۔ جو وقت میدان میں نکلنے کا تھا وہ بستر پر ضائع ہو رہا ہے۔ ایک بستر پر پڑا دوسروں کو بھی جانے سے روکنے کی کوشش کر رہا ہے، دوسرا برابر لوگوں کو جہاد کا جوش دلا رہا ہے۔ اللہ تعالیٰ کی نگاہ میں یہ دو مختلف قسم کے معذور کسی طرح یکساں نہیں ہو سکتے۔ پہلا شخص اپنی معذوری کے باوجود غداری و بے وفائی کا مجرم ہے۔ اللہ تعالیٰ کے ہاں معافی اگر ہے تو صرف دوسرے شخص کے لیے ہے۔ ایسے لوگوں کے لیے ارشادِ نبوی ﷺ ہے کہ ”مدینہ میں کچھ ایسے لوگ ہیں کہ جب تم کوئی سفر کرتے ہو یا کوئی وادی عبور

کرتے ہو تو وہ تمہارے ساتھ ہوتے ہیں۔“ صحابہ کرام نے پوچھا: اس کے باوجود کہ وہ مدینہ میں ہیں۔ آپ ﷺ نے فرمایا: ”اس کے باوجود کہ وہ مدینہ میں ہیں، انہیں عذر نے روکا ہے“ (بخاری)۔ یہاں سے یہ حقیقت بھی سامنے آئی کہ جنگ کرنا اسی صورت میں فرض ہے جب کہ اس کے لیے درکار صلاحیت اور وسائل بھی میسر ہوں۔

آیت ۹۳

بلاعذر گھر بیٹھ رہنے والوں کے لیے سزا

انہما السبیل علی الذین یستأذنونک ۵	الزام تو بس ان پر ہے جو اجازت مانگتے ہیں آپ سے
وہم اغنیاء ۶	حالاں کہ وہ مالدار ہیں
رضوا بان ینکونوا مع الخوالف	انہوں نے پسند کیا کہ ہو جائیں پیچھے رہ جانے والوں کے ساتھ
و کذب الله علی قلوبہم	اور مہر لگادی اللہ نے ان کے دلوں پر
فہم لا یعلمون ۱۲	پس وہ جانتے نہیں ہیں۔

اس آیت میں ان منافقین کی مذمت کی گئی ہے جو بغیر کسی حقیقی مجبوری کے اللہ تعالیٰ کی راہ میں نکلنے سے رخصت طلب کرتے ہیں۔ وہ خوش ہوتے ہیں کہ عورتوں کے ساتھ گھروں ہی میں بیٹھے رہیں۔ درحقیقت یہ بڑی شرم کی بات ہے کہ ایمان کا دعویٰ کرنے والے صحت مند اور مالدار لوگ آزمائش کا وقت آنے پر میدان میں نکلنے کی بجائے گھروں میں بیٹھ جائیں۔ البتہ جو بد نصیب ایسی حالت پر خوش ہو تو بطور سزا اللہ تعالیٰ اس سے وہ پاکیزہ احساسات چھین لیتا ہے جن کی بدولت آدمی ایسے ذلیل اطوار اختیار کرنے میں شرم محسوس کرتا ہے۔ اس کے دل پر مہر لگادی جاتی ہے اور وہ اللہ تعالیٰ کی راہ میں نکلنے کی ایمان افروز کیفیات و لذات کو محسوس ہی نہیں کر سکتا۔ اللہ تعالیٰ ایسی بے حسی اور محرومی سے ہماری حفاظت فرمائے۔ آمین!

آیت ۹۴

بدترین منافقوں کا ذکر

وہ عذر پیش کریں گے تمہارے سامنے جب تم لوٹو گے اُن کی طرف	يَعْتَذِرُونَ إِلَيْكُمْ إِذَا رَجَعْتُمْ إِلَيْهِمْ ۗ
اے نبی! فرمائیے مت عذر پیش کرو	قُلْ لَا تَعْتَذِرُوا
ہم ہرگز نہ مانیں گے تمہاری باتیں	لَنْ نُؤْمِنَ لَكُمْ
یقیناً خبردار کر چکا ہے ہمیں اللہ تمہارے حالات سے	قَدْ نَبَأْنَا اللَّهُ مِنْ أَخْبَارِكُمْ ۗ
اور ابھی دیکھے گا اللہ تمہارا عمل اور اُس کا رسول	وَسَيَرَى اللَّهُ عَمَلَكُمْ وَرَسُولُهُ
پھر تم لوٹائے جاؤ گے چھپی اور ظاہری باتیں جاننے والے کی طرف	ثُمَّ تُرَدُّونَ إِلَىٰ عِلْمِ الْغَيْبِ وَالشَّهَادَةِ
پھر وہ بتا دے گا تمہیں جو کچھ تم کرتے رہے ہو۔	فَيُنَبِّئُكُمْ بِمَا كُنْتُمْ تَعْمَلُونَ ﴿۹۴﴾

کچھ منافقین نے تبوک روانگی سے پہلے ہی جھوٹے بہانے کر کے جہاد میں شرکت سے رخصت لے لی تھی۔ بدترین منافق وہ تھے جن کا گمان تھا کہ مسلمان وقت کی بڑی طاقت رومیوں سے لڑنے جا رہے ہیں۔ وہ انہیں نیست و نابود کر دیں گے۔ معاذ اللہ نبی ﷺ واپس آ ہی نہ سکیں گے لہذا کوئی عذر پیش کرنے کی ضرورت ہی نہیں۔ جب آپ ﷺ سرخرو ہو کر مدینہ واپس آ گئے تو اب وہ بد بخت منافقین جھوٹی معذرتیں لے کر آئے۔ ان آیات میں آپ ﷺ کو تلقین کی گئی کہ ان منافقین کو بتادیں کہ تمہارے بہانے جھوٹے ہیں۔ ہمیں اللہ تعالیٰ نے تمہاری حقیقت بتا دی ہے۔ ہم تم پر اعتبار نہیں کریں گے۔ اب تمہارا آئندہ کا

طرز عمل اللہ تعالیٰ اور اُس کے رسول ﷺ دیکھیں گے۔ اگر تم نے توبہ کر لی تو سابقہ جرائم معاف کر دیے جائیں گے۔ اگر سابقہ روش پراڑے رہے تو برے انجام سے دوچار ہو گے۔

آیات ۹۵ تا ۹۶

بدترین منافقوں کی مذمت

سَيَحْلِفُونَ بِاللَّهِ لَكُمْ	عنقریب وہ قسمیں کھائیں گے اللہ کی تمہارے سامنے
إِذَا انْقَلَبْتُمْ إِلَيْهِمْ	جب تم لوٹو گے اُن کی طرف
لِتَعْرِضُوا عَنْهُمْ ۗ	تاکہ تم صرف نظر کرو اُن سے
فَاعْرِضُوا عَنْهُمْ ۗ	تو صرف نظر کرو اُن سے
إِنَّهُمْ رِجْسٌ	یقیناً وہ ناپاک ہیں
وَمَا لَهُمْ جَهَنَّمَ	اور اُن کا ٹھکانا جہنم ہے
جَزَاءً بِمَا كَانُوا يَكْسِبُونَ ﴿۹۵﴾	بدلہ ہے اُس کا جو وہ کمایا کرتے تھے۔
يَحْلِفُونَ لَكُمْ	وہ قسمیں کھاتے ہیں تمہارے سامنے
لِتَرْضُوا عَنْهُمْ ۗ	تاکہ تم راضی ہو جاؤ اُن سے
فَإِنْ تَرْضُوا عَنْهُمْ	پس اگر تم راضی بھی ہو جاؤ اُن سے
فَإِنَّ اللَّهَ لَا يَرْضَىٰ عَنِ الْقَوْمِ الْفَاسِقِينَ ﴿۹۶﴾	تو بے شک اللہ راضی نہیں ہوگا نافرمان قوم سے۔

ان آیات میں آگاہ کیا گیا جو منافقین سفر تبوک سے واپسی پر جھوٹے عذر لے کر آئے ہیں، اُن کا مقصد اللہ تعالیٰ کو راضی کرنا

نہیں بلکہ مومنوں کو راضی کرنا اور ان سے معذرت کر کے اپنے سفر تبوک میں عدم شرکت کے جرم پر معافی حاصل کرنا ہے۔ اس طرح وہ مومنوں سے تعلقات بحال رکھ کر معاشی و کاروباری فوائد حسب سابق جاری رکھنا چاہتے ہیں۔ مومنوں کو حکم دیا گیا کہ ان سے منہ ہی نہ لگاؤ۔ یہ گندگی ہیں اور ان کا ٹھکانا جہنم کی دہکتی ہوئی آگ ہے۔ اگر تم ان سے راضی ہو گئے تو بھی اللہ تعالیٰ ہر گز ان فاسقوں سے راضی نہیں ہوگا۔

آیات ۹۷ تا ۹۹

اللہ تعالیٰ کی راہ میں خرچ کرنے والے دو کردار

دیہاتی لوگ زیادہ سخت ہیں کفر اور نفاق میں	الْأَعْرَابُ أَشَدُّ كُفْرًا وَنِفَاقًا
اور اسی لائق ہیں کہ نہ جانیں ان حدود کو جو نازل کیے ہیں اللہ نے اپنے رسول پر	وَاجْدَرُ أَلَّا يَعْلَمُوا حُدُودَ مَا أَنْزَلَ اللَّهُ عَلَى رَسُولِهِ ۗ
اور اللہ سب کچھ جاننے والا، کمال حکمت والا ہے۔	وَاللَّهُ عَلِيمٌ حَكِيمٌ ﴿٩٧﴾
اور دیہاتیوں میں سے ایسے بھی ہیں جو سمجھتے ہیں اُسے جو وہ خرچ کرتے ہیں (اللہ کی راہ میں) تاوان	وَمِنَ الْأَعْرَابِ مَنْ يَتَّخِذُ مَا يُنْفِقُ مَغْرَمًا
اور انتظار کر رہے ہیں تم پر زمانے کی گردشوں کا	وَيَتَرَبَّصُ بِكُمْ الدَّوَابِرَ ۗ
انہی پر ہے بری گردش	عَلَيْهِمْ دَائِرَةُ السُّوءِ ۗ
اور اللہ خوب سننے والا، خوب جاننے والا ہے۔	وَاللَّهُ سَمِيعٌ عَلِيمٌ ﴿٩٨﴾
اور دیہاتیوں میں سے وہ بھی ہیں جو ایمان رکھتے ہیں اللہ پر اور آخرت کے دن پر	وَمِنَ الْأَعْرَابِ مَنْ يُؤْمِنُ بِاللَّهِ وَالْيَوْمِ الْآخِرِ

وَيَتَّخِذُوا مَا يَنْفِقُونَ قُرْبًا لِلَّهِ وَصَلَاتِ الرَّسُولِ ۝	سمجھتے ہیں اُسے جو وہ خرچ کرتے ہیں (اللہ کی راہ میں) اللہ کے ہاں قربت اور رسول کی دعائیں لینے کا ذریعہ
إِلَّا إِنَّهَا قُرْبَةٌ لَهُمْ ۝	سن لو! بے شک یہ خرچ کرنا قربت کا ذریعہ ہے اُن کے لیے
سَيَدْخِلَهُمُ اللَّهُ فِي رَحْمَتِهِ ۝	عنقریب داخل کرے گا انہیں اللہ اپنی رحمت میں
إِنَّ اللَّهَ عَفُورٌ رَحِيمٌ ۝	بے شک اللہ بہت بخشنے والا، ہمیشہ رحم فرمانے والا ہے۔

ع

ان آیات میں اللہ تعالیٰ کی راہ میں خرچ کرنے والے دو کرداروں کا ذکر ہے:

- ۱- مدینہ کے گرد بسنے والے دیہاتیوں میں سے کچھ لوگ قریش پر مسلمانوں کے غلبہ کے بعد مجبوراً مسلمان ہوئے ہیں۔ وہ اللہ تعالیٰ کی راہ میں دیے جانے والے انفاق اور زکوٰۃ کو ایک چٹی اور تاوان سمجھتے ہیں اور مسلمانوں کے لیے ناکامی اور تباہی کی خواہش رکھتے ہیں۔ اس محرومی کی وجہ یہ ہے کہ وہ اللہ تعالیٰ کی کتاب کی تعلیمات سے ناواقف ہیں۔ اگر وہ مدینہ آکر ان تعلیمات کو سمجھتے تو آخرت کے اجر کے لیے دنیا میں سب کچھ لٹانے کو اپنے لئے باعثِ سعادت سمجھتے۔
- ۲- دیہاتیوں میں سے وہ بھی ہیں جو دل سے ایمان لائے ہیں۔ وہ اللہ کی راہ میں خرچ کرنے والے ایسے باسعادت لوگ ہیں جو اپنے انفاق فی سبیل اللہ کو اللہ تعالیٰ کی قربت اور نبی اکرم ﷺ کی دُعاؤں کے حصول کا ذریعہ سمجھتے ہیں۔ آگاہ کیا گیا کہ بلاشبہ اُن کا انفاق اللہ تعالیٰ کی قربت کا ذریعہ ہے۔ عنقریب اللہ تعالیٰ انہیں اپنی رحمت میں داخل فرمائے گا۔

آیت ۱۰۰

صحابہ کرام رضی اللہ عنہم کی پیروی ... اللہ کی رضا اور جنت کے حصول کا ذریعہ

وَالسَّابِقُونَ السَّابِقُونَ مِنَ الْمُهَاجِرِينَ وَالْأَنْصَارِ	اور سبقت کرنے والے پہلے لوگ مہاجرین اور انصار
---	---

میں سے	
اور وہ لوگ جنہوں نے پیروی کی ان کی عہدگی سے	وَالَّذِينَ اتَّبَعُوهُمْ بِإِحْسَانٍ ۗ
راضی ہو گیا اللہ ان سے	رَضِيَ اللَّهُ عَنْهُمْ
اور وہ راضی ہو گئے اُس سے	وَرَضُوا عَنْهُ
اور اُس نے تیار کر رکھے ہیں ان کے لیے باغ بہتی ہیں جن کے نیچے نہریں	وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ
وہ رہنے والے ہیں ان میں ہمیشہ ہمیشہ	خَالِدِينَ فِيهَا أَبَدًا ۗ
یہی ہے شاندار کامیابی۔	ذَلِكَ الْفَوْزُ الْعَظِيمُ ﴿۱۰﴾

اس آیت میں ان مہاجر اور انصاری صحابہ کرام کی تحسین کی گئی جنہوں نے اول اول اسلام قبول کرنے میں سبقت کی اور مال و جان سے اس دین حق کا بھرپور ساتھ دیا۔ پھر ان سعادت مندوں کی مدح کی گئی جنہوں نے اول اول سبقت کرنے والوں کی بڑی عہدگی سے پیروی کی۔ ان سب کو اللہ تعالیٰ کی رضا اور جنت کے حصول کی بشارت دی گئی۔ گویا یہ آیت تمام صحابہ کرام کو ابدی کامیابی کی بشارت دے رہی ہے خواہ وہ اولین ہوں یا آخرین۔ پھر یہ بشارت ان سلف صالحین کے لیے بھی ہے جو صحابہ کرام کے نقش قدم پر چلے۔ اللہ تعالیٰ ہمیں بھی صحابہ کرام کی عہدگی کے ساتھ پیروی کی توفیق عطا فرمائے۔ آمین! آج کے روشن خیال دانش ور خود کو براڈ بین و فہیم اور سلف صالحین کو کم عقل اور کم فہم قرار دیتے ہیں۔ ان کی پیروی کی بجائے اپنی آراء سے نئے نئے اجتہادات کرتے ہیں۔ اللہ تعالیٰ ہمیں ان دانش وروں کے شر سے محفوظ فرمائے اور اسلاف کی راہ سے چمکنے کی توفیق عطا فرمائے۔ آمین! بقول اقبال۔

زاجتہادِ عالمانِ کم نظر

اقتدارِ بر فتگاں محفوظ تر

آیت ۱۰۱

منافقین کے لیے دُہرا عذاب

اور تمہارے آس پاس بسنے والے دیہاتیوں سے کچھ منافق ہیں	وَمِمَّنْ حَوْلَكُم مِّنَ الْأَعْرَابِ مُنْفِقُونَ ۝
اور کچھ مدینہ والوں میں سے بھی	وَمِنَ أَهْلِ الْمَدِينَةِ ۝
اڑے ہوئے ہیں نفاق پر	مَرَدُّوْا عَلَى النَّفَاقِ ۝
تم نہیں جانتے انہیں	لَا تَعْلَمُهُمْ ۝
ہم جانتے ہیں انہیں	نَحْنُ نَعْلَمُهُمْ ۝
عنقریب ہم عذاب دیں گے انہیں دو مرتبہ	سَنُعَذِّبُهُمْ مَّرَّتَيْنِ ۝
پھر وہ لوٹائے جائیں گے بڑے عذاب کی طرف۔	ثُمَّ يَرُدُّوْنَ إِلَىٰ عَذَابٍ عَظِيمٍ ۝

اس آیت میں اہل ایمان کو آگاہ کیا گیا کہ تمہاری صفوں میں منافقین ہیں جنہیں اپنی جائیں اور مال، اللہ تعالیٰ کے دین اور اُس کے لیے محنت سے زیادہ عزیز ہیں۔ اللہ تعالیٰ ان پر اس دنیا میں دو طرح کے عذاب مسلط کرے گا۔ یہ دنیا میں بار بار اپنی بزدلی کی وجہ سے ذلت و رسوائی سے دوچار ہوں گے اور روحانی سکون سے محروم ہو جائیں گے۔ پھر اذیت ناک موت کا سامنا کرتے ہوئے عذابِ قبر میں مبتلا ہوں گے۔ اس کے بعد آخرت میں انہیں بدترین سزا کا سامنا کرنا ہوگا۔

آیات ۱۰۲ تا ۱۰۶

غزوہ تبوک میں عدم شرکت پر اظہارِ ندامت کرنے والے دو گروہ

اور کچھ دوسرے ہیں جنہوں نے اعتراف کیا اپنے گناہوں کا	وَآخِرُونَ اعْتَرَفُوا بِذُنُوبِهِمْ
انہوں نے ملا جلادیے ہیں کچھ اچھے اور کچھ برے عمل	خَلَطُوا عَمَلًا صَالِحًا وَآخَرَ سَيِّئًا ۗ
امید ہے اللہ سے کہ نظرِ کرم فرمائے گا ان پر	عَسَى اللَّهُ أَنْ يَتُوبَ عَلَيْهِمْ ۗ
بے شک اللہ بہت بخشنے والا، ہمیشہ رحم فرمانے والا ہے۔	إِنَّ اللَّهَ غَفُورٌ رَحِيمٌ ﴿۱۰۲﴾
اے نبی! لیجئے ان کے مال میں سے صدقہ	خُذْ مِنْ أَمْوَالِهِمْ صَدَقَةً
تاکہ آپ پاک کریں انہیں	تُطَهِّرَهُمْ
اور تزکیہ کریں ان کا اس کے ذریعہ	وَتُزَكِّيَهُمْ بِهَا
اور دعا فرمائیے ان کے حق میں	وَصَلِّ عَلَيْهِمْ ۗ
بے شک آپ کی دعا تسکین کا باعث ہے ان کے لیے	إِنَّ صَلَاتَكَ سَكَنٌ لَهُمْ ۗ
اور اللہ خوب سننے والا، خوب جاننے والا ہے۔	وَاللَّهُ سَمِيعٌ عَلِيمٌ ﴿۱۰۳﴾
کیا وہ نہیں جانتے کہ بے شک اللہ ہی توبہ قبول فرماتا ہے اپنے بندوں کی	أَلَمْ يَعْلَمُوا أَنَّ اللَّهَ هُوَ يَقْبَلُ التَّوْبَةَ عَنْ عِبَادِهِ
اور لیتا ہے صدقات	وَيَأْخُذُ الصَّدَقَاتِ

اور بے شک اللہ ہی بہت توبہ قبول کرنے والا، ہمیشہ رحم فرمانے والا ہے۔	وَ أَنَّ اللَّهَ هُوَ التَّوَّابُ الرَّحِيمُ ﴿١٠٧﴾
اور فرمائیے عمل کرتے رہو	وَقُلْ اَعْمَلُوا
پس دیکھے گا اللہ تمہارے عمل کو	فَسَيَرَى اللَّهُ عَمَلَكُمْ
اور اُس کا رسول اور مومن	وَرَسُولُهُ وَالْمُؤْمِنُونَ ۗ
اور عنقریب تم لوٹائے جاؤ گے چھپی اور ظاہر باتیں جاننے والے کی طرف	وَسَتُرَدُّونَ اِلَىٰ عِلْمِ الْغَيْبِ وَالشَّهَادَةِ
پھر وہ بتا دے گا تمہیں جو کچھ تم کرتے رہے ہو۔	فَيُنَبِّئُكُمْ بِمَا كُنْتُمْ تَعْمَلُونَ ﴿١٠٨﴾
اور کچھ دوسرے ہیں جنہیں انتظار کرایا جا رہا ہے اللہ کے حکم کا	وَاٰخَرُونَ مُّرْجُونَ لِاَمْرِ اللَّهِ
یا تو وہ عذاب دے گا انہیں اور یا نظر کرم فرمائے گا ان پر	اِمَّا يَعِظُ بِهِمْ وَاِمَّا يَنْتَوِبُ عَلَيْهِمْ ۗ
اور اللہ خوب جاننے والا، کمالِ حکمت والا ہے۔	وَاللَّهُ عَلِيمٌ حَكِيمٌ ﴿١٠٩﴾

ان آیات میں ان دو گروہوں کا ذکر ہے جو غزوہ تبوک میں بغیر کسی شرعی عذر کے شرکت سے محروم رہے لیکن انہیں اپنی اس محرومی پر شدید احساسِ ندامت تھا۔ ان میں سے ایک گروہ نے نبی اکرم ﷺ کی واپسی سے قبل ہی خود کو سزا دے دی اور مسجدِ نبوی ﷺ میں خود کو ستونوں سے باندھ لیا۔ اللہ کے رسول ﷺ نے انہیں بشارت دی کہ اللہ تعالیٰ نے انہیں معاف کر دیا ہے۔ اللہ تعالیٰ کی طرف سے حکم ہے کہ اپنے گناہوں کی تلافی کے لیے صدقہ و خیرات دو۔ آئندہ تمہارے طرزِ عمل کو اللہ تعالیٰ، اُس کے رسول ﷺ اور اہل ایمان دیکھیں گے لہذا احتیاط کرو۔ دوسرے گروہ میں تین صحابہ کرام تھے۔ حضرت کعب بن مالک، حضرت مرارہ بن ربیع اور ہلال بن امیہ۔ انہوں نے خود کو سزا تو نہ دی لیکن آپ ﷺ کی خدمتِ اقدس میں آکر اپنی

کو تا ہی کا اعتراف کیا۔ اللہ تعالیٰ کی طرف سے انہیں سزا دی گئی اور تمام مسلمانوں کو ان سے تعلقات منقطع کرنے کا حکم دیا گیا۔ یہ سزا پچاس روز تک جاری رہی۔ پھر اسی سورہ مبارکہ کی آیت ۱۱۸ میں ان کی توبہ قبول کرنے کا اعلان کر دیا گیا۔

آیات ۱۰۷ تا ۱۰۸

مسجدِ قبا کی عظمت اور نام نہاد مسجدِ ضرار کی مذمت

اور وہ لوگ جنہوں نے بنائی ہے مسجد نقصان پہنچانے کے لیے	وَالَّذِينَ اتَّخَذُوا مَسْجِدًا ضِرَارًا
اور کفر کرنے کے لیے	وَكَفْرًا
اور پھوٹ ڈالنے کے لیے مومنوں کے درمیان	وَتَفْرِيقًا بَيْنَ الْمُؤْمِنِينَ
اور گھات لگانے کی جگہ بنائی اُس کے لیے جو لڑتا رہا ہے اللہ اور اُس کے رسول سے پہلے سے	وَارْصَادًا لِّبَنِي حَارَبِ اللَّهِ وَرَسُولِهِ مِنْ قَبْلُ ۗ
اور وہ ضرور قسمیں کھائیں گے کہ نہیں ارادہ کیا ہم نے مگر بھلائی کا	وَلِيَحْلِفْنَ اِنْ اَرَدْنَا اِلَّا الْحُسْنٰی ۗ
اور اللہ گواہی دیتا ہے کہ بے شک وہ یقیناً جھوٹے ہیں۔	وَاللّٰهُ يَشْهَدُ اِنَّهُمْ لَكٰذِبُونَ ﴿۱۰۷﴾
اے نبی! آپ نہ کھڑے ہوں اس میں کبھی بھی	لَا تَقُمْ فِيْهِ اَبَدًا ۗ
یقیناً وہ مسجد جس کی بنیاد رکھی گئی تقویٰ پر پہلے ہی دن سے	لَمَسْجِدٍ اَسَّسَ عَلٰی التَّقْوٰی مِنْ اَوَّلِ يَوْمٍ
زیادہ حق دار ہے کہ آپ کھڑے ہوں اُس میں	اَحَقُّ اَنْ تَقُوْمَ فِيْهِ ۗ
اُس میں ایسے لوگ ہیں جو پسند کرتے ہیں کہ وہ پاک	فِيْهِ رِجَالٌ يُحِبُّوْنَ اَنْ يَّتَطَهَّرُوْا ۗ

رہیں	
اور اللہ پسند کرتا ہے پاک رہنے والوں کو۔	وَاللَّهُ يُحِبُّ الْمُطَهَّرِينَ ﴿۱۰۹﴾

ان آیات میں اہل ایمان کو آگاہ کیا گیا کہ منافقین نے ایک نام نہاد مسجد بنائی ہے تاکہ اُسے بد بخت ابو عامر راہب کی خلاف اسلام سازشوں کا مرکز بنائیں۔ اسلام سے قبل ابو عامر راہب کی مذہبی چودھراہٹ مدینہ میں قائم تھی۔ نبی اکرم ﷺ کی مدینہ آمد سے اُس کا اصل کردار بے نقاب ہو گیا اور لوگ مذہب کے پردے میں اُس کی دھوکا دہی سے واقف ہو گئے۔ وہ جوش انتقام میں پہلے مکہ گیا اور پھر وہاں سے رومی سلطنت میں جا کر آباد ہوا تاکہ مسلمانوں کے خلاف سازشیں کر سکے۔ منافقین نے اُس کے ایک مورچے کے طور پر مسجد کی سی ایک صورت بنائی جس کی قرآن نے ”مسجدِ ضرار“ (نقصان پہنچانے والی مسجد) کے نام سے مذمت کی۔ نبی اکرم ﷺ کو حکم دیا گیا کہ آپ ہرگز اس نام نہاد مسجد میں نماز نہ پڑھیں۔ اس کے قریب ہی اسلام کی پہلی مسجد ”مسجدِ قبا“ ہے جو اول روز سے تقویٰ کی بنیاد پر قائم ہے۔ آپ ﷺ وہاں نماز پڑھیں۔ اس مسجد کے نمازی طہارت کا خصوصی اہتمام کرتے ہیں۔ طہارت کے لیے ڈھیلے اور پھر پانی کا استعمال کرتے ہیں۔ اللہ تعالیٰ ایسی پاک باز ہستیوں سے محبت فرماتا ہے۔

آیات ۱۰۹ تا ۱۱۰

منافقانہ کردار کی ہلاکت خیزی

تو کیا وہ جس نے بنیاد رکھی اپنی عمارت کی تقویٰ پر اللہ کی طرف سے اور رضامندی پر	أَفَمَنْ أَسَّسَ بُنْيَانَهُ عَلَىٰ تَقْوَىٰ مِنَ اللَّهِ وَرِضْوَانٍ
بہتر ہے یا وہ جس نے بنیاد رکھی اپنی عمارت کی گر جانے والی کھائی کے کنارے پر؟	خَيْرٌ أَمْ مَن أَسَّسَ بُنْيَانَهُ عَلَىٰ شَفَا جُرْفٍ هَارٍ
پس وہ لے گا اُسے جہنم کی آگ میں	فَأَنهَارِبُهُ فِي نَارِ جَهَنَّمَ ۗ
اور اللہ ہدایت نہیں دیتا ظالم لوگوں کو۔	وَاللَّهُ لَا يَهْدِي الْقَوْمَ الظَّالِمِينَ ﴿۱۱۰﴾

ہمیشہ رہے گی ان کی عمارت جو انہوں نے بنائی	لَا يَزَالُ بُنْيَانُهُمُ الَّذِي بَنَوْا
شک ڈالنے والی ان کے دلوں میں	رَيْبَةً فِي قُلُوبِهِمْ
مگر یہ کہ پارہ پارہ ہو جائیں ان کے دل	إِلَّا أَنْ تَقَطَّعَ قُلُوبُهُمْ ۗ
اور اللہ خوب جاننے والا، کمالِ حکمت والا ہے۔	وَاللَّهُ عَلِيمٌ حَكِيمٌ ۝۱۳

یہ آیات دو کرداروں کا موازنہ کر رہی ہیں۔ ایک مومنانہ کردار ہے جس کی تعمیر مضبوط بنیاد یعنی اللہ تعالیٰ کے سامنے جواب دہی کے احساس، تقویٰ اور اللہ تعالیٰ کی رضا کے حصول پر ہوتی ہے۔ یہ کردار پائے دار، لائق تحسین اور دانش مندی کا مظہر ہے۔ دوسرا کردار منافقانہ ہے جو ایک کھوکھلی بنیاد یعنی اللہ تعالیٰ کو دھوکا دینے کی کوشش پر کھڑا ہوتا ہے۔ یہ کردار انسان کو تباہی و بربادی کی ایسی کھائی میں گراتا ہے جہاں سے نکلنا کبھی ممکن نہیں ہوتا۔ منافقانہ مکرو فریب سے بے ایمانی کا روگ اس طرح دلوں کے ریشے میں پیوست ہو جاتا ہے کہ جب تک دل باقی رہتے ہیں یہ روگ بھی ان میں موجود رہتا ہے۔ ایک شخص علانیہ بت خانہ بنائے، یا حق سے لڑنے کے لیے کھلم کھلا مورچہ لگائے، اس کی ہدایت تو کسی نہ کسی وقت ممکن ہے، کیوں کہ اس کے اندر اخلاقی جرات کا وہ جوہر موجود ہے جو حق پرستی کے لیے بھی اسی طرح کام آسکتا ہے جس طرح باطل پرستی کے کام آتا ہے۔ لیکن جو مکار انسان کفر کی تقویت کے لیے مسجد بنائے اور حق سے لڑنے کے لیے خدا پرستی کا پر فریب لبادہ اوڑھے، اس کی سیرت کو تونفاق کی دیمک کھا چکی ہوتی ہے۔ اس میں یہ طاقت ہی کہاں باقی رہ سکتی ہے کہ مخلصانہ ایمان کا بوجھ سہار سکے۔ اللہ تعالیٰ ہمیں اس عارضی زندگی میں منافقانہ روش سے بچنے اور مومنانہ روش پر چلنے کی توفیق عطا فرمائے۔ آمین!

آیت ۱۱۱

کلمہ پڑھنے والا اللہ تعالیٰ سے ایک عہد کر چکا ہے

بے شک اللہ تعالیٰ نے خرید لی ہیں مومنوں سے ان کی جانیں اور ان کے مال	إِنَّ اللَّهَ اشْتَرَىٰ مِنَ الْمُؤْمِنِينَ أَنفُسَهُمْ وَأَمْوَالَهُمْ
--	---

یَاۤئِن لَّهُمُ الْجَنَّةُ ^ط	اس کے بدلہ کہ بے شک اُن کے لیے جنت ہے
یُقَاتِلُونَ فِي سَبِيلِ اللّٰهِ	وہ لڑتے ہیں اللہ کی راہ میں
فَيُقْتَلُونَ وَيُقْتَلُونَ ^ص	پس قتل کرتے ہیں اور قتل کیے جاتے ہیں
وَعَدًّا عَلَيْهِ حَقًّا	یہ وعدہ ہے اُس کے ذمہ
فِي التَّوْرَةِ وَالْانجِيلِ وَالْقُرْآنِ ^ط	تورات اور انجیل اور قرآن میں
وَمَنْ اَوْفَىٰ بِعَهْدِهِ مِنَ اللّٰهِ	اور کون ہے زیادہ پورا کرنے والا اپنے وعدہ کو اللہ سے بڑھ کر؟
فَاَسْتَبْشِرُوا بِبَيْعِكُمُ الَّذِي بَايَعْتُمْ بِهِ ^ط	پس خوش ہو جاؤ اپنے اُس سودے پر جو تم نے کیا ہے اُس سے
وَذٰلِكَ هُوَ الْفَوْزُ الْعَظِيْمُ ^ص	اور یہی شاندار کامیابی ہے۔

اس آیت میں آگاہ کیا گیا کہ کلمہ پڑھ کر بندہ مومن اللہ تعالیٰ سے ایک عہد کرتا ہے۔ اس عہد کی رو سے وہ اپنا مال و جان اللہ تعالیٰ کے حوالے کر دیتا ہے اور وہ اُسے اس کے بدلہ میں جنت عطا فرمائے گا۔ اب اگر مومن مال و جان اللہ تعالیٰ کی مرضی کے خلاف استعمال کرے گا تو یہ بد عہدی اور امانت میں خیانت ہے۔ اسی لیے ارشادِ نبوی ﷺ ہے:

لَا اِيْمَانَ لِمَنْ لَا اِمَانَةَ لَهُ وَلَا دِيْنََ لِمَنْ لَا عَهْدَ لَهُ (بیہقی، احمد)

”جو امانت کی پاسداری نہیں کرتا اُس کا ایمان ہی نہیں، اور جو وعدہ پورا نہیں کرتا اُس کا کوئی دین نہیں۔“

بندہ مومن کے اس امتحان کی علامہ اقبال نے کیا خوب ترجمانی کی ہے کہ۔

چوں می گویم مسلمانم بہ لرزم کہ دانم مشکلاتِ لالہ را

”جب میں کہتا ہوں کہ میں مسلمان ہوں تو کانپ جاتا ہوں۔ اس لیے کہ میں جانتا ہوں کہ لالہ! اللہ کے تقاضے کیا ہیں۔“

اس آیت میں مزید فرمایا کہ عہد کی پاسداری کرنے والے مومن اللہ تعالیٰ کی راہ میں جنگ کرتے ہیں۔ دین کے دشمنوں کو قتل کرتے ہیں اور خود بھی جام شہادت نوش کرتے ہیں۔ گویا ہمارے لیے ضروری ہے کہ ہم دین کی خدمت کی اس راہ پر چلیں جو ہمیں بالآخر دین کے دشمنوں سے تصادم کی طرف لے جائے۔ رسول اکرم ﷺ نے پندرہ برس تک محنت کی، دعوت کے ذریعے ایک جماعت بنائی، اُسے منظم کیا، اُس کی تربیت کی اور پھر بدر کے میدان میں باطل سے ٹکرا دیا۔ غیر جماعتی زندگی بسر کرنے سے یہ مرحلہ کبھی نہیں آسکتا۔ اللہ تعالیٰ سے عہد کو نبھانے کے لیے ہم پر اُسوہ رسول اکرم ﷺ کی پیروی لازم ہے۔ اللہ تعالیٰ کا جنت دینے کا وعدہ ادھار کا ہے لہذا شکوک و شبہات کے ازالہ کے لیے فرمایا کہ یہ وعدہ اللہ تعالیٰ کے ذمہ ہے۔ اس وعدہ کا ذکر تمام آسمانی کتابوں میں ہے اور اللہ تعالیٰ سے بڑھ کر اپنا عہد پورا کرنے والا کون ہے؟ پس مومنوں کو اللہ تعالیٰ سے کیے گئے اس سودے پر خوشیاں منانی چاہئیں۔ یہ ہی اصل کامیابی اور نفع کا سودا ہے۔ سودے کے لیے اس آیت میں بیع کا لفظ ہے جس سے بیعت کی اصطلاح بنی ہے۔ بیع اللہ تعالیٰ سے ہے لیکن اس کے لیے بیعت (hand shake) اللہ کے رسول ﷺ کے ہاتھ پر ہوتی ہے۔ اسی لیے سورہ فتح آیت نمبر ۱۰ میں فرمایا:

إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ

”بے شک اے نبی ﷺ جو لوگ آپ ﷺ کے ہاتھ پر بیعت کر رہے ہیں، وہ درحقیقت اللہ سے بیعت کر رہے ہیں۔“

حق و باطل کا معرکہ قیامت تک جاری رہے گا۔ نبی اکرم ﷺ کے بعد باطل کے خلاف منظم جدوجہد کے لیے اب بیعت کسی ایسے امتی کے ہاتھ پر ہوگی جس کے خلوص و اخلاص، دیانت اور قیادت کی صلاحیت پر اعتماد ہو۔ البتہ یہ حقیقت پیش نظر رہے کہ اصل عہد اُس امتی سے نہیں بلکہ اللہ تعالیٰ سے ہے۔ باطل کے خلاف کامیابی کے لیے منظم جدوجہد ضروری ہے۔ اس کے لیے تنظیم کے قیام کی منصوص اور مسنون اساس بیعت ہی ہے۔

آیت ۱۱۲

اللہ تعالیٰ کے محبوب بندوں کے اوصاف

وہ ہیں توبہ کرنے والے	التَّائِبُونَ
بندگی کرنے والے	الْعَبِيدُونَ
شکر کرنے والے	الْحَمِيدُونَ
لذات دنیوی سے کنارہ کشی کرنے والے	السَّائِحُونَ
رکوع کرنے والے	الرَّكَعُونَ
سجدہ کرنے والے	السَّجِدُونَ
نیکی کا حکم دینے والے	الْأَمْرُونَ بِالْمَعْرُوفِ.
اور رائی سے روکنے والے	وَالنَّاهُونَ عَنِ الْمُنْكَرِ
اور حفاظت کرنے والے اللہ کی حدود کے	وَالْحَافِظُونَ لِحُدُودِ اللَّهِ ۗ
اور خوشخبری سنا دیجیے مومنوں کو۔	وَبَشِّرِ الْمُؤْمِنِينَ ﴿۱۱۲﴾

اس آیت میں اللہ تعالیٰ کے محبوب بندوں کے ۱۹ اوصاف بیان کیے گئے ہیں:

- ۱۔ وہ بار بار اللہ تعالیٰ کے حضور توبہ واستغفار کرنے والے ہیں۔
- ۲۔ وہ پوری زندگی میں ذوق وشوق کے ساتھ اللہ تعالیٰ کی بندگی کرنے والے ہیں۔
- ۳۔ وہ کثرت سے اللہ تعالیٰ کی نعمتوں کا شکر بجالانے والے ہیں۔

- ۴- وہ اللہ تعالیٰ کے دین کی خاطر آسائشوں اور دنیوی لذتوں سے کنارہ کشی کرتے ہیں تاکہ باہر نکل کر اللہ تعالیٰ کے دین کی تبلیغ و جہاد کر سکیں اور اعلیٰ دنیوی آسائشوں کے حصول کی بجائے آخرت کی کامیابی کے حصول کے لیے تن من دھن لگا سکیں۔
- ۵- وہ اللہ تعالیٰ کی بارگاہ میں جھکنے اور عاجزی اختیار کرنے والے ہیں۔
- ۶- وہ اللہ تعالیٰ کی رضا کے سامنے بالکل ہی بچھ جانے والے اور سر بسجود ہونے والے ہیں۔
- ۷- وہ نیکیوں کو پھیلانے والے ہیں۔
- ۸- وہ برائیوں سے روکنے والے ہیں۔
- ۹- وہ اللہ تعالیٰ کی حدود کو قائم کرنے اور پھر ان حدود اور دیگر شعائرِ دینی کی حفاظت کرنے والے ہیں۔

آیات ۱۱۳ تا ۱۱۴

مشرکین کے لیے بخشش کی دعا مانگنا جائز نہیں

نہیں ہے مناسب نبیؐ کے لیے اور نہ ان لوگوں کے لیے جو ایمان لائے	مَا كَانَ لِلنَّبِيِّ وَالَّذِينَ آمَنُوا
کہ وہ بخشش مانگیں مشرکوں کے لیے	أَنْ يَسْتَغْفِرُوا لِلْمُشْرِكِينَ
اور اگرچہ وہ ہوں قرابت والے	وَلَوْ كَانُوا أَوْلِيَّ قُرْبَىٰ
اس کے بعد کہ خوب واضح ہو گیا ان کے لیے	مِنْ بَعْدِ مَا تَبَيَّنَ لَهُمْ
کہ بے شک وہ دوزخ والے ہیں۔	أَنَّهُمْ أَصْحَابُ الْجَحِيمِ ﴿۱۱۳﴾
اور نہ تھا بخشش مانگنا ابراہیمؑ کا اپنے والد کے لیے	وَمَا كَانَ اسْتِغْفَارُ إِبْرَاهِيمَ لِأَبِيهِ
مگر ایک وعدے کی وجہ سے جو انہوں نے کیا تھا اس	إِلَّا عَنْ مَّوْعِدَةٍ وَعَدَّهَا أَيَّاهُ ۖ

سے	
پھر جب واضح ہو گیا اُن پر کہ وہ دشمن ہے اللہ کا	فَلَمَّا تَبَيَّنَ لَهُ أَنَّهُ عَدُوٌّ لِلَّهِ
وہ بیزار ہو گئے اُس سے	تَبَرَّأَ مِنْهُ ۗ
بے شک ابراہیم یقیناً بڑے ہی نرم دل، بردبار تھے۔	إِنَّ إِبْرَاهِيمَ لَأَوَّاهٌ حَلِيمٌ ﴿۱۱۶﴾

ان آیات میں آگاہ کیا گیا کہ مشرکین کے لیے بخشش کی دعا کرنا جائز نہیں خواہ وہ قربت دار ہی کیوں نہ ہوں۔ شرک کا گناہ ناقابل معافی ہے اور شرک کرنے والے جہنم کا ایندھن بنیں گے۔ مشرک اللہ تعالیٰ کا دشمن ہے۔ اللہ تعالیٰ پر ایمان کا تقاضا ہے کہ اُس کا دشمن ہمارا دشمن اور اُس کا دوست ہمارا دوست ہونا چاہیے۔ جو شخص اللہ تعالیٰ کا دشمن اور کھلم کھلا باغی ہو، اُس کے ساتھ ہمدردی و محبت رکھنا اور اُس کے جرم کو قابل معافی سمجھنا نہ صرف یہ کہ اصولاً غلط ہے بلکہ اس سے خود ہماری اللہ تعالیٰ کے ساتھ وفاداری بھی مشتبہ ہو جاتی ہے۔ اور اگر ہم محض اس بنا پر کہ وہ ہمارا رشتہ دار ہے، یہ چاہیں کہ اُسے معاف کر دیا جائے، تو اس کے معنی یہ ہیں کہ ہمارے نزدیک رشتہ داری کا تعلق اللہ تعالیٰ کی وفاداری سے زیادہ قیمتی ہے۔ حضرت ابراہیمؑ کو جب اُن کے والد نے گھر سے نکلنے کا حکم دیا تھا تو اُنہوں نے وعدہ کیا تھا کہ وہ اللہ تعالیٰ سے اپنے والد کی بخشش کے لیے دعا کریں گے۔ البتہ جب اللہ تعالیٰ نے حضرت ابراہیمؑ کو بتا دیا کہ آپ کا والد اللہ تعالیٰ کا دشمن تھا اور شرک کرتے ہوئے ہی موت سے دوچار ہوا ہے تو حضرت ابراہیمؑ نے اپنے والد سے لا تعلق کا اظہار کیا اور اُس کے لیے دعا کرنا ترک کر دیا۔

آیات ۱۱۵ تا ۱۱۶

اللہ تعالیٰ کسی کو زبردستی گمراہ نہیں کرتا

اور نہیں ہے اللہ ایسا کہ وہ گمراہ کرے کسی قوم کو	وَمَا كَانَ اللَّهُ لِيُضِلَّ قَوْمًا
اِس کے بعد کہ وہ ہدایت دے چکا ہو انہیں	بَعْدَ إِذْ هَدَاهُمْ

یہاں تک کہ وہ واضح کر دے اُن کے لیے وہ کچھ جس سے وہ بچیں	حَتَّىٰ يَبَيِّنَ لَهُم مَّا يَتَّقُونَ ۝
بے شک اللہ ہر چیز کو خوب جاننے والا ہے۔	إِنَّ اللَّهَ بِكُلِّ شَيْءٍ عَلِيمٌ ۝۱۰
بے شک اللہ ہی کے لیے ہے بادشاہی آسمانوں اور زمین کی	إِنَّ اللَّهَ لَهُ مُلْكُ السَّمَوَاتِ وَالْأَرْضِ ۝
وہی زندگی دیتا ہے اور وہی موت دیتا ہے	يُحْيِي وَيُمِيتُ ۝
اور نہیں ہے تمہارے لیے اللہ کے سوا کوئی دوست اور نہ کوئی مددگار۔	وَمَا لَكُمْ مِّن دُونِ اللَّهِ مِن وَّلِيٍّ وَلَا نَصِيرٍ ۝۱۱

ان آیات میں بیان کیا گیا کہ اللہ تعالیٰ کسی گروہ کو زبردستی گمراہ نہیں کرتا بلکہ اُن پر حق کو واضح کرنے کا پورا اہتمام فرماتا ہے۔ وہ صحیح طریق فکر و عمل انبیاء اور کتابوں کے ذریعہ سے واضح طور پر پیش کر دیتا ہے۔ جو لوگ اس طریقے پر چلنا چاہیں، انہیں اس کی توفیق بخشتا ہے۔ جو اس طریقے کے خلاف چلنے پر اصرار کریں، انہیں ڈھیل دیتا ہے کہ وہ چلیں اسی راہ پر جس پر وہ خود چلنا چاہتے ہیں۔ بلاشبہ وہ واضح اور ثابت کر چکا ہے کہ آسمان و زمین میں تمام اختیارات اسی کے قبضہ قدرت میں ہیں۔ زندگی اور موت بھی اسی کے ہاتھ میں ہے۔ اُس کے مقابلے میں کوئی کسی کی مدد نہیں کر سکتا۔ اس کے باوجود جو لوگ شرک و گمراہی کا راستہ اختیار کرتے ہیں، وہ اپنی جانوں پر خود ہی ظلم کرتے ہیں۔

آیت ۱۱

نبی اکرم ﷺ اور صحابہ کرام رضی اللہ عنہم پر اللہ تعالیٰ کی نظرِ کرم

یقیناً نظرِ کرم فرمائی اللہ نے نبی پر	لَقَدْ تَابَ اللَّهُ عَلَى النَّبِيِّ
اور اُن مہاجرین اور انصار پر	وَالْمُهَاجِرِينَ وَالْأَنْصَارِ

الَّذِينَ اتَّبَعُوهُ فِي سَاعَةِ الْعُسْرَةِ	جنہوں نے پیروی کی نبی کی مشکل گھڑی میں
مِنْ بَعْدِ مَا كَادَ يَزِيغُ قُلُوبُ فَرِيقٍ مِّنْهُمْ	اس کے بعد کہ قریب تھا کہ ٹیڑھے ہو جائیں دل ایک گروہ کے ان میں سے
ثُمَّ تَابَ عَلَيْهِمْ	پھر اللہ نے نظرِ کرم فرمائی ان پر
اِنَّهُ بِهَمِّ رَعُوفٌ رَّحِيمٌ ﴿۱۱﴾	بے شک وہ ان پر بہت مہربان، ہمیشہ رحم فرمانے والا ہے۔

اس آیت میں فرمایا گیا کہ اللہ تعالیٰ نے نظرِ کرم فرمائی اپنے نبی ﷺ پر اور ان مہاجر و انصار صحابہؓ پر جنہوں نے تبوک کی مشکل گھڑی میں نبی اکرم ﷺ کا بھرپور ساتھ دیا۔ ایک ایسا موقع کہ جس میں کئی مشقتیں ایک ساتھ جمع ہو گئی تھیں۔ سخت گرمی، طویل مسافت، قحط سالی، خوراک کی وہ قلت کہ ایک کھجور دو مجاہدین کے لیے روزانہ کاراشن، سواریوں کی ایسی کمی کہ دس مجاہدین باری باری ایک اونٹ پر بیٹھتے تھے اور مقابلہ تھا وقت کی عظیم طاقت سے۔ ان کٹھن مشکلات کو دیکھ کر کچھ لوگوں کی ہمت جواب دے رہی تھی لیکن اللہ تعالیٰ نے ان کا حوصلہ بڑھایا اور انہیں ثابت قدم رکھا۔ بلاشبہ اللہ تعالیٰ نے مہاجرین و انصار پر شفقت و مہربانی کی انتہا کر دی کہ انہیں ایمان و عرفان سے مشرف کیا اور جہاد و قتال فی سبیل اللہ کے عظیم عمل میں نبی اکرم ﷺ کی اتباع کی توفیق بخشی۔

آیت ۱۱۸

غزوة تبوک میں عدم شرکت پر نادام ہونے والوں کی بخشش کا اعلان

وَعَلَى الثَّلَاثَةِ الَّذِينَ خَلَفُوا	اور (نظرِ کرم فرمائی اللہ نے) ان تین پر جن کا معاملہ ملتوی کر دیا گیا تھا
حَتَّىٰ إِذَا ضَاقَتْ عَلَيْهِمُ الْأَرْضُ بِمَا رَحُبَتْ	یہاں تک کہ جب تنگ ہو گئی ان پر زمین باوجود اس کے کہ وہ کشادہ تھی

اور تنگ ہو گئیں اُن پر اپنی جانیں	وَضَاقَتْ عَلَيْهِمْ أَنْفُسُهُمْ
اور انہوں نے جان لیا کہ نہیں ہے کوئی جائے پناہ اللہ سے مگر اسی کی طرف	وَوَظَّوْا أَنْ لَا مَلْجَأَ مِنَ اللَّهِ إِلَّا إِلَيْهِ
پھر اللہ نے نظر کرم فرمائی اُن پر	ثُمَّ تَابَ عَلَيْهِمْ
تاکہ وہ پلٹ سکیں (اللہ کی طرف)	لِيَتُوبُوا
بے شک اللہ ہے ہی بہت نظر کرم کرنے والا، ہمیشہ رحم فرمانے والا۔	إِنَّ اللَّهَ هُوَ التَّوَّابُ الرَّحِيمُ

سج ۲۴

اس آیت میں اُن تین صحابہ کرامؓ کی توبہ قبول کرنے کا اعلان کیا گیا جنہوں نے غزوہ تبوک میں عدم شرکت پر اپنی کوتاہی کا اعتراف کرتے ہوئے اظہارِ ندامت کیا تھا۔ انہیں پچاس روز تک آزمائش سے گزارا گیا۔ تمام اہل ایمان نے اُن سے تعلقات منقطع کیے رکھے۔ اُن کے لیے مدینہ میں جینا دو بھر ہو گیا اور زمین باوجود وسعت کے انہیں تنگ محسوس ہوئی۔ انہیں یقین حاصل ہو گیا کہ پناہ اگر کہیں ہے تو صرف اور صرف اللہ تعالیٰ کی بارگاہ میں۔ چوں کہ اس آزمائش کے دوران وہ اپنے ایمان اور خلوص پر ثابت قدم رہے لہذا اللہ تعالیٰ نے اُن پر شفقت و نظر کرم فرمائی اور اُن کی کوتاہی سے درگزر کرنے کی بشارت عطا کی۔

آیت ۱۱۹

سچے لوگوں کی رفاقت ضروری ہے

اے وہ لوگو جو ایمان لائے ہو! بچو اللہ کی نافرمانی سے	يَا أَيُّهَا الَّذِينَ آمَنُوا اتَّقُوا اللَّهَ
اور ہو جاؤ سچے لوگوں کے ساتھ۔	وَ كُونُوا مَعَ الصَّادِقِينَ

سابقہ آیت میں جن تین صحابہ کرامؓ کی توبہ قبول کرنے کی بشارت دی گئی اور ان کا ذکر خیر قرآن حکیم میں محفوظ کر دیا گیا، یہ دراصل انعام تھا ان کی سچائی، تقویٰ اور خداخونی کا۔ اسی لیے اس آیت میں تمام مسلمانوں کو تلقین کی گئی کہ وہ اللہ تعالیٰ کا تقویٰ اختیار کریں یعنی اُس سے ڈریں اور اُس کی نافرمانی سے بچیں۔ اس کے لیے ضروری ہے کہ ایسے پاک باز اور سچے لوگوں کی رفاقت اختیار کریں جن کا ظاہر و باطن ایک ہو۔ سورہ ہجرات آیت ۱۵ میں سچے لوگوں کا کردار یوں بیان کیا گیا:

”مومن تو وہی ہیں جو ایمان لائے اللہ اور اُس کے رسولؐ پر پھر شک میں نہیں پڑے اور انہوں نے جہاد کیا اپنے مال اور اپنی جانوں کے ساتھ اللہ کی راہ میں، یہی لوگ ہیں سچے۔“

آیات ۱۲۰ تا ۱۲۱

نبی اکرم ﷺ سے محبت اپنی جان سے بھی بڑھ کر ہونی چاہیے

مَا كَانَ لِأَهْلِ الْمَدِينَةِ	نہیں تھا مناسب مدینہ والوں کے لیے
وَمَنْ حَوْلَهُمْ مِنَ الْأَعْرَابِ	اور ان کے لیے جو ان کے ارد گرد ہیں دیہاتیوں میں سے
أَنْ يَتَخَلَّفُوا عَنْ رَسُولِ اللَّهِ	کہ وہ پیچھے رہتے رسول اللہ سے
وَلَا يَرْعَبُوا بِأَنْفُسِهِمْ	اور نہ یہ کہ وہ عزیز رکھتے اپنی جانوں کو ان کی جان سے
ذَلِكَ بِأَنَّهُمْ لَا يُصِيبُهُمْ ظَمَأٌ وَلَا نَصَبٌ	یہ اس لیے کہ بے شک نہیں پہنچتی انہیں کوئی پیاس اور نہ کوئی تھکاوٹ
وَلَا مَخَصَةٌ فِي سَبِيلِ اللَّهِ	اور نہ بھوک اللہ کے راستے میں
وَلَا يَطْفُونَ مَوْطِئًا يَغِيظُ الْكُفَّارَ	اور وہ نہیں گزرتے کسی مقام سے جو دکھ دے کافروں کو

اور نہیں چھینتے دشمن سے کوئی چیز	وَلَا يَنَالُونَ مِنْ عَدُوِّ نِيْلًا
مگر لکھ دیا جاتا ہے اُن کے لیے اس کے بدلے نیک عمل	إِلَّا كُتِبَ لَهُم بِهِ عَمَلٌ صَالِحٌ
بے شک اللہ ضائع نہیں کرتا نیکی کرنے والوں کا اجر۔	إِنَّ اللَّهَ لَا يُضِيعُ أَجْرَ الْمُحْسِنِينَ ﴿۱۰﴾
اور وہ نہیں خرچ کرتے کوئی خرچ چھوٹا اور نہ کوئی بڑا	وَلَا يُفْقُونَ نَفَقَةً صَغِيرَةً وَلَا كَبِيرَةً
اور نہ طے کرتے ہیں کسی وادی کو	وَلَا يَقْطَعُونَ وَادِيًا
مگر یہ کہ لکھ لیا جاتا ہے اُن کے لیے	إِلَّا كُتِبَ لَهُم
تاکہ بدلہ دے انہیں اللہ بہترین اُس کا جو وہ عمل کرتے رہے ہیں۔	لِيَجْزِيَهُمُ اللَّهُ أَحْسَنَ مَا كَانُوا يَعْمَلُونَ ﴿۱۱﴾

ان آیات میں اہل مدینہ اور اطراف میں بسنے والے اہل ایمان کو باور کرایا گیا کہ انہیں نبی اکرم ﷺ سے محبت اپنی جان سے بھی بڑھ کر ہونی چاہیے۔ ایسا نہ ہو کہ نبی ﷺ تو اللہ تعالیٰ کی راہ میں بھوک، پیاس، موسم کی شدت اور بے آرامی کی تکالیف برداشت کر رہے ہوں اور اُن کے نام لیا اپنے گھروں کی ٹھنڈی چھاؤں میں آسائشوں کے مزے لوٹ رہے ہوں۔ اہل ایمان اللہ تعالیٰ کی راہ میں نکل کر جو بھی بھوک، پیاس، ٹکان، تکالیف برداشت کرتے ہیں، دشمنوں کی سرزمین کو پامال کرتے ہوئے اُن کے علاقے فتح کرتے ہیں اور اللہ تعالیٰ کی راہ میں کم یا زیادہ جو بھی مال خرچ کرتے ہیں، تو یہ سب اعمال اللہ تعالیٰ کے ہاں محفوظ کیے جا رہے ہیں۔ اللہ تعالیٰ انہیں ان قربانیوں کا شاندار بدلہ عطا فرمائے گا۔

آیت ۱۲۲

علم دین سیکھنے کی اہمیت

اور نہیں ہے ممکن مومنوں کے لیے کہ وہ نکلیں سب کے سب	وَمَا كَانَ الْمُؤْمِنُونَ لِيَنْفِرُوا كَافَّةً ۝
تو کیوں نہ نکلیں ہر قبیلہ کے ان میں سے کچھ لوگ	فَلَوْ لَا نَفَرَ مِنْ كُلِّ فِرْقَةٍ مِّنْهُمْ طَائِفَةٌ ۝
تاکہ وہ سمجھ حاصل کریں دین میں	لِيَتَفَقَّهُوا فِي الدِّينِ ۝
اور خبردار کریں اپنی قوم کو	وَلِيُنذِرُوا قَوْمَهُمْ ۝
جب لوٹ کر جائیں ان کی طرف	إِذَا رَجَعُوا إِلَيْهِمْ ۝
تاکہ وہ بھیجیں (گناہوں سے)۔	لَعَلَّهُمْ يَحْذَرُونَ ﴿۱۲۲﴾

ع ۱۵

اس سورہ مبارکہ کی آیت میں آگاہ کیا گیا تھا کہ غزوہ تبوک میں شریک نہ ہونے والے منافقین کے نفاق اور اللہ کی راہ میں نکلنے سے محرومی کی ایک وجہ یہ ہے کہ وہ اللہ تعالیٰ کی نازل کردہ تعلیمات دینی سے ناواقف ہیں۔ اگر وہ مدینہ آکر ان تعلیمات کو سمجھتے تو آخرت کے اجر کے لیے دنیا میں سب کچھ لٹانے کو اپنے لئے باعثِ سعادت سمجھتے۔ اب اس آیت میں علم دین سیکھنے کا حکم دیا گیا ہے۔ علم دین کا ایک حصہ وہ ہے جو اپنے اسلام اور ایمان کی حفاظت کے لیے ضروری ہے۔ یعنی وہ علم جس کے بغیر آدمی نہ فرانس ادا کر سکتا ہے نہ حرام چیزوں سے بچ سکتا ہے۔ اس علم کا سیکھنا ہر مسلمان پر فرض عین ہے۔ البتہ علوم دین کی تفصیلات، قرآن و حدیث کے معارف و مسائل، پھر ان سے نکالے ہوئے احکام و شرائع کی پوری تفصیل ہر مسلمان کے لیے سیکھنا ممکن نہیں اور نہ یہ فرض عین ہے۔ البتہ ہر شہر یا قصبہ کے مسلمانوں کے ذمہ یہ فرض کفایہ ہے یعنی اگر ہر شہر یا قصبہ میں ایک عالم ان تمام علوم و شرائع کا ماہر موجود ہو تو باقی مسلمان اس فرض سے سبکدوش ہو جاتے ہیں۔ جس شہر یا قصبہ میں ایک بھی عالم نہ ہو تو ان پر فرض

ہے کہ اپنے میں سے کسی کو عالم بنائیں، یا باہر سے کسی عالم کو بلا کر اپنے شہر میں رکھیں تاکہ ضرورت پیش آنے پر باریک مسائل کو اُس عالم سے فتویٰ لے کر سمجھ سکیں۔ اسی لیے اس آیت میں حکم دیا گیا کہ ہر قبیلہ میں سے کم از کم کچھ لوگ ایسے ہوں جو خود کو دین کا علم و فہم حاصل کرنے کے لیے وقف کر لیں۔ پھر وہ اپنے قبیلہ میں جا کر لوگوں کی رہ نمائی کریں تاکہ لوگ اپنے معاملات میں اللہ تعالیٰ کے احکام کے مطابق عمل کر سکیں۔

آیت ۱۲۳

اسلامی انقلاب کی توسیع

یَا أَيُّهَا الَّذِينَ آمَنُوا	اے وہ لوگو جو ایمان لائے ہو!
قَاتِلُوا الَّذِينَ يَلُونَكُمْ مِنَ الْكُفَّارِ	جنگ کرو ان سے جو بیٹے ہیں تمہارے آس پاس کافروں میں سے
وَلِيَجِدُوا فِيكُمْ غِلْظَةً ۗ	اور چاہیے کہ وہ پائیں تمہارے اندر سختی
وَأَعْلَمُوا أَنَّ اللَّهَ مَعَ الْمُتَّقِينَ ﴿۱۲۳﴾	اور جان لو کہ بے شک اللہ پر ہیزگاروں کے ساتھ ہے۔

اس آیت میں اہل ایمان کو حکم دیا گیا کہ وہ اسلامی ریاست کے اطراف میں جو کافر ریاستیں ہیں ان کے خلاف جنگ کریں تاکہ وہاں بھی اللہ تعالیٰ کی حاکمیت قائم کی جاسکے۔ مزید یہ کہ کفار کے معاملہ میں ایسی سختی سے پیش آئیں تاکہ انہیں دوبارہ سراٹھانے کی جرات نہ ہو۔ البتہ سختی کا یہ مطلب نہیں ان تمام ضابطوں کو فراموش کر دیا جائے جو رسول اللہ ﷺ نے دوران جنگ کے لیے بتا رکھے ہیں۔ مثلاً عورتوں، بچوں، بوڑھوں، راہبوں اور غیر حربی کافروں کو قتل نہ کیا جائے۔ کسی لاش کا مثلہ نہ کیا جائے۔ معاہدہ کی خلاف ورزی نہ کی جائے۔ دشمن کے درختوں، کھیتوں اور چوپایوں کو نقصان نہ پہنچایا جائے۔ فتح کے بعد بستیوں میں لوٹ مار نہ کی جائے۔ الغرض کوئی ایسا اقدام نہ کیا جائے جو تقویٰ کے منافی ہو۔ اللہ تعالیٰ کی مدد متقیوں کے شامل حال ہوتی ہے۔ صحابہ کرامؓ نے اس آیت میں دیے گئے احکام پر عمل کیا اور کچھ ہی عرصہ میں اسلام کا عادلانہ نظام زمین کے وسیع رقبہ پر قائم ہو گیا۔

آیات ۱۲۳ تا ۱۲۵

قرآن کی تاثیر ... مومنوں پر ... منافقوں پر

وَإِذَا مَا أُنزِلَتْ سُورَةٌ	اور جب کبھی نازل ہوتی ہے کوئی سورۃ
فَمِنْهُمْ مَّنْ يَقُولُ	تو منافقین میں سے کچھ ایسے ہیں جو کہتے ہیں
أَيُّكُمْ زَادَتْهُ هَذِهِ آيَاتٌ	کون ہے تم میں سے بڑھا دیا ہے جس کو اس سورت نے ایمان میں؟
فَأَمَّا الَّذِينَ آمَنُوا	پس وہ لوگ جو ایمان لائے
فَزَادَتْهُمْ آيَاتًا	تو بڑھا دیا ہے انہیں اس سورت نے ایمان میں
وَهُمْ يَسْتَبْشِرُونَ ﴿۱۲۳﴾	اور وہ بہت خوش ہو رہے ہیں۔
وَأَمَّا الَّذِينَ فِي قُلُوبِهِمْ مَّرَضٌ	اور وہ لوگ کہ جن کے دلوں میں (نفاق کی) بیماری ہے
فَزَادَتْهُمْ رِجْسًا إِلَىٰ رِجْسِهِمْ	تو بڑھا دیا ہے انہیں اس سورت نے ان کی گندگی پر گندگی میں
وَمَا تَوَاوَهُمْ كُفْرُونَ ﴿۱۲۴﴾	اور وہ مرے اس حال میں کہ وہ کافر تھے۔

ان آیات میں منافقین کی ایک گستاخی کا جواب دیا گیا۔ سورہ انفال آیت ۲ میں فرمایا گیا کہ آیات قرآنی کی تلاوت مومنوں کے ایمان کو بڑھا دیتی ہے۔ منافقین کسی سورت کے نزول پر طنز آگتے کہ اس سورت نے کس کے ایمان کو بڑھایا ہے؟ اللہ تعالیٰ نے جواب دیا کہ ہر نازل ہونے والی سورہ مبارکہ سچے مومنوں کے ایمان کو جلا بخشتی ہے۔ البتہ جن کے دلوں میں منافقت ہے یہ سورت ان کی جلمن اور خباثت میں اور اضافہ کا باعث بنتی ہے۔ اب ان کا خاتمہ اس حال میں ہوگا کہ یہ ایمان سے محروم اور کفر میں مبتلا ہوں گے۔

آیات ۱۲۶ تا ۱۳۷

منافقین کے لیے بار بار ذلت

کیا منافقین نہیں دیکھتے	أَوَلَا يَرَوْنَ
کہ بے شک وہ آزمائش میں ڈالے جاتے ہیں ہر سال ایک بار یا دو بار	أَنَّهُمْ يُفْتَنُونَ فِي كُلِّ عَامٍ مَّرَّةً أَوْ مَرَّتَيْنِ
پھر بھی وہ توبہ نہیں کرتے	ثُمَّ لَا يَتُوبُونَ
اور نہ وہ نصیحت قبول کرتے ہیں۔	وَلَا هُمْ يَدَّكُرُونَ ﴿۱۲۶﴾
اور جب کبھی نازل ہوتی ہے کوئی سورت	وَإِذَا مَا أُنزِلَتْ سُورَةٌ
دیکھنے لگتے ہیں اُن میں سے کچھ دوسروں کی طرف	نَظَرَ بَعْضُهُمْ إِلَى بَعْضٍ
(کہتے ہیں) کیا دیکھ تو نہیں رہا تمہیں کوئی؟	هَلْ يَرَاكُمْ مِنْ أَحَدٍ
پھر چپکے سے چل دیتے ہیں	ثُمَّ انصَرَفُوا
پھیر دیے ہیں اللہ نے اُن کے دل	صَرَفَ اللَّهُ قُلُوبَهُمْ
اس لیے کہ بے شک یہ لوگ سمجھتے نہیں ہیں۔	بِأَنَّهُمْ قَوْمٌ لَّا يَفْقَهُونَ ﴿۱۲۷﴾

ان آیات میں بیان کیا گیا کہ منافقین کو اپنی بزوری اور دنیا کی محبت کی وجہ سے بار بار ذلت کا سامنا کرنا پڑتا ہے۔ جب بھی اللہ تعالیٰ کی راہ میں مال و جان کے لگانے کا مطالبہ آتا ہے منافقین بزوری کی وجہ سے جھوٹے بہانے کرتے ہیں۔ مطالباتِ دینی پر عمل سے گریز کے لیے چھپ کر محافل سے نکلنے کی کوشش کرتے ہیں۔ البتہ اللہ تعالیٰ اُن کی یہ مذموم حرکات بے نقاب کر ہی دیتا ہے اور پھر یہ سب کے سامنے شرمندہ، رسوا اور ذلیل ہوتے ہیں۔ ان بد نصیبوں کو احساس نہیں ہے کہ کتنی بڑی سعادت

ہے جو رسول اللہ ﷺ اور قرآن کے ذریعہ اُن کو دی جا رہی ہے۔ ان کی بدولت یہ دنیا میں تمام عالم انسانی کے امام و پیشوا بن سکتے ہیں اور آخرت کی ابدی زندگی میں بھی ہمیشہ ہمیشہ کے لیے نعمتوں سے سرفراز ہو سکتے ہیں۔ ان کی بے حسی و نادانی کی سزا ہے کہ اللہ تعالیٰ نے انہیں اپنی عظیم نعمتوں سے استفادہ کی توفیق سے محروم کر دیا ہے۔

آیات ۱۲۸ تا ۱۲۹

نبی اکرم ﷺ کی اپنی امت سے محبت

لَقَدْ جَاءَكُمْ رَسُولٌ مِّنْ أَنْفُسِكُمْ	یقیناً آپکے ہیں تمہارے پاس رسول تمہی میں سے
عَزِيزٌ عَلَيْهِ مَا عَنِتُّمْ	گراں گزرتا ہے اُن پر وہ جس سے تم مشقت میں پڑو،
حَرِيصٌ عَلَيْكُمْ	بے چینی سے خواہش مند ہیں تمہاری بھلائی کے
بِالْمُؤْمِنِينَ رَءُوفٌ رَّحِيمٌ ﴿۱۲۸﴾	مومنوں پر بہت مہربان، ہمیشہ رحم فرمانے والے ہیں۔
فَإِنْ تَوَلَّوْا	پھر اگر وہ لوگ رخ پھیر لیں
فَقُلْ حَسْبِيَ اللَّهُ	تو اے نبی! فرماد دیجیے کافی ہے میرے لیے اللہ
لَا إِلَهَ إِلَّا هُوَ	نہیں ہے کوئی معبود سوائے اُس کے
عَلَيْهِ تَوَكَّلْتُ	اُسی پر میں نے بھروسہ کیا
وَهُوَ رَبُّ الْعَرْشِ الْعَظِيمِ ﴿۱۲۹﴾	اور وہی عرشِ عظیم کا مالک ہے۔

عج

ان آیات میں یہ ایمان افروز اور خوش کن بشارت دی گئی کہ نبی اکرم ﷺ نوعِ انسانی ہی میں سے ہیں اور آپ ﷺ کا مبارک وجود نوعِ انسانی کے لیے باعثِ فخر و سرور ہے۔ آپ ﷺ اپنی امت سے والہانہ محبت کرتے ہیں۔ امت کے لیے ہر بھلائی کے شدت سے طلب کار ہیں۔ امت کے لیے کوئی تکلیف آپ ﷺ پر انتہائی ناگوار گزرتی ہے۔ خاص طور پر باعمل اور

مخلص اہل ایمان کے حق میں تو بہت ہی مہربان اور شفیق ہیں۔ سورہ مبارکہ کے آخر میں یہ مضمون لانا بظاہر اس لیے مناسب ہوا کہ اس پوری سورہ میں کفار سے قطع تعلق اور جہاد و قتال اور منافقین کے لیے ذلت و رسوائی کا ذکر ہے۔ یہ سب اُس وقت ہے جب دعوت و تبلیغ سے اصلاح کی توقع نہ رہے۔ انبیاء کا اصل معاملہ شفقت و رحمت اور ہمدردی و خیر خواہی کے جذبہ سے خلق خدا کو اللہ کی طرف آنے کی دعوت دینا ہے۔ اگر لوگ یہ دعوت قبول کر لیں تو وہ آپ ﷺ کی محبوب امت میں شامل ہو جائیں گے۔ البتہ اگر کوئی آپ ﷺ کی امت میں شامل ہونے کے باوجود آپ ﷺ کے نقش قدم پر نہ چلے تو پھر آپ ﷺ کے لیے اللہ تعالیٰ کی عنایات و مدارات ہی کافی ہیں۔ آپ ﷺ کا اللہ تعالیٰ ہی پر بھروسا ہے۔ اللہ تعالیٰ کے سوا کوئی معبود نہیں اور وہ عظیم اقتدار کا حامل ہے۔

وَاللَّهُ
يَعْلَمُ
بِمَا
تَعْمَلُونَ

وَاللَّهُ
يَعْلَمُ
بِمَا
تَعْمَلُونَ

وَاللَّهُ
يَعْلَمُ
بِمَا
تَعْمَلُونَ

133



